
Ф 


Дарагія васьмікласнікі! 


Наша пазнанне літаратуры працягваецца. 
Аднак перш чым пачаць знаёмства з новым ма- 
тэрыялам, давайце ўспомнім тое, што вывучалі 
ў сёмым класе. Вы даведаліся пра асаблівасці 
літаратуры як мастацтва, пра яе месца сярод 
іншых відаў мастацкай творчасці, такіх, напры- 
клад, як музыка, жывапіс, тэатр. Вы мелі таксама 
магчымасць параўнаць творы мастацкай літа- 
ратуры і публіцыстыкі, мастацкай літаратуры і 
навукі (гісторыі) і зразумець, што іх аўтары ка- 
рыстаюцца словам, сродкамі мовы, але робяць 
гэта па-свойму, так, як дыктуюць законы таго ці 
іншага віду мастацтва ці пэўнай галіны навукі. 

Галоўнае ж, на чым была сканцэнтравана 
ваша ўвага ў сёмым класе, гэта два асноўныя 
тыпы слоўнага мастацтва -- паэзія і проза. Вы 
прачыталі шмат вершаваных і празаічных тво- 
раў і пераканаліся: яны значна адрозніваюцца 
не толькі тым, што адны напісаны рыфмаванай, 
рытмічнай мовай, а другія -- «звычайнай». 
Паэзія, з яе настраёвасцю, эмацыянальнасцю, 
схільная да апісання перажыванняў, момантаў 
хвалююча яркіх, карыстаецца словам узнёс- 
лым, мовай метафарычнай. Для празаічных жа 
твораў найчасцей характэрны паказ з'яў і ча- 
лавечых адносін спакойна-апісальны, удумліва- 
разважлівы. 

Вы зразумелі таксама, што паэтычныя і пра- 
заічныя творы розныя не толькі па форме, але і 

Ф 


па сродках і прыёмах паказу жыцця. Сапраўдная 
паэзія і выдатная проза адпавядаюць пэўным 
якасцям, творы такога кшталту з'яўляюцца вы- 
сокамастацкімі, дасканалымі. 

На працягу многіх стагоддзяў развіцця літа- 
ратуры выпрацавана шмат спосабаў мастацкага 
адлюстравання жыцця, а ў залежнасці ад іх 
з'явіліся разнастайныя тыпы мастацкіх твораў. 
Разглядаючы іх, працягнем знаёмства з асаблі- 
васцямі мастацкай літаратуры, даведаемся аб яе 
родах і жанрах. 


Образовательный портал уму.аёц.Бу/ Национальный институт образования 


Занааінініініціцінініаўніааіннаія 97:;; іаабабннныааінінінінініаінўаінан 


У ТРОХ АБЛІЧЧАХ 
Зана АЕ 


РОДЫ МАСТАЦКАЙ ЛІТАРАТУРЫ 


Мастацкую літаратуру называюць чалавеказнаўствам. 
Гэта таму, што галоўным аб'ектам яе цікавасці з'яўляецца 
чалавек. А спазнаць чалавека, яго адносіны да жыцця, ха- 
рактар, духоўны свет можна, разглядаючы ўмовы, у якіх 
ён жыве, яго ўзаемаадносіны з іншымі людзьмі, перадаючы 
яго думкі, перажыванні, пачуцці, паказваючы яго ўчынкі і 
паводзіны. 

Мастацкая літаратура, адлюстроўваючы жыццё чалавека, 
ідзе трыма шляхамі. Першы з іх - эпічны (апавядальны), 
другі - лірычны, трэці - драматычны. І па спосабе паказу 
чалавека мастацкія літаратурныя творы падзяляюцца на тры 
асноўныя разнавіднасці, або, як іх прынята называць, роды: 
эпас, лірыку і драму. 

Натуральна, што ў творах эпічнага роду выкарыстоўваецца 
галоўным чынам эпічны, або апавядальны, спосаб паказу 
жыцця, у лірычных - лірычны і г. д. Аднак у мастацкай 
літаратуры не заўсёды бывае так, што гэтыя суадносіны 
вытрымліваюцца строга, і, скажам, у эпічных творах не 
бывае выяўлення перажыванняў, пачуццяў чалавека ці, на- 
адварот, у лірычных -- не расказваецца пра розныя падзеі, 
учынкі герояў. Нярэдка асноўны спосаб паказу жыцця спа- 
лучаецца з іншымі, бо і ў самім жыцці не бывае так, каб 
чалавек пазнаваўся толькі праз яго выказванні або толькі 
праз паводзіны. 

Тры літаратурныя роды, або галоўныя спосабы паказу 
чалавека і жыцця, у мастацкіх творах узаемадзейнічаюць. 

І часам настолькі моцна, што ўзнікаюць ліра-эпічныя тво- 
ры (напрыклад, паэмы, балады і інш.), у якіх спалучаюцца 
адзнакі розных родаў. 

Атрымліваецца гэтак жа, як у суадносінах паэзіі з прозай, 
якія, з'яўляючыся рознымі формамі ці відамі літаратурнай 
творчасці, утвараюць асаблівыя разнавіднасці мастацкіх тво- 
раў, напрыклад, «вершы ў прозе», або «свабодныя вершы». 

Прыступаючы да разгляду літаратуры ў яе трох родавых 
абліччах (а разам з імі і жанравых асаблівасцях, бо кожны 
род, як убачым далей у вучэбным дапаможніку, мае свае 
жанры, або віды ці тыпы твораў), мы працягваем і пашыраем 
знаёмства з літаратурай, паглыбляем свае чытацкія веды і 
ўяўленні, сваё разуменне асаблівасцей літаратуры. 

У папярэднім класе мы вывучалі такія разнавіднасці 
мастацкай елоўнай творчасці, як паэзія і проза. Цяпер ро- 
бім новы крок наперад, па сутнасці, у тым жа або блізкім 
да таго кірунку. І, калі гаварыць дакладна, не пачынаем, 
а працягваем такую работу, бо з паняццямі роду і жанру 
літаратурных твораў вы ўжо сустракаліся, вывучаючы і 
беларускую, і рускую літаратуру. Таму, адказваючы на 
пытанне, якія творы эпічныя (гэта значыць творы апавя- 
дальнага характару) ці лірычныя, вы, напэўна, назвалі б 
у першым выпадку апавяданні, а ў другім - невялікія па- 
этычныя творы. Менш было сустрэч з творамі драматычнымі. 

Можа падацца, што ўсё вельмі проста: лірыка - гэта 
тая ж паэзія, а эпас -- тая ж проза. Ва ўспрыманні 
маладасведчаных чытачоў гэтыя віды твораў звычайна і 
атаясамліваюцца. У сапраўднасці ж усё больш складана. 
Паэзія і лірыка -- паняцці сапраўды блізкія, гэтак жа, які 
проза з эпасам. Але яны ў той жа час і розныя. Напісаны ў 
вершаванай форме твор зусім не абавязкова бывае лірычным, 
1 не кожны празаічны твор адносіцца да эпасу. Таму мы і 
звяртаемся спецыяльна да вывучэння родаў літаратуры, 
каб глыбей зразумець своеасаблівасць спосабаў і форм 
адлюстравання жыцця ў мастацкай літаратуры. 

Разгляд літаратурных родаў -- лірыкі, эпасу і драмы - 
пачнём шляхам параўнальнага аналізу твораў, блізкіх па 
тэме, але розных па мастацкім характары. 

Напачатку выберам тэму, важную, жыццёва актуальную, 
да якой асабліва часта звяртаюцца нашы паэты, празаікі, 
драматургі, нават публіцысты. Гэта тэма любові да Айчыны, 
спадчыны нашых продкаў. Перададзім яе змест так, як ён 
раскрываецца ў артыкуле драматурга Алеся Махнача: 


«Нядаўна на адной з вуліц нашага стольнага горада су- 
стрэў земляка. Ён калісьці прадаў хату бацькоў і ўжо каторы 
год жыве ў Мінску. 

Цікаўлюся: 

-- Даўно быў у роднай вёсцы? 

-- Чаго туды ехаць? Там ужо нікога з маіх родных... 

Балюча чуць такое ад чалавека, які забыў сваю малую ра- 
дзіму, адцураўся зямлі, у якой вечным сном спачылі ягоныя 
продкі. 

Для чалавека зямля, дзе яго карані, ніколі не бывае чу- 
жою. Продкі пакінулі нам у спадчыну свае многавекавыя 
здабыткі, мудрасць жыцця, каб мы ўсё лепшае з гэтага 
шанавалі, памнажалі і перадалі як эстафету сваім дзецям, 
унукам, праўнукам. 

Многія народы свету ведаюць свой радавод да 10- 
15-га пакалення. А што мы ведаем пра сваіх продкаў, пра 
гісторыю родных мясцін? Амаль нічога. Некаторыя з нас не 
ведаюць нават імя бацькі свае бабулі альбо дзядулі, дату іх 
нараджэння, наўрад ці могуць што сказаць і пра родныя на- 
вакольныя ўрочышчы, пра вуліцу, на якой жывуць, адкуль 
у яе тая ці іншая назва. 

А між тым у кожнай вёскі, пасёлка, горада, як і ў чала- 
века, ёсць біяграфія -- сваё нараджэнне, свае боль, смутак, 
гора, радасць, шчаслівыя ўзлёты... 

Неаспрэчная выснова: наша пашана да Айчыны пачы- 
наецца ад бацькоўскага парога, ад той песні, якую над ка- 
лыскай нам спявала родная маці. 

Трэба абуджацца ад бяспамяцтва, будзіць памяць роднай 
ЗЯМЛІ». 


Калі сфармуляваць коратка галоўную думку артыкула - 
размова ідзе пра нашы вытокі, нашы карані, пра тое, як мы 
захоўваем памяць роднай зямлі, шануем нашых продкаў. 
Дзеля чаго гэта памяць патрэбна? 


Образовательный портал уму.аёц.Бу/ Национальный институт образования 


Бадай, няма ніводнага з сучасных беларускіх пісьмен- 
нікаў, які б не звярнуўся да гэтай тэмы. Амаль у кожнага мы 
знойдзем водгук на яе, творы са згадкамі аб малой радзіме, 
з уражаннямі, перажываннямі. 

Але ў дадзеным выпадку нас будзе цікавіць галоўнае - як 
гэтая тэма можа раскрывацца ў творах розных літаратурных 
родаў: у лірыцы, эпасе, драме. 

А запевам да гэтай тэмы возьмем шырокавядомыя радкі 
знакамітай беларускай паэмы «Новая зямля»: 


Мой родны кут, як ты мне мілы!.. 
Забыць цябе не маю сілы! 
Не раз, утомлены дарогай, 
Жыццём вясны мае убогай, 
К табе я ў думках залятаю 
І там душою спачываю. 

Якуб Колас 


Рыгор Барадулін 
ТРЭБА ДОМА БЫВАЦЬ ЧАСЦЕЙ 


Трэба дома бываць часцей, 
Трэба дома бываць не госцем, 
Каб душою не ачарсцвець, 

Каб не страціць святое штосьці. 


Не забыць, як падвялы аер 
На памытай падлозе пахне, 
Як у студню цыбаты асвер! 
Запускае руку да пахі. 


Не забыць сцежкі той, што цябе 
На дарогу выводзіла з дому, 
Што у хаце там быў рубель 

У цане іпа курсу старому. 


1 Асвёр -- журавель калодзежа. 

Маа аа аа аа ААА 


Не забыць, як марозам злым 
Клямка пальцы пячэ балюча 
І адкуль на стале тваім 

Бохан свежага хлеба пахучы. 


Помніць свой на іржышчы цень, 
Не забыць, як завуць суседа, 

Не забыць, як пяе пад дзень 

За вясёлым сталом бяседа. 


Трэба дома бываць часцей, 
Трэба дома бываць не госцем, 
Каб душою ты стаў чысцей 

І не страціў святое штосьці. 


1. Пра гэты верш Янка Брыль сказаў наступнае: «Трэба заўсёды быць 
дома, адчуваць сябе сваім у сваіх, не столькі частым, няхай сабе і 
шчыра радасным госцем, заклапочаным назіральнікам, якому трэба 
час ад часу асвяжыцца здароўем роднай вёскі, але ж -- у першую 
чаргу -- і гаспадаром, саўдзельнікам, адказным за ўсё, на поўную 
меру душэўнай неадрыўнасці ад маці-зямлі, ад бацькі-народа -- 
дзе б ты ні жыў, як бы далёка ад дому ні ехаў». Здавалася б, 
думкі тыя самыя, што і ў творы паэта. Чаму, на ваш погляд, Рыгор 
Барадулін абраў менавіта форму лірычнага верша для свайго 
выказвання? Што яго хвалюе, трывожыць? 

. Якія мастацкія дэталі знаходзіць Рыгор Барадулін, каб стварыць 
вобраз роднага дома? Чаму для яго так важна «не забыць, як завуць 
суседа»? 

. Якую ролю ў творы маюць шматлікія паўторы слоў і сказаў? 

. Параўнайце першую і апошнюю страфу верша, звярніце ўвагу на 
змены, якія ўнёс паэт у апошнюю страфу. Для чаго гэта зроблена? 

. Якія лірычныя вершы іншых паэтаў на гэтую або блізкую да яе тэму 
вы ведаеце? 

. Успомніце, якія творы Рыгора Барадуліна вы вывучалі ў папярэдніх 
класах, якія чыталі самастойна. 

. Маючы на ўвазе вядомыя вам творы паэта і верш «Трэба дома 
бываць часцей», падумайце, да якога літаратурнага роду яны 
належаць. 

. Падрыхтуйцеся да выразнага чытання верша. 

Віктар Карамазаў 
ДЗЯЛЬБА КАБАНЧЫКА 


Адаўтобуснага прыпынку Сцяпан не пайшоў на прасёлак, 
які кругам, паўз магільнік, вёў у вёску, а падаўся выганам, 
як бліжэй. 

Таго выгану трыста крокаў, за ім - і матчын плот. 

Нагою адкінуўшы ў плоце штыкеціну, якая вісела на 
адным цвіку, Сцяпан прасунуў у дзірку сумку, паставіў за 
плотам, за ёю бокам пралез сам. Штыкеціну прыладзіў на 
ранейшае месца, быццам веснікі зачыніў. 

Снегу і тут, у вёсцы, ані парушынкі, як усю дарогу ад 
Мінска, ні на выгане, ні ў садзе, хоць пара б ужо легчы. Па- 
думаўшы гэтак, Сцяпан пастаяў пад яблынькаю, агледзеў, 
галаву задраўшы, чорнае голле, сумнае без лісця і яблык, 
абвёў вачыма чорную, падшэрхлую, не сагрэтую снегам зям- 
лю, па якой вецер расцягаў бурае пакурчанае лісце, раскатаў 
дробныя гнілякі-яблыкі. Падышоў да старой грушы-вінёўкі. 
Яшчэ грушы віселі, вышэй - гусцей, ды буйныя, жаўтлява- 
зялёныя, нават лісце трымалася, пажоўклае. Паставіўшы 
сумку на зямлю, Сцяпан падскочыў, груш не дастаў, але 
галіну зачапіў -- дажджом сыпанулі. 

Падабраўшы з зямлі ладную, у руцэ ледзь месцілася, 
самую жоўтую грушу, кусануў, але ні грама не адкусіў - 
камень каменем. Сок, праўда, лінуў, салодкі. Паглядзеў на 
яе, падзівіўся, падкінуў у руцэ і схаваў, папкадаваўшы вы- 
кідаць, у кішэню. 

Каля хлява, як заўсёды, прывітаў Арсік: выскачыў з 
будкі, звякаючы ланцугом, стаў на заднія лапы, пярэднімі 
гроб у паветры, нібы плывец у вадзе, цягнуўся мордаю да 
Сцяпана, вёрткім пушыстым хвастом, чорным, як увесь сам, 
мёў зямлю. Сцяпан прысеў ля сабакі, малога, хоць ужо ста- 
рога -- парода такая, -- аберуч узяў галаву, лагодна, нібы 
вінаваты, глядзеў у адданыя сабачыя вочы. 

-- Ну што? Без мяне тут сумуеш? -- Сабака аж калаціўся 
ад радасці, цёплым языком лізаў рукі, а Сцяпан яго адпіх- 
ваў. -- Ды пачакай! Вось... прывёз і табе. 

З кішэні балонневай курткі выцягнуў кулёк, разгарнуў 
на калене газетную паперу -- падняў над сабакам вараную, 
са сваёй рабочай сталоўкі, рыбіну. 

Сабака падскочыў, схапіў гасцінец і павалок у будку. 

Маці выйшла з хаты. Два пустыя вядры ў руцэ - ішла па 
ваду. Сына заўважыла -- спынілася пад акном. У рыжым, 
старым, кругом палатаным кажусе, у шарсцяной хустцы, 
якую Сцяпан купляў у Мінску яшчэ да арміі. 

-- Ну што ты стаіш? -- спытала зводдаль і замоўкла, 
адно вачыма лагодна ўсміхнулася, нібы казала-клікала: ну 
падыдзі да мяне, сынок... 

Вёдры на зямлю паставіла, сама падышла. 

Упартая стрыманасць у Сцяпанавай натуры змалку: руку 
падаў і больш - ані знаку, што рады сустрэчы з домам, з ма- 
ці. Але гэта -- адно першая хвіліна. Потым як глянуў маці 
ў вочы, малыя, нявінныя, нейкія галубіныя, з самотнай 
пякучай чырванню, у гусцейшых, як апошні раз, калі бачы- 
ліся, маршчынах, сэрца скранулася: сунуўся халодным 
носам у матчын твар, пацалаваў у шчаку. Ад непрывычкі 
засаромеўся сваіх раптоўных пачуццяў -- адхінуўся, апусціў 
вочы, быццам не ведаў, як апраўдацца. 

Маці сама знайшла словы, ціхія і простыя, нібы не заўва- 
жыла сынавай разгубленасці: 

-- Вось ты, Сцёпа, узяў мяне за руку, іяна ўжо заныла. - 
Левай памацала правую, пад локцем. -- Сёння ноччу была 
аднялася. Я іў хустку ўкручвала, і шкіпінарам націрала. 

-- Да доктара ці хадзіла? 

--А што доктар? Кажа, гэта ад нерваў. Ад сэрца. А калі 
так, то якое лячэнне? 

-- Як жа ты робіш? -- паспачуваў Сцяпан. 

-- Атак іраблю. Пасяджу, пастагну, крыху адпусціць. 
А пасля зноў. Добра, што прыехаў. А то б і не ведала, як з 
кабаном управіцца. 

-- Гэта мне Волька сказала, каб ехаў, што ты кабанчыка 
біць надумала. Учора б выехаў, ды рабіў позна, у другую 
змену. А сёння ў мяне выхадны. І заўтра. 

-- Волька ж прыедзе? 

-- Абяцала. 

-- А Вера? Яна ці ведае? 

-- Волька званіла. 

-- Каб хоць раз усе сабраліся. А то на Каляды вас не да- 
чакаешся. Веру ад самай вясны не бачыла. Гразілася, што 

сенаваць прыедзе, і не прыехала. Забываеце на вёску, на 
матку. 

Яна залыпала вачыма, і Сцяпан, ведаючы, якія лёгкія ў 
яе вочы на слёзы, паспяшаўся загаварыць пра іншае: 

-- Ідзём, кабана пакажаш. 

Яна адчыніла хлеў, і цёплы, густы дух гною чухнуў у твар, 
выкаціўся на двор, а з двара святло ўкацілася ў хлеў, вы- 
свеціла высокі груд саломы ад сцяны, пад страхою, сячкарню, 
нацярушаную пад ёю сечку, з другога боку -- загарадзь, 
слупы і жэрдкі, паабгрызеныя кабанамі, закарэлыя. Кабаны 
совалі паміж жэрдак лычы, доўгія і шэрыя, нібы ў дзікоў, 
рохкалі, грызлі жэрдкі, варушачы ружовымі пятакамі, - 
прасілі есці... 

-- Ну... пайду па Лёніка. 

Сцяпан выйшаў на вуліцу. За веснікамі пастаяў, агле- 
дзеўся. Вуліца была пустая: ні людзей, ні сабак, ніводнай 
жывой душы. Падумаў, што ўжо даўно не раніца, трэба спя- 
шацца, але пачуў, як за спіною звякнулі матчыны вёдры, -- 
схамянуўся: трэба ж вады прынесці, каб маці хоць сёння не 
рвала хворыя рукі. Але яна ўжо заварочвала за хлеў, дзе 
калодзеж. 

Вокны Лёнікавы на тым самым баку вуліцы, што і мат- 
чыны, праз тры двары. Сцяпан прасунуў руку між штыкецін, 
адкінуў зашчапку, прычыніў за сабою веснікі, па раўнюткім, 
з дошак, тратуарчыку прайшоў да новага ганка. Не спяша- 
ючыся ў хату, агледзеўся, падзівіўся, як Лёнік, малады 
гаспадар, на якія тры гады старэйшы за Сцяпана, усё ля 
хаты давёў, панабудаваў хлевушкоў, нават лазенку. Без па- 
мочнікаў, сам. І цесля істаляр. 

Ён і цяпер рабіў: стаяў пасярод сянец ля стала, на якім 
ляжала шкло, прымерваўся доўгай лінейкаю, трымаючы 
паміж пальцаў алмаз. 

-- 8Вдароў, вечны тружанік! -- прывеціў Сцяпан. 

Той спадылба, праз бялявыя валасы, звешаныя на вочы, 
паглядзеў на госця, не адрываючы рук ад шкла і лінейкі, 
бадзёра, Сцяпану ў лад, адказаў: 

-- Прывет рабочаму класу! 

Шаркнуў алмазам уздоўж лінейкі, пасунуў шкло на край 
стала, лёгенька разламаў напалам. Павярнуў другім бокам, 

зноў прыклаў лінейку, зноў шаркнуў -- шкло хруснула, 
дзынкнула, вузкі пасак раўнютка адскочыў. І толькі цяпер 
Лёнік паклаў алмаз, падаў госцю руку. 

-- Пойдзем да мяне. 

- А што ўцябе? Чарка? Скварка? 

-- Трэба кабана закалоць. Швайка ёсць? 

Сусед змоўчаў, але па тым, як паглядзеў на свае брудныя 
штаны, на далоні, як зняў са сцяны старую фуфайку, ускінуў 
на плечы, як узяў з падаконніка кепку, хвастануў ёю па 
калене, выбіў пыл з пілавіннем, ускінуў на галаву, Сцяпан 
зразумеў, што Лёнік ужо збіраецца, без лішніх слоў. Тут жа, 
у сенцах, адчыніў дзверы ў клець, зайшоў туды, у цямноту, 
заляскатаў жалеззем, нештачка шукаў. 

..“Прынёсе шыла не шыла, штых не штых, тую самую 
швайку, да белага бляску надраеную жывым свіным салам. 

-- Ох ідаўно яна табе служыць! 

-- Каб жа мне аднаму. Усёй вёсцы. Хто кабана ні б'е, усе 
да мяне: дай, Лёнік, швайку. Вяртаюць - і свежы кавалак 
у прыдачу. Можна кабаноў не трымаць, швайка пракорміць. 

Ён ужо выйшаў на двор, а Сцяпан не паспеў, затрымаўся 
ў сенцах, калі хатнія дзверы адчыніліся і на дзвярной ручцы, 
ухапіўшыся за яе абедзвюма рукамі, павіс Віця, шасцігадовы 
Лёнікаў атожылак, мурласценькі, як бацька, з абвіслымі 
ніжэй пупка штанамі -- абармот абармотам. 

-- 8дароў, дзядзька Сцяпан! 

Дзе ж таму дзядзьку не запыніцца з пляменнікам? Запы- 
ніўся, а малы, доўга не думаючы, схапіў за руку, пацягнуў 
у хату, прыгаворваючы: 

-- Ідзі-ідзі, не ўпірайся. 

Сцяпан малых любіў, з імі часам знаходзіў большае 
паразуменне, як з дарослымі, з імі ўдавалася па-людску 
пагаварыць, без хітрыкаў, хованак, ітаму, можа, малыя да 
яго ліплі таксама. А з Віцем дружба асаблівая: нейкі ён не 
такі, як усе малыя. І сур'ёзны, часам, здаецца, мудры, нібы 
дзед, і смешны -- душою з ім адпачнеш... 

...Кабана вынеслі за хлеў, паклалі на чыстую саломку, у 
пашчу ўсунулі камень, як рабілі заўсёды перад смаленнем. 
Лёнік распаліў паяльную лямпу. Прынёс сваю і Сцяпан. 

Маці прытарабаніла вялізны чыгун з цёплай вадою, вядро 
халоднай -- абліць гарачыя кішкі, - чыстыя анучы, нажы. 

Лёнік трымаў у кожнай руцэ па лямпе, двума слупамі 
агню зганяў поўсць, распаленую да чырвані, да залацізны, 
якая тут жа і гасла, асыпалася шэрым прысакам. Сцяпан 
трымаў кабана за ногі, падварушваў, каб Лёніку лаўчэй было 
смаліць, следам за лямпаю абшкрабаў гар і так захапіўся, 
што не бачыў нічога, акрамя кабана, суседавых рук з лям- 
памі ды нажа ў сваёй руцэ. Абодва стараліся, як сабе. Аб- 
смалілі і абшкрэблі з аднаго боку, пасля, перавярнуўшы 
кабана, з другога, паклалі на спіну і абемалілі жывот, ногі, 
пахвінне. 

Нарэшце Лёнік адставіў лямпы, абшкроб і абмыў вушы, 
лыч, хвост, капыты. Кабанчык быў гатовы. Ён ляжаў чысты, 
румяны, быццам пірог, які толькі што дасталі з печы. Сусед 
млосна разагнуў спіну, у добрым настроі ўсміхнуўся цётцы, 
рады і сваёй удалай рабоце, і ўдаламу кабану, і памочнікам. 

Шырокі стары ўелон, які Сцяпан спусціў з гарышча, аб- 
лілі вадою, абцерлі, паклалі на яго кабана, пад бакі, каб не 
скаціўся, падсунулі паленне. Сцяпан ухапіўся за пярэднія 
ногі, стаўшы ля галавы, а Лёнік, трымаючы заднюю левую, 
прыклаў нож да грудзіны... 

Калі кабана разабралі, расклалі ў тазы, у ночвы, тады 
прыехала Ніна, малодшая Сцяпанава сястра. Жыла яна бліз- 
ка, у суседнім раёне, у вялікім рабочым пасёлку, там была 
замужам, рабіла фельчарыцаю, але ў вёску, хоць і блізка, на- 
ведвалася радзей, як старэйшыя сёстры з Мінска. Яе прыезду 
маці не чакала і таму, відаць, абрадавалася болей, як сыну: 
кінула і кабана і катоў -- бегма насустрач. 

Сцяпан у гэты час паліў салому, на якой смалілі. Пад- 
кінуўшы мокрую ў агонь, паглядзеў на сястрыцу ў белым 
плашчыку, чырвоным берэціку, лакавых чаравічках, такса- 
ма падышоў: 

-- Во... хоць кабанчык прывёў да маці. 

Хацеў сказаць жартам, ды атрымалася злосна. Думаў, 
што і сястра жартам адкажа, а яна ўскіпела: 

-- Можа, ты яго гадаваў? 

Схапіліся, як чужыя, не паспеўшы павітацца. Але маці 
не дала волі іхняй спрэчцы: 

-- 8бегай, сынок, у магазін. Бутэльку я вам з Лёнікам 
прыпасла, ды як на ўсіх -- мала будзе. 

-- Не трэба, -- запыніла, супакойваючыся, Ніна. - 
Я таксама прывезла... 

У матчынай хаце, як у кожнай вёсцы, гэтак адвеку ва- 
дзілася: дзень, калі білі кабана, быў святам, за стол збіралі 
гасцей. Праўда, цяпер госці не тыя, што некалі, пры бацьку, 
тады іх прыходзіла болей. І пілі болей, і елі болей. Цяпер 
каго маці пакліча? Жанчыны па хатах не хадзілі, а муж- 
чын не было каму клікаць. Хіба Сцяпану? Але яго сябры 
разбрыліся па гарадах, як ён сам, нікога такога, яму роўнага, 
акрамя Лёніка, не засталося. І ўсё ж - як раней, у сенцах і 
хаце моцна пахла смажанай свежыною, гарачай бульбаю, на 
стале свежына стаяла і ў чыгунку, залітая гарачым тлушчам, 
і на скаварадзе -- еш, хоць расперажыся. 

Ледзь селі за стол -- вароты рыпнулі. 

Маці першая пачула, усхапілася да акна, фіранку адкінула: 

-- Нашы прыехалі! Коля... А з ім гэта хто? Волька, ма- 
быць? Можа, і Андрэйка?.. -- Выбегла за парог, а следам і 
Ніна. 

Лёнік з-за стала нават не ўстаў, а Сцяпан да акна пады- 
шоў -- паглядзець на гасцей. 

Бялюткі «жыгуль» стаяў пасярэдзіне двара. Правыя 
дзверцы адчыніліся, і з машыны вылезла Вера, сярэдняя 
Сцяпанава сястра. Маці і Ніна падбеглі, расцалаваліся і ўжо 
ўтраіх стаялі, гаманілі, паглядаючы на машыну, чакалі, 
калі з яе пакажацца Коля, матчын старэйшы зяцёк. Той 
марудзіў, але нарэшце асмеліўся вытыркнуць прыгнутую 
лысую галаву -- зяць ледзь пралазіў у малыя дзверцы, бо 
і таўсты, і высокі, не сказаць, каб здаровы, проста таўсты 
і высокі, тварам ружовы, нібы той кабанчык, якога паш- 
крэблі, памылі цёплай вадою. У шэрым світары, на які ма- 
ці некалі прала ніткі, на шыі - доўгі, хамутом, шалік, у 
джынсах, вышараваных да белага бляску на каленях. Вылез 
і стаіць, галавы не падымаючы. Насупраць маці, Вера, Ніна, 
а ён уставіўся на кола, быццам акрамя кола нічога і нікога 
іншага не існуе. Хай ужо Ніна, якую таксама, дарэчы, даўно 
не бачыў, дык жа маці... Не, падняў галаву, заўважыў: 

-- Вдрасце! 

Падышоў, руку падаў, чубам -- трыма валасінамі -- мат- 
лянуў ветліва, вочы адвёў на хату, на акно. 

Сцяпан адышоў ад акна, сеў за стол. 

-- Налівай. Ну іх... Скваркі астынуць. 

-- Пачакаем. Няёмка. 

Сцяпан чакаць ды цярпець не жадаў: 

-- Будзе ёмка, як вып'ем. 

Сам наліў, але падняць чаркі не паспелі -- адчыніліся 
дзверы, парог пераступіў Коля, за ім Вера, а следам Ніна і 
маці. 

-- Яккажуць, з карабля на бал? -- паспрабаваў жартаваць 
Коля, плюючы на далонь і далонню прылізваючы на галаве 
апошнія тры валасіны. 

Падаў Сцяпану і Лёніку пухлую, нібы свежая аладка, ру- 
ку, усміхнуўся абодвум, але Сцяпан не адказаў на ўсмешку. 

-- Што Андрэйку не ўзяў з сабою? -- спытаў. 

-- У школе, хай вучыцца. А Волька прыхварэла, бок ло- 
міць. Прастыла, відаць. Мы з Вераю ўдваіх. Думалі, што і 
ты, Сцяпан, з намі паедзеш... 

Сцяпан не любіў ездзіць у швагравай машыне. У аўтобусе 
едзеш -- ніхто цябе не ведае, нікому ты не патрэбны, хо- 
чаш -- глядзі ў акно, хочаш -- спі, хочаш - думай сваё, 
ніхто нічым не папракне. І людзей наслухаешся, дазнаешся, 
хто чым жыве. А ў швагравай машыне і размовы даўно 
знаёмыя, адно таўкуць ды таўкуць штодня, і ўсё ім, яму і 
сёстрам, Сцяпан не такі, за іх дурнейшы, усе яго, малодшага, 
вучаць, як сказаць, як сесці, куды запалку ці недакурак кі- 
нуць, крый божа -- пад ногі: з'ядуць. А калі і маўчаць, дык 
не лягчэй таксама, нудна. 

Селі за стол. 

-- Ну?.. - маці паглядзела на сына, вачыма падказваючы, 
што рабіць, але першым яе зразумеў зяць. 

-- Вамочым кабанчыка? -- падхапіў. 

-- Ва ваша здароўечка, -- маці ўзяла чарку. - Гэта ж я 
цябе, Коля, з лета не бачыла. А Веру ад Вялікадня. 

Лёнік паклаў на хлеб кавалак грудзінкі, крактануў, хітра 
ўсміхнуўся -- да гаспадыні: 

-- Каб у вашым хляве, цётка Ганна, кабанчыкі не пера- 
водзіліся. Як яны там будуць чухацца, дык будуць і госцейкі 

ў хаце. Паверце мне. Я па людзях валачуся са швайкаю, 
ведаю. 

Яго ўсе зразумелі, маці і дзеці, але ўсе змоўчалі, ніхто не 
знайшоў што адказаць. 

-- Ну, акабанчык хоць ладнаваты? - пацікавіўся Коля, 
выпіўшы і набіўшы поўны рот. 

--Ахтояго?.. - няпэўна адказала маці. -- Па кармёжцы 
і сала. Летам што я ім даю? Па траве ходзяць. Абы раслі 
здаровыя. З халадамі пачала парыць бульбу, буракі, жменю 
мукі сыпнеш, падмяшаеш. Дай больш хлеба, дык сала возь- 
меш. Казала, прывязіце, дзеткі, мех якой мукі, будзе вам 
сала. Дык жа ніхто не чуе. Але і так дзякуй Богу. Пакуль 
хопіць, а пасля другога апрыходуем. Ужо яго я вам паста- 
раюся адкарміць. 

Яны ўсе такія, маці: што б ні казалі, на языку, як іў 
галаве, вечна дзеткі. Часам смешна з іх клопатаў. А часам 
горка. Вось Лёнік і ўчапіўся, нават скварку адклаў: 

-- Навошта вам, цётка, столькі ўсяго? Два кабаны, 
авечкі, карова, качкі, куры. 

--Іцялушку гадую, - пахвалілася тая. -- Карова, Лё- 
нік, старая, хачу маладую выгадаваць. 

-- Вам адной вядро малака трэба? 

-- Ну штоты кажаш? Я ўсё жыццё кароўку мела, а цяпер 
звесціся? Ты што?.. Летам, можа, дзеці прыедуць, унучак. 
Сваё малачко -- не куплёнае. Ды і смятанка, тваражок. 

-- Гэта ясна, не куплёнае. Але сена? 

-- 8 сенам... бяда, - цяжка ўздыхнула. 

-- Тавечкі навошта вам? -- не сунімаўся сусед. -- Цяпер 
авечак няма каму пасвіць, няма дзе пасвіць. У людзей семі, 
а іто пазводзіліся. 

Суседчына жыццё Лёнік ведаў, казаў - як у сук ляпіў, і 
яна апраўдвалася, адкрываючы ўсе свае козыры: 

-- Бачыш?.. Будуць аўчыны. Цяпер жа мода на кажухі. 
Веры хацела справіць дублёначку. І Коля просіць. 

Ад яе шчырасці зяць папярхнуўся, закашляўся, павіль- 
гатнелыя вочы заблішчалі, замітусіліся, стралялі то на Сця- 
пана, то на дзяўчат, то на Лёніка: што яны цяпер думаюць, 
калі дазналіся, дзеля чаго матка трымае авечак? Дзяўчаты 
ціха жавалі, нібы тыя авечкі, нічога, здаецца, не думалі, 

уедлівы сусед таксама быццам не пачуў, закусваў моўчкі, 
а Сцёпка адразу кінуў жаваць, губу ніжнюю падабраў, як 
малы, наліўшыся крыўдаю, калюча зіркаў спадылба то на 
маці, то на дзевак, то на яго, швагра. 

І Коля не сцерпеў: 

-- А не трэба мне ніякія кажухі. Не хачу. Рэжце ўсіх 
сваіх авечак. Па мне, дык рэжце. 

-- Адну зарэжу, - разважала маці, - а дзве пакіну. 
Будуць ягняткі. Лета пагадую, да той зімы, вось і яшчэ 
аўчынкі, нідзе не валяюцца. 

Яна рашучая, але і Сцяпан гэтакі, у маці: 

-- Трэба ўсіх рэзаць. 

-- Не, сынок. 

-- Сам парэжу. І карову старую завяду на ферму... 

Вось гэтак, бывала, і пры бацьку ішла за сталом размова, 
звычайная для вёскі: пра карову, кабаноў, сена, авечак. 
І тады не аднолькава ў хаце думалі. Бацька, бывала, у 
адно, што бык, увапрэцца, не саступіць, а маці ў другое. 
І паспрачаюцца. Але ніколі, здаецца, ад тых спрэчак не 
нарастала на душы ў Сцяпана столькі гаркаты, прыкрасці. 
Лёнік -- чалавек чужы, сусед, а і яму відаць: навошта 
старой гэтак упрагацца, знясільвацца, калі ўжо сіл няма, 
сям'я па гарадах рассеялася, не сабраць? Бяда ацірацца ў 
жыцці гультаём, сабе і людзям бяда, але і гэтак надрывацца, 
жывучы адной, -- нічога разумнага. Ды і сёстры злавалі 
Сцяпана. Швагер злаваў. Усе пілі, елі, а маці што параілі? 
Збываць скаціну ці трымаць? Нічога не сказалі. І не ска- 
жуць. Сказаць, каб трымала, языкі не павернуцца, бо не 
сляпыя, бачаць, які гэта цяжар, асабліва старой хворай жан- 
чыне: што тады пра яе іх сусед падумае, вёска? І сказаць, каб 
не трымала, не хочуць: чым кепска ўзяць з вёскі дармавы 
кавалак? 

Маці, можа, больш, як Сцяпану, прыкра ад усёй гэтай 
размовы. Таму і павярнула ў іншы бок: 

-- Што вы ўсё пра мяне ды пра мяне? Пра кабаноў, 
авечак. А пра сябе? Жыву і не ведаю, што там з дзецьмі. Ты, 
сынок, дзе хоць робіш? 

Сцяпан і рады пахваліцца: 

-- Метро будую. Пад зямлю дарогу людзям пракладаю. 

Лёнік і Коля ў адзін момант, не згаворваючыся, пырснулі 
ад рогату. 

-- Самі... туды людзі дарогу самі знойдуць. Маці іх рогат 
не спадабаўся, адвярнулася ад іх ісур'ёзна глядзела сыну ў 
твар... 

Матчыны рукі ляжалі на краі стала, трымалі відэлец з 
кавалкам пячонкі, і Сцяпан, прыгледзеўшыся, раптам жах- 
нуўся: якія ж яны старыя! Здрабнелі, счарнелі, абсыпаліся 
шэрым прысакам, быццам толькі што вымяталі з печы ву- 
голле і попел, а запясці танклявыя, усохлыя. Такімі, здаец- 
ца, не былі раней. Не, ніколі. Ажно вачам зрабілася горача. 
Адвёў убок, каб матчыных рук не бачыць, і толькі цяпер 
заўважыў, што за акном сцямнела, змрок загусцеў у хаце. 

Падхапіўся, уключыў святло. Гэтым святлом і Лёніка ўсё 
роўна як падштурхнуў - і той усхапіўся: 

-- Ну... дзякуй, цётка Ганна. За вячэру, за бяседу. 

Сцяпан выйшаў з хаты разам з Лёнікам. На дварэ імжы- 
ла, церусіў нейкі вільготны пылок. Пастаялі, пакурылі, 
пагаманілі на развітанне, а за веснікі Сцяпан не пайшоў - 
аблёгся на плот і глядзеў на вуліцу, услед суседу. Яго танк- 
лявая ў касцюмчыку постаць знікла ў цемені, а свежына ў 
руцэ, загорнутая ў белую паперу, была відаць, пакуль сусед 
не схаваўся за веснікамі. 

Сцяпану не хацелася ісці ў хату, класціся спаць. Пастаяў- 
шы, падаўся ў сад. 

За садам, за выганам па гравійцы зрэдку прабягалі ма- 
шыны - каторыя з Мінска, каторыя ў Мінск. Ціха беглі, 
нячутна: адлегласць і волкая цемень паглыналі гукі. Было 
відаць святло фар, цьмянае. 

Сцяпану падалося, што з глухмені-цемені, ад гравійкі, на 
яго глядзяць сумныя матчыны вочы. 

А ноччу бачыў бацьку. Сон - не сон: па праўдзе, як было 
тры гады назад. Раённая бальніца, ён на ложку. «Заўтра, 
кажа, у маці дзень нараджэння. Не забудзь, купі што, ад 
мяне і ад сябе. Радая будзе». Усё -- як было. Сцяпан купіў 
цёплую хустку - іцяпер носіць. Яшчэ бацька тады спытаў: 
«Інстытут кінуў, а далей? Што будзеш рабіць?» Ён якраз 
забраў дакументы з першага курса політэхнічнага. Адказаў, 
што знойдзе работу па душы -- на зямлі, у вёсцы. Армію 

адслужыць -- вернецца. Бацька не ўшчуваў, яму быццам і 
спадабалася, што сын думае вярнуцца дамоў. Калі б жыў, 
дык, можа, гэтак і было б. Але не дачакаўся канца сынавай 
службы. Будаваў калгасны свінарнік -- з вільчыка з сякераю 
скінуўся, нагу моцна выцяў. Спачатку пухліна-пухліна, 
пройдзе, а пасля і нагу аднялі, ды ўсё роўна не памагло - 
позна. Сцяпан і захрас у Мінску, пагоны не зняўшы, да вёскі 
не даехаўшы. На дзень усяго спыніўся ў сястры, у Волькі, -- 
Коля і падбіў, завёў на завод. Што, кажа, рабіць у вёсцы? 

Доўга ляжаў, глядзеў у столь, думаў: вось ужо два гады 
па начах бачыць бацьку, намагаецца сказаць яму штосьці 
вельмі патрэбнае, душу адкрыць, і не паспявае - кожны 
раз прачынаецца. Сёння тое самае. А што хацеў сказаць? 
Не ведаў. 

А можа, душа хоча апраўдацца перад бацькам?.. 

Недзе -- пачуў - гаманілі. За сцяною. Апрануўся, вый- 
шаў на кухню. Стаяў і слухаў: 

-- Табе, табе, табе... Мне... 

Маці казала і замоўкла. І зноў: 

-- Табе, табе... 

Сцяпан выйшаў з кухні ў пярэдні пакой. Дзверы ў залу 
былі прачыненыя -- праз іх убачыў маці. Яна сядзела наў- 
коленцах перад цыратаю, перад усім сваім мясным багаццем, 
накінуўшы на галаву шарсцяную, тую самую, Сцяпанаву, 
хустку, раскладала кавалкі па кучках і казала: 

-- Табе, табе, табе... А гэта Сцяпану. 

Над адной кучкаю збоку ад маці, на краёчку канапы, 
сядзела Ніна, з другога, на крэсле, Вера, а насупраць стаяў, 
спіною прываліўшыся да сцяны, Коля, і перад кожным ля- 
жала куча сала і мяса. Толькі над адной не было пільнага 
вока -- над Сцяпанавай. 

Смешна было глядзець, як маці бярэ з агульнай кучы ка- 
валак, варочае яго з боку на бок, перакладае з рукі ў руку, 
гадаючы, каму пакласці, а сёстры і Коля ўважліва сочаць за 
матчынымі рукамі, маўчаць, ані слова -- не да размоў. Вось 
яна ўзяла ў дзве рукі любовы кавалак, доўгі і вузкі, палянд- 
віцу, патрымала, паклала ля каленяў, шырокім кухонным 
нажом пачала дзяліць на часткі. Пазначыла рыскамі, потым 
змясціла рыскі ўправа, потым -- улева, парэзала нарэшце, 
але ўсё роўна не так, як хацела. Сядзела і гадала, што рабіць. 

-- Большы хай будзе табе, Коля, у цябе сям'я большая. 
А гэты, меншы, Веры. Ты, Вера, адна. А гэты Ніне. Два 
раты, трэцяга яшчэ няма, як у Колі. 

Самае каштоўнае, што ёсць у кабана, але і самае цяжкое 
для дзяльбы -- гэта кумпякі. Два кумпякі, а кучак -- чаты- 
ры. Пасячэш -- папсуеш. Маці ўзяла ў рукі адзін, паважыла 
і, не ўтрымаўшы, апусціла сабе на калені. 

-- Во... падняць не магу. - А думала, вядома, не пра 
рукі, не пра сябе, думала: што рабіць з кумпяком, каму ад- 
даць? - Бяры яго ты, Коля. Ну, бяры, а то я не падыму. 

Зяць зрабіў крок да маці, узяў у яе з каленяў кумпяк і 
сам, здаравіла, закрактаў, прыкідваючыся: 

-- Ого, цяжар! 

-- А другі табе, Ніна. І ў цябе... якая ні сям'я, а сям'я. 
Веры і Сцяпану лапаткі дам. І грудзінку... 

Цяпер ужо Сцяпану было балюча глядзець, як маці рас- 
кідвае свайго кабана. Гадавала-гадавала, а што з'есць? Тут 
яшчэ заўважыў белы, заматаны ў анучку палец, падобны на 
белую каціную лапку. Парэзала, ці што? Учора не было гэтай 
анучкі. Сёння паспела? І плямка чырвоная -- кроў. Відаць, 
моцна парэзала. Запякло на душы, як убачыў кроў на белай 
анучцы. Вось тут і ўзарваўся: 

-- Штогэта ў нас робіцца? Усё расклала, усё па кучках, а 
сабе?.. Што сабе пакідаеш? Капыты? Хвост? Ці табе не трэ- 
ба? Ужо, можа, есці не будзеш?.. 

Такога маці не чакала ад Сцяпана -- на момант збянтэ- 
жылася, моўчкі глядзела яму ў вочы. Але знайшла што ад- 
казаць: 

-- Пасуседзях не пабягу. Другі ў хляве. 

-- Цяпер гэтак кажаш, -- не сунімаўся Сцяпан, - а па- 
сля і таго раскідаеш. 

Коля захадзіў па хаце, захваляваўся. 

Адно дзяўчаты сядзелі ціхія, ані слоўца, ні за маці, ні за 
брата, быццам спрэчка іх не датычыла. 

А маці ўсхапілася на ногі, балюча, ледзь не плачучы, за- 
лыпала вачыма, замахала перад сынам рукамі, той белай, з 
чырвонай плямкай, анучкаю на пальцы: 

-- Штоты, Сцёпа, бунтуеш? З бацькам заўсёды быў ціхі, 
слухмяны, а як са мною... Што з табой робіцца? 

Яе крыку Сцяпан не вытрымаў, выбег з хаты. 

Куды ішоў -- не думаў. Куды ногі неслі. А яны ў маладога 
хуткія, вынеслі аж на выган, ды ітам не спыніліся -- дарогу 
далей знайшлі. З аднаго боку не скончыўся пабурэлы, пасох- 
лы выган, з другога пайшло ржышча, яшчэ мацней пабу- 
рэлае, па ім высыпаў, як ад страху перад блізкай зімою, 
халодны восеньскі пот, курэла нізкая смуга. Учора дзень 
быў ясны, сухі, а сёння ўжо засмужаны, волкі. Неба шэрае, 
цяжка абвісла. 

На ўзгорку Сцяпан спыніўся. Збоч дарогі шумелі старыя 
бярозы, бязлітасна, як чужыя, сцябалі адна адну на ветры 
танклявым і доўгім веццем. Узгорак пад імі ўсыпаўся кры- 
жамі, драўлянымі ды жалезнымі, курганкамі ў драўляных 
1 жалезных агародках, а больш -- без агародак, зялёнымі і 
сівымі замшэлымі камянямі, помнічкамі з надпісамі, дзе 
падноўленымі, дзе сцёртымі ветрам, змытымі дажджамі. 
Усё змывалася, асыпалася. Камяні ўрасталі ў зямлю, кур- 
ганкі асядалі, губляліся. Буялі хмызнякі, быльнёг, шып- 
шына - не прабіцца. Сцяпан скалоў рукі, разграбаючы 
зарасці, пакуль выйшаў да бацькавай магілы. Ні крыжа, ні 
помнічка, ні агародкі, ніякага каменя. Паспрабуй дазнайся, 
хто ляжыць. Але не зблытаў ні з чыім іншым курганком, бо 
неаднойчы бываў тут з маці - і як бульбу ў полі, за магіль- 
нікам, капалі, і як сенаваць ездзілі міма, і як дровы вазіў 
з-за рэчкі. Вось сёстры ці знойдуць гэтую наспачку без маці? 
Адтаго дня, як хавалі, ці былі тут хоць раз? 

Над галавою шумелі бярозы, а насупраць ляжала бяскон- 
цае, пад самае неба, поле, прыбранае і ўзаранае, па-восеньску 
пустое, маўклівае, знясіленае за вясну, лета і восень, халод- 
на-санлівае перад надыходам зімы, сумнае, як гэты магіль- 
нік. Сцяпан быў не чужы свайму полю, ведаў, колькі жыцця 
1 светлых надзей давала яно селяніну. На ім заўсёды буяла 
жыта. Бацька араў яго ўсё жыццё і вечна хваліў. Але цяпер 
поле пустое, сумнае -- пуста і сумна было на душы. 

Дзень такі: зямля халодная, неба шэрае, нізкае, а яшчэ - 
вецер, гоніць і гоніць шэрыя хмары. 

Калі Сцяпан вярнуўся, дома, на двары, Коля корпаўся 
пад капотам, зачышчаў наждачкай свечы, а жанчыны пака- 
валі машыну: бегалі то ў хату, то з хаты, насілі і ставілі ў 
багажнік сумкі, каструлі, вёдры. 

-- Дзе гэта ты ходзіш? -- спытала пакрыўджана маці. 

-- Табе пасобіць? 

-- Ужо няма чаго пасабляць. 

-- А грушу? - знайшла работу Ніна. -- Грушу хто будзе 
абіраць? Я ж на яе не ўзлезу! І маці не ўзлезе. 

А маці ірадая, што дачка ўспомніла: 

-- Праўда, сынок. Абярыце вы з Колем грушу. Можа, 
маразы ўдараць, снегу накідае. А я сама не абяру. 

-- Абяром, -- буркнуў Сцяпан і сеў пад плотам на бер- 
вяно. 

Вера прабягала міма са слоікамі -- чаплянула: 

-- Што, братуха? Стаміўся? 

Ён моўчкі глядзеў, як жанчыны таўклі ў багажнік вяд- 
ро з мочанымі яблыкамі, а яно не ставілася, месца не хапа- 
ла, нават слоікі не было як утачыць, а яшчэ на зямлі ста- 
яла вядзёрная каструля з капустаю, ручніком абвязаная. 
Павымалі сумкі, пачалі ставіць нанава. Куткі нарэшце ўсяму 
пазнаходзілі, а зачыніць багажнік не маглі. Падышоў Коля - 
паглядзеў, накінуўся на жанчын: 

-- Што вы топчаце? Думаеце, калі машына жалезная, 
дык і тапчы колькі сілы? 

А тут яшчэ маці прывалакла з хаты мяшэчак: 

-- Семачкі, гарбузікі. Андрэйка дужа любіць, лузгаць 
будзе. Куды паставіць, Коля? 

-- У салон укіньце, на сядзенне. 

-- Нуа грушы? Пайшлі, хоць вядро абяром. 

-- Куды ўжо? - узмаліўся зяць. 

Але яму, пэўна, вельмі хацелася прывезці ў Мінск груш, 
вялізных жоўтых вінёвак, і ён пайшоў следам за маці, якая 
падхапіла кош, пашыбавала ў сад. Вось толькі як іх дастаць? 
Падскочыў, за галіну схапіўся, трасянуў. 

-- Паб'юць грушы, -- шкадуючы, уздыхнула Вера. І зноў 
на брата накінулася: -- Ідзі пасоб, не сядзі. Драбіну пастаў. 

Сцяпан пайшоў, але не ў сад - у хлеў, успомніўшы ўчо- 
рашнюю размову пра карову, цялушку, авечак. 

З хлява бачыў, як Коля і маці панеслі да машыны паў- 
нюткі кошык біцікаў. Яшчэ раз пагладзіўшы Пярэстую, 
зачыніў вароты. 

Грушы высыпалі проста ў багажнік, заканапаціўшы 
ўсе дзіркі і шчыліны паміж сумкамі, вёдрамі. Багажнік не 
зачынілі -- не змаглі, - і, каб не ляскатаў дарогаю, Коля 
звязаў яго дротам. 

Ад'язджалі ўсе разам. Ужо сядзелі ў машыне, як рап- 
там маці штосьці ўспомніла, пабегла ў хату. Вярнулася з 
гарбузом -- здаровым, жоўтым, ледзь несла, аберуч прыціс- 
нуўшы да жывата. Сцяпан адчыніў дзверцы, узяў, пабур- 
чаўшы, а куды дзяваць? Паклаў сабе на калені: паганяй, 
швагер!.. 

Ехалі па вёсцы -- Сцяпан усё азіраўся назад: маці доўга 
стаяла каля адчыненых варот, сашчапіўшы на прыполе рукі, 
глядзела ўслед машыне. Ці таму, што вуліца выдалася пу- 
стая і маці на ёй стаяла адна, ці што вароты былі адчыненыя 
1, як адчыненыя, нікому зараз не патрэбныя, ці што дзень 
выдаўся шэры, пахмурны, постаць матчына здавалася сум- 
ная, як позняя-позняя восень. 

А тут яшчэ -- гарбуз. Ён ляжаў на каленях цяжкі, нібыта 
матчын папрок, яе сумная радасць, схаваная ад дзяцей бяда. 

Машына паўзла на ўзгорак, за шыбаю замільгацелі белыя 
бярозавыя ствалы. 

-- Можа, спынімся? Да бацькі зойдзем? -- спытаў 
Сцяпан. 

Коля змоўчаў, а Вера, якая сядзела з ім побач, цяжка 
ўздыхнула, як згадаўшы бацьку, лагодна адказала Сцяпану: 

-- Іншым разам, Сцёпа. Трэба даехаць засветла. 

Сцяпан зноў азірнуўся, але ўжо не на вёску -- на магіль- 
нік. Зноў, ужо нейкай балючай памяццю вачэй, убачыў маці, 
яе самотную маўклівую постаць, рукі на прыполе, белы, 
абматаны анучкаю палец, і... вось калі: да горла падкацілася 
хваля, тая самая, што душыла ўчора за сталом, калі гля- 
дзеў на шэрыя матчыны рукі, пасля ўранні, калі бачыў 
маці наўколенцах перад цыратаю з кучкамі мяса і сала, на 
дзяльбе кабанчыка, пасля, апошні раз, на магільніку. За- 
плюшчыў вочы -- маці ўсё стаяла пасярод вёскі, сіратліва 
глядзела на дарогу... 

-- Стой!.. 

Машына спынілася. 


24 


Образовательный портал муу.аёц.Бу/ Национальный институт образования 


-- Ну што?.. Што ты, Сцяпан, хочаш? -- закрычала Вера. 

Ён адчыніў дзверцы. Не было куды дзець гарбуз -- вылез 
з ім разам. 

І Коля вылез з машыны, падышоў да Сцяпана: 

-- Ну?.. 

-- Едзьце, -- сказаў Сцяпан. -- Мне трэба ў вёску. 

-- Ты што?.. Што ты там забыў?.. 

Звесіўшы голаў, Сцяпан глядзеў на гарбуз, які трымаў у 
руках, іне ведаў, што з ім рабіць, але здагадаўся -- сунуў яго 
Колю ў рукі, сам павярнуўся і пайшоў назад, у вёску. Чуў, 
як з машыны выскачыла Вера, крычала наўздагон: 

-- Сцяпан, куды ты? -- Прасіла-маліла: -- Дамоў паехалі, 
Сцёпа! Ці чуеш, Сцёпка?! 

Вароты былі ўсё яшчэ адчыненыя. Ён зайшоў праз іх на 
двор. Усюды ціха, нідзе ніякага жыцця. 

«Дзе ж ты, мама?» -- падумаў. 

Яна, відаць, была ў хаце, але ён у хату не пайшоў. Па- 
стаяў пасярод двара, агледзеўся, як даўно тут не быў, і па- 
даўся да хлява. 

З будкі выскачыў Арсік. З той самай радасцю, з якою 
сустракаў учора, ад аўтобуса. 

Сцяпан адчыніў хлеў. 

Сечкі пад сячкарняю не было ані каліва, маці ўсё пад- 
грэбла, што ён учора нарэзаў. Сцяпан наклаў саломы на 
латачыну, пад нож -- пусціў кола. Яно закруцілася лёгка, 
быццам не жалезнае, не чыгуннае. 

Спыніўся, каб скінуць куртку. Павесіў яе на цвік у сця- 
не - ізноў сечка сыпанула пад ногі. 

-- Сцяпан?.. - Вось яно, матчына здзіўленне. Выпусціў 
кола, разагнуў спіну - яна стаяла, разгублена глядзела яму 
ў твар вузенькімі галубінымі вочкамі. 

Хай едуць, -- адказаў ён. - Я дарогу знайду. 

Але маці ў яго ні пра што не пыталася, і гэта да яго дай- 
шло. Яму вечна здавалася, што маці яго не разумее, а яна 
разумела, як сябе, бо ён быў яе часцінкаю -- целам і душою. 
Таму, напэўна, загаварыла, нібы спавядаючыся: 

-- Каму жя, сынок, раблю? Вам і раблю. Мне той кавалак 
не палезе ў горла, калі вам не аддам. 

Ваза аа 


Яму захацелася суцешыць маці, сказаць тое самае, чаго 
не паспеў сказаць бацьку, чаго бацька ўжо ніколі не пачуе 
ад яго, але дыханне перахапіла: 

-- Мам-м... 

Адвярнуўся, аберуч схапіўся за кола сячкарні і з усёй 
сілы, прагна, злосна пачаў круціць, не думаючы, ці ёсць 
у латачыне салома. Кола бегла лёгка, але раптам пайшло 
цяжэй, сечка пасыпалася гусцей, і праз мрою, цёплую і 
плыткую, нібы летняя рачная вада, Сцяпан убачыў спачатку 
штосьці белае, жывое і белае, нібы каціная лапка, а пасля, 
у той самай мроі, разгледзеў матчыны рукі. За колам, у 
латачыне, яны трымалі салому, совалі пад нож. 

Бегла вакол свае восі кола, чахкаў нож, сечка сыпалася 
пад ногі, а Сцяпан круціў і круціў, не адводзячы вачэй ад 
белай анучкі на матчыным пальцы. 


. Чым кранула, зацікавіла вас апавяданне «Дзяльба кабанчыка»? 

. Які эпізод апавядання найбольш уразіў вас? Чым? 

. Якія важныя жыццёвыя, маральныя праблемы ставіць гэты твор? 

. Хто з герояў апавядання вам спадабаўся і хто не? Чаму? 

. Адшукайце ў тэксце твора характарыстыкі герояў апавядання і 

перадайце іх сваімі словамі. 

б. Каму з герояў спачувае аўтар і, наадварот, да каго ставіцца асу- 
джальна? 

7. Знайдзіце ў творы дэталі (асобныя заўвагі, штрыхі), якія сведчаць 
пра тое, што маці вельмі цяжка, што работа ў гаспадарцы ёй ужо не 
пад сілу. Якімі мастацкімі дэталямі ствараецца вобраз маці? 

8. Чаму, едучы з вёскі дадому, сёстры не пажадалі спыніцца каля 
могілак? І чаму Сцяпан не захацеў ехаць разам з імі і выйшаў з 
машыны? 

9. Чаму Сцяпан вярнуўся і ўзяўся за работу? Як такі ўчынак дамалёўвае 
яго вобраз? 

0. Чаму апавяданне заканчваецца сцэнай зладжанай працы маці і 
сына? Якая аўтарская думка ўкладваецца ў гэту сцэну? 

1. Падрыхтуйце вуснае паведамленне на адну з прапанаваных тэм: 

«Мама, родная мама, як цябе я люблю!», «Да наступнай дзяльбы 

кабанчыка», «Бацькі і дзеці», «Сэрца маці» або загаловак верша 

Рыгора Барадуліна «Трэба дома бываць часцей». Абгрунтуйце свой 

выбар. 


п ВЕ о М - 


-х 


-х 

Тэма, ідэя і праблема мастацкага твора 


Вы ўжо ведаеце значэнне такіх паняццяў, як тэма і ідэя 
твора. Нагадаем: тэма -- гэта тое, пра што ідзе размова 
ў творы, што ў ім паказваецца, -- нейкі эпізод з жыцця 
героя ці герояў, выпадак, падзея, жыццёвая з'ява, якая 
зацікавіла пісьменніка і стала асновай зместу твора. Ідэя - 
гэта асноўная думка, што вынікае з усяго паказанага, вывад, 
выснова, якую робіць чытач, пазнаёміўшыся з творам. 

Але пры характарыстыцы зместу мастацкага твора, асаб- 
ліва эпічнага, нярэдка ўзнікае патрэба звярнуцца і да такога 
паняцця, як праблема. Праблема -- гэта тое асноўнае жыц- 
цёвае пытанне, якое пісьменнік ставіць у творы, на якое 
звяртае ўвагу чытача. 

Гэтыя тры паняцці, у іх узаемасувязі, асабліва выразна 
вылучаюцца ў апавяданні «Дзяльба кабанчыка». Тэма апа- 
вядання -- прыезд у госці да маці, якая адзінока жыве ў вёе- 
цы, яе дзяцей з нагоды свежавання кабанчыка. Але ж, калі 
мы ўважліва прачытаем твор, становіцца ясна, што аўтар 
звярнуўся да гэтага выпадку не проста дзеля таго, каб апісаць 
жыццёвы эпізод. Са зместу апавядання выразна бачыцца, 
што пісьменніка хвалюе пытанне пра тое, як складваюцца 
адносіны паміж дзецьмі і бацькамі ў сучасным жыцці. Гэта 
і ёсць уласна праблема твора. Распрацоўваючы праблему 
твора, аўтар сутыкае пункты гледжання на жыццё розных 
людзей. 

З асэнсавання ўсяго, паказанага ў творы (паводзін і вы- 
казванняў маці, дачок, Сцяпана, апісання хаты, двара, эпізо- 
да з дзяльбой кабанчыка, карціны ад'езду гасцей і г. д.), і 
вынікае асноўная ідэя твора: адбываецца адчужэнне дзяцей 
ад бацькоўскага дому, ад родных каранёў, страчваецца ад- 
казнасць за жыццё бацькоў, пакінутых дзецьмі адзінока, 
самотна дажываць свой век у цяжкай працы. 

Праблема ўзаемаадносін бацькоў і дзяцей, дарэчы, хва- 
люе не толькі празаікаў, але і паэтаў. Нагадаем зноў верш 
Рыгора Барадуліна: 

Трэба дома бываць часцей, 
Трэба дома бываць не госцем, 


Каб душою ты стаў чысцей 
І не страціў святое штосьці. 

Два творы двух аўтараў. Адзін твор апавядальны, пра- 
заічны, другі -- вершаваны, лірычны. Але абодва па-свойму 
ставяць адно пытанне, адну праблему, даюць, па сутнасці, 
аднолькавы адказ на пытанне, выказваюць адну ідэю. 


Аляксей Дудараў 
ВЕЧАР 


(Скарочана) 


Дзейныя асобы 


Мульцік, 80 гадоў. 
Ганна, 76 гадоў. 
Гастрыт, (8 гадоў. 

Нашы дні, Усходняя Беларусь. 


ДЗЕЯ ПЕРШАЯ 


Вуліца сучаснай неперспектыўнай вёскі. Хата, яе фасад. Пад 
вокнамі лавачка. Злева, каля плота, стары рыпучы журавель. На 
адным яго канцы ледзь пагойдваецца абшарпанае драўлянае вядро, 
на другім -- груз. Чаго тут толькі не панавешана! І шчарбатая шасця- 
ронка ад камбайна, і доўгая мядзяная гільза ад снарада, і кавалак 
гусеніцы ад трактара, і нават іржавая прабітая каска. Калі набіраюць 
ваду, праз тужлівы рып жураўля чуваць перазвон гэтых жалязяк. 

У гэту хату сонца свеціць ва ўсе вокны. Калі ўзыходзіць-- сыпле 
промні праз лістоўе старога саду, высока падымецца -- свеціць у тыя 
вокны, што заўсёды задуменна глядзяць на вуліцу, а скончыцца доўгі 
летні дзень, яно зробіць апошні позірк у акно, што выходзіць на захад, 
і ўжо пасля гэтага схаваецца ў драўлянае вядро калодзежа. І вясёлы 
акрайчык месяца павісне над комінам. 

Толькі-толькі пачынаецца дзень. Шэрая раніца. Сонца яшчэ спіць. 
Недзе далёка самотная зязюля лічыць некаму гады. Нястройны і яшчэ 
нясмелы птушыны хор і смелы ўрачысты покліч «ку-ка-рэ-ку-у-у-у» 
абвяшчаюць усёй вёсцы, што надышоў новы дзень. Павольна-павольна 
з-за вугла сваёй хаты выходзіць Мульцік з вядром. Высокі, худы, 
нетаропкі ні ў рухах, ні ў словах, ні ў думках. Павесіў на калок вядро, 


пачаў адчыняць варотцы з вуліцы на двор сваёй хаты. 


Мульцік (пазіраючы за сад). Уставай, уставай ужо... 
І сёння трэба жыць. З табой, з зямлёю і з людзьмі... Людзі 
добрыя ўсе, мо толькі забыліся пра гэта... Бягуць, едуць, ля- 

цяць... Ці то ўцякаем ад некага, ці то даганяем -- ліха нас 
ведае, якая нам галавешка ў штаны трапіла... (Падыходзіць 
да калодзежа, пачынае даставаць ваду.) Як у чыгунку 
жывём! Як быццам нас на агонь паставілі... Аж бурбалкі, 
аж пара прэ... Немаведама хто толькі гэту поліўку сёрбаць 
будзе, калі яна ўрэшце зварыцца... (Дастаў вядро, пераліў у 
сваё, аднёс у бок ад калодзежа, выліў на зямлю.) Гэта на тваю 
хату, Сёмка... (Вяртаецца, зноў пачынае даставаць ваду.) 
Як паспакайнець? Няма спакою, і дабрыні не знойдзеш... 
Дабрыня ціхая... (Дастаў вядро, пераліў, аднёс, выліў.) 
А гэта на тваю хату, Іван... (Вяртаецца, зноў дастае ваду.) 
Думаеш, глупствам займаюся? Няма каму ваду з калодзежа 
браць. Раз'ехаліся ўсе... А калодзеж жывы павінен быць... 
З яго чэрпаць трэба, каб вада ў зямлю не пайшла, каб не 
застаялася, каб свежай была... Во я і выбіраю яе штодня... 
За былых сваіх суседзяў, за дзяцей іх і за свайго сына... 
(Аднёс вядро, выліў.) На тваю хату, Пятрок... Ах, дзеткі, 
дзеткі... Такія вы ў нас грамацеі выраслі! Яны табе і пра 
космас адбарабаняць, і Бога на лапаткі пакладуць, і, калі 
захочуць, дакажуць, што Іуда некалі добрую справу зрабіў... 
Усё могуць. Толькі сваіх дзяцей не хочуць на свет пускаць... 
Ці то баяцца, ці то хочуць, каб ніхто жыць не замінаў... 
Дык ты сам жывеш, дык і другому дай... Ненароджаныя 
дзеткі - гэта ж усё адно як памерлыя... Слухаеш? Ну, 
слухай, слухай... холадна, мабыць, там і цёмна... Дзе там? 
У космасе, канечна... Дзе ж яшчэ? Я во падумаю-падумаю, 
а што, калі б мае бацька-маці ўзялі дый не нарадзілі мяне?! 
Га? Ды я б ім гэтага ніколі не дараваў! Салодкага, праўда, 
мала з'еў: тры вайны адпляскаў, на фінскай ногі адмарозіў, 
у партызанах немцы расстрэльвалі, потым ваяваў -- два 
разы параніла, тры разы кантузіла. І гэта яшчэ не ўсё! Двух 
дзетак за вайну пахаваў, і нішчымніца пасляваенная была, 
і хату пярун паліў, і карова здыхала, і жонка памерла, і сын 
апошні гадоў пяць пісем не піша... Толькі паўспамінаць, дык 
язык забаліць, расказваючы... Слухаеш? Слухай, слухай... 
І прачынайся... Пеўні ўжо ахрыплі, цябе гукаючы... 


Разам з Сонцам прачнулася і радыё. Са старэнькага дынаміка, што 
стаіць на падаконніку, паліліся пазыўныя, а затым бадзёра-радасны 
голас дыктара. 

Голас дыктара. Добрай раніцы, таварышы! 

М ульцік. Здароў... 

Голас дыктара. Сёння аўторак, трыццаць першага 
ліпеня! 

Мульцік. Штоты кажаш! А я думаў - трыццаць 
другога... 


Да калодзежа падыходзіць Ган н а. Такая ж, як і Мульцік, 
старэнькая, белая. І яна нікуды не спяшаецца. Спынілася, паслухала. 


Ганна. Чаго й та ты, Васіль? 

М у льцік. Што? 

Ганна. Бубніш нешта сам сабе... Маліўся, ці што? 

Мульцік. Размаўляў... з Сонцам размаўляў... 

Ганна. Ашалеў пад старасць... З Богам, з Богам трэба 
размаўляць, а ты немаведама з кім... 

Мульцік. Немаведама... Вунь свеціць... І грэе ўсіх... 
Усё на зямлі ад цяпла і святла... Калі душа ў чалавека 
цёплая і светлая, значыць, кавалак сонца па зямлі ходзіць... 
Ёсць такія людзі, ёсць... 

Ганна. Грэх... 

Мульцік. Зкім хачу, з тым і размаўляю... У нае свабо- 
да совесці... Радыё правялі - я з ім размаўляў, тэлевізар 
паставілі - з ім гаманіў... надакучыла. Я ім адно - яны 
другое... Цяпер з Сонцам раюся... Маўчыць яно. Свеціць і 
маўчыць. Слухае... 

Ганна. Доўга ты яшчэ пражывеш, Васіль... 

Мульцік. Кінь ты! Дваццаты год на пенсіі... 

Ганна. Прыкмета такая... Гаварыць табе яшчэ хочацца 
з кім-небудзь... А перад смерцю чалавек заціхае і маўчыць, 
як тваё Сонца... Колькі гэта табе? 

Мульцік. Восемдзесят, а мо і болей... Лічыць нада- 
кучыла... 

Ганна. Дык гэта ты старэйшы за мяне? 

Мульцік. А ты думала?.. 

Ганна. Ну-у, тады і мне яшчэ трохі пасмылець трэба... 
Хаця б да тваіх гадоў... 

Мульцік. Смылей на здароўе... 

Ганна. Вады з твайго калодзежа вазьму... 

Мульцік. Бяры... (Уважліва глядзіць некуды ўда- 
лячынь, падымаецца, выходзіць уперад.) 

Ганна. Што там? 
Мульцік. Ідзе нехта... 


Ганна падыходзіць. Глядзяць удваіх. 


Павярнуў... У Займішча, мабыць... 


Ганна падыходзіць да калодзежа, марудна апускае драўлянае вядро. 
Тужліва рыпіць журавель, звіняць жалезкі. 


Ганна. Грышка твой усё не піша? 

Мульцік. З'ехаў пасля арміі і як у балота права- 
ліў-ся... Саўсім забыўся, што ў яго бацька ёсць. 

Ганна. Была б Наста жывая, дык пісаў бы і прыязджаў. 

Мульцік. Бацьку дзеці лягчэй забываюць... Твая 
праўда... 

Ганна. Сон я сёння бачыла... Можа, разгадаеш? 

М у льцік. Знайшла цыганку... 

Ганна. Дык ты ж Сонцу молішся! 

Мульцік. Расказвай, разгадаю... 

Ганна. Іваньку бачыла... Старэйшага свайго... Здаецца, 
роўненькае поле жытнёвае, неба над ім чыстае-чыстае! І жаў- 
рукі ў ім вісяць. І як быццам Іванька мой ідзе гэтым полем, 
раз-пораз жменю зерня дастае з кішэні і сыпле сабе пад ногі. 
Я стаю на ўзмежку дый думаю: «Навошта ён зерне кідае ў 
зямлю? Жыта ж ужо вырасла, у каласы пайшло, а ён нанава 
сеяць надумаўся...» Спытаць хацела, а голасу няма. Ён і 
прайшоў. Я і не спытала... 

Мульцік (неадразу). Добры сон... 

Ганна. А чым? 

М у льцік. Неба было чыстае? 

Ганна. Ну. 

Мульцік. Чыстае неба заўсёды на дабро. Жыта было? 
Ганна. Было... 

М у льцік. Хлеб на дабро. Жаўрукі з песняй таксама 
на радасць... 

Ганна. А Іванька? Нябожчыка ж сніць - гэта ж, 
кажуць... 

Мульцік. Ён жа «без весці»! Які ж нябожчык, старая?! 

Ганна. Яно-та так... 

М у льцік. Я табе кажу - добры сон... Чакай. 

Ганна. Што чакаць? 

Мульцік. Радасці, дзіва нейкага... 

Ганна. Ну, дзякуй табе... Маліся далей, пайду казу 
пасвіць... У Займішча буду заходзіць, мо ўзяць што? 

М ульцік. Хлеба куш... І пенсію сёння павінны даць... 

Ганна. Ага... 


Разышліся. Мульцік панёс вядро з вадой дахаты. З другога боку 

вуліцы выходзіць Га ст р ы т. Маленькі, жвавы, нейкі калючы 

дзядок. Усё ў яго вострае: і барада, і плечы, і локці, і калені, і нос. 

Прыйшоў па ваду з чайнікам. Дастаў, наліў у чайнік, выпіў з носіка. 
Пастаяў, уздыхнуў, прысеў на лавачку. 


Гастрыт (кліча). Васіль! 


За плотам з'явіўся Мульцік. 


Мульцік. Га? 

Гастрыт. Калі паміраць думаеш? 

Мульцік (без паўзы). У сераду... 

Гастрыт (збянтэжыўся). У гэту, ці што? 

Мульцік. У якую, ліха яе ведае, а што ў сераду - 
гэта як піць даць. Самы зручны дзень. Памру, значыць, 
зранку... Не, не! Пасля абеду. Памыюць вадой вось з гэтага 
калодзежа... 

Гастрыт. Халодная ж... 

Мульцік. Табе халодная, а мне ў акурат... Ну, увесь 
чацвер паляжу ў хаце... У пятніцу, значыць, на кладзішча, 
а потым ужо ўсе выхадныя памінайце... Піце, гуляйце аж да 
панядзелка... На гэта сотню-другую пакіну... 

Гастрыт (падумаўшы, злосна). Брэшаш! Не веру. І ты 
баішся. Павінен баяцца, а не... Ну што ты ў жыцці бачыў, 
каб з лёгкай душой смерць прымаць? 

Мульцік. Усё трэба рабіць з лёгкай душой... 

Гастрыт. Брэшаш! 

Мульцік. Атынегаўкай тады! Прыпёрся, ёлкі-матал- 
кі, да старога чалавека і пра смерць бае. Знайшоў пра што... 
А я, можа, на ўсю сотню замахнуўся, як даўгажыцель гор... 

Гастрыт. Нашто табе столькі свет капціць? 

Мульцік. Унукаў дачакацца трэба... Каб ведаць, што 
маё насенне корані пусціла ў гэтым свеце. 

Гастрыт (усміхнуўся). Дык а яны, можа, ужо ёсць, 
аты і не ведаеш. Унукі... Корані... Піша каму-небудзь твой 
Грышка? 

Мульцік (ніякавата). Піша... Мне піша... Во ня- 
даўна... 

Гастрыт. Брэшаш... Мае не пішуць, і твой павінен не 
пісаць... 

М у льцік. Піша! 

Гастрыт (спакойна). Брэшаш... 

Мульцік (нечакана). Калі ты нарадзіўся, Мікіта? 
Гастрыт. Ну, восенню... 

Мульцік (падумаў, нібы падлічваючы). Правільна... 
Гастрыт. Што правільна? 

Мульцік. Душа ў цябе атрымалася халодная... як 
жаба... Ідзі дадому, Мікіта... З табой пагаворыш -- потым 
цэлую ноч поскудзь усялякая сніцца... 

Гастрыт (зацята). Ладна! Пагляджу я, ці такі ты 
будзеш вясёлы, калі гэта касая ўсур'ёз за цябе возьмецца. 
Пагляджу! 

Мульцік. А мо мне давядзецца паглядзець? Га? Ты ж 
ад сваёй злосці капыты адкінеш... Твар вунь, як жоўты 
кукіш... 

Гастрыт. На гэта не надзейся! 

Мульцік. Здурнеў я, ці што, на чужую смерць 
спадзявацца. Век не спадзяваўся. 

Гастрыт. Здохну, а цябе перажыву! 

М у льцік. Пакарала цябе, Мікіта, Сонца за нешта. 
Усе людзі, увесь свет, сам сабе ты не любы... Ляжыць у цябе 
нешта на душы... 

Гастрыт. На зберкніжцы ў мяне ляжыць, а не на 
душы! 

Мульцік (зірнуў на дарогу). Пачакай, пачакай... Едзе 
нехта! У вёску едзе! 





Выбеглі ўперад, глядзяць. Чакаюць. Уздыхнулі. 


Гастрыт. Павярнулі... Па грыбы прыкацілі... А ты 
ўжо ўзрадаваўся! Не прыедуць... (Засмяяўся.) Дальбог, 
мы з табой, як крумкачы ці чарапахі, гадоў сто трыццаць 
пражывём! Яны ж і на хаўтуры не прыедуць! Сорамна будзе 
ў труне ляжаць... 

Мульцік. Ічаму ты так пра смерць любіш пагаварыць, 
не раўнуючы, як я пра свой раўмацізм?.. Дык у мяне хва- 
роба, яна, праклятая, косці ломіць, хочаш не хочаш, а бу- 
дзеш і памятаць, і гаварыць... А пра смерць... 

Гастрыт. Дайсказаць! 

М ульцік. Наякід'ябал языком мянціць, праклінаць, 
прымервацца да яе? Не спужаеш і не ўцячэш! 

Гастрыт. Дайсказаць, я табе кажу! 

Мульцік. Ды і добрую яна справу робіць, што ні 
кажы... Калі раней часу не з'яўляецца і без страшных хвароб 
зводзіць чалавека на Сонца... Маладзенькім, здаровым месца 
расчышчае для новага пасеву, новага жыцця... 

Гастрыт. Спынішся ты, поп пракляты, ці не?! 

Мульцік. Гавары... 

Гастрыт (трохі супакоіўшыся). Не разумею. Як так 
можна? Усё яму добра, усё хораша! Што за народ?! Б'юць 
іх -- добра, апошняе адбіраюць -- хай, дзеці забыліся -- так 
трэба, смерць у вочы глядзіць -- заходзь, любая, чарку дам! 
Лапухі! Увесь век перад усім і ўсімі гнуцца, скараюцца! 

Мульцік. Перад жыццём скараемся, дурань зацяты... 
Перад жыццём! Яно і маці наша, і бацька, цар і Бог спра- 
вядлівы... 

Гастрыт. Пагляджуя... 

Мульцік. Не хадзіў бы ты да майго калодзежа... 
Га, Мікіта?.. 

Гастрыт. Хадзіў і буду. Не забароніш. 

Мульцік. Забараніць не магу... Гэта калодзеж... Уся 
вёска некалі з яго ваду піла... Самая смачная, самая чыстая 
ва ўсім раёне... 

Гастрыт. У цябе? Самая смачная? Цьфу! 

Мульцік. Штоты робіш?! На святы калодзеж пляваць! 
Гэта вада душу мягчэйшай робіць і галаву яснай... Я мо такі 
доўгі век і жыву, што з маленства яе п'ю, а ты... 

Гастрыт (папрасіў). Васіль, растлумач ты мне... Хоць 
забі - не разумею... 

М у льцік. Што растлумачыць? 

Гастрыт. Ты проста прыдурак ці толькі прыкідваешся? 
Сонцу, як людаед, моліцца, вада ў яго ну не проста вада, а 
жывая... Нябожчыку на пятку капні - у скокі пойдзе... 

Здзяцінеўся пад старасць! Нездарма цябе Мульцікам клі- 
чуць. 

Мульцік. Ідзі ты, Мікіта, адсюль... 

Гастрыт. Не пайду. 

Мульцік. Не трывож майго сэрца! 

Гастрыт. Не пайду! Вуліца не твая. 

М ульцік. Тады злазь з лаўкі! Лаўка мая, сам рабіў... 


Гастрыт устаў з лаўкі, сеў побач на траву. 
Гастрыт. Падавіся сваёй лаўкай. Куркуль! 
Мульцік маўчыць. 
Міраед! 


Мульцік, маўчыць. 


Перажытак кулацкі! 

М у льц ік. Сталоўка ўжо адчынілася, Мікіта... Ідзі 
гуляш калгасны ў Займішча есці... Вадзіцы з майго кало- 
дзежа напіся і ідзі. 

Гастрыт. І пайду. А ты бульбай нішчымнай давіся! 

М ульцік. Яешню з салам сёння буду есці... Яйкі свае, 
і сала сваё... Сам сябе ўсё жыццё карміў, кармлю і да смерці 
карміць буду... 

Гастрыт. Брэшаш! Грошай шкада, во і цягнеш з сябе 
жылы... А нашто яны табе? Богу ўзятку даваць уздумаў? 

М у льц ік. Грошай не шкада. Не хачу нават пад ста- 
расць як той клоп жыць... Хадзіць па зямлі і ў сталоўцы 
абедаць... Гэта зк сорам! 

Гастрыт. Гэта не сорам! Гэта абшчэственная пітанія! 
І потым я заслужыў... У мяне пенсія! 

М ульцік. Пенсія хутка ва ўсіх будзе... Хто толькі нас 
гуляшамі карміць будзе?.. 

Гастрыт. Ведаеш, хто ты? 

Мульцік (махнуў рукой). Ведаю, ведаю... Элемент. 

Гастрыт. Іне наш! 

Мульцік. Шкада, што ты наш... Бяда народная... 

Гастрыт. Я калі-небудзь на цябе ананімку напішу. 
Пабачыш. 


Злосны, пайшоў. Чайнік з калодзежнай вадой застаўся каля лаўкі. 

Мульцік (адзін). Ты не крыўдуй на яго... Душа 
ў чалавека баліць. На зямлі нарадзіўся, вырас, а рук да 
гэтай зямліцы ніводнага разу не прыклаў... А зямлі ласку, 
любоў сваю аддаць трэба... Тады яна і накорміць, і сагрэе, і 
суцешыць, і сілы дасць пад старасць... Яна жывая... Дачка 
твая, наша маці... Слухаеш? Пайду свіннату сваю карміць... 
Чуеш, вішчаць? Эх, ручухны мае, ручухны!.. Што ж гэта вы 
так расхадзіліся? Ці не дождж збіраецца?.. Не падобна як 
быццам... 


З'яўляецца Ган на. З сумкай хлеба, стомленая і вясёлая. 


Ганна. Канчай маліцца - будзем весяліцца... 

М ульцік. Хлеба купіла? 

Ганна. Ага... 

Мульцік. А пенсію прынесла? 

Ганна. Пенсію не далі... Ты, кажуць, з завітушкамі 
распісваешся, а я без завітушак... Сам сходзіш... (Прысела 
на лаўку, зняла хустку.) Ну, давай, Васіль! 

Мульцік (глядзіць здзіўлена). Што табе даць? 
Ганна. Страсяні касцямі - пакажы самадзейнасць! 

М у льцік. Ды ты, мабыць, піва ў сталоўцы выпіла? 
Ганна. Пісьмо табе прынесла... 

Мульцік (захваляваўся, але наўмысна спакойна). 
Ад каго? 

Ганна. Ну, адкаго ты думаеш? 

Мульцік (рашуча). Давай! 

Ганна. Не-не-не! Табе радасць, дык ты ўжо і мяне 
парадуй... Згоцай «Лявоніху» з прыпеўкамі... Як да вайны 
на маёўцы. 

Мульцік. Недуры галавы! Адкуль пісьмо? 

Ганна. Ой, язык зламаць можна! Нешта такое джык- 
гам-гаў... 

М у льцік. Джэзказган! 

Ганна. Во-во! 

Мульцік. Ад Грышкі... 

Ганна. «Лявоніху», Васіль, «Лявоніху»... 

Мульцік. Ну, штоты як маленькая, чэснае слова... 

Ганна. Атак - забі, не аддам! 

Мульцік. А, ёлкі-маталкі! (Падышоў, схапіў сумку, 
пашукаў і не знайшоў.) Аддай, табе кажуць! 

Ганна. «Лявоніху», Васіль, а то зараз пайду! 

Мульцік. Дыкя ж растрасуся... 

Ганна (паднялася). Пайду! І аддам толькі пад вечар... 

Мульцік. Каб ты згарэла! (Разы са два тупнуў.) 

Ганна. Не, не... Пад музыку. (Заспявала.) 


Ой, Лявоніха, ня жонка была, 
Нямытую рубашонку дала, 
Нямытую-некачаную, 

У суседа... 


Ну, чаго ты колам стаў?! Танцуй! (Спявае.) 


Нямытую-некачаную, 

У суседа пазычаную... 

Весялей, весялей... 
Туры-туры-турытушачкі, 
Туры-туры-турытушачку! 

Мульцік скача. 
А цяпер упрысядкі! І-і-і-эх! 
Мульцік сагнуўся, каб пусціцца ўпрысядкі, і знерухомеў. 


Мульцік (схапіўся за спіну). Ой! 

Ганна. Чагойта ты? 

Мульцік (стаіць, сагнуўшыся, як пытальнік). Порхаў- 
ка старая! Прысядкі ёй трэба! З маім здароўем -- «Лявоніху»! 
Хадзі во, разгінай мяне, каб табе не ведаю што... У мяне ж 
сярэдзіна! 

Ганна. А Госпадзі! ( Падбегла.) Што ж рабіць? 

М у льц ік. Увапрыся далоняй у сярэдзіну... Ды не 
кулаком, а далоняй! Так... так... Не, вышэй трохі... Во 
чокнутая. Ці ж можна так з чалавека здзекавацца? 

Ганна. Ну ладна табе... 

Мульцік. Дай толькі разагнуцца - ты ў мяне балетам 
заскачаш! Во так трымай. Цяпер бяры за галаву... Так... 
(Камандце.) Разгінай! 


Ганна спрабуе «разгінаць». Мульцік стогне. 
Нічога не выйдзе... Цягні на лаўку, пакладзі як-небудзь... 
Сам буду разгінацца. 
87 


Образовательный портал мму.аёч.Бу/ Национальный институт образования 


Ганна (вядзе старога да лаўкі). Аёечкі, каб жа я 
ведала... 

Мульцік (сярдзіта). Галавой думаць трэба... Сама- 
дзейнасці ёй захацелася... 


Ганна падвяла Мульціка да лаўкі, асцярожна-асцярожна паклала 
яго на яе. Мульцік паволі выпрамляецца. 


Давай пісьмо! 
Ганна (дастае з-пад кофты). На, на... 


Мульцік, лежачы, разрывае канверт, нецярпліва выцягвае белы лісток. 


М ульцік. У цябе акуляры з сабой? 
Ганна. Зараз, зараз... (Дастае з сумкі.) На... 


Мульцік надзявае акуляры. Ганна ўздыхнула, адышла да плота, гля- 
дзіць. Мульцік жмурыцца, здымае акуляры. 


Мульцік. Тыў іх бачыш што-небудзь? 

Ганна. Усё чыста. 

М у льцік. Туман нейкі, і ўсё... (Перавярнуў акуляры 
дужкамі ўперад.) Во! Другое дзела... Ты ж іх не тым бокам 
носіш! (Прачытаў некалькі радкоў, спахмурнеў, адразу, 
забыўшыся пра сярэдзіну, падняўся, сеў, паклаў на калені 
пісьмо, акуляры. Сумна глядзіць перад сабой.) 

Ганна (устрывожана). Ну?! Што там у яго? 

Мульцік. Маё гэта пісьмо, Ганна, маё... Пасылаў з 
месяц таму... Вярнулася... Зноў Грышка выбыў некуды... 
Во табе і «Лявоніха ня жонка была...» 


Паўза. Старая павольна падыходзіць да лаўкі, сядае побач. 


Ганна. Несярдуй, Васіль... 

М у льцік. Кіньты... 

Ганна. Табе хоць ёсць ад каго чакаць... 

Мульцік. Дачакаешся... 

Ганна. А яб, здаецца, з раніцы да ночы скакала, 
каб толькі ведаць, што мой Віцёк няўдачны калі-небудзь 
успомніць пра мяне... Хай ужо і пісьма не напішыць... Абы 
толькі ўспомніў... Не сярдуй... (Дастае з сумкі хлеб.) Булкі 
табе хопіць? 

Мульцік. Хопіць... 

Ганна. Атодзве магу пакінуць... 

Мульцік. Хопіць адной... 
Ганна. Ну, пайду... 


Пайшла. Стары зноў разгарнуў пісьмо. Пакруціў у руках, паглядзеў 
1 горка-горка засмяяўся. Падыходзіць Гастрыт. 


Гастрыт (весела). Жывеш? 
М у льцік. Жыву... 
Гастрыт.А чаго гэта ты рагочаш? 
Мульцік. Хачу ірагачу... 
Гастрыт. Атрымаў, я бачу? 
М у льцік. Ну, атрымаў, а табе што? 
Гастрыт. Давай пачытаю... 
Мульцік. Ідзі, Мікіта, не чапляйся... 
Гастрыт. Грошай, канечне, просіць. Прапіўся да ніткі, 
во і бацьку ўспомніў. 
Мульцік (стомлена і не злосна). Ну, што ты за ча- 
лавек? Гастрыт, адно слова -- Гастрыт... Чаго ты на ўвесь 
свет злуеш? Дзяцей разагнаў, яны да цябе ні нагой, вось і 
злуеш... 
Гастрыт. Я - дрэнны. Я разагнаў. А ты добры. І да 
цябе не едуць... 
М у льцік. Гваздану я цябе калі-небудзь... 
Гастрыт. У суд падам. Пасадзяць... 
М у льцік. Прэмію дадуць! Ад цябе ж ва ўсім свеце 
холадна... Ідзі, ідзі, я табе сказаў... 
Гастрыт. Я пасвой чайнік прыйшоў... Забыўся тут... 
Дзе падзеў? 
Мульцік. Вунь стаіць! 








Гастрыт падышоў, узяў чайнік, выліў з яго ваду. 


Гастрыт. Вады свежай можна ўзяць? 
Мульцік. Бяры... 


Гастрыт пачынае даставаць ваду. 


Гастрыт. Што гэта ў свеце робіцца, Васіль? 

М у льцік. Лета канчаецца... 

Гастрыт. Куды ідзём? 

Мульцік. Не ведаю... 

Гастрыт. Чым далей - тым людзі паганей робяцца... 
Сёння каля сталоўкі бугая гэтага, Мішку Сіляўца, сустрэў... 

Вісіць на плоце, носам сваім чырвоным шмыгае... Алкаш 
няшчасны! І чаго яны такія? Толькі пра тое і думаюць, каб 
кожны дзень гарэлкі нажэрціся да ікаўкі! 

Мульцік. А што ім яшчэ рабіць? Нірукі, ні душы не 
занятыя... Гадзіны свае адпрацуе, у сталоўцы пад'есць, прый- 
дзе ў сваю цагляную хату, у блакітны яшчык паглядзіць... 
А далей што? Дзень доўгі... А каля дому ні гарода, ні хлява, 
ні курыцы... Пуста... Што яму рабіць? Чым заняцца? 

Гастрыт. Хай над сабой працуе! Павышаіць уравень! 

Мульцік. Во ён траячку ў кішэню, «чарніла» ў ма- 
газіне возьме і павышае... 

Гастрыт. Мы ім шчасце паўвека заваёўвалі... За- 
ваявалі... Сытыя ўсе, абутыя-адзетыя... І недавольныя! Якой 
ім яшчэ трасцы трэба? 

М у льцік. Шчасце з чужых рук заўсёды кіслае... 
Шчасце самому сабе рабіць трэба... Абутыя-адзетыя... 
І ўпрогаладзь жывучы, радасныя песні спяваць можна... 
Галодных у нас даўно няма... Не ў сытасці шчасце... 

Гастрыт. Аўчым жа яно? Растлумач мне, цёмнаму, 
святы чалавек. 

Мульцік. У працы... У радаснай працы... А вы адбілі 
ахвоту ў людзей радасна працаваць на зямлі... 

Гастрыт. Хтогэта мы? 

Мульцік. Ты ітакія ж асталопы, як ты... 

Гастрыт. Што? Што ты мелеш? Дыя з самага пачат- 
ку... з маладосці ўсё сваё здароўе, увесь... усё сваё жыццё 
для ўласці, для камунізму... 

Мульцік. Камунізм спачатку трэба пабудаваць у сваёй 
душы... Самому. А потым ужо нешта рабіць... Для ўласці... 
Якая табе ўласць загадвала даводзіць вясковых людзей да 
таго, што яны пачалі сароміцца, што жывуць і працуюць на 
зямлі... Самага святога саромеліся... 

Гастрыт. Штоты мне вешаеш? Што вешаеш? Як гэта 
я даводзіў? 

Мульцік. Ты ж некалі ўсіх добрых гаспадароў з вёскі 
павыгнаў... Тых, хто любіў зямлю... Любіў і слухаў... 

Гастрыт. Я супраць кулакоў... 

М у льцік. Колькі іх было на ўсю нашу вёску? Два. 

Гастрыт. Брэшаш, болей... 

Мульцік. Два. Зяпа і Мішук Цяркоўскі... Ад іх усе 
Вежкі плакалі... А каго Васіль Барабулінак эксплуаціраваў? 
У яго ж парабкаў не было, ён са свайго мазаля жыў... 

Гастрыт. Ён народную зямлю эксплуаціраваў... 

Мульцік. Зямля з радасцю аддае ўсё таму, хто да яе 
рукі прыкладае... Ты проста не хацеў працаваць, як усе, а 
хацеў наглядчыкам над людзьмі быць... Лёгка, няпыльна 
і ў пачоце! Вось і муціў ваду, пускаў усім пыл у вочы... Са- 
знацельным прыкідваўся! 

Гастрыт.Я лінію праводзіў... 

Мульцік. Толькі крывую і сваю. У Вежках ты моладзь 
ад зямлі адбіў? Ты... Колькі гадоў сачыў за тым, каб, зна- 
чыць, ніхто лішнюю бульбіну ці мех зерня ад зямлі не 
ўзяў... А чаму ж не браць, калі яна дае? Бегаў па гародах, 
каб хто лішнюю баразну не прагнаў. Хай пустуе, бур'янам 
зарастае... Не магі!!! З усіх сіл адбіваў ахвоту ў людзей 
працаваць. Крычаў да хрыпаты, што пазорна мець скаціну 
ў хляве, хлеба, бульбы шмат збіраць з агарода... Вось 
калі гол як сакол -- значыць, сазнацельны! Калі ў хляве 
пуста -- маладзец! А калі ў цябе каля хаты заместа крапівы 
жыта калосіцца -- буржуй! міраед! кулак! Пуста ў хляве - 
пуста і ў душы будзе. І хто ты такі быў? Ні начальнік, ні 
падначальнік, а так... Прышчык «сазнацельны»... Мы б з 
голаду ўсёй краінай здохлі, каб, не дай бог, сталі ўсе такія 
«сазнацельныя», як ты... І тое, што мой Грышка, Ганнін 
Віцёк і твае дзеці па свеце бадзяюцца, шукаюць немаведама 
чаго - ты вінаваты! Яны ж на зямлі выраслі, яна ж іх маці, 
яны ж павінны былі заместа нае на яе прыйсці, каб хлебам 
людзей карміць... Не пайшлі... Таму што ведалі: такія гаст- 
рыты, як ты, не дадуць ім ні спакою, ні волі... 

Гастрыт (злосна). Такім, як ты, дай волю -- даўно б 
савецкай уладзе жылы перагрызлі... 

Мульцік. А хто яе карміў, гэту ўладу, як не мы? 
Можа, ты, прышчык? Хто ў калгасе за голы трудадзень 
працаваў, налогі з кожнага дрэўца, з кожнай курыцы плаціў, 
калі ўсім цяжка было?! 

Гастрыт. Баяліся, таму і кармілі... 

М ульцік. Асталоп! А калі немцы каля Масквы стаялі, 
хто партызанам апошняе аддаваў? Дзеткі з голаду пухлі, 


41 


Образовательный портал мму.аёч.ру/ Национальный институт образования 


карнікі вёскі палілі, а гэтыя твае падкулачнікі хлеб, бульбу, 
сала ў лес вазілі... Святым хлебам святую зямлю сваю ба- 
ранілі ад чужынцаў... 

Гастрыт. Васіль! Я цябе па-суседску папярэджваю: 
кінь гэту філасофію, не смушчай людзей. Ты ведаеш, су- 
праць чаго выступаеш? 

М у льцік. Супраць дурноты! 

Гастрыт. Васіль, я чэсны! Я магу ананімку напісаць... 

Мульцік. Пішы... 

Гастрыт. Выклічуць... куды трэба за такія закідоны. 

Мульцік. Не пужай. Скончыўся твой час. Гэта цябе 
самога трэба было выклікаць з самага пачатку. Каб не такія 
гастрыты, як ты, мы даўным-даўно камунізм пабудавалі б... 

Гастрыт. Ты яшчэ пра камунізм, чаенік няшчасны?! 

Мульцік. Я не часнік, я ўчаенік... 

Гастрыт. Рукамі ізубамі за кавалак зямлі трымаецца 
і пра камунізм яшчэ... 

Мульцік. Я іпры камунізме за яго трымацца буду... 
І пры камунізме ў сталоўку не пайду... Я хлебароб вечны... 
Хлеб раблю... А калі робіш хлеб -- трэба сябе карміць... 

Гастрыт. Чэснае слова, напішу... 

Мульцік. Пішы... (Падняўся з лавачкі, пайшоў да 
веснічак.) 


Прыбягае Га н н а. Без хусткі, расхрыстаная, заплаканыя вочы 
гараць. 


Ганна (крычыць). Людцы-ы!! Людцы! 

М у льцік. Чаго ты? 

Ганна (задышліва). Радзіва! Радзіва... Хутчэй уклю- 
чыце! Слухайце! 


Мульцік подбегам кідаецца да акна, адчыняе яго, круціць дынамік. 
Урываецца голас дыктара. 


Голас дыктара....яе мацярынскую любоў і пяшчоту. 
Я памятаю яе ласкавыя рукі, што пяклі самы смачны хлеб і 
маглі трымаць зброю. У грозныя дні вайны, у партызанскім 
атрадзе, яна абараняла Радзіму ад нямецка-фашысцкіх 
захопнікаў... 
Мульцік. Фу-у-у, я ўжо думаў, што ізноў вайна... 
Гастрыт (да Ганны). Ты што, з глузду з'ехала? 
Ганна. Сціхніце! 

Голас дыктара....Цяпер я далёка. Але вельмі часта 
мне сняцца начамі нашы Вежкі... 

Ганна (усхліпнула). Сыночак! 

Голас дыктара....хата канцавая, тры бярозкі пад 
акном і мама... 
І на гэтых еловах Ганна, ужо не стрымліваючыся, загаласіла на ўвесь 
голас, пайшла да акна, схапіла з падаконніка старэнькі дынамік, 

прыціснула яго да грудзей. 


Мульцік (спалохана). Ганна, Ганна... Ты гэта... 
Сядзь... Супакойся. Не трэба так... Зараз вады дам... Чаго 
ты? (Да Гастрыта.) Чаго аслупянеў? Дай свой чайнік! 


Гастрыт падае чайнік. Ганна п'е. 


Гастрыт. Дайце-ка даелухаць... (Бярэ з рук Ганны 
дынамік.) 

Голас дыктара. Паважаная Ганна Восіпаўна! Ад 
усяго сэрца мы жадаем вам моцнага здароўя і доўгіх год 
жыцця і па просьбе вашага сына Віктара перадаём для вас 
вашу любімую песню «Ой, ляцелі гусі з броду». 

Ганна (выціраючы вочы ). Дачакалася, дзякуй Богу... 
Успомніў... Спакойна памру... 


І гучыць песня па радыё: 


Ой, ляцелі гусі з броду, 
Замуцілі ў рэчцы воду. 
Ой, ляцелі гусі з броду, 
Замуцілі ў рэчцы воду. 
Пакуль вада чыста стала, 
Я з Раманам прастаяла. 
Пакуль вада чыста стала, 
Я з Раманам прастаяла. 
Роман, Роман, Романеньку, 
Пусці мяне дадоменьку, 
Роман, Роман, Романеньку, 
Пусці мяне дадоменьку. 
У мяне не родна маці, 
Будзе біці і ругаці. 
У мяне не родна маці, 
Будзе біці і ругаці. 
Во яно і дзіва... Ваську ў сне бачыла, а Віцёк аб'явіўся... 
Помніць... Любіць... 

Мульцік (бубніць паблажліва). А толькі ныла ўсё: 
няўдачліва я яго радзіла, няўдачны ён атрымаўся... А ён 
цябе на ўсю краіну... Увесь народ цяпер ведае, што на зямлі 
жыве... Ганна з Вежак... І што сын у яе ёсць... Хоць ідалёка, 
але ж ёсць... 

Гастрыт. Оё-ё-ёй! Зірніце вы на іх! Загарэліся! Засвя- 
ціліся! Аж блішчаць! 

Мульцік. Мікіта, ты... ідзі адсюль... Я цябе прашу. 

Гастрыт. Не пайду! Нечага тут... (Да Ганны.) Ганна, я 
цябе паважаю, але я чэсны... я справядлівы... Не крыўдуй... 
Не пра цябе гэта ўсё. Не ён гэта. 

Ганна. Ахто ж? 

Мульцік. Табе вушы пазакладвала, ці што?! Пра 
нашы ж Вежкі гаварылі! 

Гастрыт. Другія Вежкі, другая Ганна і другі Віцёк! Ён 
такое не мог напісаць! Не мог! 

Мульцік. Дык што ж, яна сама пра сябе напісала?! 

Гастрыт. Не ведаю. Дзе ён у яе? Дзе? 

Ганна. Вы ж ведаеце... Сядзіць. 

Гастрыт. І каторы раз? Толькі, Ганна, прашу... 
не крыўдуй... Я чэсны. Я справядлівы. У мяне ў самога 
дзеці няўдачныя... Расціў-карміў іх, дык быў харошы, а 
выраслі -- дрэнным стаў! Грошы толькі пасылаюць, рублямі 
ад мяне адкупліваюцца, а каб што-небудзь такое... і не 
падумаюць і не ўспомняць... Няўдачныя! 

Мульцік. А вось Віцёк пра яе ўспомніў... Узяў і на- 


пісаў... 
Гастрыт. Ага! Сяджу на нарах, як кароль на імяні- 
нах, -- перадайце для маёй маці «Ой, ляцелі гусі»! 


М ульцік. Ідзі адсюль! 

Гастрыт. Не пайду! 

Мульцік. Ганна, не слухай... (Да Ганны.) Прозвішча 
тваё перадавалі ці не? 

Ганна. Не пачула я... Пра Вежкі толькі... Што добра 
чалавеку, калі ў яго куточак родны на зямлі ёсць, дзе некалі 
босым па расе бегаў... Добра, значыць, што цябе чакаюць і 
помняць заўжды... Яшчэ нешта... А прозвішча не пачула... 
Я не з самага пачатку слухаць стала... 

Мульцік. Перадавалі, канечне... І тры бярозкі пад 
акном у цябе растуць... 

Гастрыт. Стоп! Калі ён з'ехаў, бярозка адна была... 
А гэтыя дзве без яго выраслі... Я памятаю... Скажыце, 
адкуль ён пра гэтыя бярозкі ведае? Ніводнага разу не 
прыязджаў, пісем не пісаў... Адкуль ён ведае?! 

М у льцік. Прашу цябе, Мікіта, сыдзі з воч! Не дай 
і мне пад старасць у турму сесці... (Да Ганны.) Я ведаю, 
што пра цябе перадавалі... Пра цябе. І Віцьком яго завуць, 
і ў партызанах жа ты была, і Вежкі, і па бацьку ж цябе 
Восіпаўна... 

Гастрыт. А вось і не! Па бацьку яе Васільеўна... 

Мульцік (уражана). Як?! 

Ганна. Гэта Піліпа майго Восіпавічам звалі... 

Мульцік. Дыкяк жа гэта я?.. Забыўся... 

Гастрыт. Усё ясна! Так я і думаў... (Тыцнуў пальцам 
у Мульціка.) Ён напісаў! Заяўку зрабіў заместа твайго 
Віцька... 

Мульцік. Ды не, Ганна, што ты?! Не! Што ты выдумаў, 
дурань?! 

Гастрыт. Ну, арты-ы-ыст! Ну, Мульцік! За такія 
штучкі ведаеш, што бывае... 

Мульцік. Ды пры чым тут я?! Ён, мабыць, напісаў і 
пра Піліпа, а там пераблыталі... 

Гастрыт. Хопіць лухту несці! Там не блытаюць... 

Ганна (устала з лаўкі). Нашто ты гэта, Васіль... Не 
варта было... (Цяжка пайшла прэч.) 

Мульцік (крычыць услед). Ды няхай мне рукі 
адваляцца, калі гэта я пісаў! Ды я і пісаць разумна не ўмею! 
Ды і не ведаю нават куды! Ганна! 


Ганна неазірнулася. Пайшла. Гастрыт сумна глядзіць ёй услед. 
Мульцік -- на Гастрыта. 


Гастрыт. Расстроіў толькі бабу з-за глупства... 

Мульцік (выцягвае са штаноў дзягу). Здымай штаны! 

Гастрыт. Што-о-0-0?! 

М у льцік. Здымай штаны, я цябе вучыць буду! 

Гастрыт. Ну-ну-ну! 

Мульцік (наступае на яго). Асталоп! Пень! Гастрыт! 
Бульдозер пракляты! Што ў цябе пад сарочкай?! 

Гастрыт (таксама завёўся). Рэбры ў мяне пад са- 
рочкай! І пуп! 

Мульцік. А сэрца?! Дзе тваё сэрца?! Радасць у ча- 
лавека была!!! Яна ж без яе ўсё жыццё сваё!!! Трое дзетак 
у партызанах з голаду памерлі, старэйшы сын «без весці», 
Піліп вярнуўся кулямі ды асколкамі начынены, два месяцы 
пажыў... Віцька адзін застаўся, дык і ў яго жыццё напе- 
ракасяк пайшло... Адна ўсё жыццё... Гаротніца... Хоць ты 
яе ў царкве вешай як пакутніцу святую, а ты... 

Гастрыт. Ая не дазволю! Не дазволю ўсяму народу, 
усяму гасударству галаву дурыць! Мільёны людзей падман- 
ваць! У мяне таксама дзеці! Але ж я не хачу, каб мне па 
радыё пра гусей спявалі! Па нашаму радыё толькі праўду 
перадаюць! І нечага... 

Мульцік (махнуў рукой). Што з табой гаварыць! Цяп- 
ла ў цябе, чалавеча, няма... Хоць сто гадоў яшчэ пражыві - 
не даведаешся пра самае галоўнае... 

Гастрыт. Пра што гэта? 

Мульцік. Навошта мы, людзі, з таго свету на гэту 
зямлю прыходзім?.. Навошта жывём... 

Гастрыт. Няўжо ведаеш? 

М у льцік. Ведаю... Зямля халодная, і неба халоднае, 
космае яшчэ халаднейшы... Даў нам Бог жыццё, каб мы ўсё 
гэта сагрэлі... Душамі сваімі сагрэлі! І зямлю, і неба, іадзін ад- 
наго... Дык грэй жа, грэй! Хаця чым табе грэць? Халодны ты... 

Гастрыт. У мяне трыццаць шэець і шэсць... Як ва 
ўсіх... 

Мульцік. Несвеціць на цябе Сонца... (Пайшоў.) 

Гастрыт (услед). Сам ты!.. (Не прыдумаў, што ска- 
заць, і змоўк.) 


Зацямненне 


Дрэмле стары журавель. Ціхая зорная ноч вісіць над неперспектыўнай 
вёскай. І ці то ўяўляецца, ці то сніцца старым жыхарам яе наступнае: 
павольна і ўрачыста падыходзяць да калодзежа іх дзеці. Ста рэй шая 
дачка Гастрыта набірае ваду, Мульцікаў Грышка ўджынсах 
іў вышыванай кашулі, Ганнін Іванька ў вайсковым дапамагаюць 
ёй. Смяюцца бязгучна, жартуюць. Потым схіляюцца да вядра, прагна 
п'юць самую смачную ваду свайго дзяцінства. Прыгожыя, святочныя 
нейкія. Мульцік, Ганна і Гастрыт сядзяць на лавачцы і 
з цёплымі ўсмешкамі глядзяць на дзяцей. Цямнее. Раствараюцца 
ў цемені дзеці, знікаюць ста рыя. Пачынае святлець. Вечар. 
З'яўляецца Мульцік. Доўга-доўга глядзіць на дарогу. Уздыхнуў, 
падышоў да калодзежа, пачынае даставаць ваду. Прыходзіць Гастрыт. 
У свежай кашулі, пры гальштуку нават. Сумны. 

Гастрыт. Здароў... 

Мульцік. Зноў прывалокся? Мікіта, я сварыцца больш 
не буду! У мяне на цябе нерваў не хапае... Сядзі і маўчы. 

Гастрыт. Маўчу! А ты раскажы... 

Мульцік. Што? 

Гастрыт (смяецца). Як учора каня прасіў у старшыні... 
Гп ты, кавалерыст! Барон цыганскі! Каня яму трэба! Узятку 
нават даваў! 

М у льцік. Я купіць хацеў! 

Гастрыт. Навошта ён табе? 

М у льцік. Адчапіся! 

Гастрыт. Скажы нашто - адчаплюся! 

М у льцік. Малако людзям трэба? 

Гастрыт. Аціты ягодаіць збіраўся? 

Мульцік. Змагу я трымаць карову адзін? Назапасіць 
на зіму сена? Сілы нямашака. Ды і касіць няма дзе. А будзе 
ў мяне конь, ды я на ім паўсвету за лета аб'ездзіў бы... Там 
касануў, там... Па ахапцы сена назапасіў бы... І карове і яму. 
І соткі свае лягчэй зрабіць будзе. І дроў прывезці. Жыць мне 
з ім лягчэй будзе. Сябе карміць буду, і застанецца яшчэ. 
А так, год-два, я ж дзяржаве на шыю сяду, як іты! 

Гастрыт.Я нена шыі!'Я на пенсіі!!! 

Мульцік. А зканём я сам пракармлюся... 

Гастрыт. Ты гэтыя свае кулацкія замашкі кінь! 

Мульцік. Атамны век канчаецца, яны ўсё кулакоў 
баяцца! 

Гастрыт. Конь - гэта ерэдства праізводства! 

Мульцік. Дык што? 

Гастрыт. А калі табе даць срэдства ў рукі - ого-го! 
Ты такую багатую гаспадарку на сваіх сотках закруціш - 
чарцям моташна стане! 

М ульціік. І добра! 

Гастрыт. Іскоцішся! 

М ульцік. Куды? 

Гастрыт. Да мелкабуржуазнай ідэалогіі... 

Мульцік. Якая ідэалогія?! Мне восемдзесят гадоў! 
Лягчэй мне будзе з канём. Больш бульбы вырашчу, малако 
будзе, заместа аднаго парсючка -- трох трымаць буду. Дык 
я ж сам не з'ем - я вунь адной бульбінай і шкваркай цэлы 
дзень жыву -- прадам калгасу... 

Гастрыт. Ага! І грошы, канечне, у кішэнь?! Багацець 
пачнеш... 

М у льцік. Куды ж я падзенуся з гэтымі грашыма? 
Яны ж на кніжцы ляжаць будуць: надзёжна, выгадна, 
удобна! Я ж на гэтыя грошы гвардзію ўзбройваць не буду, 
каб супраць улады ісці. Я ж не Дзянікін. Я - Мульцік. 

Гастрыт. Дайтабе каня - Дзянікіным станеш! 

Мульцік. Цьфу! Гэта ж трэба такім ідэйным прыдуркам 
урадзіцца! 

Гастрыт. І што чалавеку яшчэ трэба? Усё ёсць, гасу- 
дарства пра яго клапоціцца, пенсію плоціць, а ён... 

Мульцік. Гэтымі грашыма сына ад мяне адбілі... Пяты 
год немаведама дзе бадзяецца, бацьку роднага забыў... 

Гастрыт. Ты што?! Што ты вярзеш? Пры чым тут 
пенсія? 

Мульцік. А пры тым: ведае ён, што мне яе даюць... 
А раз даюць, значыць, з голаду не здохну! А не здохну з 
голаду -- навошта ж пра мяне клапаціцца, пісьмы пісаць: як 
ты там, бацька, жывеш-маешся ў нашых неперспектыўных 
Вежках? Ведае: рубель ёсць, сталоўка ёсць -- накормяць 
якім-небудзь гуляшом! А я б, здаецца, крапіву з лебядой еў, 
каб толькі ўнука ці ўнучку за руку павадзіць... 

Гастрыт. Распусціўся ты, Васіль, ой распусціўся! Нічога 
не баішся! Дэмагогіяй займаешся, усім незадаволены... І гэта 
табе не тое, ітое не гэта... Ой, няма на вас пастуха! 

Мульцік. А на цябе? 

Гастрыт. А ясазнацельны. 

Мульцік. Ну, канечне... Ідзі гуляш у сталоўку есці... 

Гастрыт. Штоты да гэтага гуляша прычапіўся? Сёння 
шніцаль давалі! 

Мульцік. Ну, шніцаль... 

Гастрыт (уздыхнуў). Ой, няма... (Пайшоў.) 

Мульцік (адзін, глядзіць на дарогу). Стамілася, бе- 
далага?.. Я думаю: цалюткі дзень на небе... І добрых людзей 
грэеш, і дрэнных, ініякіх... Дзякуй табе... Адпачывай ужо... 
Хаця дзе там? Зямля, кажуць, круглая... Амерыканцаў, 
значыцца, грэць пойдзеш? Давай, давай... І ім трэба... І там, 
мусіць, ёсць людзі, што чакаюць цябе і любяць... І такія во 
неперспектыўныя шкілеты, як я, ідзеткі маленькія, дай ты 

ім здароўя, радасці, спалі ўсё благое сваім цяплом... (Дастае 
вядро вады, адносіць яго ад калодзежа, вылівае на траву, па- 
чынае набіраць новае.) Толькі там не затрымлівайся ўжо... 
Як мне здаецца, дык ты ўсё-ткі нашага роду-племені... 
Мабыць, на нашу зямлю трохі раней зірнула... І блін наш на 
цябе падобны, і бохан хлеба... Ты -- наша... Але і астатнія 
твае дзеці... І іх любіць трэба... Любі, не стамляйся... І нас, 
і іх... Ну, шчаслівай табе дарогі... (Набраў вады, пайшоў у 
свой двор.) 


Са свайго двара прыходзіць Га н н а9. Марудна-марудна апускае ў 
калодзеж вядро. Звіняць жалезкі. Падымае, пералівае ваду ў сваё 
вядро. Узняла, панесла, паставіла вядро на зямлю, памахала рукой. 
Узяла, зноў трошкі пранесла... Зноў паставіла. Падышла да лавачкі, 
села, заплакала. Ціха, аднымі вачыма. Прыходзіць Гастрыт. 


Гастрыт. Чаго макрэчу развяла? 

Ганна. Сілоў нямашака, Мікіта... Поўнае вядро ўжо 
занесці не магу... 

Гастрыт. А нашто табе поўнае? 

Ганна. Прывыкла... 

Гастрыт. Адвыкай... 

Ганна. Казу ж напаіць трэба... Сабе бульбіну якую 
зварыць і каб каля парога поўнае вядро стаяла... 

Гастрыт. Пагаварыць трэба... (Азірнуўся.) 

Ганна. Гавары... 

Гастрыт. Піначэта не бачыла? 

Ганна. Каго-о? 

Гастрыт. Ката майго... Рыжага... 

Ганна. Не... 

Гастрыт. Збег некуды, воўчае мяса... А я праз яго 
цэлую ноч не спаў... 

Ганна. Праз ката? 

Гастрыт. Праз яго, старую падлу! Можа, паміраць 
куды пабег... Каты ж, кажуць, на вачах баяцца паміраць... 

Ганна. Не бачыла я твайго Піначэта... 

Гастрыт. Лёг учора звечара, толькі вочы закрыў, 
толькі драмаць пачаў -- чую, нехта глядзіць на мяне... Во 
так блізка-блізка нахіліўся і глядзіць... Аж страх за сэрца 
ўзяў! Вочы расплюшчыў -- нікога! Толькі зноў драмаць - 
глядзіць, падлюга! 

Ганна. Дык хто ж гэта? 

Гастрыт. А кабя ведаў! Насланнё нейкае. Позірк 
дурны... Здаецца, пранізвае ўсю галаву наскрозь і пад 
падушку зазірае... 

Ганна. Адзінота гэта, Мікіта... Мне, калі Піліп памёр, 
гэткае ж мроілася... 

Гастрыт. А мосмерць ужо прыглядаецца, з якога боку 
за мяне ўчапіцца? 

Ганна. Моіяна, касая... 

Гастрыт. Ды не, ранавата яшчэ... 

Ганна. Яно заўсёды ранавата... 

Гастрыт. Праз ката гэта ўсё! Збрадлівы, зараза, быў, 
ганяў я яго, біў, а ён, аказваецца, спакой мой сцярог па 
начах. 

Ганна. Чым жа гэта? 

Гастрыт. Дыхаў... Падпнецца мне пад бок, клубочкам 
скруціцца, вурчыць... і дыхае... Куды збег? 

Ганна. Можа, прыйдзе яшчэ... (Устала.) Ну, пайду... 

Гастрыт (рэзка). Сядзь! 

Ганна. У мяне ж каза там... 

Гастрыт. Не здохне твая каза... Сядзь! Гаварыць 


буду... 


Ганна села. Чакае. Гастрыт хвалюецца, папраўляе гальштук. 


Ганна. Ну, чаго ты мылішся, як дзеўка перад сватамі? 

Гастрыт (не адразу). Ганна... давай я на табе як- 
небудзь паджанюся... Га? 

Ганна. Што-што-што?! 

Гастрыт. Ну чаго ты штокаеш? Ты адна, ія адзін... 
Разам як-небудзь ужо... на гэтым свеце... 

Ганна. Во спасібачкі! Во ўважыў! Гэта ты мяне заместа 
ката свайго рыжага да сябе завеш... Каб дыхала... 

Гастрыт. Дыкія ж табе дыхаць буду! 

Ганна. Амышэй мне лавіць у тваёй хаце не трэба будзе? 

Гастрыт. Ай, ладна табе! Не хочаш да мяне, я да 
цябе перайсці магу... Шкода глядзець на цябе... Ледзь ногі 
валочыш, а ўсё: каза, агарод, соткі... 


Непрыкметна выйшаў са свайго двара М у льц ік. Стаў, елухае. 

Няўжо ты за сваё жыццё не нарабілася? Адпачні... 
У мяне грошы на кніжцы ёсць, хату прададзім... Хоць пад 
старасць пажыві па-людску... 

Ганна. Смяяцца ж будуць, Мікіта... 

Гастрыт. Каму смяяцца? Вёска пустая саўсім... 
Неперспектыўная. Ні смяяцца, ні плакаць няма каму... 
Давай перабярэмся ў Займішча? Там асфальт, магазін, 
сталоўка, людзі... Ты хоць свет убачыш... Пуцёўку мо 
якую возьмем на курорт... А што? Мы ж з табой за свой век 
напрацаваліся... Хопіць ужо! Дай супакой рукам сваім... 
Нашто табе каза, агарод?.. Вядра вады падняць не пад сілу... 
Гэта вунь Мульцік, дык той і з труны ўстане, каб бульбу 
выкапаць... Таму што сквапны... Усё б, здаецца, загроб пад 
сябе... Жылка кулацкая ў чалавеку сядзіць! А мне... Мне 
нічога не трэба... Ды і табе... Адпачні ты... Га, Ганна? Хоць 
цяпер парадуйся жыццю, уздыхні на поўныя грудзі... Ты ж 
зарабіла сабе гэта... Ці праўда? 

Ганна (уздыхнула). Яно-то так, што казаць... Праўда. 

Гастрыт. А грошай нам з табой хопіць, за гэта не 
бойся... Пражывём... 

Ганна. Ды намшматі не трэба... 

Гастрыт. Канечна... 

Мульцік (злосна). Ашалела, баба?! 

Гастрыт (азірнуўся, спалохана). Не лезь! Я сватаюся. 

Мульцік (да Ганны). Каго ты елухаеш, бахіла ста- 
рая?! Курортніца! Адпачываць захацела... Вунь наш курорт, 
за вёскай, пад бярозкамі... Прыйдзе час -- адпачнём! Наля- 
жымся, наспімся, наадпачываемся... А пакуль сілы ёсць 
хоць каліўца - рабіць трэба, рабіць, рабіць... 

Гастрыт. Для кагоёй рабіць?! Яна ж усё жыццё як 
праклятая, як катаржная... 

Мульцік (ужо спакойна). Ты не зразумееш... (Да 
Ганны.) Варта нам толькі махнуць рукой на ўсё, пачаць 
пра курорты думаць -- смерць усімі кіпцюрамі ўчэпіцца... 
Ганна, адумайся! Жыць надакучыла? 

Ганна. Не надакучыла... Стамілася толькі я... 

М у льцік. Ія стаміўся... Але мы з табой яшчэ толькі 
таму і жывём, што кожную раніцу па ваду ў гэты калодзеж 
ходзім, на сотках сваіх калупаемся... З зямлёй за доўгі век 
зрасліся, душой-еэрцам увайшлі ў яе, а цяпер па курортах? 

Паспрабуй толькі! Хоць адзін дзень паспрабуй паляжаць 
паленам -- усе хваробы як саранча наляцяць... 

Ганна. Дык во ж на Мікіту нічога не налятае... 

Мульцік. Аёніначай іне жыў... Усё жыццё з чайнікам 
па ваду хадзіў... 

Гастрыт. Я адказным і сазнацельным быў!!! 

Мульцік. У насадзін адказ: перад зямелькай, на якой 
стаім... Перад ёй мы адказныя... Кінь, Ганна, я табе сказаў... 

Ганна. Дык сілоў няма вядро вады падняць! Што ж 
рабіць? 

Мульцік. Бяры сваю казу за рогі і перавядзі ў мой 
хлеў... Няма сілы -- па палавінцы насіць будзем... Ты 
палавінку, і я палавінку... Разам... 

Гастрыт. Ну ігад ты, Васіль, ну ігад! Я сасватаў, аён 
жэніцца! Чаго ж ты яе раней не прасіў?! 

М ульцік. Саромеўся... 

Гастрыт. На восьмым дзясятку! (Да Ганны.) Пайшлі, 
не слухай яго. Самому не пад сілу варочаць, дык батрачку 
сабе захацеў узяць пад старасць. Ты са мной паняй пажывеш... 

Мульцік. Ага, пажыве... толькі адзін тыдзень. А потым 
хаўтуры панскія будзем рабіць... Хадзі, баба, да мяне! Жыць 
будзем, як жылі... Памагаць адно аднаму... Адпачываць па 
святах... І рабіць на зямлі! Трэба так, Ганна, трэба... 

Гастрыт. Неслухай яго! 

Ганна. Ціха, мужчыны... Не сварыцеся... А можа, 
мы пад адным дахам, у адной хаце ўсе разам сыдземся дый 
будзем жыць... Я вам бялізну буду мыць, а вы... 

Гастрыт. Цьфу! Я ёй руку і сэрца, а яна мне - 
абшчажыція! Дом прыстарэлых! 

Ганна. Тады пайду ў свайго Піліпа спытаюся... Калі 
дазволіць -- перайду... 

Гастрыт. Яку Піліпа? На кладзішча пойдзеш? 

Ганна. Нашто? З партрэта спытаюся... Што скажа - 
тое і будзе. 

Мульцік. Ідзі. Пытайся. 


Ганна пайшла. Мульцік і Гастрыт касавурацца адзін на аднаго. 


Гастрыт. Ну за што? За што ты мяне, Васіль, так нена- 
відзіш? 

М ульцік. Кінь, Мікіта... Не ўмею я ненавідзець... За 
восемдзесят гадоў так і не навучыўся... 

Гастрыт. Добранькі, значыцца... Хіба можна ў гэтым 
свеце без нянавісці пражыць? 

М у льцік. Можна... 

Гастрыт. Ты ж тры вайны прайшоў! 

М у льцік. Прайшоў... І немцаў біў у партызанах без 
нянавісці. 

Гастрыт. Біў і плакаў?.. 

Мульцік. Не, не плакаў... Звярамі людзі сталі, саба- 
камі шалёнымі... А сабак шалёных забіваць мусіш, каб лю- 
дзей не пакусалі... Без жалю, але і без нянавісці... 

Гастрыт. Нянавісць ісвятая ёсць... 

Мульцік. Святое ў жыцці толькі святло, цяпло, любоў 
і зямля... 

Гастрыт. Попты... 

Мульцік. Мульцік я... 


Вяртаецца Ган на. Старыя чакаюць адказу. 


Ганна (выцершы ражком хусткі вочы) ). Дазволіў... 
(Пасля паўзы.) З табой, Васіль, жыць буду... 

Гастрыт (блазнавата і горка ўсміхаючыся, пляскае 
ў далоні). Гор-ка! Гор-ка! Гор-ка! 


Заслона 


1. Перад вамі прайшлі карціны (сцэны) першай дзеі (часткі) драмы 
Аляксея Дударава «Вечар». Падумайце і адкажыце, пра што гэты 
твор. Як можна коратка, у некалькіх словах, вызначыць сэнс пака- 
занага? Звяжыце змест п'есы з двума папярэднімі творамі, чым яны 
блізкія, падобныя. 

2. Чым адрозніваецца гэты драматычны твор ад лірычнага -- верша 
«Трэба дома бываць часцей» -- і эпічнага -- апавядання «Дзяльба 
кабанчыка» -- па форме, спосабах паказу жыцця? 

3. Ахарактарызуйце аднаго або некалькіх герояў п'есы. Звярніце ўвагу 
на канкрэтныя выказванні, заўвагі аўтара, іншыя дэталі, якіх у творы 
шмат. Пачніце з таго, якія імёны-мянушкі дае аўтар сваім героям: 
Мульцік і Гастрыт. Што азначаюць яны, якія асаблівасці характару 
гэтых людзей выяўляюць, як перадаюць адносіны да іх з боку 
аўтара? Якія ў сапраўднасці імёны герояў п'есы? 


аа а а 

Як Мульцік характарызуе Гастрыта, які «праводзіў лінію» ў часы 
калектывізацыі, пісаў даносы, ананімкі на сваіх аднавяскоўцаў? 
Чаму Мульцік называе Гастрыта «ідэйным прыдуркам»? Адшукайце 
ў творы гэтыя мясціны і пракаменціруйце іх. 

Як Мульцік характарызуе Ганну, яе жыццё, усё, што адбылося з яе 
мужам, дзецьмі, апошнім сынам? 

Навошта Мульцік робіць, здавалася б, зусім непатрэбную работу: 
выбірае з калодзежа ваду і тут жа вылівае яе? 

Як бы вы растлумачылі сцэну з заяўкай на выкананне па радыё 
песні для Ганны нібыта ад сына, што знаходзіцца невядома дзе? 
Хто ў сапраўднасці зрабіў гэту заяўку? Дзеля чаго? Абгрунтуйце сваё 
меркаванне. 

У другой дзеі п'есы расказваецца, як Мульцік і Ганна жывуць разам. 
А Гастрыт памірае, раскайваючыся перад тымі, каму прынёс нямала 
гора і пакут, просячы дараваць яму ранейшыя паводзіны. Як бы вы 
пракаменціравалі гэтыя змены ў лёсе герояў? Ці не маюць яны сім- 
валічнага сэнсу? Чаму памірае (па волі аўтара) менавіта Гастрыт? 
Ці не такі ж сімвалічны сэнс маюць і іншыя моманты твора, пачы- 
наючы з назвы п'есы -- «Вечар»? Дзеянне п'есы адбываецца ў 
розны час сутак: і раніцай, і днём, і ўвечар. Чаму ж аўтар называе 
п'есу «Вечар»? 

Звярніце ўвагу на тое, як у пачатку п'есы апісваецца калодзежны 
журавель, што начапляна на яго. Падумайце, як гэтыя розныя прад- 
меты характарызуюць ранейшае і сучаснае жыццё вёскі і герояў. 
Паразважайце на гэту тэму. Успомніце пра тое, што верш Рыгора 
Барадуліна таксама пачынаецца з вобраза калодзежнага жураўля, 
«цыбатага асвера». Ці выпадковыя гэтыя супадзенні ў творах на 
блізкую тэму? 

Чаму менавіта каля калодзежа адбываецца сцэнка-фантазія, калі 
героям п'есы мроіцца, як збіраюцца разам іх дзеці, радасныя, 
вясёлыя, «прагна п'юць самую смачную ваду свайго дзяцінства»? Які 
сэнс мае згаданая сцэна ў адносінах да галоўнай тэмы і ідэі твора? 


. Напішыце сачыненне, якое будзе складацца з «біяграфій» герояў 


твора або аднаго з іх. 


- Магчыма, вам давялося паглядзець п'есу ў тэатры або па тэлеба- 


чанні. Раскажыце, якое ўражанне выклікала сустрэча з героямі на 
сцэне ці на экране. Ці супадае гэтае ўражанне з тым, што ўзнікла ў 
вас пры чытанні твора? 

Аляксей Дудараў 
КІМ 


ІГ'еса для дзіцячага тэатра ў дзвюх дзеях 


Дзейныя асобы 
Кім 
Юля 
Каралёў 
Лена 
Хадзееў 


ДЗЕЯ ПЕРШАЯ 


Столік дзяжурнай сястры ў клініцы. Гарыць лямпа. Позні вечар. 
Кім і Юля. 


К і м. Гэты рэцэпт вынайшлі лекары фараонаў у Стара- 
жытным Егіпце. Бярэцца 273 чорныя разынкі. 

Ю л я. Чаму менавіта 2737? 

К ім. Пра гэта трэба спытаць фараонаў. Не перапыняйце 
мяне, мэм... Кожная разынка разразаецца крыж накрыж на 
чатыры роўныя паловы ў першую гадзіну першай квадры 
месяца... Дадаецца сем лыжак веенавога, менавіта веснавога, 
мёду. Усё старанна перамешваецца. 

Ю ля. А як перамешваць? 

К і м. У сэнсе? 

Ю ля. Па стрэлцы гадзінніка ці супраць? 

К і м. Супраць. Не менш сямі разоў. 

Ю л я. Белая магія. 

К і м. Пасля гэтага прыгатаваная маса апраменьваецца 
на падаконніку месячным святлом. 

Ю ля. Колькі? 

К і м. Не менш гадзіны. Затым выціскаецца сок з трох 
лімонаў, зноў перамешваецца. 

Ю ля. І зноў сем разоў? І супраць стрэлкі гадзінніка? 

К і м. Дзевяць і па стрэлцы! Ужываць па маленькай 
лыжцы тры разы на дзень да, у час ці пасля яды. Кроў абнаў- 
ляецца на самую поўню пры ўмове, што ніводнага разу... 
ніводнага! Не будзе перапынку ў прыёме лекаў... 

Ю ля. Іў час прыёму пацыент не будзе думаць пра белага 
мядзведзя. 

К і м. Вы цынічны, мэм... Менавіта ён вашу кроў і псуе 
першы... Цыкл пачнем з заўтрашняга ранку. 

Ю л я. Няўжо ты сядзеў ноччу і рэзаў на чатыры часткі 
разынкі... Пад месяцам. 

К і м. Яшчэ чаго! Я стамляюся за дзень і мне трэба вы- 
спацца, каб усю гэтую араву зранку пабудзіць, памыць, пры- 
часаць, прымусіць заслаць ложкі, накарміць і развесці каго 
куды... Разынкі крышыў ваш любімчык Піня. 

Ю л я. Божа! Ты даў дзіцёнку нож у рукі. 

Кі м. Я не даваў дзіцёнку ў рукі нож! Ён рэзаў разынкі 
брытвай. Гэты дзіцёнак -- дзіцёнак толькі тады, калі з ім 
сюскаюцца, як гэта робіце вы, мэм... А са мной, як шоўкавы... 
Усё робіць! І заўважце, мэм, усё есць... нават пярловую 
кашу. Варта толькі было вам апынуцца ў клініцы, у яго на 
наступны ж дзень з'явіўся апетыт і перастаў балець жы- 
воцік... Як бачыце, іншым разам і хвароба на нешта вартая. 

Ю ля. А што Баранеса? 

К і м. У-у-у! Трагедыя... Учора вярнулася са школы, 
залітая слязьмі, як дажджом... 

Ю л я. Што здарылася? 

К і м. Тройка па літаратуры! 

Ю ля. І што? 

Кім (дражніць). Мой тата -- паэт, а ў мяне тройка па 
літаратуры! 

Ю л я. Што ты ёй сказаў? 

Кім. А я сказаў, што ў мяне тата - дэсантнік, парашу- 
тыст, а я з другога паверху вышыні баюся... Галава кру- 
жыцца... 

Ю ля. І што? 

К і м. Зарагатала. Усё, мэм! Позна, мне рана ўставаць... 
Заўтра зранку адну лыжачку... 

Ю л я. За што ты купіў разынкі і мёд? 

К ім. Эканомія... 

Ю ля. Кім! 

Кім. Што Кім? Што Кім? Мы зарабілі! Мы з Пінем пра- 
цавалі... 

Ю ля. Дзе?! 

К ім. Упрыгожвалі парк... 

Ю ля. Зноў?! 

К ім. Мэм! Мы прыбіралі парк! 

Ю ля. Зноў? 

К і м. Мэм! У вае «предрассудки»... Дарэчы, «предрас- 
судки» з двума «с». 

Ю ля. Не! 

Кі м. Няўжо з адным? 

Ю ля. Не! Забабоны пішуцца без «с»! 

К ім. Не можа быць... 

Ю ля. Я ж цябе прасіла... 

Кім. Штоя зрабіў дрэннага? З Пінем. Мы прыбіралі парк 
пасля свята, там было шмат бутэлек. Я хацеў іх выкідваць, 
але ваш Піня, мэм, хадзіў за мной як хвост і талдычыў: 
«Сто ты! Сто ты? Зацэм? Зацэм? Здадзім, здадзім!» Я б не 
дадумаўся! Ну такі расце прашчалыга, такі круцель... Уяў- 
ляеш, стаміліся, селі адпачываць, я адвярнуўся на хвілінку, 
прыходжу. Сядзіць на лавачцы, ну, такі няшчасны, такі 
бедны, такі галодны... Між іншым, ідучы ў парк, ён з'еў 
банку тушонкі і во такую талерку пярлоўкі, а тут... Зрабіў 
такі выгляд, быццам яго ад дня нараджэння ніхто ніколі 
нічым не карміў. І шапачка побач. І ў шапачку ўжо накідаць 
паспелі... Я яго ледзь не забіў! (Дражніць.) А сто я зрабіў? 
Сто я зрабіў? Я стаміўся! Я заснуў! Сапацка звалілася. А цаго 
яны туды гросы кідалі? Я не прасіў! І сапраўды ж не прасіў, 
паразіт! 

Ю ля. Кі-ім... 

К і м. Калі ў Баранесы бацька паэт, то ў гэтага... Я не 
ведаю... Банкір, мабыць. 

Ю ля. І ты не выкінуў іх? 

К і м. Каго? 

Ю ля. Грошы... 

К ім. Мэм, мне здаецца, што вы лечыцеся не ў той клі- 
ніцы... Грошы выкідваў толькі герой Дастаеўскага... У якім 
гэта рамане? 

Ю ля. «Ідыёт»... 

К і м. Правільна, раман «Ідыёт»! Дарэчы, вы зноў дзяжу- 
рыце, а Джульета ў садзе на спатканні?! 

Ю ля. Я ўсё адно не сплю... Якая розніца, дзе не спаць? 

К ім. Я пайшоў. Баранеса без мяне не засынае. 

Ю ля. А Піня? 

Кі м. Фу-у, гэты прачынаецца толькі затым, каб паесці, а 
есці толькі затым, каб адразу заснуць. Значыць, заўтра адну 
лыжачку ў час сняданку. Халадзільнік тут ёсць? 

Ю ля. Ёсць. 

К ім. Трымаць у халадзільніку. 


Зумер сігналізацыі. 


Ю л я. Пабудзь ля тэлефона. Пятая палата выклікае. 
Я хутка! 


Выходзіць. З'яўляецца Лена. 


Лена. Салют, Кім! 

К і м. Сястра, вас у даўнія часы называлі сёстрамі міла- 
сэрнасці... А што робіце вы? 

Лена. Што я раблю? 

Кім. Нават дыктатарскія рэжымы забараняюць выкарыс- 
тоўваць працу непаўналетніх. А вы выкарыстоўваеце працу 
хворых. 

Лена. Не дуры галавы! 

К і м. І дзеля чаго?! Каб бегаць у парк і цалавацца пад 
плакатам «Осторожно -- СПЙД!» 

Лена. Адкуль ты ведаеш? 

К і м. Гэта ведаю не я. Гэта ведаюць усе, хто праходзіў 
па тратуары каля клінікі. А ці ведаеце вы, сястра, што па 
апошніх даследаваннях вучоных Занзібара пацалункі на 
рабочым месцы аказваюць неспрыяльны ўплыў на нервовую 
сістэму, а ў Амерыцы... 

Лена. Ой, дэмагог! 

К ім. А ў Амерыцы за пацалунак у офісе пагражае турэм- 
нае зняволенне... 

Лена. Пайшоў к чорту! Дзе Юля? 

К і м. Мэм адпрацоўвае вашу разбэшчанасць. Мяняе за- 
места вас хвораму судна. 

Лена. У якой палаце? 

К і м. У пятай... 

Лена. Будзь здароў, акселерацік! 

К ім. Лена! 

Лена. Што? 

К ім. Як яна? 

Лена. Складана, Кім, складана... 

Кі м. Аналізы не палепшыліся? 

Лена. Горшымі сталі... Толькі ёй не кажы. Яна не ведае... 

К і м. Яна адчувае... 

Лена. Патрэбна аперацыя. 

К і м. І колькі яна каштуе?.. 

Лена. Чорт яе ведае... Дорага, канечне... 

К ім. Даведайся, калі ласка. 

Лена. Добра. Пайду яе падмяню... 

К і м. Скажы, што я пайшоў. І прасачы, каб яна заўтра 
абавязкова прыняла маю сумесь. Чао! 

Лена. Будзь здароў. 


Разыходзяцца. Праз нейкі момант з'яўляецца Кара лёў, прыціс- 
каючы адну руку да сэрца, а ў другой трымаючы пісталет. Левае крысо 
пінжака запэцкана крывёй. Уваходзіць Ю ля. 


Ю л я. Божа! 

Каралёў. Памажы мне... 

Ю ля. Я паклічу доктара! 

Каралёў. Назад! (Наводзіць на Юлю пісталет.) Ніко- 
га не клікаць! Ты зразумела? 

Ю л я. Зразумела. 

Каралёў. Крыві баішся? 

Ю ля. Не. 

Каралёў. Хадзі сюды! Вазьмі пінцэт... не той, большы! 
Там тырчыць куля... 

Ю ля. Дзе? 

Каралёў. У грудзях. Насупраць сэрца. Дастань яе. 

Ю ля. А... бачу! 

Каралёў. Зачапі пінцэтам іцягні! 

Ю ля. Вам жа будзе балець! 

Каралёў. Цягні, дура! 

Юля (спрабуе нешта зрабіць). Не атрымліваецца! Яна 
паміж рэбраў засела. 

Каралёў. Цягні! 

Ю ля. Пінцэт зламаўся! 

Каралёў. Пашукай пласкагубцы... 

Ю ля. Гэта клініка! Адкуль тут пласкагубцы? Я паспра- 
бую зубамі... 

Каралёў. Ты што?! 
Ю ля. Рукі! 


Каралёў адводзіць рукі, Юля схіляецца над ім і зубамі выцягвае з 
грудзей кулю. Каралёў стогне. 


Каралёў. Дай сюды... 

Ю ля. Я зараз кроў спыню... 

Каралёў. Дай сюды кулю! Прапалашчы рот вадой. Яна 
атручаная... А кроў спыняць не трэба. Хай атруту вымывае... 
Прапалашчы рот вадой! Куля атручаная! Ты што не баішся? 

Ю ля. Не. 

Каралёў. Ну ічорт з табой! Каб не партманет у левай 
кішэні - каюк! Партманет уратаваў... 

Ю ля (дастае з пінжака маленькую кніжачку). Гэта не 
партманет... 

Каралёў. А што? 

Ю ля. Біблія... 

Каралёў. Уроды... 


Офіс Хадзеева. Уваходзіць Каралёў. 


Хадзееў. Ты?! 

Каралёў. Я пригласил вас, господа, с тем, чтобы сооб- 
іцить пренеприятное известие: Бог, оказывается, есть. 

Хадзееў (пасля паўзы). Гэта... ты? 

Каралёў. Я... Толькідавай так... галаварэза свайго не 
мачы... Ён зрабіў усё як мае быць. Маэстра! Два сантыметры 
ніжэй левага саска пацэліў. Зірні. 

Хадзееў. Адкуль ты? 

Каралёў. Я спадзяюся, ты здагадаўся, што не з морга. 
Але і не з пракуратуры. Як у цябе справа з атэізмам? Мае 
светапогляды пахіснуліся... Паўгода таму, каб адчапіцца 
ад надакучлівых манашак, я купіў ім машыну цэглы, а яны 
мне падаравалі (дастае з кішэні кніжачку, чытае) «Новы 
запавет» Госпада нашага Ісуса Хрыста. Новы пераклад з 
грэчаскага арыгінала. Твой абармот яго прастрэліў... На- 
скрозь. Я панёс матэрыяльныя страты, Халдзей! 

Хадзееў. Я - Хадзееў... 

Каралёў. Мне ўсё адно. Святыя сёстры падарылі мне 
кніжку, а я не магу яе пачытаць, бо ты мне яе сапсаваў. Яна 
прабіта атручанай куляй і залітая маёй крывёй... Я не магу 


60 


Образовательный портал уму.аёц.Бу/ Национальный институт образования 


яе пачытаць!!! Дык вось, гэта... гэта мой тавар... вось гэтая 
кніжачка... Я яе мяняю на тое, што я табе вінен... Я так яе 
ацаніў! Яна столькі каштуе! 

Хадзееў. Непсіхуй! 

Каралёў. Ты згодны на абмен? 

Хадзееў. Ты ж прыйшоў адзін... 

Каралёў. Адзін! Ты згодны на такі абмен? 

Хадзееў. Згодны. 

Каралёў. Слова! 

Хадзееў. Слова. 

Каралёў (аддае яму пісталет). На, я прыйшоў адзін, 
ён зараджаны. Ты можаш мяне застрэліць. Я асуджаны. Але 
перад смерцю прашу выканаць маё апошняе жаданне. Відак 
працуе? 

Хадзееў. Працуе... 

Каралёў. Хачу мульцікі перад смерцю паглядзець... 


Дастае з кішэні відэакасету, устаўляе ў відэамагнітафон. 


Уключы... (Хадзееў уключае.) Дзень першы, пасля таго, 
як ты мяне хацеў замачыць... Ды там дата стаіць, ты бачыш... 
Та-а-к... Вось тваю Зайку выводзіць з дома ахоўнік... Ты 
здымаеш для яе катэдж у Баравусе... Азёрная, 4... Глядзі, 
глядзі... Вось ён адчыняе машыну. Зараз на яе шапачцы чыр- 
воненькая кропачка з'явіцца... Ведаеш, што гэта? Лазарны 
прыцэл! Та-а-ак... Элітарны ліцэй... тысяча баксаў у месяц. 
Урок па прадмеце «Чалавек і свет»... Зараз наезд будзе... Во- 
ось... Гэта праз акно здымалі... Вунь Зайка сядзіць на другой 
парце... Уй, які банцік! А на банціку бачыш чырвоненькую 
кропачку... О, о! Настаўніца занепакоілася... Заўважыла! 
Але падумала, што нехта з вучняў забаўляецца лазарным 
ліхтарыкам... І быў дзень, і быў вечар... Дзень другі... Гля- 
дзім... 

Хадзееў (кідаецца да Каралёва). Ты... ты... скаціна... 
Калі з ёй што-небудзь... Калі хоць адна валасінка... Я... я 
цябе... 

Каралёў. Што? Што ты мяне? Я ж табе пісталет 
аддаў! Ты думаеш, я гарбатага ляплю... Дай сюды! (Забірае 
пісталет.) Якая ў цябе тут самая каштоўная ваза... А, вунь! 
(Прыцэльваецца, страляе. Ваза разлятаецца на кавалкі.) 

Бачыў? На! Там яшчэ шэсць патронаў засталося. Стаць да 
сценкі? Ці мо ў ванную пройдзем? Га? Ні храна ты са мной 
не зробіш і нічым не дастанеш... Я -- адзін... У мяне нікога. 
Нікога. Зразумеў, Халдзей? 

Хадзееў. Я - Хадзееў... 

Каралёў. Хадзееў! Ты мяне цяпер ахоўваць будзеш... 
Варта толькі мне знікнуць. Знікнуць на адзін дзень, і банцік 
тваёй Зайкі будзе сапсаваны... Той самай куляй, што прабіла 
гэту кніжачку! І нідзе ты яе не схаваеш! Яе дастануць, нават 
на Канарах! Ты б ужо спраўляў па ёй дзевяць дзён, каб не 
прыдуркаватая медзічка з клінікі, якая зубамі дастала кулю 
з маіх грудзей! Яна на каленях прасіла мяне не рабіць гэтага, 
бо мяне ўратаваў сам Бог, паклаўшы ў маю кішэню гэтую 
кніжачку! Так што давай грошы на свечку... Я не жартую... 
Грошы на тоўстую-тоўстую свечку! 

Хадзееў. Хопіць? 

Каралёў. Хопіць. Хаця не! Я прыехаў сюды на таксі... 
Давай і за таксі. А сам чытай знявечанае пісанне і малі Бога, 
каб мне на галаву не звалілася цагліна, каб не збіла машына, 
каб не прыхапіў інфаркт, каб я не атруціўся ў рэстаране 
чым-небудзь... Таму што кветкі з маёй магілы можна будзе 
ўскласці на магілу тваёй Зайкі. Завянуць не паспеюць. 


Бар. За столікам Ю л я. Перад ёй бакал. З'яўляецца Кім. 


К і м. Тут холадна, мэм, я прынёс вам кофту. 

Ю л я. Дзякую... 

К і м. Вы сваёй сумнай постаццю нагадваеце нешта з 
імпрэсіяністаў. О! «Абсент» Ван Гога. 

Ю л я. «Абсент» у Гагена. Двойка. 

К ім. Дарэчы, што такое абсент? 

Ю ля. Алкагольны напой на палыне. Яшчэ адна двойка. 

Кі м. Я непаўналетні і маю законнае права гэтага не ве- 
даць. 

Ю ля. Калі непаўналетні, няма чаго швэндацца вечарам 
па барах... 

К і м. Я прынёс вам кофту, няўдзячная! І заадно паве- 
даміць, што сям'я хвалюецца і хоча ведаць, ці хутка вы 
з'явіцеся дадому. Малым класціся спаць, ці вас яшчэ можна 
дачакацца? 

Ю ля. Ідзі. Я хутка. 

К ім. Праз паўгадзіны я вас чакаю каля пад'езда. 
Ю ля. Добра. 

К і м. Я пайшоў. 


Выходзіць. З'яўляецца Каралёў. 


Каралёў. Што адзначаеш, прыгожая? 

Ю ля. Свята... 

Каралёў. Чаму адна? 

Ю ля. Так. 

Каралёў. А якое ў цябе свята? 

Ю ля. Не ў мяне асабіста, ва ўсіх. Няўжо не чулі? Сёння 
дзень закаханых... 

Каралёў. А-а-а, нешта чуў... Людзі ўсё, чым толькі 
ні займаюцца на зямлі, якой бы брыдотай ні займаліся, усё 
хочуць звязаць, знітаваць з нябёсамі... Са святымі. Як яго? 

Ю ля. Дзень святога Валянціна... 

Каралёў. Гэта яшчэ нічога... А ты ведаеш, што ў 
ракетчыкаў... ну ў тых, што з ядзернымі боегалоўкамі... 
таксама ёсць свая святая. Чэснае слова! Святая Варвара... 
Варррваррра... Смешна? 

Ю ля. Не. 

Каралёў. І мне не смешна. А ты што, закаханая? 

Ю ля. Так. 

Каралёў. Іхтоён? 

Ю л я. Мужчына. 

Каралёў. Ты вельмі прыгожая... 

Ю ля. Дзякую. 

Каралёў. Плюнь на свайго п'яніцу... і паехалі да мяне. 

Ю ля. Не магу. 

Каралёў. Ты мне падабаешся... Ты мне некага нагад- 
ваеш нават... 

Ю ля. Ну маці, вядома, так звычайна гавораць. 

Каралёў. Паслухай, у мяне ніколі не было ні маці, ні 
бацькі, і я прашу на гэтую тэму не жартаваць! 

Ю ля. Скуль жа я ведала? Даруйце... 

Каралёў. Ну во... ты зноў мне падабаешся. Паедзем 
да мяне... У маёй спальні шкляная столь... Уяўляеш? Ты 
спіш, а над табой свецяць зоркі... Я аднаго разу метэарыт 

бачыў... Так жу-ух праляцеў справа налева... Ну што табе 
твой п'яніца? Га? І чаму вы, жанчыны, любіце толькі пры- 
пыленых, няўдачнікаў і альфонсаў, якія корчаць з сябе 
«непонятых гениев»... 

Ю ля. Гэта да яго не падыходзіць. 

Каралёў. Дык хто ён? 

Ю л я. Бандзюга дурны... 

Каралёў. Калі бандзюга ды яшчэ дурны, ты хутка 
ўдавою будзеш... Такія доўга не жывуць. 

Ю л я. Мабыць. 

Каралёў. Мяркуючы па тым, як ты апранута, ён не 
надта і клапоціцца пра цябе... 

Ю ля. Зусім не клапоціцца... 

Каралёў. Ну дык... 

Ю ля. Я яго кахаю... 

Каралёў. Паехалі! 

Ю ля. Не. 

Каралёў (дастае з партманета некалькі зялёных 
банкнотаў, кладзе іх на бакал). Ладна, давай так... Я пайду 
за шампанскім, а ты за гэты час пе-ра-ду-ма-еш... О”кэй... 

Ю ля (б'е Каралёва па шчацэ і выходзіць). 

Каралёў (ашалела). Яна ўдарыла мяне... Яна мяне 
ўдарыла... (Машынальна бярэ бакал Юлі і выпівае.) Якая 
гадасць! 


Дом Каралёва. Раніца. Каралёў у вопратцы спіць на падлозе. Валя- 
юцца бутэлькі, паміж імі сотавы тэлефон. Ён і звініць. Доўга звініць. 
Каралёў прачынаецца, бярэ тэлефон. 


Каралёў. Слухаю... Які пацан? А колькі яму гадоў? 
Ну, прыкладна! Праверылі ўсё? Хай заходзіць... 


Каралёў знаходзіць недапітую бутэльку, налівае ў бакал, п'е. Ува- 
ходзіць Кім, трымаючыся за нос. 


К ім. Дзень добры... 

Каралёў. Салют! Што скажаш? 

К і м. У вае сурвэткі няма? 

Каралёў (дастае насоўку). На... І што з табой? 

К і м. Капіляры знаходзяцца блізка каля сценкі носа... 
Пры нязначным узрастанні напружання лопаюцца... Гэта 

ў мяне з дзяцінства... сястра кажа, што калі мне паказаць 
здалёк кукіш, у мяне з носу пальецца кроў. 

Каралёў (бярэ тэлефон, націскае кнопку). Навошта 
ты яго біў? 

Кім. Ён мяне не біў! 

Каралёў. Заткніся! (У трубку.) Я цябе пытаюся, урод, 
навошта ты яго біў? Ах, проста нос паміж пальцамі сціснуў... 
(Да Кіма.) Колькі табе гадоў? 

К і м. Трынаццаць. 

Каралёў (у трубку). Выйдзеш за вароты і па перымет- 
ру абыдзеш дом... (Да Кіма.) Колькі табе гадоў, ты казаў? 

К і м. Трынаццаць. 

Каралёў (у трубку). Абыдзеш дом трынаццаць разоў 
на кукішках! На кортачках, урод! 

К ім. Прабачце, я пайду... 

Каралёў. Табе шкада яго? 

К ім. Шкада. 

Каралёў (у трубку). Адбой: ён табе амністыю абвяе- 
ціў... Не я, аён! (Кідае тэлефон.) 

Каралёў (налівае). З твайго дазволу... (П”'е.) Цяпер 
кажы, хто ты... 

К і м. Я ваш сын... 

Каралёў. Яшчэ раз. 

К і м. Я ваш сын... 

Каралёў. Вельмі прыемна, сынуля... 

Кім. Мне таксама. 

Каралёў. За сустрэчу! (П'е.) Калі б ты ведаў, як я 
цябе доўга шукаў. Ты, канечне, сынок, бедны, няшчасны, 
адзінокі, табе няма чаго есці і табе трэба грошы... так? 

К і м. Не зусім. Я не сірата, не бедны, не адзінокі, мне 
ёсць што есці і ёсць дзе жыць... А вось грошы мне патрэбны. 
Тут вы здагадаліся. 

Каралёў. Колькі? 

К ім. Пяцьдзясят тысяч. 

Каралёў. Ну, мужык, ты сціплы... 

К ім. Я пра долары... 

Каралёў. Тады «ой»! Ты сапраўды мой сын. Па раз- 
маху. Цябе мамка паслала? 

К ім. Мама памерла дзесяць гадоў таму. 

Каралёў. Аяк яе звалі? 

К і м. Эльвіра. 

Каралёў. Адзе мы з ёй... сустракаліся? 

К і м. На фестывалі моладзі і студэнтаў... Вы тады былі 
намеснікам старшыні Саюза моладзі. 

Каралёў. Колькі табе гадоў? 

К і м. Вы пыталіся ўжо два разы... Грынаццаць. 

Каралёў. А-а-а... Так, так... Із кім ты жыў? 

К і м. Жыў я ў дзетдоме, бо ў мамы таксама нікога з 
блізкіх не было... Дом знаходзіўся ў Расасенцы. Калі здары- 
лася Зона, дзетдом рассялілі па ўсёй рэспубліцы... Я цяпер 
жыву тут, у сямейным дзіцячым доме. 

Каралёў. І як ты пра мяне даведаўся? 

К ім. Ваша інтэрв'ю было ў «Дзелавой газеце». 

Каралёў. Ну ясна. А яна што расказвала табе пра мяне 
іты ўсё запомніў... Калі яна памерла? 

Кім. Я ж казаў... дзесяць гадоў таму. 

Каралёў. І ты нешта запомніў з таго, што яна табе 
расказвала... пра мяне? У такім узросце? 

К і м. Яна амаль нічога не расказвала... Толькі перад 
смерцю прашаптала: «Фестываль. Тваё імя -- твой бацька...» 

Каралёў. Чыё імя? 

К і м. Маё. 

Каралёў. Аяк цябе завуць? 

К і м. Кім... 

Каралёў. Пры чымтутя? 

К і м. Вы знаёмы з абрэвіятурай? Назавіце сябе і зра- 
зумееце... 

Каралёў. Называю: Каралёў... І што? 

К ім. Поўнасцю... 

Каралёў. Каралёў Ігар Міхайлавіч... І што? А-а-а... 
Крута... Кім атрымліваецца... Толькі няўвязачка з прозвіш- 
чам па бацьку. Справа ў тым, што мяне на вакзале некалі 
знайшоў сяржант міліцыі... Мая мамачка пакінула мяне на 
падаконніку... Прозвішча ў сяржанта было Міхайлаў... Так 
я стаў Міхайлавічам. 

Кім. А чаму Каралёў? 

Каралёў. Тады ўсе шызелі ад касманаўтыкі.... Акурат 
на тым тыдні памёр славуты генеральны канструктар... 

К ім. А Ігар? 

Каралёў. А вось гэтага не ведаю... Можа нянечка якая 
ахрысціла, а можа клапатлівая матуля запіску пакінула... 
Не ведаю. 

К ім. Даруйце... 

Каралёў. Усё пуцём, Кім! Дык ты кажаш мой сын? 
І прыйшоў па аліменты? Лады, Кім... Толькі давай так... 
Колькі ты заяўляў? 

Кім. Пяцьдзясят тысяч. 

Каралёў. Замётана. Тры нулі закрэсліваем і... Атры- 
май і распішыся!.. (Падае купюру.) 

Кім. Мне столькі не трэба. 

Каралёў. Маеш рацыю. За геніяльную прыдумку трэба 
дадаць яшчэ... (Дастае яшчэ купюру.) 

К і м. Бывайце... 

Каралёў. Чакай! Што ты сабе хочаш купіць? Велік? 
Камп'ютар? 

Кім. Я нічога не хачу купіць. Мне патрэбна пяцьдзясят 
тысяч долараў. 

Каралёў. На меншае ты не згодны? 

К і м. Не. 

Каралёў. Я балдзею ад цябе... Ну ты ж разумны, му- 
жык... Табе не смешна? Я прачынаюся з пахмелу, заяўляеш- 
ся ты і... здравствуйте, я ваша тётя! Не тётя, а сын! Сын! 
І за гэту хохму ты хочаш атрымаць пяцьдзясят тысяч бак- 
саў... Навошта яны табе? 

К і м. Асабіста мне непатрэбна ані цэнта. Такія грошы 
трэба маёй сястры... На лячэнне. 

Каралёў. Гэта яна цябе паслала? 

К і м. Не. 

Каралёў. І колькі ёй? 

К ім. Дваццаць два. 

Каралёў. Клас! Значыць, у мяне і дачка зусім дарос- 
лая! Ну раз ты мой сын, а яна твая сястра... Колькі кажаш? 
Дваццаць два? А-а-а, помню, помню... Я тады ў пяты клас 
хадзіў, а яна нарадзілася перад самымі вясеннімі каніку- 
ламі... Мяне завуч з дырэктарам павіншавалі і адпусцілі з 
урокаў у раддом. 

К ім. Бывайце. 

Каралёў. Стаяць! Я цябе яшчэ не адпусціў. Кажы, 
хто і навошта цябе прыслаў да мяне? 

К ім. Мяне ніхто не прысылаў... Мая сястра хворая. Мне 
патрэбны грошы, каб вылечыць яе... 

Каралёў. Якая к чорту сястра, калі ты сцвярджаеш, 
што ты мой сын! 

К і м. Канечне, яна не родная мне. Калі здарылася Зона 
1 дзетдом расеялілі, яна ўзяла мяне, Піню і Баранесу на 
выхаванне... Мэрыя выдзеліла трохпакаёвую кватэру. Гэта 
называецца сямейны дзіцячы дом. іна нас усынавіла і ўдача- 
рыла... 

Каралёў. А цяпер ты хочаш, каб я яе ўмацярыў, аж 
на пяцьдзясят тысяч баксаў?! 

К і м. Яна захварэла! Гэта пасля Зоны!.. І калі не будзе 
грошай, яна памрэ! І нас расселяць па дзіцячых дамах! 
Я - нічога... Прывыкну... А вось Піня з Баранесай... 

Каралёў. Хтотакія Піня з Баранесай? 

К і м. Дзеці. Хлопчыку пяць, дзяўчынцы тры... 

Каралёў. Яны таксама ад мяне? 

К і м. Пусціце! 

Каралёў. Не, пачакай... 

Кі м. Я больш нічога не скажу! 

Каралёў. Я скажу, сынуля... Мяне сентыментальнымі 
байкамі разжалабіць не атрымаецца... Па-першае, я сам 
хапануў за жыццё вось так і болей, але я ніколі не быў ня- 
шчасненькім. Ніколі! Галодным быў! Прыніжаным быў! Бі- 
тым быў! У адчаі да слёз гарачых быў! Але няшчасненькім 
ніколі! Ні-ко-лі! 

К і м. Нева ўсіх жа клыкі, як у ваўка. 

Каралёў. Тыяк з бацькам размаўляеш, гадзёныш! 

К ім. Даруйце. 

Каралёў. Гэта першае. А па-другое, сын мой, калі чала- 
век пакутуе, значыць, Гасподзь Бог яго за нешта пакараў! Ён 
адпрацоўвае свае грахі... І калі я буду аблягчаць яго долю, 
хоць самую горкую, значыць уступлю ў канфлікт з самім 
Богам! А з гэтым паханам лепш не спрачацца... 

Кі м. Вы падвялі пад сваё злое існаванне прымітыўную 
філасофскую базу і гэтым апраўдваеце свае абыякавыя 
адносіны да ўсяго і ўся... І ў першую чаргу да сябе самога... 

Каралёў. Чаму ты раней да мяне не прыходзіў?! 

К і м. Таму што маці, паміраючы, сказала: «Кім, дай 
мне слова, што звернешся да яго толькі тады, калі не будзе 
выйсця, калі будзе тупік. Я яго кахаю і не хачу, каб хоць 
нечым ён быў у жыцці засмучаны». У мяне цяпер тупік. 
Калі яна памрэ, я згублю сям'ю... І дзеці згубяць яе... А так 
я ніколі б да вас і не звярнуўся і не падышоў... 

Каралёў. Чаму? 

К і м. Ваўкоў баюся. 

Каралёў. Ты зноў?! 

К ім. Даруйце... 

Каралёў. Ты разумееш, усё, што ты прыдумаў, абса- 
лютна неверагодна... 

К і м. Таму гэта і праўда! Хлусню вы па свайму вопыту 
павінны ведаць... 

Каралёў. Зноў?! 

К і м. Дык вось, хлусня неверагоднай не бывае! Яна 
заўсёды апранае былое адзенне праўды... 

Каралёў. Слухай ты, Спіноза, я б цябе мог проста вы- 
гнаць... 

К і м. Я б даўно сам пайшоў, вы ж не пускаеце мяне... 

Каралёў. Мне раскалоць цябе - раз плюнуць... 

К ім. Каліце... 

Каралёў. У цябе фота маці ёсць? 

К ім. Цяпер няма... Калі здарылася Зона і нас вывозілі, 
рэчы браць забаранілі... 

Каралёў. Нуаты памятаеш яе? Пазнаў бы на здымку? 

К і м. Канечне. 

Каралёў. Не пашчасціла табе, сынуля... Рэч у тым, 
што ў мяне захаваўся здымак усёй дэлегацыі, якая ездзіла 
на фестываль... Зараз... (Дастае з шуфляды стала здымак 
у рамачцы.) Вось, іншым разам зірну, каб збегаць на спат- 
канне са сваім юнацтвам. На, зірні і ты... Падкрэсліваю, 
тут уся дэлегацыя. Уся! Гэта мы на Краснай плошчы пасля 
паходу ў Маўзалей. Мяне пазнаў... Вось я ў цэнтры абдымаю 
дзвюх прыгажунь... Якая з іх твая мама? 

К ім. Нітая, нітая... 

Каралёў. Правільна. Адна з іх цяпер жонка каманду- 
ючага пагранвойскамі, а гэта працуе дыктарам радыё... Жы- 
выя, здаровыя... ну а дзе ж твая нябожчыца-маці? 

К і м. Здымак вельмі дробны... 

Каралёў. Аятабе лупу дам. На! Шукай... 

Кім (паводзіць лупай па здымку). Вось яна... 

Каралёў. Дзе? 

К і м. Пятая злева ў другім радзе... 

Каралёў. Пакажы, пакажы... (Бярэ здымак, потым 
вырывае з рук у Кіма лупу, уважліва разглядае.) Цык як ты 
кажаш яе звалі? Эма? 

К і м. Эльвіра... дайце, калі ласка, вады... 

Каралёў. Тытак расхваляваўся? 

К ім. Мне лякарства трэба запіць... 

Каралёў. Нетолькісястра, іты хворы?.. 

К ім. Прафілактыка. Пасля Зоны... 

Каралёў. Можа мінералкі? 

К ім. Проста вады. З-пад крана. 

Каралёў. Зараз... 


Каралёў выходзіць імкліва. Выходзіць і К і м. Вяртаецца са 
шклянкай Каралёў. 


А ў якой школе ты вучышся? Гэй! Ты дзе? Кім! 
Бярэ тэлефон, набірае нумар. 


Зараз будзе выходзіць пацан, не выпускай яго... Як вы- 
пусціў?! І машыну даў?! Ты... А каліб ён сказаў, каб ты мне 
галаву адрэзаў, ты б і гэта зрабіў, уррод! Пазвані ў машыну і 
скажы... Лёня без мабільніка?! Усё! Не пападайся мне сёння 
на вочы, прыдурак!!! 


Ходзіць па пакоі, трымаючы перад сабой здымак. Задуменна спыняец- 
ца. Бярэ са стала насоўку, што пакінуў Кім. 


Ды не... Лухта ўсё гэта! Лух-та! 
Клініка. За столікам Юля і Лена. Вечар. 


Лена. Ты зноў сабралася ў бар? 

Ю ля. Так... 

Лена. І што ты там робіш? 

Ю ля. Гляджу на яго. 

Лена. Дзіўлюся... 

Ю ля. Я сама дзіўлюся... Мне даўным-даўно нехта са- 
лодкага кіпеню ў душу лінуў... Плыву... Прыходжу ў бар 

і чакаю... Ён з'яўляецца і пачынае напівацца... Кожны 
дзень... Ты ўяўляеш? Кожны дзень!.. Потым сядзіць у кутку 
за столікам, смаліць. З выгляду круты-круты, а я бачу ў ім 
дзіцёнка, што выйшаў пагуляць на перон, а цягнік з баць- 
камі пайшоў... Ты разумееш, ён плача... 

Лена. Не выдумляй. Такія не плачуць. 

Ю ля. Плача! Ён плача нават тады, калі смяецца... 

Лена. У цябе аналізы палепшыліся. 

Ю ля. Яго ніхто ніколі не любіў... 

Лена. Ты ведаеш, што нас, жанчын, у адносінах да му- 
жыкоў падзяляюць на тры катэгорыі: сёстры, жонкі, маці... 

Ю л я. Адкрыла Амерыку... 

Лена. Ды не ў прамым сэнсе! Як характар, як від... 
Сёстры строгія, сухаватыя і прагматычныя. Не раўнуюць. 
Жонкі раўнівыя, больш чуллівыя, аднак таксама патраба- 
вальныя і строгія... Ну і мамачкі... Чым болей сыночак га- 
дасцей робіць, тым больш яго любяць. Чым больш падоністы, 
тым даражэйшы. Ты -- тыповая мама... 

Ю ля. А ты? 

Лена. Я іпа прафесіі і па натуры -- сястра... Большага 
мужчыны не заслугоўваюць! Ты калі пазнаёмішся з ім... 

Ю л я. Ужо пазнаёмілася... 

Лена. І што? 

Ю ля. Да сябе запрашаў. У яго спальня са шкляным да- 
хам... Спіш, а на цябе зоркі свецяць... 

Лена. Дык ты хадзіла?! 

Ю ля. Ты з глузду з'ехала! Як гэта я пайду. 

Лена. Ты ж казала, што кахаеш... 

Ю ля. Кахаю. 

Лена. Чаму ж не пайшла? 

Ю ля. А ты б пайшла за трыста долараў? 

Лена. Ён табе яшчэ і трыста долараў даваў?! 

Ю л я. Прапаноўваў. Ну скажы, ты б пайшла? 

Лена. Калі б кахала, якія пытанні! 

Ю ля. Ой, не выпендрывайся ты... Як гэта называецца, 
ты ведаеш... 

Л ен а. Ведаю! Але я як медык, мілая, яшчэ нешта 
ведаю... Быў у маёй практыцы выпадак, калі праблемы 
такія ж, якіў цябе, у адной дзяўчынкі адышлі самі па сабе, 
без медыкаментаў. 

Ю ля. І што з ёй здарылася? 

Лена. Штоз усімі намі рана ці позна здараецца. Заця- 
жарыла... 

Ю ля. І што? 

Лена. Арганізм складаны камп'ютар... Нешта ў ім 
шчоўкнула -- праз тры месяцы з уліку знялі. А ўжо рукой 
на яе ўсе махнулі... 

Ю ля. Значыць, яна кахала іён кахаў... 

Лена. У гэтыя дэталі я не ўнікала. 

Ю ля. Іначай нічога б не адбылося... 

Лена. Можа. Не затрымлівайся. 

Ю л я. Добра... (Выходзіць.) 


З'яўляецца Кім. 


К і м. Яна зноў пайшла? 

Лена. Вітацца трэба. 

К і м. Хэлло! 

Лена. Чао, бамбіна! 

К і м. Па-французеку трэба казаць «гутэн таг». Чаму ты 
яе зноў адпусціла швэндацца па начным горадзе? 

Лена. А ты раўнуеш? 

К і м. Яна мая сястра, ія за яе непакоюся. Рэўнасць жа, 
як вам, мабыць, вядома з сусветнай літаратуры, бывае толькі 
да маці... Вы Сафокла чыталі? 

Лена. Слаўны з цябе мужчына атрымаецца, Кім... 

К ім. Не падлізвайцеся... 

Ле на. Не, сур'ёзна. Быў бы ты гадоў на пятнаццаць 
старэйшы, я б выйшла за цябе замуж. 

К і м. Быў бы я гадоў на пятнаццаць старэйшы, я б з'еў 
каля загсу свой пашпарт, а з табой не ажаніўся... 

Лена. Паччаму? 

К і м. Ты спазнялася калі-небудзь на цягнік? 

Лен а. На цягнік не... Затое я заўсёды спазняюся на 
спатканні. 

К і м. Вы гэта робіце знарок, міс! І на спатканні вы не 
спазняецеся, я ведаю... Вы прыходзіце іншым разам раней 
за вашага амаранта і з-за вугла назіраеце, калі з'явіцца ён, 
а потым цярпліва вытрымліваеце пяць-сем хвілін і... 

Лена. Нахабнік! 

К і м. ...і з лёгкадумным выглядам заяўляецеся. Ах, я 
зноў спазнілася! 

Лена. Усё, надакучыў! 

К ім. Вы гублялі калі-небудзь грошы? 

Лена. Усё! 

К і м. Ці праспалі вы хоць раз на экзамен? 

Лена. Усё я сказала! 

К ім. Вы плакалі хоць раз без прычыны, а проста ад за- 
мілавання? 

Лена. Ты мяне давядзеш! 

К і м. Узяць з вамі шлюб - тое ж самае, што пасадзіць 
сябе на жорсткую дыету на ўсё жыццё... Я жартую. Куды 
яна пайшла? 

Лена. Куды і заўсёды. 

К і м. І зноў без кофты... Толькі прастуды мне яшчэ не 
хапала... Я пайшоў. 

Лена. Ты, можа, прабачэння папросіш? 

К і м. Міс, даруйце мне і ў маёй асобе ўсім мужчынам, 
што крыўдзілі вас, крыўдзяць цяпер і будуць крыўдзіць 
(выходзіць). 

Лена (глядзіць на сябе ў люстэрка). Ну, нягоднік малы! 
Трэба ж наплесці такога... 


З'яўляецца Каралёў. 


Каралёў. Добры вечар... 

Лена. Добры. Вы да каго? 

Каралёў. Не ведаю. Мабыць, да цябе. 

Лена. Тады чым магу? 

Каралёў. Ты даўно тут працуеш? Нічога, што я на ты? 

Лена. Карона не зваліцца. Даўно працую. 

Каралёў. Ты не можаш мне сказаць, хто тут дзяжурыў 
дваццатага. 

Лена. А вы хто? 

Каралёў. Ты не бойся, усё нармальна... 

Лена. Аяіне баюся... 

Каралёў. Разумееш, дваццатага са мной непрыемнасць 
адна здарылася. У нейкай бальніцы мне дапамаглі. Выска- 
чыў, схапіў таксі і... нават дзякуй не сказаў. 

Лен а. Падумаеш! У нас такая прафесія: ні грошай, ні 
дзякуй. 

Каралёў. Разумееш, мне здорава дапамаглі... Я ў 
гарачцы быў... не памятаю, як дадому дабраўся... І не 
памятаю, у якой бальніцы быў... 

Лена. Крутая гарачка была. 

Каралёў. Ты нават не ўяўляеш. 

Лена. Якога вы казалі? 

Каралёў. Дваццатага. 

Лена. Аўякі час? 

Каралёў. Вечарам. 

Лена. Да дзесяці? Паеля? 

Каралёў. Пасля. 

Лена (глядзіць у графік). Я дзяжурыла 20-га. З 21-й да 
сямі раніцы. 

Каралёў. Не-е, там медсястра прыгожай была... 

Лена. Дзякую за камплімент. 

Каралёў. Не-не-не! Я не тое хацеў сказаць! У сэнсе 
прыгожая, што падобная... 

Лена. На каго? На Сафі Ларэн ці Пугачову? 

Каралёў. На маці маю падобная! На маці! Ты таксама 
нішто сабе, але ты на яе не падобная... 

Лена. Ты таксама да майго бацькі не дацягваеш... 

Каралёў. Хіба я супраць? 

Лена. Значыць, так... Дваццатага вечарам дзяжурыла 
я. Нічыіх гарачак тут не было. Усё? 

Каралёў. Не ўсё. Па-першае, не крыўдуй. Калі я цябе 
пакрыўдзіў, прашу прабачэння. 

Лена. За вас ужо папрасілі прабачэння. 

Каралёў. Хто? 

Лена. Тутадзін акселерат швэндаецца... Што па-другое 
ў вас? 

Каралёў. А па-другое, хачу аказаць вашай клініцы 
дабрачынную дапамогу... (кладзе на столік канверт). 

Лен а. А па-трэцяе, ніякіх медыкаментаў, ні за якія 
грошы я вам даставаць не буду... Так што забярыце свой 
дабрачынны канверт і каціцеся к чортавай матары... 

Каралёў. Ды якія к чорту медыкаменты! Калі мне 
спатрэбяцца наркотыкі, я іх воз дастану... І цябе магу пачас- 
таваць... 


74 


Образовательный портал уму.аёч.Бу/ Национальный институт образования 


Лена. Значыць проста так ахвяруеце... 

Каралёў. Не, не зусім. 

Лена. Забярыце канверт. 

Каралёў. Спакойна! Ты будзеш чыстая, як херувім. 
(Дастае з кішэні насоўку.) Вось бачыш насоўку... На ёй 
кроў. Не баішся крыві? 

Лена. Я медсястра і не баюся нават голых мужчын... 

Каралёў. Гэта калі яны хворыя... Цяпер вось гэтая 
бутэлечка... Тут таксама кроў. Мне трэба ведаць: ці ёсць па- 
між імі розніца. 

Лена. Іўсё? 

Каралёў. І ўсё. Гэта (паказвае на канверт ) раздасі 
лабаранткам за паслугі. А хочаш, купі для іх новы мікраскоп. 

Лена. Там хопіць на мікраскоп? 

Каралёў. Хопіць. Ну? Іў чым тут крымінал? Запэўні- 
ваю, што ўласнікі гэтых крывей жывыя і здаровыя. 

Лена. Навошта гэта вам? 

Каралёў. Я пісьменнік. Пішу дэтэктывы. Распрацоўваю 
адзін сюжэт. Хачу, каб усё ў ім было праўдападобным. 

Лена. Ну добра, зайдзіце дні праз тры, ці лепш пакіньце 
тэлефон, я вам пазваню... 


Зумер. 


Даруйце, мне ў палату трэба... ( Выходзіць.) 


Каралёў накіроўваецца да выхаду ісутыкаецца з Юляй. 


Ю ля. На вуліцы надзвычай холадна... 

Каралёў. Так... 

Ю ля. Затое на небе зорак багата... 

Каралёў. Так... 

Ю ля. І ўсе буйныя-буйныя... І мігцяць. 

Каралёў. Так... 

Ю ля. І яшчэ. Адзін мой выпадковы знаёмы ў бары, калі 
я сказала яму, што кахаю цябе дванаццаць гадоў... Прасіў 
перадаць табе, што ты ўрод... 

Каралёў. Я з ім згодны. (Абдымае яе.) Я сапраўды 
ўрод... 

ДЗЕЯ ДРУГАЯ 


Дом Каралёва. Ноч. Ціхая музыка. Юля і Каралёў у павольным 
танцы. 


Ю л я. Дзякую табе... 

Каралёў. За што? 

Ю ля. За тое, што я кахаю цябе... 

Каралёў. Даруй, я не ведаю, што ў такіх выпадках 
гаварыць трэба... 

Ю ля. І не гавары нічога... 

Каралёў. Хочаш шампанскага? 

Ю л я. Баюся. 

Каралёў. Чаго? 

Ю ля. У мяне ітак усё кружыцца. Я абамлею... 

Каралёў. Нуіна здароўе... У мяне нашатырны спірт 
ёсць... 

Ю л я. Давай. 

Каралёў. Нашатырны спірт? 

Ю л я. Шампанскае. 

Каралёў. Зараз... 

Ю л я. Можна я прылягу? 

Каралёў. Канечне, канечне... Што ж ты слабенькая 
такая? Можа есці хочаш? 

Ю ля. Не, дзякуй... (Прылягла на край ложка.) Ой, са- 
праўды зоркі! А адна рухаецца нават... 

Каралёў. Гэта самалёт... 

Ю ля. А чаму не чутно? 

Каралёў. Высока... 

Ю ля. А можа спадарожнік? 

Каралёў. Можа... Лёд пакласці? 

Ю ля. Як хочаш... Якая я шчаслівая... Палову свайго 
жыцця не жыла, а ляцела... Што б ні здарылася, што б ні 
накаціла... варта было толькі ўспомніць пра цябе -- усё! Усе 
праблемы радасцю рабіліся... (Смяецца.) Калі ў час путчу 
цябе арыштавалі, я хацела на плошчы абліць сябе бензінам 
1 падпаліць. 

Каралёў. Прыпадачная! 

Ю ля. Калі ты недзе заявіў, што не прызнаеш Бога, цэлы 
дзень стаяла ў царкве на каленях і маліла, каб Ён дараваў 

табе... А калі цябе паклалі на аперацыю -- ледзь з глузду 
не з'ехала... 

Каралёў. Юля, мілая, у мяне ніколі нічога падобнага не 
было... Пашкадуй... Памаўчы... Мая псіхіка не вытрымлівае. 
Я заплакаць магу... 

Ю ля. Такой бяды... 

Каралёў. Колькі памятаю сябе - я быў адзін... У мяне 
адсутнічае, паталагічна адсутнічае пачуццё натоўпу... Мне ў 
ім млосна. Натоўп -- гэта жывы іда нейкай ступені разумны 
арганізм... Ён адчувае гэта і ненавідзіць мяне. Я заўсёды 
хацеў любіць, а ад мяне шарахаліся, як ад заразнага... А калі 
спрабавалі любіць мяне, дык абавязкова за нешта. Тады я 
шарахаўся, бо адразу ж адчуваў гэта... Я праклінаў сябе 
за гэта, я люта зайздросціў тым, хто бачыць тое, што хоча 
бачыць, і не заўважае таго, чаго не трэба... 

Ю л я. Мы шампанскае піць будзем? 

Каралёў. А-а, даруй... Табе не цікава? 

Ю ля. Я цябе кахаю, дурненькі... 

Каралёў. За цябе... 

Ю ля. Ая за цябе... 

Каралёў. У гэтым доме столькі перабывала людзей, а, 
здаецца, не было ніводнага чалавека і ніводнай жанчыны... 

Ю ля. Ты проста з маленства заўсёды абараняўся. Гэта 
ўжо ўвайшло не толькі ў звычку, а іў характар. На цябе 
ніхто і не думае нападаць, а ты ўсё адно абараняешся... Як 
ты яшчэ толькі трымаешся? Ты ўжо павінны быў усё сваё 
здароўе на гэта пакласці... 

Каралёў. Нічога. Мяне не так проста скруціць. 

Ю ля. Ну во! Зноў іголкі выпусціў... Ну, а цяпер на каго, 
вожык? 

Каралёў. Даруй... 

Ю ля. Запрасі мяне яшчэ танцаваць. 

Каралёў. Тытак любіш танцаваць? 

Ю ля. Абалдзенна! 

Каралёў. Аяненавіджу... 

Ю ля. Ну намагніся ўжо. 

Каралёў (уключае музыку, галантна падыходзіць). 
Мадам! Белы танец! 

Ю л я. Па-першае, мадэмуазель, а па-другое -- на белы 
танец жанчыны запрашаюць. 
Каралёў. Ну ўсё адно, прашу вас... 


Танцуюць. Б'е гадзіннік. 

Ю ля. Колькі? 

Каралёў. Тры гадзіны... 

Ю ля. Позна. Часехаць. 

Каралёў. Можа застанешся? Заставайся... 

Ю л я. Не, давай не сёння. Не сёння. Добра? 

Каралёў. Як хочаш... (Засмяяўся.) ЎКах! Ціхі жах! 

Ю л я. Што? 

Каралёў. Нічога. Я адвязу цябе. 

Ю л я. Не трэба і праводзіць! Не трэба. Добра? 

Каралёў. Як скажаш... Жах! 

Ю ля. Вызаві таксі... 

Каралёў. Ды якое таксі?! (Бярэ тэлефон, націскае 
кнопку.) Серж? Ну што, пакрыўдзіўся? У нас проста няўда- 
лы дзень з табой быў учора... Даруй. Значыць, сядзеш на 
«Аўдзі» і адвязеш маю госцю, куды скажа... Я сам сябе 
ахоўваць буду... Стоп, стоп! Будзеш везці яе, як мяне самога. 
Малайчына, здагадлівы... Яна ўжо спускаецца. 

Ю л я. Бывай... 

Каралёў. Я хоць да машыны праводжу! 

Ю ля. Не трэба. Я знайду дарогу. 

Каралёў. Тады спакойнай ночы... 

Ю л я. Добрай раніцы! Пацалуй мяне. 


Цалуюцца. Ю л я выходзіць. 
Каралёў (смяецца). Ках! Жах! 
Тэлефон. Каралёў націскае кнопку. 


Голас. Камандзір, гэта боцман... 

Каралёў. Ну? 

Голас. Калі разбудзіў -- даруйце, але вы загадалі гэту 
інфармацыю дакладваць у любы час. 

Каралёў. Слухаю. 

Голас. Халдзей вывез дачку за мяжу. Яна ў Кёльне. 
Мне вылятаць? 

Каралёў. Не трэба, адбой. Праблема здымаецца. 

Голас. Зусім? 

Каралёў. Зусім. Дзякую. 

Голас. Зразумела. Ну, а... 

Каралёў. Усё, што атрымаў, - ваша... Усё, што 
ведаеш, -- забудзьце. 

Голас. Ужо забыліся. Дзякую. Пазваніце -- буду рады. 

Каралёў. Будзь здароў! 

Голас. Бывайце... 


Каралёў выключае тэлефон, ходзіць па пакоі, падыходзіць да акна. 


Каралёў. Адзень павялічыўся. Ледзь прыкметна, але 
святлее... І спаць не хочацца. 


Дом Юліі Кіма. Кім сядзіць каля акна. З'яўляецца Ю ля. 


К і м. Мэм, прыстойныя жанчыны заяўляюцца дадому 
да апоўначы. 

Ю ля. А ты не спіш? 

К і м. У мяне заўтра... якое заўтра? Сёння! Кантрольная. 
Мне трэба падрыхтавацца, а вы мала таго што подла адсут- 
нічаеце дома і прымушаеце мяне хвалявацца, дык яшчэ 
прыязджаеце пад раніцу і на «мерседэсе». 

Ю ля. Гэта не «мерседэс»! Гэта «аўдзі», а ты... ты бур- 
чыш, як свёкар! Дзеці спяць? 

К і м. А што могуць рабіць дзеці а чацвёртай гадзіне 
ночы? Ой-ё-ёй! Ой-ё-ёй! Мы сэканомім на энергаталонах... 
Вы, мэм, ззяеце, як ёлачная цацка... 

Ю ля. Кі-ім! 

К ім. Што пачварная? 

Ю ля. Калі б ты ведаў... Калі б ты ведаў... 

К і м. Я нічога не хачу ведаць, я хачу спаць. Лена тэле- 
фанавала. 

Ю ля. Якая Лена? 

К і м. З клінікі. 

Ю ля. Чаго? 

К ім. Непакоілася за вас, мэм, і пыталася, куды вы падзе- 
ліся... 

Ю ля. І што ты сказаў? 

К і м. Я сказаў, што вы дома, стаміліся і спіце разам 
з дзецьмі. Бачыце, як вы нізка палі... Мала таго, што за- 

гульваеце начамі, дык яшчэ вымушаеце непаўналетняга 
прыстойнага падлетка хлусіць дарослым. 

Ю л я. Навошта ж ты хлусіў? 

Кім. А што мне было рабіць? Сказаць, што і мне не- 
вядома, дзе вы падзеліся? Каб і яна хвалявалася ўсю ноч... 
А так я зло ў свеце паменшыў роўна ў два разы, і твая сяб- 
роўка спакойна спала на начным дзяжурстве. І я таксама іду 
спаць... чаго і вам жадаю. 

Ю ля. Я толькі чаю пап'ю... 

К і м. Вас там не напаілі нават чаем? Які жах! Я зараз 
прыгатую. 

Ю ля. Я сама... Ідзі спі. 

К і м. Калі вас яшчэ і голадам марылі -- магу прапанаваць 
аўсяную кашу. 

Ю ля. Разбяруся. Ідзі спаць... 

К і м. Сонца ўзыходзіць. Дабранач, мэм! 

Ю ля. Не здзекуйся. Ідзі. 

К і м. Пайшоў. (Пайшоў.) 

Ю ля. Кім! 

К ім. Што? 

Ю ля. Я цябе люблю... 

К і м. Гэта ў вас ад бяссонніцы... 

Ю ля. Ну хопіць ёрнічаць, я сур'ёзна! 

К ім. У чатыры раніцы толькі пеўні сур'ёзна кукарэ- 
каюць, сур'ёзныя ж размовы людзі вядуць пасля дзевяці... 
Гуд бай! 

Ю ля. Чакай. 

К ім. Ну што яшчэ? 

Ю ля. Я хачу, каб ты ведаў, што б ні здарылася, што б 
ні адбылося, я заўсёды буду з табой, з Пінем і з Баранесай... 

К і м. Не веру... 

Ю ля. Чаму? 

К і м. Вы парушылі іерархію, якую ж самі і ўстанавілі... 

Ю ля. Ну добра! З Пінем, з Баранесай і з табой! Ты зада- 
волены? 

К і м. Я незадаволены, але скараюся жорсткаму лёсу. 

Ю л я. Ты балаболка! 

Кім (пазяхаючы). Я таксама хачу зрабіць сур'ёзную 
заяву: калі вы будзеце замест лячэння прападаць у барах, 
ездзіць на «мерседэсах», то... 

Ю ля. Клянуся, гэта ў першы і апошні раз! (Абдымае яго.) 

К і м. Дадуць мне сёння паспаць ці не! Гэта абуральна! 
(Выходзіць.) 

Юля (глядзіць у акно). Сон... Раніца... Ранішні... Сон... 


Офіс Хадзеева. З'яўляецца Каралёў. 


Хадзееў. Што табе трэба? 

Каралёў. Прыстойныя людзі вітаюцца і прапаноўваюць 
сесці (паўза). Можна мне сесці? 

Хадзееў. Сядай. 

Каралёў. Я прыйшоў табе сказаць, што ты дарма 
адправіў сваю Зайку ў Кёльн. 

Хадзееў (падхапіўся). Адкуль ты ведаеш? 

Каралёў. Некіпяціся! Гэта яшчэ не ўсё. Ёй ужо нічога 
не пагражае. Ні ў Кёльне, ні тут. Я прыйшоў разлічыцца з 
табой (пачынае выкладаць з сакваяжа пачкі грошай ), папра- 
сіць прабачэння і сказаць, што я быў свіннёй... 

Хадзееў. Чаму быў? 

Каралёў (горача). Таму што я ўжо даўно не свіння! 

Хадзееў. Іяк даўно? 

Каралёў. Сем гадзін. З паловай. 

Хадзееў. Ну-у, так доўга не жывуць... 

Каралёў. Ітым не менш... Але іты фрукт... З-за гэтай 
муры (ківае на грошы ) сябру, хоць і былому, кулю пад 
сэрца... Ну менш іх, больш - якая розніца... 

Хадзееў. Дыка чаго ж ты тады... 

Каралёў. Я ж сказаў табе, кім я быў! Свіннёй. 

Хадзееў. Вось я і хацеў замачыць цябе. На сала. 

Кара лёў. Бяры свае грошы, людаед... І яшчэ раз 
даруй... За дачку. Я разумею, што ты перажыў. 


Хадзееў нервова набірае нумар. 


Голас. Слухаю. 

Хадзееў. Як вы? 

Голас. Усё ў парадку. 

Хадзееў. Дзе яна? 

Голас. На занятках. 

Хадзееў. Аты? 

Голас. Тут. Каля дзвярэй класа. Не хвалюйцеся, усё ў 
парадку. 

Каралёў. Усё ў парадку. Не мучай дзіцёнка. Туды 
ніхто не паехаў ад мяне... А сёння ноччу я ітут усё зняў... 

Хадзееў. Што адбылося? 

Каралёў. Пагібель адбылася... Катастрофа... Душэўны 
«Тытанік», Хадзееў... 

Хадзееў. Ты ж мяне заўсёды Халдзеем клікаў... 

Каралёў. Табе і ў трэці раз сказаць, кім я быў?! Што 
ты прыніжаеш мяне! 

Хадзееў. Хтоцябе прыніжае... 

Каралёў. Я папрасіў у цябе прабачэння, з дачкой тваёй 
усё нармальна... Я вярнуў твае грошы... 

Хадзееў. Аты мне нічога не вінен... 

Каралёў. Што значыць не вінен? Канчай заліваць. 

Хадзееў. У мяне на залівоны няма часу. Ты мне нічога 
не вінен. 

Каралёў. Ды ты што?! Я зранку вышкрабаў адусюль 
апошнія грошы, машыну загнаў за палову цаны, прадаў за 
бясцэнак два прадпрыемствы! 

Хадзееў. Я за чужую шызафрэнію не адказваю... 

Каралёў. Паслухай, Хадзееў... 

Хадзееў. А вось цяпер я - Халдзей... А ты забірай 
свае бабкі і каціся... 

Каралёў. Я не жабрак! Мне твае падачкі не трэба! 

Хадзееў. Якія падачкі, Каралёў? Успомні, калі я каму 
падаваў хоць адзін рубель... Тыдзень таму ты мне прадаў 
вось гэта (паказвае прастрэленую кніжачку), я купіў і ўсё. 
Мы квіты. 

Каралёў. Я яе пакідаў у залог! 

Хадзееў. У мяне не ламбард! І я не ліхвяр! Будзь 
здароў... 

Каралёў (спрабуе вырваць з рук Хадзеева кніжачку). 
Дай сюды! 

Хадзееў. Я зараз паклічу ахову і цябе вышпурнуць 
адсюль к чортавай матары! 

Каралёў. Дай сюды і забяры свае ванючыя грошы! 

Хадзееў. Гэта не мае грошы. 

Каралёў. Наёй мая кроў! 

Хадзееў. Ты прадаў яе... Гэта мая ўласнасць. 

Каралёў. Я не мог яе прадаць! Гэта падарунак. Дай 
сюды! 

Хадзееў. Ды пайшоў ты!!! (Змагаюцца за кніжачку. 
Падаюць.) 


Дом Каралёва. Уваходзіць злы, ускудлачаны і памяты Каралёў. 
Яго, пэўна, сапраўды «вышпурнулі». 


Каралёў (выкідваючы з усіх кішэняў грошы). Урроды! 
Пазабіваў бы ўсіх... 


З'яўляецца Лена. 


Лена. Можна, Ігар Міхайлавіч? 

Каралёў. Можна. А ты хто? 

Лена. Лена з клінікі... 

Каралёў. З якой клінікі? Якая Лена? 

Лена. Вы прасілі мяне зрабіць аналізы... 

Каралёў. А-а-а... Ну й што? 

Лена. Вы, мабыць, памыліліся. Справа ў тым, што і ў 
бутэлечцы і на насоўцы адна і тая ж кроў... 

Каралёў. Гэтага не можа быць!!! Вашы лабаранткі 
пераблыталі нешта! 

Лена. Наша лабараторыя рабіла аналіз толькі з прабіркі. 
У нас такой апаратуры няма, каб здымаць з тканіны. А з 
насоўкі рабіў мой знаёмы... Ён судмедэкспертам працуе... 
У міліцыі... 

Каралёў. І што? 

Лена. Усё аднолькава... Надзвычай рэдкая група. Пера- 
дайце вашаму знаёмаму, каб ён здаў у сваёй паліклініцы 
кроў... 

Каралёў. Каму? 

Лен а. Сабе самому. Не давядзі Бог што-небудзь зда- 
рыцца і спатрэбіцца пераліванне -- будуць праблемы... Надз- 
вычай рэдкае спалучэнне... 

Каралёў. Ды на насоўцы зусім іншая кроў!!! Ты ра- 
зумееш? 

Лена. Вось вынікі аналізу з нашай лабараторыі, а гэта 
рабіў мой сябар... З насоўкі, якую вы прынеслі... Нават лей- 
кацыты аднолькавыя... 

Каралёў. Дурдом... 

Лена. Сяброўкі з лабараторыі дзякуюць за мікраскоп... 

Каралёў. А міліцыянер? 

Лена. Міліцыянеру за мікраскоп падзякую Я... 

Каралёў. Выпіць хочаш? 

Лена. Не-е, мне яшчэ сёння цалавацца. 

Каралёў. Ну, ідзі... 

Лена. Дзякуй вы ўжо сказалі? 

Каралёў. У старажытнасці ганцоў за такія навіны не 
дзякавалі... Ім галовы адсякалі. 

Лена. Ну падумаеш, рэдкая група... Было б ад чаго рас- 
стройвацца... 

Каралёў. Усё. Дзякуй. Ідзі. 

Лена. Бывайце... (Выходзіць.) 

Каралёў (сам сабе). Пашлякі маюць рацыю: сваякоў 
у нас намнога больш, чым мы думаем... «А поворотись-ка, 
сын! Экой ты смешной какой!» (Націскае кнопку.) Серж! 
Ты памятаеш, хлапчук да мяне прыходзіў? Ты яшчэ яму нос 
разбіў і на машыне ў горад адправіў. 

Голас. Памятаю... 

Каралёў. Чаго ты хмыкаеш? Падымі на ногі ўсіх, каго 
можна, і знайдзі яго. Клічуць - Кім. Сірата. Жыве ў нейкім 
сямейным доме. Язык падвешаны добра... Гадоў дванаццаць- 
трынаццаць. Апрануты... Чаго ты рагочаш? 

Голас. Шэф, вы будзеце смяяцца, але ён сядзіць у мяне. 

Каралёў. Затрымай яго! 

Голас. Навошта яго затрымліваць? Ён да вас і прый- 
шоў... 

Каралёў. Хай заходзіць... 


Нервова прыбірае на стале пачкі з грашыма. 


Дурдом... Дурдом... 


Уваходзіць Кім. 


К ім. Добры дзень... 

Каралёў. Салют, салют... Што ж гэта такое, га? Кім- 
блінклінтан! Я для яго за вадой пабег, як афіцыянт таннага 
кафэ, а ён змыўся. Чаго ты збег? 

К ім. Мне стала сорамна. 

Каралёў. Што такое? 

К ім. Даруйце. 

Каралёў. За што? 

К і м. Я падманваў вас... 

Каралёў. Бывае... 

К і м. І мне надзвычай пагана ад гэтага... 

Каралёў. У жыцці, Кім, з малога трэба пачынаць, а 
ты адразу пяцьдзясят тысяч долараў. 

К ім. Пра што гэта вы? 

Каралёў. Я так разумею, што хворай сястры ў цябе 
няма, як няма і Моні з Графіняй. 

К ім. Моні з Графіняй няма. 

Каралёў. Ну во! 

К і м. Піня з Баранесай ёсць. І сястра ў мяне сур'ёзна 
хворая... І на лячэнне за мяжой ёй патрэбна гэтая сума. 

Каралёў. Дыку чым жа тады твой падман? 

К ім. Я не ваш сын... 

Каралёў. Чый жа ты, хлопчык? 

К ім. Адкуль мне ведаць. У мяне ваша гісторыя... Толькі 
не з вакзалам звязаная, а... Ды якая розніца... Калі жыў у 
дзетдоме, вы ж ведаеце, кожны выдумляе сабе бацькоў... 
У кожнага або лётчык, або геолаг, або вадалаз... 

Каралёў. Мой шпіёніў для роднай дзяржавы ў Лаосе... 
Аднойчы адзін паскуднік падлавіў: «Як за ён там моза спіё- 
ніць, калі там усе маленькія і з вузкімі вацыма. Там за ўсе 
кітайцы». 

К ім. А сапраўды? 

Каралёў. Што сапраўды? Што сапраўды... Гісторыю 
трэба ведаць, троечнік! Там тады былі амерыканцы і ён шпіё- 
ніў сярод амерыканцаў. 

К ім. А-а-а... 

Каралёў. Бэ-э-э... 

К і м. Я пра бацьку нічога не выдумляў, няма і няма... 
А вось маці ў мяне была... Альпіністка... З прыгожым імем 
Эльвіра... І я быў зусім маленькі, калі яна загінула пры ўзы- 
ходжанні на Эльбрус... 

Каралёў. Распранайся, зараз абедаць будзем. 

К ім. Не, я спяшаюся. 

Каралёў. Куды? 

К і м. Піню з Баранесай трэба забраць з садзіка. Сёння 
скарочаны дзень. 

Каралёў. Я пашлю машыну, іх забяруць. 

К ім. Вы што, ніз кім яны нікуды не пойдуць. Бывайце. 
І... яшчэ раз даруйце... 

Кара лёў. Чакай. Яшчэ пару пытанняў назасыпку. 
Скажы (паказвае фотаздымак у рамачцы ), ты калі-небудзь 
бачыў гэты здымак? 

К і м. Не. Адкуль жа? 

Каралёў. На каго ты тады паказваў? 

К ім. Вось. Другі рад. Пятая злева. 

Каралёў. Чаму на яе? Менавіта на яе? 

К і м. Ну-у... Можа таму, што ўсе глядзяць у аб'ектыў, а 
яна на вас... І позірк такі... Мне здаецца, яна вас кахала... 

Каралёў (нервова). Яе завуць Эльвіра!!! 

Кі м. Абалдзець можна... 

Каралёў. Не спяшайся! Гэта мелката! Далей не абал- 
дзець, далей па ўсіх законах трэба чокнуцца. 

Кім. Ну? 

Каралёў. Яна сапраўды займалася альпінізмам! І іх 
групу накрыла лавінай пры ўзыходжанні на Эверэст... 

Кім (разгублена). На Эльбрус... 

Каралёў. Не, на Эверэст! Усе загінулі. Нікога не 
знайшлі... І гэта яшчэ не ўсё! Яна нарадзіла дзіця трынац- 
цаць год таму, але малое памерла праз некалькі месяцаў! 

Кі м. Адкуль вы ўсё гэта ведаеце? 

Каралёў. Пасля твайго першага візіту я хоць і быў 
на сто працэнтаў упэўнены, што ты вешаеш мне на вушы 
лапшу, усё ж такі вырашыў даведацца, што за краля стаіць 
у другім радзе пятая злева... Сябры мне гэту інфармацыю і 
выдалі! 

К і м. А... адкуль яна? З якога горада? 

Каралёў. Расанск... Ну? Чаго ты вачыма лыпаеш? 

К ім. Першыя гады... я жыў у Расанскім Доме дзіцяці... 
Містыка... 

Каралёў. Гэта не містыка! 

К і м. А што? 

Каралёў. Чартаўшчына! І гэта яшчэ не ўсё! Ты не 
ведаеш таго, што я не хачу, каб ты ведаў... 

К і м. Даруйце... Я пайду... 

Каралёў. Ну, ацяпер як на духу: сястра сапраўды 
хворая? 

К і м. Хворая. 

Каралёў. Нешта прыдумаем... Гэта яна цябе прыслала? 
К і м. Яна. 

Каралёў. І як яе завуць? 

Кім. Юля... 

Каралёў. Юля?! 


Клініка. Юля і Лена. 


Лена. Слухай, мілая, ты паводзіш сябе, як сямікласніца! 

Ю ля. Паклёп! Я паводжу сябе, як пяцікласніца! 

Лена. Чым ты займалася? 

Ю ля. У класікі гуляла з унучкай акуліста. 

Лена. А на працэдуры я за цябе павінна хадзіць? 

Ю ля (абдымае сяброўку). Ленка-а-а... 

Лена. Што Ленка? 

Ю ля. Не бубні... 

Лена. Я не бубню! 

Ю ля. А што ты робіш? 

Лена. Зайздрошчу. Хто выйграў? 

Ю ля.Я. 

Лена. Дзіцёнка пакрыўдзіла. Марш у сёмы кабінет! Бе- 
гаць за табой яшчэ трэба! Хуценька! Апаратура перагрэлася! 

Ю ля. Бягу, бягу! 


Выходзіць. З'яўляецца Каралёў. 


Лена. Ігар Міхайлавіч! Якім ветрам? 

Каралёў. У вашай клініцы гэтага... аддзялення няма? 

Лена. Якога аддзялення? 

Каралёў. Ну гэтага... дзе прыдуркаў лечаць. 

Лена. Не-е, гэта ж за горадам... У нас толькі неўралогія. 
А што вы захварэлі? 

Каралёў. Я нарадзіўся хворым. 

Лена. Тады ўсё о'кэй. Вы ведаеце, калі чалавек пачынае 
выздараўліваць? 

Каралёў. Ну? 

Лена. З таго самага моманту, калі скажа сам сабе, што 
ён хворы. 

Каралёў. А калі чалавек разумнець пачынае па тваёй 
логіцы? З таго самага моманту, калі прызнае сам сябе крэ- 
цінам? 

Лена (смяецца). Мабыць, так. 

Каралёў (не смяецца). Я - крэцін. 

Лена. З выздараўленнем вас, Ігар Міхайлавіч! 

Каралёў. Называй мяне проста Кім... 

Лена. Чаму Кім? 

Каралёў. Ведаеш, што такое абрэвіятура? 

Лена. Не. 

Каралёў. Двоечніца. Загалоўныя літары, якімі нешта 
ці нехта называецца. СССР, КІІСС, НЕВД, ОПРЭСЭТЭ... 
ЁКАЛЭМЭНЭ... 

Лена. А гэта што такое? 

Каралёў. Не ведаю. І ведаеш, усё, што называецца 
абрэвіятурай, надзвычай нетрывалае. Усё распадаецца... 
І я распадаюся... 

Лена. А чаму вы Кім? 

Каралёў. Маё прозвішча Каралёў, завуць Ігар Міхай- 
лавіч. 

Лена. А-а-а... 

Каралёў. Што тут смешнага? 

Лена. У мяне ёсць знаёмы Кім. 

Каралёў. Гэта міліцыянер твой? 

Лена. Не-е, у яго іншая абрэвіятура (і раптам пачынае 
істэрычна рагатаць). Ой, не магу! 

Каралёў. Чаго гэта цябе разабрала? 

Лена (рагоча). Не магу... 

Каралёў (пахмурна). Хопіць рагатаць! 

Лена. Чаго гэта вы? 

Каралёў. Не магу без злосці глядзець на тых, хто 
смяецца! 

Лена. Я вас слухаю. Зноў аналіз крыві трэба зрабіць? 

Каралёў. Я ібез аналізу ведаю: кроў мая сапсаваная 
ўшчэнт... 

Лена. Што за песімізм! 

Каралёў. Значыць так: у вобмарак не падаць і ніякіх 
пытанняў не задаваць. О”'кэй? 

Лена. Ес, сэр! 


Каралёў дастае з кішэні пачкі грошай... Адну, другую, трэцюю... Пяць. 


Каралёў. Пяцьдзясят тысяч. Тут у вае лечыцца... 

Лена. Божа... 

Каралёў. Ты абяцала ў вобмарак не падаць! 

Лена (заплакала). ігар Міхайлавіч, мілы... Вы ведаеце... 

Каралёў. Ведаю! Вось перадай ёй запіску... Толькі 
сама не чытай... 

Лена. Ды за каго вы мяне... 

Каралёў. Усё! Ніякіх пытанняў. Ты абяцала. 

Лена. Можна я вас пацалую? 

Каралёў. Нехачу. 

Лена. Чаму? 

Каралёў. Ты з міліцыянерамі цалуешся. 


Выходзіць. 


Лена (перакладае пачкі, потым закрывае іх газетай 
і шэпча, прыціскаючы запіску да грудзей). Госпадзі, Святы 
Божа! У першы раз звяртаюся да цябе... Дзякуй Табе, дзякуй 
Табе... дзякуй. 


З'яўляецца Кім. 


К і м. Ба-а! Грэшніца ўзносіць малітвы... Чароўная Але- 
на, праз якую грэкі разбабахалі Трою, зрабілася Марыяй 
Магдалінай! 

Лена (кідаецца да хлопчыка і пачынае яго цалаваць). 
Кім! Кім! Кім! 

Кім (вырываецца). Вашы «деяния», сястра, падпадаюць 
пад крымінальны кодэкс! Гвалтоўная спроба, спакушэнне 
непаўналетняга. Стацця саракавая, пункт трэці, абзац другі. 
Ад двух да сямі з канфіскацыяй маёмасці. 

Лена. А маёмасць за што? 

К і м. Каб не было дзе спакушаць іншых. Што гэта з вамі? 
Міліцыянеру генерала далі? 

Лена. Не-е, на канфіскацыю маёмасці за такое брыдкае 
качаня, як ты, я не згодная. 

Кім. А штоў вас можна канфіскаваць? Уся маёмасць - 
адзін халат. 

Лена (гулліва). Ты ўпэўнены? 

Кім. Ды й халат казённы... 

Лена. Значыць так: у вобмарак не падаць і з глузду не 
з'язджаць. Дамовіліся? 

К і м. Зараз ты скажаш, што ў цябе закахаўся прынц 
Самшытавых астравоў... 

Лена. Але-е оп! (Рэзка адхінае газету.) Толькі спа- 
койна. 

Кім (глядзіць на грошы і пасля паўзы). Міліцыя нуль 
адзін ці нуль тры? 

Лена. Нуль два. 

К і м. Званю. Я тваім падзельнікам быць не збіраюся... 
Тут не ад двух да сямі... Гэта пажыццёвая катарга... 

Лена. Грошы, Кім, абсалютна чыстыя. Іх перадалі на 
яе лячэнне. Прынёс адзін чалавек. 

Кім. А ты не здагадалася папытацца ў яго даведкі? 

Лена. Якой даведкі? 

К і м. З псіхбальніцы. 

Лена. А ўцябе хіба пыталіся даведку, калі ты хадзіў па 
багатых дамах і выдаваў сябе за сына, выпрошваючы грошы 
на яе лячэнне? Ды там і даведкі пытацца не трэба было, і так 
ясна, што... (Еруціць каля скроні.) 

К і м. Адкуль ты ведаеш? 

Лена. Юля сказала... Толькі прасіла, каб я табе нічога 
не гаварыла... І слова ёй дала. 

К і м. Ты сваё слова стрымала. 

Лен а. Ладна, гэта я ад радасці... Можа менавіта ты і 
зрабіў гэта. Клянуся, я не верыла, што можна знайсці такія 
грошы. І Юля не верыла. Толькі ты верыў. 

К і м. Ты пералічыла іх? 

Лена. Што тут лічыць? У пачцы сто штук па сто. Дзе- 
сяць тысяч. 

К і м. І колькі пачак? 

Лена. Ты штода пяці лічыць не ўмееш? 

К і м. Не трэба ёй пра гэта гаварыць. 

Лена. Згодная. 

К і м. Толькі на гэты раз дай слова і завяжы свой язык 
марскім вузлом. 

Лена. Магіла, Кім... 

К і м. Скажы яшчэ век свабоды не відаць... Што ў цябе за 
лексікон? Во што значыць з міліцыянерамі якшацца. 

Лена. Заткніся, ты!!! 

К ім. Ціха! Яна ідзе... 


З'яўляецца Ю ля. 

Ю ля. Хлопчыкі-дзевачкі, я як новенькая. Прывітанне, 
Кім! (Цалуе Кіма.) А што гэта з вамі? 

К ім. А што? 

Лена. Што? 

Ю л я. Нейкія вы напружаныя... 

Лена. Гэта табе здаецца. 

К і м. Нічога не здаецца. Юля, я зрабіў Лене прапанову. 

Ю ля. Якую? 

К ім. Праз пятнаццаць гадоў выйсці за мяне замуж. Яна 
думае... 

Лена. От, балда! 

Ю л я. Няўжо не згодная? 

Лена. Не! 

К і м. Слава Богу! Ты ж праз пятнаццаць гадоў старая 
будзеш. Як гэта я пра гэта не падумаў. 

Ле на. Слухай, Юля, калі б я жыла, як ты, з такім 
балбесам пад адным дахам, клянуся, я б даўным даўно яго 
атруціла чым-небудзь... 

К і м. І гэта кажа медык... Прадстаўнік самай гуманнай 
прафесіі. Бедныя хворыя! 

Лена. Табе пошта. Танцуй. 

Ю ля. Якая пошта? 

Лена. Пісьмо. 

Ю ля. Ад каго? 

Лена. Спадзяюся, што ён падпісаўся. 


Падае Юлі пісьмо. Юля расканвертоўвае і чытае. Выраз твару яе 
паступова мяняецца. 


Ю ля (застагнала). Кі-і-ім... 


І як падкошаная звалілася пад ногі да Кіма. 
Лена і Кім (кідаюцца да яе). Юля!!! Юля!!! 


Дом Каралёва. Каралёў п'яны сядзіць на падлозе сярод пустых 
бутэлек. 


Каралёў (гучна дэкламуе). Я вас любил... В душе моей 
угасла не совсем... Но пусть она вас больше не тревожит... 
(Ерычыць.) Я не хочу!!! Чаму не хачу? Хачу... (налівае, п'е). 

Голас. Шэф, вы ў парадку? 

Каралёў. У парадку. 

Голас. Мне падалося, што вы крычалі. 

Каралёў. Я займаюся мастацкай самадзейнасцю. Не 
перашкаджай. 

Голас. Даруйце. 

Каралёў. Стой! Серж, ты жанаты? 

Голас. Не. 

Каралёў. Пашчасціла табе. Калі б ты быў жанаты, я 
б цябе... звольніў зараз. 

Голас. Сапраўды пашчасціла. 

Каралёў. Іведай, як толькі жэнішся - ты без работы. 
Жанчыны нам напаскудзілі яшчэ ў біблейскія часы... 
Яблычка ёй захацелася, а цяпер мучайся! 

Голас. Пра каго вы? 

Каралёў. Пра Еву. 

Голас. Гэта ваша знаёмая? 

Каралёў. Знаёмая... І твая таксама. 

Голас. У мяне Евы не было. 

Каралёў. Ну іне трэба. Што гэта я хацеў табе сказаць. 
А! Калі я задумаю жаніцца, ты мяне павінен будзеш застрэ- 
ліць. Усёк? 

Голас. Як загадаеце, шэф... даруйце, да вас прыйшлі. 

Каралёў. Хто? 

Голас. Хадзееў... 

Каралёў. Хай заходзіць. 

Голас. У яго можа быць зброя. 

Каралёў. Хоць атамная бомба. Прапусці. (Дэкламуе.) 
Но пусть она вас больше, не тревожит... Я! Не! Хо! Чу! 


Уваходзіць Хадзееў. Аглядае пакой. 


Хадзееў. Харо-о-ош! 

Каралёў. Выпіць хочаш? 

Хадзееў. Я за рулём. 

Каралёў. З твайго дазволу!.. (П”'е.) 

Хадзееў. Слухай, Каралёў, ты псуеш маю рэпутацыю... 

Каралёў. Што пс... псую?.. 

Хадзееў. Мой аўтарытэт. 

Каралёў. Аякгэта я яго... пс... ну, гэта... 

Хадзееў. Ты Атаманава ведаеш? Учора ў клубе ён 
пытаецца ў мяне: «Што ж ты, Хадзееў, хоць і былога, але 

сябра і прыстойнага чалавека (гэта цябе!) давёў да адчаю?» 
Гэта я цябе давёў да адчаю! Дык вось, мне такія размовы не 
патрэбны. 

Каралёў. Ну, блінклінтан! Ты ж хацеў мяне забіць, 
ледзь не забіў, а цяпер размоў баіцца... 

Хадзееў. Мнетакія размовы не патрэбны! 

Каралёў. Ды што, я іх размаўляю?! Якое сёння чысло? 

Хадзееў. Дваццаць першае. 

Каралёў. А дзень? 

Хадзееў. Аўторак. Месяц і год ведаеш? 

Каралёў. Я два тыдні ні з кім не размаўляў! Я з дому 
не выходзіў! Я тэлефон разбіў! Якія і з кім размовы? 

Хадзееў. Я яшчэ раз кажу: мне такія размовы не 
патрэбны! Чым я магу табе дапамагчы? 

Каралёў. Аддай мне маю кніжачку. 

Хадзееў. Гэта кніжачка не твая. Я яе купіў у цябе... 

Каралёў. Тады прадай! 

Хадзееў. Прадаваць яе я не хачу і не буду. 

Кара лё ў. Добра. Тады зрабі для мяне адну важную 
паслугу. 

Хадзееў. Якую? 

Каралёў. Пайшоў вон! 

Хадзееў. Значыць, сёння аўторак. Можаш яшчэ 
п'янстваваць да канца тыдня. 

Каралёў.Аў мяне гарэлка скончылася. 

Хадзееў. Забяспечу. (Націскае кнопку.) Серж, пады- 
дзіце, калі ласка, да маёй машыны і вазьміце ў багажніку, 
ён адкрыты, скрынку «Абсеалюта». Цытрон падыдзе? 

Каралёў. Кла-ас! 

Голас. Шэф, мне выконваць? 

Каралёў. Ды ты ашалеў! Хто такое не выконвае? 

Хадзееў. Значыць, у нядзелю ты павінен толькі лёгка 
пахмяліцца. Калі я застану цябе ў такім стане ў панядзелак, 
ты ў Навінках... 

Каралёў. А што я там буду рабіць? 

Хадзееў. Не ты будзеш рабіць, а з табой. 

Каралёў. Што? 

Хадзееў. Прыводзіць у чалавечае аблічча. Будзь зда- 
роў. (Выходзіць.) 

Каралёў (дэкламуе). Ну пусть она вас больше не!.. 
Тревожит! 

Голас. Шэф, да вае жанчына. 

Каралёў. Штоёй трэба? 

Голас Лены. Мне трэба цябе!!! 

Каралёў. Ну трэба дык трэба. Заходзь. (Спявае.) Я не 
хочу!.. Печалить вас ничем... 


Уваходзіць Лена. 


Каралёў. Чым магу? 

Лена (кідае канверт). Вось. Забяры, што даваў мне на 
мікраскоп. 

Каралёў. Калі гэта мы пілі з табой брудэршафт? Чаму 
гэта ты на ты? 

Лена. Я са жлаб'ём размаўляю толькі на ты! 

Каралёў.Я іпакрыўдзіцца магу... 

Лена. Оё-ёй! Як я перажыву? Ён пакрыўдзіцца! Пляваць 
я на цябе хацела, Каралёў! Калі ты хоць пальцам мяне 
зачэпіш, сюды заявіцца мой Гэ-А-Дэ са ўзводам амонаўцаў і 
скруціць і цябе, і тваіх бандзюг у барані рог! 

Каралёў. Ну, са ўзводам канечне. Гэ-А-Дэ - гэта ГАД. 

Лен а. Трымай жлоб! (Выкідвае з сумачкі пачак за 
пачкам.) Ёй ужо нічога ў гэтым мярзотным свеце не патрэбна 
і нічога не дапаможа. Тым больш ад цябе! Абрэвіятуру сваю 
не выкарыстоўвай. Які ты Кім? Вазьмі сабе лепш Гэ-А-Дэ... 
А лепш пакінь адно Гэ. З цябе хопіць... Пералічы свае грошы, 
ато яшчэ потым скажаш, што ў цябе купюру сцягнулі... Яна 
кахае цябе! Кахае большую частку свайго жыцця! Госпадзі! 
Было б каго! Хворая на галаву! А ты мог падумаць, што 
яна спецыяльна хадзіла за табой па барах, каб спакусіць і 
хапануць з цябе грошы на лячэнне. Што яна спецыяльна 
падаслала да цябе Кіма! 

Каралёў. Ён мнетак сказаў. 

Лен а. Ідыёт! Ён збіраў для яе грошы, а калі яна даве- 
далася, то прымусіла яго ва ўсіх, каго ён спрабаваў падма- 
нуць, ва ўсіх папрасіць прабачэння... Яна паслала яго пра- 
сіць прабачэння! Паслала прасіць прабачэння!!! 

Каралёў. Кім - мой сын... 

Лена. Такія, як ты, не могуць і не павінны размнажацца. 
Ты яго больш ніколі не ўбачыш... Ён яе на цябе не прамяняе, 
нават калі ты яму Эйфелеву вежу купіш! Яна сабрала каля 
сябе гэтых няшчасных дзетак, яны жывуць з апошняга, калі 
вы абжыраецеся. Але яны шчаслівыя... шчаслівыя! А тваё 
шчасце толькі, каб напіцца і пажэрці! Пажэрці і напіцца. 
Яна зубамі выцягнула з тваіх грудзей атручаную кулю... 

Каралёў. Гэта была яна?! 

Лена. Яна! Дура! Трэба было ўзяць малаток і закалаціць 
яе далей... У самае тваё сабачае сэрца! Ты грошы свае па- 
ганыя пералічваць будзеш? 

Каралёў. Ну буду. Чаму яна сама мне пра ўсё не рас- 
казала? 

Лена. Што яна табе магла расказаць? (Блазнуе.) «Мілы! 
Каханы мой адзіны! Ты разумееш, я з клінікі, у мяне дрэнная 
кроў, рэгулярна калоцца трэба, бываюць прыпадкі, я ў любы 
момант затрэсціся магу. А цяпер пацалуй мяне і дай баксаў 
на лячэнне...» Гэта яна павінна была табе сказаць?! ўКлоб... 
(Выходзіць.) 


Каралёў нейкі часе сядзіць нерухома. Потым націскае кнопку. 


Голас. Слухаю, шэф... 
Каралёў. Набяры нуль дзевяць... 
Голас. Зараз. 


Чуваць доўгія гудкі, потым адказвае жаночы голас. 


Жаночы голас. Сорак сёмая. 

Каралёў. Справачная? 

Жаночы голас. Справачная. 

Каралёў. Скажыце, калі ласка, чаго гэта мне апошнім 
часам гэтак не шанцуе? 


Дом Юліі Кіма. Ю ля ў ложку. Кім стаіць перад акном. Лена 
рыхтуе ін'екцыю. 


Кі м. Дзень павялічыўся на тры гадзіны дваццаць мінут. 
Ю ля. І да Новага года засталося дзесяць месяцаў і адзін 
дзень... 
Ле н а. Давай руку (робіць укол). 
Ю ля. Дзе дзеці? 

К і м. На вуліцы гуляюць. 

Лена. Я пайду. Мне яшчэ па трох адрасах трэба быць. 

Ю л я. Зайдзі пасля дзяжурства. Кім нешта смачнае 
гатуе. 

Ле на. Зайду. Кім, прасачы, каб гэта было выпіта да 
вечара. 

К і м. Будзе выпіта. 

Лена. Чао! 


Лена накіроўваецца да выхаду і сутыкаецца з Каралёвым. 


Лена (да Еіма.) Чаму ты ніколі не зачыняеш дзверы? 

К і м. А хто апошнім заходзіў, я ці ты? 

Лена. Я. Чаму ты за мной не зачыніў? 

Каралёў. Юля, мне трэба з табой пагаварыць... 

Ю ля. Выйдзіце... 

Лена (да Каралёва). Ты чуў? Вый-дзі-це! Гэта яна цябе 
на вы называе... Выйдзіце! 

Ю л я. Лена... 

Лена. Што Лена? Што Лена? (Каралёву.) Тры хвіліны. 
Роўна тры хвіліны... Пайшлі на кухню, Кім. 


Выходзяць. Каралёў павольна падыходзіць да Ю лі. 


Ю ля. Не плач... 
Каралёў. Я не плачу... 
Ю ля. Плачаш... 


Каралёў раптам грымнуўся на калені перад ложкам і зарыдаў. 


Ціха-ціха-ціха-ціха... Супакойся. Гэта не праз цябе, я б 
усё адно... 

Каралёў (плача). Я не ведаю, я не ведаю, што на мяне 
найшло, што накаціла... Зацьменне нейкае, гіпноз... Я ж 
глядзеў у твае вочы... Скаціна... Я нават прабачэння не буду 
прасіць, бо не хачу, каб ты мне даравала... Не хачу... 

Ю л я. Я не пакрыўдзілася... Я проста страшна спало- 
халася, што больш ніколі цябе не пабачу... А астатняе... Усё, 
што ёсць, тое і было. Ніякія грошы не дапамогуць. 

Каралёў. Выходзь за мяне замуж... 

Ю л я. Дурненькі... Мне засталося ад сілы паўтара ме- 
сяца... 

Каралёў. Вось і добра! Усё жыццё марыў стаць удаў- 
цом... Хаця чорта лысага! Я цябе адаб'ю, выцарапаю, вырву 
з лапаў і Люцыфера, і Вельзевула і Лопэ дэ Вегі... 

Ю ля. Ну, а яго ў гэтую кампанію за што? 

Каралёў. Ікалі табе наканавана памерці - пры родах 
памрэш... Калі будзеш раджаць дзявятага дзіцёнка... 

Ю ля. Я не супраць... 

Каралёў. Тады паехалі... 

Ю ля. Куды? 

Каралёў. У манастыр! Да святых сясцёр... Я ім некалі 
машыну цэглы прывёз, яны мне кніжачку падаравалі... Ені- 
жачка маё сэрца ўратавала... Калі ўжо такога, як я, нечыя 
малітвы ўратавалі, што пра цябе казаць. Паехалі! Я стану на 
калені, і яны павянчаюць нас. 

Ю л я. Ты з глузду з'ехаў. 

Каралёў. У нас мала часу... У нас зусім яго няма... 
Я цябе люблю... Я кахаю цябе! 

Ю ля. Кі-ім... 


Каралёў ахінае яе коўдрай, бярэ на рукі і выносіць з пакоя. 
Праз нейкі час. Аэрапорт. Ю ля, Каралёў і Лена каля барнай 
стойкі п'юць каву. 


Каралёў. Вось, каб не забыць... Вазьмі размоўнік. 
Тут па ўсіх тэмах асноўныя фразы і ў нашай транскрыпцыі... 
Я, каліездзіў, карыстаўся. 

Лена. Юля, табе адну адзіную фразу трэба запомніць: 
іх лібэ діх! Іх лібэ діх... Паўтарай яе ўсім без выключэння 
мужчынам, потым з тых, хто клюне, выберы якога-небудзь 
фрыца і настаў яму (паказвае на Каралёва ) вось такія рогі... 

Каралёў. Слухай, я цябе ведаю ўсяго пару месяцаў, а 
ты мне надакучыла так, быццам гадоў трыццаць была маёй 
цешчай. 

Лен а. Гэта не ўсё-ё... Я яшчэ гадоў пяцьдзясят кумой 
тваёй буду. 

Каралёў. Якой кумой? 

Лена. Ну, а хто ж тваіх дзяцей хрысціць будзе? 

Каралёў. Не-е! Хто заўгодна, толькі не ты! 

Ю ля. Лена! Ігар! Ну, Божа мой! Я ад вае стамілася. 
Колькі можна? ( Паўза.) Кім не прыедзе? 


97 


Образовательный портал уму.аёч.Бу/ Национальный институт образования 


Каралёў. З дзецьмі застаўся... Заявіў, што доўгія 
провады -- лішнія слёзы... 

Лена. Перажывае момант адчурання. 

Ю л я. Які момант? 

Лена. 7 Ты ж для яго была і сястрой і маці, а цяпер вунь 
каго песціш. 

Каралёў. Зноў? 

Лена. Камплексуе падлетак... 


Паўза. Юля застагнала. 


Каралёў. Што такое? 
Ю л я. Мне дрэнна... 


Заціскаючы рукой рот, выбягае. 


Каралёў. Юля!!! (Да Лены.) Чаго ты сядзіш?! 

Лена. А што мне рабіць? 

Каралёў. Ёй дрэнна! 

Лена. Ну й што? 

Каралёў. Як што? Ёй жа моташна стала! 

Лена (абыякава ). На здароўе... 

Каралёў. Ты... Памажы ёй! 

Лена. Чыягэта жонка? Мая ці твая? Сам дапамагай... 

Каралёў. Чым яёй дапамагу?! 

Лена. Агуркоў салёных купі на дарогу! 

Каралёў (пасля паўзы). Што... Што... 

Лена. Сто! Я ж казала, што ты жлоб... 

Каралёў (насоўваецца на яе і шэпча радасна). Лена... 
Лена-а-а... 

Л е н а9. Што такое? Не чапай мяне! Пусці! Пусці табе 
сказана! 

Каралёў (абдымае яе). Ленка! 


З'яўляецца Хадзееў. 


Хадзееў. Штотут адбываецца? 

Лена. А вы не бачыце. Гвалт над чэснай дзяўчынай у 
міжнароднай зале аэрапорта. 

Хадзееў. Адзе Юля? 

Ю ля (з'яўляецца). Я тут. 

Каралёў. Як ты? 

Ю л я. Нармальна. 

Хадзееў. Дакладваю. Нас з табой сустракаюць. Я за- 
біраю дачку і гэтым жа рэйсам вяртаюся. Ты будзеш жыць 
у яе пакоі. Гэта два крокі ад клінікі. Прафесар Шварц рэка- 
мендуе дзённы стацыянар. 

Каралёў. Гэта што? 

Лена. Як што? Увесь дзень лечышся, а потым усю ноч 
здароўе гробіш. 

Хадзееў. Ужо абвесцілі рэгістрацыю. Лена, пайшлі 
багаж афармляць. Мы каля пятай стойкі будзем. 


Хадзееў і Лена выходзяць. 


Ю л я. Што гэта з табой? 

Каралёў. Нічога... 

Ю ля. А чаго ты так глядзіш? 

Каралёў. Та-ак... Я праз тыдзень у адведкі прыеду. 

Ю л я. Навошта табе грошы траціць! 

Каралёў. Грошы трэба не эканоміць! Грошы трэба 
зарабляць! У цябе ж свой пакой будзе. Ты днём у стацыянар, 
а я ў піўбар... А ноччу буду сачыць за тым, каб ты сваё 
здароўе не гробіла... 


З'яўляецца К ім, ведучы за рукі хлопчыка і дзяўчынку. Канечне ж 
гэта Піня з Баранесай. 


К і м. Яны дасталі мяне! 

Ю ля. Кім! 

К і м. Калі я сказаў, што ты паехала ў аэрапорт, яны 
такі вой паднялі... Увесь пад'езд на вушы паставілі! Суседка 
выклікала міліцыю, бо падумала, што я іх забіваю... Адразу 
дваіх... 

Каралёў. І што? 

К ім. Міліцыя нас і прывезла сюды. Вунь машына стаіць. 
(Да дзяцей.) Ну што? Вось ваша мэм... Цалуйцеся! 


Юля падбягае і абдымае спачатку маленькіх дзяцей, а потым Кіма. 
Так яны і стаяць абняўшыся. 
Каралёў павольна-павольна падыходзіць да іх. На гэтым мы з імі і 
развітаемся. Дай вам Бог шчасця! 


Канец 

1. Хто, на вашу думку, з'яўляецца галоўным героем п'есы? Чаму вы так 
лічыце? Абгрунтуйце сваю думку. 

2. Яквы ставіцеся да таго, што Кім хадзіў да багатых людзей, выдаваў 
сябе за іх сына і выпрошваў грошы на лячэнне Юлі? 

3. Паназірайце за мовай Кіма і падумайце, ці дапамагае яна лепш 
зразумець характар падлетка. 

4. Якім чалавекам вам уяўляецца Юля? 

5. Што ў характары Ігара Каралёва вы ўхваляеце, што -- асуджаеце? 

б. Якія жыццёвыя, маральныя праблемы ўздымаюцца ў п'есе Аляксея 
Дударава «Кім»? 

7. «Дамалюйце» словамі фінал п'есы. Як, на ваш погляд, будуць (або 
могуць) складвацца жыццёвыя лёсы герояў твора? 

8. У чым вы бачыце жанравую адметнасць п'есы? 


ыа 


Пытанні і заданні да раздзела 


1. Прыгадайце з пройдзенага ў сёмым класе або паглядзі- 
це ў слоўніку літаратуразнаўчых тэрмінаў, што азначаюць 
наступныя паняцці: «паэзія» і «проза», «лірыка» і «эпас». 
Параўнайце і адзначце падабенства і адрозненні паміж па- 
няццямі «паэзія» і «лірыка», «проза» і «эпас». 

2. З мэтай паглыблення ведаў пра тэму, ідэю, праблему 
твора яшчэ раз прачытайце артыкул, змешчаны пасля тво- 
ра «Дзяльба кабанчыка». Ахарактарызуйце пералічаныя 
паняцці, падмацаваўшы адказ разважаннямі аб усіх трох 
творах. Як гэтыя паняцці выяўляюцца ў творах розных 
літаратурных родаў? У якіх творах ідэя нібы фармулюецца 
самім аўтарам, у якіх яе трэба «вывесці» самому чытачу з 
апісанняў, разважанняў, выказванняў аўтара і герояў, кар- 
цін твора? 

З. Вы ўжо сустракаліся з такімі паняццямі, як аповед, 
апісанне, партрэт, пейзаж, дыялог, маналог. Знайдзіце ад- 
паведныя прыклады ў разгледжаных творах і пакажыце, 
у якім родзе літаратуры яны сустракаюцца часта і ў якім 
амаль зусім не сустракаюцца. Чаму? 

Зра іна ніна” 700; пбаанннўніа калінай 


ГОЛАСАМ ДУШЫ І СЭРЦА 
Р пра аа чна 


ЛІРЫЧНЫЯ ЖАНРЫ 


Лірычныя творы адлюстроўваюць жыццё праз пачуцці 
аўтара. Калі ў эпасе на першым плане падзея, то ў лірычным 
творы - эмоцыя, перажыванне. Лірыцы ўласціва вобразнае 
выяўленне самых разнастайных адчуванняў і думак. 

Паняцце пра лірыку, як іпра эпас, прыйшло да нас з ан- 
тычных часоў. Словам «лірыкос» старажытныя грэкі называ- 
лі вершы, якія чыталіся пад акампанемент ліры. Сваю музыч- 
ную прыроду лірыка захавала і сёння, і гэта важна памятаць, 
гаворачы пра павышаную эмацыянальнасць, інтанацыю, 
меладычнасць, рытмічныя асаблівасці верша. 

Лірычная паэзія заўсёды раскрывае перад намі ўнутраны 
свет чалавека, і чым ён багацейшы, прыгажэйшы, тым больш 
цікавы і важны для нас, бо ў ім - дабрыня і справядлівасць, 
любоў і спагада, вера і надзея на лепшае. 

У адрозненне ад эпічнага, лірычны твор, як правіла, не 
мае сюжэта, не паказвае чалавечыя характары ў іх развіцці 
і разнастайных сувязях. Лірычны твор звычайна пішацца 
ў форме маналога. Ён невялікі па аб'ёме. Але затое кожнае 
слова, кожны гук у вершы маюць асаблівае значэнне, глы- 
бокі сэне. 

Паэт дзеліцца сваімі думкамі, перажываннямі шчодра 
і шчыра, давярае чытачу самае патаемнае, асабістае, што 
патрабуе асаблівай чуласці і суперажывання. Чытанне 
лірычных твораў -- не толькі задавальненне, гэта і праца, 
якая ўзнагароджваецца радасцю ўзаемаразумення з людзьмі 
і суперажывання з паэтам. 

Мова лірычных твораў найчасцей вершаваная: рытм, 
рыфма, разнастайныя сродкі мастацкай выразнасці (эпітэты, 
параўнанні, метафары) дапамагаюць перадаць у невялікім 
творы невычэрпнае багацце чалавечай душы. 


НАРОДНЫЯ ПЕСНІ 


Песня - вершаваны твор пераважна лірычнага або ліра- 
эпічнага характару, меладычны па сваім інтанацыйным ма- 
люнку і прызначаны для спявання. 

Народныя песні з'яўляюцца вытокам, шчодрай крыніцай 
лірычнай паэзіі. Здаўна яны адпавядалі спрадвечнай патрэбе 
чалавека ў выяўленні пачуццяў і перажыванняў, сугучных 
яго настрою. Каб зразумець лірычную прыроду народных 
песень, звернемся да гісторыі іх узнікнення. 

У далёкай старажытнасці мастацтва было адзіным і арга- 
нічна ўключала ў сябе танец, гульню, музыку і словы. Вяду- 
чую ролю ў агульным танцы-гульні адыгрываў рытм. Пасту- 
пова эмацыянальныя словы-воклічы пачалі складвацца ў 
цэласныя тэксты. Так нарадзілася харавая песня. Змест 
песень адпавядаў канкрэтнай жыццёвай сітуацыі, таму сярод 
іх можна выдзеліць калядныя, веснавыя, купальскія, жніў- 
ныя, вясельныя, жартоўныя, любоўныя. З хору вылучаліся 
салісты -- першыя паэты-лірыкі, якія ўмелі мяняць тэкст, 
рабіць яго больш прыгожым і выразным, перадаючы словамі 
свае мары і спадзяванні, свой погляд на прыроду і чалавека. 
Пісьменнасці яшчэ не было, песні перадаваліся вусна ад ча- 
лавека да чалавека, з пакалення ў пакаленне. У народнай 
памяці заставаліся самыя яркія, удалыя варыянты песень, у 
якіх кожнае слова, кожны вобраз былі адшліфаваны народ- 
най мудрасцю і талентам. 

«Народныя песні валодаюць магічнымі чарамі ўздзеяння 
на пачуцці людзей, бо нясуць у сабе самае дарагое і запавет- 
нае з таго, што напаўняла народную душу, чым яна жыла і 
жывілася, чым яна пакутавала і цешылася, да чаго імкнула- 
ся і што адмаўляла» (Ніл Гілевіч). 

АКАХОЎЦУХУ 


БЯРОЗА З ЛІСТОМ... 


Бяроза з лістом 

Усю восень шумела: 

-- Мая бяроза, мая белая! 
Як жа мы расстанемся? 
-- Ты мой лісточак, 

Ты мой зялёны, 

Так мы расстанемся: 
Ветры павеюць, 

Лісток абвеюць, 

А я застануся. 

-- Не бойся, бяроза, 

Не бойся, белая! 

Я ж цябе не пакіну. 
Цяпер я ападу, 

А вясной прыйду, 


З табой шумець буду. 
Мамулька з дачкой 

Усю ночку гаварыла: 

-- Мамулька ж мая родная! 
Як жа, мы расстанемся? 
-- Сваты прыйдуць 

І цябе вазьмуць, 

А я застануся. 

-- Мая мамулька, 

Мая родная! 

Я ж цябе не пакіну: 
Хоць замуж пайду, 

Я ў госці прыйду, 

З табой гукаць буду. 


ЗЕЛЯНЕЮЦЬ, ЗЕЛЯНЕЮЦЬ ЛУГІ, 
СЕНАЖАЦІ... 


Зелянеюць, зелянеюць 
Лугі, сенажаці, 
Пытаецца сын у мацеры, 
Ды каторую ўзяці. 


А ці тую багатую, 
Што хораша ходзіць, 
А ці тую сіраціначку, 
Што ўсё добра робіць? 


А пітую багатую, 
Што валы, каровы, 

А цітую сіраціначку, 
Што чорненькі бровы? 


Багатая, няўдалая 

У садочку гуляла, 

А бедная сіраціначка 
Ўжо тры копы нажала. 


У багатай, нехарошай 
Валы паздыхаюць, 

А ў беднай сіраціначкі 
Бровы не зліняюць. 


Праслухайце народныя песні ў музычных запісах. 
Успомніце, што вам вядома пра віды народных песень (сямейна- 
абрадавыя, каляндарна-абрадавыя, лірычныя). Да якога віду 

адносяцца песні, з якімі вы пазнаёміліся, у якіх жыццёвых сітуацыях 
яны выконваліся? 

3. Уважліва перачытайце тэкст песні «Бяроза з лістом». Звярніце ўвагу 
на тое, як многа ў ёй памяншальна-ласкальных слоў, пяшчотных 
зваротаў. Якія перажыванні выклікаюць гэтыя словы? 

4. Вызначце агульнае ў будове народных песень. З чым звязаны 
паралелі са светам прыроды, пастаянныя звароты да яе сіл? 

5. Якая з народных песень спадабалася вам найбольш? Што сугучнае 
свайму настрою вы ў ёй пачулі? Якія выяўленчыя сродкі (эпітэты, 
параўнанні, метафары) робяць гэтую песню прыгожай і выразнай? 

б. Паслухайце народныя песні ў жывым выкананні. Прыгадайце, з якімі 
падзеямі яны звязаны. Запішыце тэкст адной песні. 


Ва а ААА 


Паралелізм 


Чалавек у народнай пеені непадзельны з прыродай, ад сіл 
якой заўсёды залежала яго жыццё. Таму аўтары народных 
песень бралі вобразы найперш з навакольнага свету. Песня 
часта ўяўляла сабой адно вялікае разгорнутае параўнанне, 
у якім падзеі чалавечага жыцця супастаўляюцца са з'явамі 
прыроды. Такі мастацкі прыём называецца паралелізмам. 

Сапраўды, у песні ідуць дзве паралельныя лініі: прыроды 
і чалавечага жыцця. Не перасякаючыся ў творы, яны зліва- 
юцца, аднак, у адзінае ўражанне ў нашым уяўленні. Так, 
песня «Бяроза з лістом» будуецца на супастаўленні з'явы 
прыроды (лістападу) і развітання маці і дачкі. У свеце на- 
роднай фантазіі прырода і чалавек нібы роўныя: бяроза з 
лістком размаўляюць, сумуюць, як і маці з дачкой. Такое 
адухаўленне прыроды стварае асаблівы настрой, асаблівую 
пранікнёнасць песні. 


У якіх вядомых вам народных песнях выкарыстоўваецца паралелізм? 
Растлумачце яго ролю ў песні. 


ЧА ХУХІХ 


С о Ж... 

«Я -.- СЫН СВАЁЙ ЗЯМЛІ, 
НАШЧАДАК БЕЛАРУСАЎ...» 


ГРАМАДЗЯНСКАЯ ЛІРЫКА 


Янка Купала 


СПАДЧЫНА 


Ад прадзедаў спакон вякоў 
Мне засталася спадчына; 
Паміж сваіх 1 чужакоў 
Яна мне ласкай матчынай. 


Аб ёй мне баюць казкі-сны 
Вясеннія праталіны, 

І лесу шэлест верасны, 

І ў полі дуб апалены. 


Аб ёй мне будзіць успамін 
На ліпе бусел клёкатам 

І той стары амшалы тын!, 
Што лёг ля вёсак покатам”; 


І тое нуднае ягнят 
Бляянне-зоў на пасьбішчы, 

І крык вароніных грамад 

На могілкавым кладзьбішчы. 


І ў белы дзень і чорну ноч 

Я ўсцяж раблю агледзіны, 

Ці гэты скарб не збрыў дзе проч, 
Ці трутнем ён не з'едзены. 


Нашу яго ў жывой душы, 
Як вечны светач-полымя, 
Што сярод цемры і глушы 
Мне свеціць між вандоламі”. 


І Апшалы тын -- пакрытая мохам агароджа. 
2 Покатам -- адзін ля аднаго, без асаблівага парадку. 
З Вандолы -- равы, канавы. 


105 


Образовательный портал уму.аёц.Бу/ Национальный институт образования 


-х 


м 


В (ёз) 


с 


о» 


ХІ 


Выхад 


Жыве з ім дум маіх сям'я 
Існіць з ім сны нязводныя... 
Завецца ж спадчына мая 
Ўсяго Старонкай Роднаю. 


“У вершы «Спадчына», напісаным у далёкім 1918 годзе, калі ў час 


Першай сусветнай вайны большая частка Беларусі была акупіравана 
нямецкімі войскамі, паэт разважае пра лёс роднага краю. Што тры- 
вожыць яго, што дае надзею? 


.- Растлумачце сэнс слова «спадчына». Што разумее пад сваёй спад- 


чынай Янка Купала? Якія параўнанні знаходзіць ён, каб перадаць 
сваю любоў да «Старонкі Роднай» і замілаванне ёю? 


З якіх канкрэтных малюнкаў паўстае перад намі вобраз роднага 


краю? Які настрой яднае гэтыя малюнкі ў адзінае цэлае? 


- Перачытайце апошнія радкі верша. Чаму словы «Старонкай Роднаю» 


напісаны з вялікай літары? Якое значэнне мае слова «ўсяго» перад імі? 


.- Паэт неаднаразова паўтарае займеннікі «я», «мне», «мая», што 


падкрэслівае глыбока асабісты характар лірычнага перажывання. 
Паразважайце, як звязана грамадзянская значнасць тэмы і шчырае 
выказванне ўласнай чалавечай пазіцыі. 


.- Праслухайце запіс песні «Спадчына» на музыку Ігара Лучанка ў вы- 


кананні ансамбля «Песняры». Як звязаны мелодыя песні і інтанацыя 
верша? 


. Разгледзьце на форзацы 1 ілюстрацыю Міхася Басалыгі да верша 


Янкі Купалы «Спадчына». Якія агульныя вобразы і якія адрозненні 
вы заўважылі ў творах паэта і мастака? Які вобраз на пярэднім 
плане ў карціне М. Басалыгі, што хацеў сказаць гэтым аўтар? У па- 
пярэдніх класах вы знаёміліся з маляўнічымі беларускімі пейзажамі 
М. Савіцкага, П. Данелія, П. Масленнікава і інш. Чым адрозніваецца 
ад іх твор М. Басалыгі, выкананы ў тэхніцы графікі? 


Лірычны герой 


Лірыка, у адрозненне ад эпасу, не малюе канкрэтныя 


жыццёвыя сітуацыі і вобразы-персанажы. Яна стварае воб- 
раз лірычнага героя. У гэтым вобразе перададзены найперш 
думкі і пачуцці, настрой і перажыванні паэта, яго характар. 
Аднак, хоць у лірычных творах аўтар часцей за ўсё гаворыць 
ад свайго імя, знак роўнасці паміж паэтам і лірычным героем 

ставіць нельга. Лірычны герой, -- абагульнены вобраз, які 
ўзнікае ў думках чытача пасля прачытання верша і аб'ядноў- 
вае ў сабе рысы, уласцівыя многім людзям, пачуцці, знаёмыя 
ўсім. Менавіта таму мы так лёгка знаходзім у лірычным тво- 
ры настрой, адчуванні, сугучныя з нашымі. 

Так, лірычны герой верша «Спадчына» -- патрыёт, лёе 
якога непарыўна звязаны з лёсам Радзімы. Ён шчыра любіць 
свой край і трывожыцца за яго будучыню. Менавіта такім 
уяўляецца і сам аўтар верша -- Янка Купала. Разам з тым 
пачуцці, выказаныя ў вершы, блізкія і зразумелыя кожнаму 
беларусу. 


Максім Багдановіч 
СЛУЦКІЯ ТКАЧЫХІ 


Ад родных ніў, ад роднай хаты 
У панекі двор дзеля красы 

Яны, бяздольныя, узяты 

Ткаць залатыя паясы. 

І цягам доўгія часіны, 
Дзявочыя забыўшы сны, 

Свае шырокія тканіны 

На лад персідскі ткуць яны. 

А за сцяной смяецца поле, 

Зіяе неба з-за акна, - 

І думкі мкнуцца мімаволі 

Туды, дзе расцвіла вясна; 

Дзе блішча збожжа ў яснай далі, 
Сінеюць міла васількі, 
Халодным срэбрам ззяюць хвалі 
Між гор ліючайся ракі; 

Цямнее край зубчаты бора... 

І тчэ, забыўшыся, рука, 

Заміж персідскага узора 

Цвяток радзімы васілька. 


1. Уважліва разгледзьце фотаздымкі слуцкіх паясоў (гл. уклейку). Якія 
вобразы беларускай прыроды вы заўважылі ў прыгожым арнаменце? 
Якія колеры пераважаюць у слуцкіх паясах? 


АААХУ ХК 

.- Верш Максіма Багдановіча «Слуцкія ткачыхі» расказвае пра далёкае 
ХХІІІ стагоддзе, калі на Беларусі ў майстэрнях-«персіярнях» выраб- 
ляліся слуцкія паясы, якія сталі шырока вядомымі ў свеце. Чаму, на 
вашу думку, паэт звярнуўся да гэтай тэмы? 

. Прачытайце верш і паназірайце, як мяняецца яго настрой. 

. Намалюйце словамі той светлы малюнак роднай прыроды, які мы 
разам з паднявольнымі жанчынамі нібы бачым з акна чужога дома. 
Чаму ў гэтым малюнку столькі прывабнасці? Якія эпітэты, параўнанні 
і метафары дапамаглі вам уявіць карціну? Запішыце іх у сшытак і 
растлумачце ролю гэтых мастацкіх сродкаў у творы. 

- Якія вобразы супастаўляюцца ў вершы? Прачытайце ў слоўніку 
літаратуразнаўчых тэрмінаў, што такое антытэза. Растлумачце, як 
выкарыстоўваецца прыём антытэзы ў вершы «Слуцкія ткачыхі». 

- У вершы паэт разважае не толькі пра несправядлівасць у грамадстве, 
але і пра сутнасць мастацтва, сапраўдную прыгажосць. Як даводзіць 
паэт думку пра нацыянальную адметнасць мастацтва? Ці заўсёды 
мы ўмеем цаніць сваё, роднае? 

.- Верш «Слуцкія ткачыхі» стаў народнай песняй, на яго словы пісалі 
музыку і кампазітары. Як вы думаеце, чаму? 


ВЕ о 


о с 


Ёц 


аа ы 


Пра верш «Слуцкія ткачыхі» 


Верш М. Багдановіча «Слуцкія ткачыхі» выразна дзе- 
ліцца на дзве супрацьпастаўленыя часткі і своеасаблівае 
падагульненне, вывад. 

З першых слоў непрымірыма сутыкнулася ў творы род- 
нае, сваё, з чужым, панскім. 


Ад родных ніў, ад роднай хаты 
У панскі двор дзеля красы... 


Чуеш жывы боль развітання ў гэтым звароце яшчэ і яшчэ раз 
да слова «родны», што бязлітасна змяняецца на «панскі»... 
Размежаванне «роднага» і «чужога» арганізуе ўсю будову, 
рытмічную аснову твора. А наступныя радкі адкрыта пачы- 
наюць выказваць варожасць паміж «панскім дваром» і «род- 
най хатай»: 


Яны, бяздольныя, узяты 
Ткаць залатыя паясы. 

Тут ужо гучыць думка пра прымус, тым больш што слова 
«ўзяты» інтанацыйна ўзмацняецца як канцавое слова радка: 
у ім выразна відаць яго «залежны» стан, у ім жыве сваімі 
супярэчнасцямі рэальны свет -- той, дзе высокае мастацтва 
здабываецца так не па-чалавечы, гвалтам, прымусам. 

І як чыста, вырываючыся сваім «лёгкім» гучаннем ад 
іншых, не такіх «галасістых» радкоў, нібы ўспамін аб рыфме 
«дзеля красы», гучыць радок: 


Ткаць залатыя паясы. 


У ім разбягаюцца ўдалеч галосныя а-а-а-ы(й)а-а(й)а-ы, 
як песня, як недасяглая мара аб вольным, дзеля сапраўднай 
чалавечай красы, мастацтве. 

У першай частцы верша перамагае «чужая» тэма. Яна 
праходзіць, адольваючы ўсё, што звязвае з родным, нават 
дзявочыя сны. І як вынік гэтага -- першая частка заканч- 
ваецца такімі радкамі: 


Свае шырокія тканіны 
На лад персідскі ткуць яны, -- 


дзе ў цэнтры ўвагі персідскі ўзор. Другая частка верша 
звязваецца з папярэдняй праз новую тэму - «А за сцяной 
смяецца поле...». Як вольна, як бы вырваўшыся з-за сцен 
панскага палаца, імкнуць на волю радасныя думкі! І зноў, 
як працяг роднай тэмы, ажывае ў думках малюнак прыроды: 


А за сцяной смяецца поле, 

Зіяе неба з-за акна, - 

І думкі мкнуцца мімаволі 

Туды, дзе расцвіла вясна; 

Дзе блішча збожжа ў яснай далі, 
Сінеюць міла васількі, 
Халодным срэбрам ззяюць хвалі 
Між гор ліючайся ракі; 

Цямнее край зубчаты бора... 


Гэтыя радкі як бы вымаўлены на адным дыханні. Пад- 
трыманыя парывам захаплення, яны ад перапоўненасці па- 
чуцця аж пераплёскваюцца праз край. І як вяршыня тэмы 
роднага краю ўзнікае матыў васількоў. Тут бачым наступ 

роднай тэмы, якая ўжо зраўнялася ў сваёй моцы з чужой. 
Радкі гучаць больш дынамічна, упэўнена, чым у першай 
частцы. У іх рытме чуваць хада перамогі. 

Прыгожа, раздольна разаслаўся ў марах пейзаж слуцкім 
поясам, зайграўшы ўсімі колерамі, прашумеўшы жытам, 
абдаўшы халодным срэбрам ракі, мільгануў зубчастым арна- 
ментам беларускага бору... І пры радках аб хвалях «ліючайся 
ракі», здаецца, поясе сам сплывае з рукі. 

І вось - як заключны акорд верша -- выхапленая з 
агульнага малюнка рука, якая не здольна на здраду і тчэ, 
«забыўшыся». Цяпер ужо забыўшыся і на забарону роднага, 
і сваіх дзявочых сноў -- міжвольна і неадольна, бадай, як і 
ўсё наша мастацтва, праз нягоды стагоддзяў, -- тчэ ўзор свае 
Бацькаўшчыны: 


Заміж персідскага узора 
Цвяток радзімы васілька. 


Як перамога, закрасаваў жывы «цвяток радзімы васіль- 
ка» над мёртвым персідскім узорам. 
Паводле Анатоля Елышкі 


У чым сакрэт мастацкай дасканаласці верша М. Багдановіча «Слуцкія 
ткачыхі»? 


АААУКУЦУ 


Сімвал 


Сімвал (у пер. з грэч. - умоўны знак) - умоўнае абазна- 
чэнне з'явы праз прадмет, які нечым яе нагадвае. Так, у 
народных песнях калінка, рабінка, лілея сімвалізуюць дзя- 
вочае хараство. У многіх паэтычных творах ноч абазначае 
гора і няшчасце, а сонца -- наадварот, шчасце і дабрабыт. За 
сімваламі значэнне замацоўваецца трывала, паўтараецца ў 
многіх творах, таму лёгка пазнаецца і ўспрымаецца. 

У вершы «Слуцкія ткачыхі» вобраз васілька -- сімвал 
Бацькаўшчыны, народнага мастацтва. «Багдановічаўскі 
“цвяток радзімы васілька” стаў сімвалам нацыянальнай ад- 
метнасці беларускага мастацтва. Гэта сімвал нацыянальны, 
які народжаны самой гармоніяй прыроды, “жывой красой” 
неба, жытняга поля, ракі, лесу, і ўзнікае ў творы мастацтва 

як бы падсвядома, сам па сабе... Ён убачаны нібы ў “яснай 
далі”, узбуйнена, святочна, у светлым ззянні і харастве род- 
най зямлі» (Талара Чабан). 


ААЗДЗУОХУАХЦУЦАХ 


1. 


2. 


Чаму васілёк, а не іншая кветка, стаў сімвалам беларускага мас- 
тацтва? 

Прывядзіце прыклады сімвалаў з вядомых вам вершаў, народных 
песень і растлумачце, чаму гэтыя вобразы сталі сімвалічнымі. 


Уладзімір Караткевіч 
БЕЛАРУСКАЯ ПЕСНЯ 


Дзе мой край? Там, дзе вечную песню пяе Белавежа, 
Там, дзе Нёман на захадзе помніць варожую кроў, 
Дзе на ўзвышшах Наваградскіх дрэмлюць 
суровыя вежы 
І вішнёвыя хаты глядзяцца ў шырокі Дняпро. 
Ты ляжыш там, дзе сіняя Прыпяць ласкава віецца, 
Дзе Сафія! плыве над Дзвіною, нібы карабель... 
Там, дзе сэрца маё з першым крокам, 
як молат, заб'ецца, 
Калі б нават сляпым і глухім я прыйшоў да цябе. 
Што сляпым? Нават мёртвым успомню высокія зоры, 
Над ракою чырвонай і цьмянай палёт кажаноў, 
Белы ветразь на сініх, на гордых, як мора, азёрах, 
І бары-акіяны, і неба -- разлівы ільноў. 
Дзе мой край? 
Там, дзе людзі ніколі не будуць рабамі, 
Што за поліўку” носяць ярмо ў безнадзейнай турме, 
Дзе асілкі-хлапцы маладымі ўзрастаюць дубамі, 
А мужчыны, як скалы - ударыш, і зломіцца меч. 
Дзе мой край? 
Там, дзе мудрыя продкі ў хвоях паснулі, 
Дзе жанчыны, як радасны сон у стагах на зары, 


1 Сафія -- будынак старажытнага сабора ў Полацку. 


2 Поліўка -- суп з якой-небудзь прыправай (мучной, бульбяной, 


крупяной і г. д.); тут: сродак фізічнага існавання. 

А дзяўчаты, як дождж залаты. А сівыя матулі, 
Як жніўё з павуціннем і добрае сонца ўгары. 

Там звіняць неўміручыя песні на поўныя грудзі, 
Там спрадвеку гучыць мая мова, булатны клінок. 
Тая гордая мова, якую й тады не забудзем, 

Калі сонца з зямлёю ў апошні заглыбяцца змрок. 
Ты - наш край. Ты - чырвоная груша 

над дзедаўскім домам, 

Лістападаўскіх знічак густых фасфарычная раць!, 
Ты - наш сцяг, што нікому, нікому на свеце, нікому 
Не дамо абсмяяць, апаганіць, 

забыць ці мячом зваяваць. 

Мы клянёмся табе баразной сваёй першай на полі 
І апошняй раллёй, на якую ўпадзём у журбе. 

Мы клянёмся табе, што ніколі, 

Ніколі, 

Ніколі, 

Так, 

Ніколі не кінем, 

Не кінем, 

Не кінем цябе. 


- У чым адметнасць інтанацыі гэтага верша? 
. Якое пытанне паўтарае паэт? Якія звесткі з гісторыі Беларусі дапа- 


магаюць знайсці адказ на гэтае пытанне? Якія прыкметы роднага 
краю з'яўляюцца ўстойлівымі сімваламі Радзімы, народнымі свя- 
тынямі? 


- Якія эпітэты і параўнанні, ужытыя для характарыстыкі роднай мовы 


і песні, дапамагаюць зразумець галоўную думку твора? 


- Паспрабуйце даць адказ на пытанне «Дзе твой край?». Што вы 


ведаеце пра тую вёску ці горад, якія лічыце сваёй радзімай? 


. Чаму верш «Беларуская песня» заканчваецца радкамі клятвы род- 


наму краю? Прачытайце іх уголас. Як тут выяўляецца грамадзянская 
пазіцыя паэта? 


. Вызначце памер верша. Звяртайце ўвагу на радкі, па якіх зрабіць гэта 


лягчэй, напрыклад: «І вішнёвыя хаты глядзяцца ў шырокі Дняпро». 
Як вершаваны памер дапамагае стварыць інтанацыю твора? 


І Раць - войска; тут: вялікая колькасць. 

Х 


/ 1. Прачытайце ў Слоўніку літаратуразнаўчых тэрмінаў, што такое ода. 
Ці можна назваць одай верш Уладзіміра Караткевіча «Беларуская 
песня»? Абгрунтуйце сваю думку. Якія яшчэ творы велічнага, узнёс- 
лага гучання, у якіх услаўляецца родная зямля, мова, песня, вам 
вядомы з папярэдніх класаў або з самастойнага чытацкага вопыту? 

8. Падумайце, якія з вобразаў роднага краю, створаных у прачытаных 
вамі вершах, найбольш блізкія вам. Выкарыстоўваючы іх, намалюйце 
словамі карціну «Мой родны край». 

9. Пазнаёмцеся па кнізе «Памяць зямлі беларускай», стваральнікам 
якой быў Уладзімір Караткевіч, з архітэктурнымі помнікамі Беларусі. 
Архітэктуру называюць «застылай музыкай». Паспрабуйце паразва- 
жаць, якая мелодыя гучыць у строгім абрысе Белай вежы, у вытанча- 
ным сілуэце Сафійскага сабора ў Полацку, у класічных мурах Мірска- 
га замка (гл. уклейку). 


Ба а а а а ы 


Вучымся выразна чытаць верш 


Перад чытаннем верша трэба вызначыць яго ідэю, асноў- 
ную інтанацыю гучання і мэту, якую ставіць перад сабой 
чытальнік. 

Ідэя верша «Беларуская пееня» -- клятва вернасці свайму 
краю, асноўная інтанацыя -- велічная, узнёсла-ўрачыстая. 

Мэта чытання -- перадаць захапленне прыгажосцю, 
слаўнай гісторыяй і народам Беларусі. 

Вылучаем сэнсавыя часткі твора і складаем партытуру 
чытання. У кожнай частцы паэт шукае адказ на пытанне «Дзе 
мой край?». Слова «край» выдзяляецца лагічным націскам і 
кожны раз гучыць з новым падтэкстам. Першая частка дае 
адказ на пытанне, расказваючы пра гістарычныя і геагра- 
фічныя сімвалы Беларусі. Новыя і сэнсава важныя паняцці, 
паўторы, параўнанні, парушэнне прамога парадку елоў 
выдзяляюцца лагічным націскам (падкрэсліваем словы) і 
лагічнымі паўзамі (ставім у залежнасці ад працягласці паў- 
зы значок / або [). 

Калі нечаканы выраз, трапная метафара патрабуюць 
эмацыянальнага вылучэння, ставім значок псіхалагічнай 
паўзы (У). Павышэнне і паніжэнне тону голасу абазначаем 
стрэлачкай над словам. 

ААА 


Дзе мой край? Там. дзе вечную песню пяе Белавежа, ] 

Там, дзе Нёман] на захадзе] помніць варожую кроў, 

Дзе на ўзвышшах Наваградскіх] дрэмлюць суровыя вежы] 

І вішнёвыя хаты] глядзяцца ў шырокі Дняпро. 

Ты ляжыш там, дзе сіняя Прыпяцы] ласкава віецца,] 

Дзе СафіяУ плыве над Дзвіною, нібы карабель... 

Там. І дзе сэрца маё з першым крокам.) як молат, заб'ецца] 


Калі б нават сляпым і глухім я прыйшоў да цябе. 
Што сляпым? Нават мёртвым успомню высокія зоры,] 


Над ракою чырвонай і цьмянай палёт кажаноў, 
Белы ветразь на сініх, на гордых, як мора, азёрах, ] 
І бары-акіяны, і неба -- разлівы ільноў. 


Асэнсуйце прапанаваную партытуру чытання першай часткі верша, 
падумайце, ці з усім вы згодны, прапануйце свае варыянты, калі 
яны ёсць. Зрабіце самастойна партытуру чытання наступных частак 
твора і падрыхтуйце дома выразнае чытанне верша. 


“Шандар Пецёфі 
(1823- 1849) 


Венгерскі паэт, рэвалюцыйны дэмакрат, аўтар лірычных 


вершаў, паэм, публіцыстыкі. 


ПАТРЫЯТЫЧНАЯ ПЕСНЯ 


Я сэрцам і душою твой, 
Мая краіна! 

Бо прысягнуў табе адной 
Любоўю сына. 


Мая душа -- прасветлы храм, 


Яснота неба. 
Я за цябе яе аддам, 


“ Тут і далей зорачкай пазначаны творы, рэкамендаваныя пра- 


грамай для чытання і абмеркавання. 

А калі трэба, 

Няхай з грудзей юначых кроў 
Струменем хлыне, 

Каб шчасце вечнае было 
Маёй Айчыне. 


Я назаўсёды прысягаў 
Высокай мэце, 

Бо толькі ты адна ў мяне 
На гэтым свеце. 


Я друг іследам за табой 
Усюды крочу, 

Не так, як цень, а ў ясны дзень 
І цёмнай ноччу. 


І ўжо калі гусцее змрок 

І дзень канае, 

Расце ў душы мой горкі сум, 
Любімы краю. 


Я да тваіх іду сыноў, 
І песняй роднай 
Мы молімся, каб ты заўжды 
Была свабоднай. 
Пераклад М. Хведаровіча 


1. Верш выдатнага венгерскага паэта Шандара Пецёфі «Патрыятычная 
песня» напісаны ў далёкім ХІХ стагоддзі, калі яго народ змагаўся за 
незалежнасць ад Аўстрыйскай імперыі. Растлумачце, чаму твор так 
названы, якую галоўную думку ён сцвярджае. 

2. Як звязаны з назвай твора яго інтанацыя, лёгкае, напеўнае гучанне? 

З. Што аб'ядноўвае і што розніць вершы Шандара Пецёфі «Патрыя- 
тычная песня» і Уладзіміра Караткевіча «Беларуская песня»? Чаму 
ў Уладзіміра Караткевіча песня менавіта беларуская? 


аа ы 


а Мо З... 

«ПАЗНАЦЬ, ЗНАЙСЦІ СЯБЕ 
Ў БЯЗМЕЖНЫМ» 


ФІЛАСОФСКАЯ ЛІРЫКА 


Максім Танк 


ШЧАСЦЕ 


Простае шчасце людское, 
Так, як і наша з табою, 


Пэўна, складаецца з солі, 
З хлеба, сабранага ў полі, 


З поту, з дарожнага пылу, 
З роднага небасхілу, 


З дружбы, мацнейшай ад смерці, 
З песні... І так мне здаецца: 


Каб з чаго іншага скласці, 
Дык ці было б яно шчасцем? 


-х 


. Вы не раз чулі, як людзі жадаюць адзін аднаму шчасця. А ці за- 
думваліся, што такое шчасце? 
Падбярыце сінонімы да гэтага слова. 

. Раскрыйце сэнс паэтычных вобразаў, з якіх Максім Танк «складае» 
чалавечае шчасце. 
Чаму менавіта гэтыя паняцці найперш вылучае паэт? 

. Чаму пасля слоў «З песні...» стаіць шматкроп'е? З чаго яшчэ, на 
вашу думку, складаецца «простае шчасце людское»? 

. Вызначце вершаваны памер твора, адкажыце, як рытм звязаны з 
апавядальнай інтанацыяй верша. 

- Як трэба чытаць гэты верш: гучна і пафасна ці ўдумліва і разважліва? 
Падрыхтуйцеся да выразнага чытання твора. 


М 


В (ё3; 


с 


Ва 


116 


Образовательный портал муу.аёч.Бу/ Национальный институт образования 


“Сяргей Грахоўскі 


яч 


Чалавеку патрэбна не слава, 
А людская увага і ласка, 

І сардэчнае шчырае слова, 

І вясёлая добрая казка. 


Чалавеку патрэбна усмешка 
Незнаёмых вачэй і знаёмых, 

Каб дажджамі размытая сцежка 
Стала лёгкай на кручах! і стромах”. 


Чалавеку не трэба спагады, -- 
Дабрата чалавеку патрэбна, 

Каб, мінаючы прорвы і спады, 
Узбірацца на стромкія грэбні, 


Каб сяброў сустракаў клапатлівых 
На дарогах, далёкіх ад дому, 

І каб сам быў заўсёды шчаслівы, 
Калі шчасце прыносіш другому. 


. З якіх дэталяў, своеасаблівых «мікравобразаў», ствараецца ў вершы 


метафара жыццёвага лёсу чалавека? 


. Што патрэбна чалавеку, каб яго шлях быў больш светлым і радас- 


НЫМ? 


. У чым, на думку лірычнага героя, сэнс чалавечага жыцця? Адкажыце 


радкамі верша. 


. Вершы Максіма Танка «Шчасце» і Сяргея Грахоўскага «Чалавеку 


патрэбна не слава...» з'яўляюцца роздумам аб сэнсе чалавечага 
жыцця, прызначэнні чалавека. Пакажыце, што ў гэтых творах думка 
зліта з пачуццём (звяртайце ўвагу на эпітэты «сардэчнае шчырае», 
«вясёлая добрая» і г. д.). 


. Што збліжае і што адрознівае лірычных герояў верша Сяргея Гра- 


хоўскага «Чалавеку патрэбна не слава...» і Максіма Танка «Шчасце»? 


І Еруча -- крутое месца, круты бераг, спуск. 
2 Строма -- круты схіл, абрыў. 

“Васіль Зуёнак 
хт 


Дала прырода мне ваду і цвердзь, 

Дала агонь, каб не блукаў я слепа, 
Дала жыццё, а з ім дала і смерць... 
Дала зямлю - а я глядзеў у неба... 


А каб агонь свяшчэнны не патух, 

Каб зноў не захлынуўся чорнай багнай, 
Дала прырода мне высокі дух. 

А я ствараў багоў - я неба прагнуў... 


Я шмат чаго тады не разумеў, 
Я і цяпер, бадай, не разумею. 
Я іх ствараў, із імі я старэў. 
Як іцяпер ствараю і старэю. 


Усё, што сёння ісцінай елыло, 
Назаўтра толькі рэхам адгукнецца. 
І сіняй птушкі сіняе крыло 
Кавалкам неба ў сэрцы разаб'ецца. 


Загадкі непазнаных берагоў... 

Адказ - адна ў мяне самаахова. 
Адказу не было -- ствараў багоў, 

Каб потым іх забыць і ўславіць новых. 


Бог -- невядомасць. Вечны вораг мой. 
Яго ствараю і яго звяргаю. 

Бясконцы з ім і ўсеадольны бой. 

Яго кляну, яму ж і прысягаю. 


Быў атам -- «непадзельны» -- атам-бог. 
Цяпер - цяпер ажно дыханне зойме, 
Калі ступаю праз яго парог - 
Галактыку адкрыць у пі-мезоне!. 


І. Пі-мезбн. -- элементарная часціца (фіз.). 

Якое неба заўтра засялю? 

З якіх арбіт пабачацца мне цуды? 

Не ведаю. Адно скажу: зямлю - 
Вось гэту, грэшную, ніколі не забуду. 


Як ёсць яна - я сэнсе вышынь лаўлю. 
Ствараю неба -- сонечны паганец!. 

А дайце неба - я ствару зямлю, 

І пойдзе ўсё зваротнымі кругамі. 


1. Яку творы асэнсоўваецца стваральная сіла чалавечага розуму? 

2. Выраз «сонечны паганец» вяртае нас да старадаўніх, дахрысціянскіх 
вераванняў нашых продкаў. Чаму, на вашу думку, лірычны герой так 
сябе называе? 

3. Якія навуковыя тэрміны ўжыты ў творы? З якой мэтай? 


Ва а 


“Леанід Дайнека 


За крокам крок. І дзень за днём. 
Усход жыцця. Жыцця змярканне. 
Нас паліць стоеным агнём 
Вялікай страты прадчуванне. 


Дзе той парог апошні, дзе? 
Чаму мацнее сум у сэрцы? 
Жывем каля магіл людзей 
І вечна марым аб бяссмерці. 


1. Які радок верша перадае хуткаплыннасць чалавечага жыцця? Рас- 
тлумачце сэнс ужытай у ім метафары. 

2. Да каго звернуты пытанні, якія ёсць у творы? З якой мэтай аўтар 
ужывае такі прыём? 

3. Чаму чалавек павінен задумвацца аб тым, як хутка бяжыць час? 


Ва аа 


І Сонечны паганец -- тут: прыхільнік язычніцкіх вераванняў, аду- 
хаўлення прыроды. 


119 


Образовательный портал мум.аёц.Бу/ Национальный институт образования 


Ва аа аа ААА 


ЫЫ 


-х 


г 


(ё3) 


а 


с 


Анатоль Вярцінскі 


ект 


Жыццё даецца, каб жыццё тварыць. 
Каб светла-залатую яго ніць 

віць і далей -- любоўю, справай дзейнай 
ды словам, што ад справы неаддзелена. 
Тварыць! 


Жыццё даецца, каб жыццё тварыць. 
Надзеяй, праўдай, мужным парываннем, 
высакародным, дружным намаганнем, 
што потым зоркай у вяках гарыць. 
Тварыць! 


Жыццё даецца, каб жыццё тварыць. 
Маральны самы, самы натуральны 
пачатак гэты вось жыццестваральны. 
Інакш -- якая ад жыцця карысць? 
Тварыць! 


Жыццё даецца, каб жыццё тварыць. 
Не марнаваць, не нішчыць, не бурыць, -- 
Тварыць! 


. Чаму лірычны герой верша надае такое значэнне стваральнаму 


пачатку? Паразважайце, ці заўсёды людзі прытрымліваюцца такой 
жыццёвай пазіцыі. 


. Чаму непарыўная ніць жыцця ўяўляецца паэту менавіта светла-за- 


латой? 


. Гэты верш з'яўляецца глыбокім роздумам аб прызначэнні чалавека 


на зямлі і адначасова заклікам да людзей жыць актыўна і асэнсавана. 
Якое значэнне ў творы мае рытарычнае пытанне «інакш -- якая ад 
жыцця карысць?» 


. Якую ролю ў вершы адыгрывае паўтор аднаго і таго ж слова-сказа 


ў канцы кожнай страфы? Чаму гэты сказ ужываецца з клічнай інта- 
нацыяй? 


.- Пазнаёміўшыся з вершамі-разважаннямі, паспрабуйце і самі на нейкі 


час стаць філосафамі. Дапішыце адным радком-падагульненнем 
верш Максіма Танка: 

ачы 


Я спытаў чалавека, 

Які прайшоў праз агонь, 
І воды, 

І медныя трубы: 

-- Што самае цяжкое 
На гэтым свеце? 

І ён адказаў: 


Параўнайце свае варыянты з вершам Максіма Танка, змешчаным у 
дадатку на с. 347, і паразважайце, чаму паэт даў менавіта такі адказ. 


а Мо 


«ТЫ МНЕ ВЯСНОЮ ПРЫСНІЛАСЯ...» 


ІНТЫМНАЯ ЛІРЫКА 


Максім Багдановіч 
РАМАНС 


Зорка Венера ўзышла над зямлёю, 
Светлыя згадкі з сабой прывяла... 
Помніш, калі я спаткаўся з табою, 
Зорка Венера ўзышла. 

З гэтай пары я пачаў углядацца 

Ў неба начное і зорку шукаў. 
Ціхім каханнем к табе разгарацца 
З гэтай пары я пачаў. 

Але расстацца нам час наступае; 
Пэўна, ўжо доля такая у нае. 
Моцна кахаў я цябе, дарагая, 

Але расстацца нам часе. 

Буду ў далёкім краю я нудзіцца, 
У сэрцы любоў затаіўшы сваю; 
Кожную ночку на зорку дзівіцца 
Буду ў далёкім краю. 

Глянь іншы раз на яе, - у расстанні 
Там з ёй зліём мы пагляды свае... 
Каб хоць на міг уваскрэсла каханне, 
Глянь іншы раз на яе... 


. Зорку Венеру, якая носіць імя грэчаскай багіні хараства, беларусы 


завуць яшчэ і Мілавіцай. Што сімвалізуе сабой гэта зорка? Чаму яе 
ўзыход звязваецца з успамінамі пра каханне? 


. Якое значэнне мае эпітэт у выразе «светлыя згадкі»? Прасачыце яго 


сувязь з агульным уражаннем ад верша. 


. Як адносіны да каханай дзяўчыны характарызуюць лірычнага героя 


верша? 


. У гэтым на дзіва светлым і даверлівым вершы гучыць шкадаванне 


з-за расстання з каханай, аднак галоўная думка аптымістычная і 
жыццесцвярджальная. Паспрабуйце яе сфармуляваць, выкарыс- 
тоўваючы радкі з твора. 


. Якія радкі паўтараюцца ў вершы? З якой, на вашу думку, мэтай? Якімі 


яшчэ сродкамі ствараецца напеўнае, меладычнае гучанне твора? 


.- Вызначце памер верша. Паразважайце, як звязаны ён са зместам 


твора (звярніце ўвагу, што вершы, напісаныя трохскладовымі паме- 
рамі, гучаць звычайна больш спакойна, павольна). 


- Праслухайце раманс «Зорка Венера» (музыка С. Рак-Міхайлоўскага) 


і скажыце, як адпавядае яго мелодыя зместу і інтанацыі верша 
Максіма Багдановіча. 


- Прачытайце ў Слоўніку літаратуразнаўчых тэрмінаў, што азначае 


слова «раманс» і зрабіце вывад аб тым, ці з'яўляецца верш М. Ба- 
гдановіча класічным рамансам. 


Аркадзь Куляшоў 
БЫВАЙ... 


Бывай, абуджаная сэрцам, дарагая. 
Чаму так горка, не магу я зразумець. 
Шкада заранкі мне, што ў небе дагарае 
На ўсходзе дня майго, якому ружавець. 


Ці помніш першае нясмелае прызнанне?.. 
Над намі жаўранкам звінеў і плакаў май. 
Назаўтра золкае, туманнае світанне, 
Суровы позірк твой і мой нямы адчай... 

Пайшла, пакінуўшы мне золкі і туманны, 
Палынны жаль смугой ахутаных дарог, 
Каб я хвілінны боль і горыч гэтай раны 
Гадамі ў сэрцы заглушыць сваім не мог. 


Пайшла, ніколі ўжо не вернешся, Алеся. 
Бывай, смуглявая, каханая, бывай. 

Стаю на ростанях былых, а з паднябесся 
Самотным жаўранкам звініць і плача май. 


. Верш «Бывай» Аркадзь Куляшоў напісаў, калі яму было чатырнац- 


цаць гадоў, а потым на працягу ўсяго жыцця вяртаўся да твора, 
дапрацоўваючы і ўдасканальваючы яго. Як разумееце вы пачуцці 
лірычнага героя верша? Якімі словамі яны падкрэслены? 


. Як адпавядаюць малюнкі прыроды душэўнаму стану чалавека? 
. Імя дзяўчыны, як самотны ўздых, вырываецца з грудзей лірычнага 


героя толькі ў самым канцы верша. Якімі ж эпітэтамі называе 
каханую паэт? Якой яна вам уяўляецца? 


. Праслухайце песню «Алеся» (музыка Ігара Лучанка) у выкананні 


ансамбля «Песняры». Якіх радкоў няма ў песні? Падбярыце эпітэты, 
якімі можна характарызаваць мелодыю песні. 


. Прачытайце ў Слоўніку літаратуразнаўчых тэрмінаў, што такое элегія, 


і дакажыце, што верш «Бывай...» можна назваць элегіяй. 


. Ці ведаеце вы музычныя творы, якія маюць назву «элегія»? Што 


аб'ядноўвае гэтыя жанры ў музыцы і ў паэзіі? 


“Сяргей Грахоўскі 
ххх 


Як я жыў без цябе? 

І не ведаў, што недзе на свеце, 
За глухімі лясамі, 

За сотнямі ўзгоркаў і меж, 

Не на дальнім сузор”і, 

А ў нас на планеце 

Ты ў зялёным і ціхім 

Завулку жывеш. 


Як я жыў без цябе? 
А маглі ж не сустрэцца ніколі, 

За паўкроку адно 

Аднаго абмінуць, 

Разысціся, 

Як сцежкі расходзяцца ў полі, 
І не знаў бы, 

За страту каго папракнуць. 


Мабыць, трэба было 
Праваліцца ў пекла, 
Траціць блізкіх, 
Пакутаваць, мерзнуць, гарэць, 
Ратавацца, 

Каб лютая сцюжа не ссекла, 
Каб цябе 

Пад Палярнаю зоркай 
Сустрэць, 

І пазнаць, 

І адразу забыцца аб крыўдзе, 
Каб убачыць праменьчыкі 
У зрэнках тваіх, 
Нарадзіцца ізноў 

І паверыць, што прыйдзе 

І збавенне, і шчасце 

Адно на дваіх; 

Падабрэць, памякчэць, 
Назаўсёды скарыцца 
Непадкупнай 

Суровай тваёй чысціні, 

Каб істоты тваёй адкрываць 
Таямніцы, 

Каб душу гартаваць 

На высокім агні. 


Час ляціць і ляціць, 
Завіруха завеяла скроні, 
Пакідаюць насечкі 

Гады на ілбе. 

Я гляжу на цябе, 

Я дзіўлюся і сёння, 

Чым я жыў без цябе, 

Як я жыў без цябе? 

. Чаму лірычны герой паўтарае адно і тое ж пытанне, якім верш і 


пачынаецца, і заканчваецца? Што падкрэслівае такая кальцавая 
кампазіцыя твора? 


. Прачытайце радкі верша, у якіх сцвярджаецца думка, што каханне 


робіць чалавека лепшым. 


. Якія вобразы сведчаць аб тым, што верш напісаны ад імя немаладога 


чалавека? Ці захаваў ён адчуванне непаўторнага цуду кахання? 


З якога параўнання ўзнікла метафара «завіруха завеяла скроні»? 


З якой мэтай яна ўжыта ў творы? 


“Міхась Шушкевіч 
ТЫ МНЕ ВЯСНОЮ ПРЫСНІЛАСЯ 


Летняя ночка купальная 
Яснай растаяла знічкаю. 
Падаюць зоры світальныя 
Ў ЧЫСТЫЯ ВОДЫ крынічныя. 


Ой ты, дзяўчыначка мілая, 

Як жа ты свет упрыгожыла. 
Ластаўка ты легкакрылая, 
Светлы мой сон растрывожыла. 


Ты мне вяеною прыснілася 
Неразгаданымі чарамі, 
Сэрца парыўна забілася 
Вольнымі крыламі-марамі. 


Пэўна, цябе, ненаглядная, 
Стрэў я часінай удалаю. 
Ты мая доля спагадная, 

І не шкадую німала я. 


. Аўтар верша, які вы прачыталі, не займаўся спецыяльна літаратурнай 


творчасцю. Па яго прызнанні, гэты верш быў напісаны пад уражаннем 
першага спаткання з каханай дзяўчынай. Якім настроем прасякнуты 
твор? 


. Як ствараецца ў вершы адчуванне чысціні, прыгажосці, музыкі? 
- Падбярыце адно, але самае змястоўнае і пяшчотнае слова, якое 


магло б стаць назвай гэтага верша. 


. Праслухайце песню (музыка Ю. Семянякі) на верш Міхася Шушкевіча 


«Ты мне вясною прыснілася», вызначце адметнасць яе інтанацыі. 

Інверсія 


Каб падкрэсліць сэнсава важнае слова, паэт часта адступае 
ад звычайнага, прамога парадку слоў у сказе. Так, ён гаворыць: 
«Ой ты, дзяўчыначка мілая...», хоць пры агульнапрынятым 
парадку слоў трэба было б сказаць «мілая дзяўчыначка». Эпітэт 
«мілая» тут вылучаецца інтанацыяй. Аўтар нібы замірае, 
запавольвае дыханне перад гэтым словам, якое нельга вымавіць 
адразу. Слова, якое стаіць не на прывычным месцы, заўсёды 
выдзяляецца паўзай (напрыклад, дзеяслоў з метафарыч- 
ным значэннем «упрыгожыла» ў наступным радку). Нельга, 
немагчыма аднавіць прамы парадак слоў у вершы Міхася 
Шушкевіча -- тады знікла б паэзія. Незвычайны парадак 
слоў у сказе, які дапамагае зразумець ідэю твора і стварае 
своеасаблівы ўсхваляваны настрой, называецца інверсіяй, 
(ад лац. -- перастаноўка). 


Прывядзіце прыклады інверсіі з прачытаных вамі раней вершаў і 
растлумачце яе ролю ў творы. 


АХ 


ША е... 


«З ПРЫРОДАЙ ЗЛІЎШЫСЯ ДУШОЙ...» 
ПЕЙЗАЖНАЯ ЛІРЫКА 


Якуб Колас 
(Урывак з паэмы «Сымон-музыка» ) 


ект 


О, край родны, край прыгожы! 
Мілы кут маіх дзядоў! 

Што мілей у свеце божым 
Гэтых светлых берагоў, 

Дзе бруяцца срэбрам рэчкі, 
Дзе бары-лясы гудуць, 

Дзе мядамі пахнуць грэчкі, 
Нівы гутаркі вядуць; 

Гэтых гмахаў! безгранічных 
Балатоў тваіх, азёр, 

Дзе пад гоман хваль крынічных 
Думкі думае прастор; 

Дзе увосень плачуць лозы, 

Дзе вясной лугі цвітуць, 

Дзе шляхом старым бярозы 
Адзначаюць гожа пуць?.. 


“У чым адметнасць і прывабнасць беларускіх пейзажаў (гл. уклейку 


з рэпрадукцыяй карціны Г. Вашчанкі «Мір зямлі маёй»)? 


. Пакажыце, як праз зрокавыя, гукавыя і нават пахавыя вобразы Якуб 


Колас стварае адчуванне паўнаты і радасці жыцця. 


. Якія радкі сведчаць аб духоўнай сувязі лірычнага героя твора з прод- 


камі, аб яго любові да роднай зямлі, замілаванні ёю? Якое значэнне 
мае эпітэт у выразе «светлыя берагі»? 


. Якую ролю ў творы адыгрывае адухаўленне прыроды? Прывядзіце 


прыклады зЗ тэксту. 


. Гэты твор, па сутнасці, з'яўляецца адным разгорнутым пытаннем, 


звернутым да чытача. Які адказ вы можаце даць на яго? 


. Зрабіце ілюстрацыю (ці вусны слоўны малюнак) да гэтага ўрыўка 


з паэмы Якуба Коласа «Сымон-музыка». Абгрунтуйце ваш выбар 
вобразаў, колераў, мастацкіх дэталяў. 


Максім Багдановіч 
те 


Цёплы вечар, ціхі вецер, свежы стог, 
Улажылі спаць мяне вы на зямлі. 

Не курыцца светлы пыл усцяж дарог, 
Ў небе месяца праглянуў бледны рог, 
Ў небе ціха зоркі расцвілі. 


Знічка коціцца агністаю слязой, 
Прашумела мякка скрыдламі сава; 
Бачу я, з прыродай зліўшыся душой, 
Як дрыжаць ад ветру зоркі нада мной, 
Чую ў цішы, як расце трава. 


І Гмах -- велічны будынак, тут: бязмежная прастора. 

- Ахарактарызуйце радкамі верша душэўны стан лірычнага героя. Якія 


выразы найярчэй перадаюць злітнасць чалавека з прыродай? 


. Як вы разумееце выраз «знічка коціцца агністаю слязой»? 
. Якую мастацкую ролю адыгрывае паўтарэнне зычных гукаў «ц-- ц-- 


ц- с- с» у першым радку верша? Як выкарыстоўваецца гукапіс 
у наступных радках? 


. Якімі сродкамі ствараецца мелодыя верша? Як бы вы вызначылі яе 


танальнасць, рытм? 


- Паслухайце накцюрн «Ноч» Анатоля Багатырова (ці «Накцюрн» 


Фрыдэрыка Шапэна) і параўнайце ўражанні ад верша Максіма Багда- 
новіча і музыкі. 


“Поль Верлен 
(1844- 1896) 


Французскі паэт-сімваліст. Увёў у лірычную паэзію скла- 


даны свет пачуццяў, перажыванняў. Надаў вершу тонкую 
музыкальнасць. Аўтар шматлікіх зборнікаў вершаў. 


ШАРАЯ ГАДЗІНА! 


Месяц чырвоны над нізкім туманам, 
Нізкі туман карагодзіць над лугам, 
Там, дзе чароты зялёным паўкругам 
Глухнуць у крэхаце жаб несціханым. 


Вейкі заплюшчылі зноўку лілеі, 
Стойкія, стромкія, далечна ў полі, 
Як таямнічыя знакі, таполі, 

І светлячок па-над лозамі тлее; 


Совы, разняўшы цяжэзныя крылы, 

З прыцемкаў мякка вяслуюць і шэра, 

Млечны Шлях пенячы, ціха Венера 

Долу сыходзіць... Ноч наступіла. 
Пераклад Алега Лойкі 


І Парая гадзіна -- час перад змярканнем. 

ААА ДА ЎЦАЦЦАЦЦАЦАЎ 


Ва а ы 


ВЕ 


Параўнайце пейзажныя вершы Максіма Багдановіча і французскага 
паэта Поля Верлена па наступным алгарытме: 

е настрой твораў; 

е уважлівасць паэтаў да канкрэтных дэталяў; 

е колеры, якія выкарыстоўваюцца аўтарамі; 

е меладычнасць гучання, інтанацыя твора. 


“Васіль Зуёнак 


хх 


Над зямлёю 
шугае верасень - 
Восені ветразь!.. 
І плывуць у блакіце чыстым 
Ключы галасістыя... 
Цеплыня адплывае, 
крылом узмахнуўшы аслаблым -- 

Летам бабіным... 
Не трымайце ж мяне сягоння, 
Сцены хат, 

у лагодным палоне: 
Над зямлёю шугае верасень -- 
Восені ветразь!.. 
Не шукайце, сябры і родныя, 
Не гукайце на сцежках пройдзеных... 
Не сустрэнемся -- слёз не ліце. 
«Ён жа быў летуценнік, -- скажыце, -- 
Ён таксама паплыў 

пад вераснем, 
Ён - 
пад ветразем...» 


. Якія ўражанні ў вас звязаны з надыходам ранняй восені? Ці адпа- 


вядае верш вашаму ўспрыманню гэтай пары года? 


. Прасачыце, як умела карыстаецца паэт гукапісам. Звярніце асаблі- 


вую ўвагу на гучанне ключавога вобраза «восені ветразь», які 
некалькі разоў паўтараецца ў вершы. 


. Як вы разумееце выраз «шугае верасень»? 
. Як характарызуюць лірычнага героя твора словы «ён -- пад вет- 


разем»? 

5. Параўнайце верш Васіля Зуёнка «Над зямлёю шугае верасень...» 
і рэпрадукцыю карціны Леаніда Шчамялёва «Асенні кліч» (гл. фор- 
зац 2). Які настрой і якія вобразы іх аб'ядноўваюць? Якія колеры 
пераважна выкарыстоўвае мастак? Як перададзены ў карціне парыў 
аўтара да высокай мары, яго летуценні? 

.- Праслухайце, калі ёсць такая магчымасць, музычную п'есу «Вера- 
сень» са зборніка «Поры года» Пятра Чайкоўскага (ці «Поры года» 
Антоніа Вівальдзі). Параўнайце ўражанні ад музыкі, верша Васіля 
Зуёнка і твора пейзажнага жывапісу. Якія агульныя выяўленчыя 
сродкі ў гэтых розных відаў мастацтва? 


о» 


Вы аа аа аа а 


“Алесь Наўроцкі 
ЧАТЫРОХГРАННАЯ ВАЗА 


Чатырохгранная ваза -- гэта прырода, 
дзе чатыры грані -- поры года. 


І 
Зіма 


Зноў заснежыла. Можа, ў раз соты. 
Хоць бы ўгледзець душу адну. 
Белыя скруткі калючага дроту 
кідае мяцеліца мне на спіну. 


Дрыжыць агеньчык. Можа, там прыстану? 
Сярод шалёнага енку-выцця 

ў неаглядна-сівым акіяне 

змагаецца кропля жыцця. 


П 
Вясна 


Не мыльная пена зляцела з коней былінных - 
дзе-нідзе бялее набраклы вадою снег. 

І не шабельны звон зазвінеў над лагчынай - 
ручаі звіняць, з узгорка ўзяўшы разбег. 


Пазіраеш - і травы зямлю пакрылі. 
І куды вачыма ні кінь - 

начапілі бярозы зялёныя крыллі 
1 ўзлятаюць пад неба сінь. 


ПІ 


Лета 


Знаёмы малюнак, сэрцу блізкі: 
прападае сцежка ў прасторах палёў. 
Жыта то нахіляецца нізка, 

то выпрамляецца зноў. 


Вунь хмарка плыве над лесу дзялянкай, 
грымоты далёкія нараслі. 

Эх, як жа пасля ўсмешак маланкі 
лёгка дыхаць зямлі! 


ІУ 


Восень 


Лета, зматвай свае вудачкі! 

Дрэвы выплаўляюць руду. 

Вецер свістаў спачатку ў дудачку, 
потым у дудку, а ўжо затым у дуду. 


Адзвінелі промняў сонечныя прыіскі, 

адзвінеў дажджоў серабрысты апад, 

адзвінелі лісты і ляжаць залацістым прысакам!, -- 
што прайшло, не вернеш назад. 


Чатырохгранная ваза -- гэта прырода, 
дзе чатыры грані -- поры года. 


1. Як мяняецца інтанацыя ў кожнай з чатырох частак верша? Чым гэта 
абумоўлена? 

2. Дпя кожнай пары года паэт знаходзіць зрокава выразныя вобразы, 
афарбаваныя ў пэўны колер. Знайдзіце іх у тэксце, паразважайце 
над іх прызначэннем. Чаму, на вашу думку, у вобразах навальнічнага 
лета не вылучаны нейкі адзін колер? 


Ва аа аа 


І Прысак -- гарачы попел. 

З. У вершы мы не толькі «бачым», але і «чуем» кожную пару года. Якія 
слыхавыя вобразы дапамагаюць нам у гэтым? Чаму, прапануючы 
нам паслухаць, напрыклад, мелодыю восені, аўтар ужывае такую 
метафару: «Вецер свістаў спачатку ў дудачку, потым у дудку, а ўжо 
затым у дуду»? Прасачыце, як па-майстэрску выкарыстоўвае паэт 
магчымасці гукапісу, свядома паўтараючы ў карцінах пор года пэўныя 
зычныя і галосныя гукі. 

. Паспрабуйце намаляваць рознакаляровую чатырохгранную вазу 
прыроды. Магчыма, гэта будзе букецік: замерзлая галінка, коцікі 
вярбы, кветка васілька і яркі кляновы ліст... А можа, нешта іншае, 
што будзе толькі намёкам, згадкай? 


ь 


Вы а аа а аа 


Паэтычныя тропы 


Словы, якія набываюць у вершы пераносны еэнс, назы- 
ваюцца тропамі. Яны надаюць паэтычнай мове асаблівую 
выразнасць, падкрэсліваюць самыя характэрныя прыкметы 
прадметаў і з'яў. 

З тропаў вам ужо вядомы асноўныя, якія складаюць 
«табліцу множання» паэтычнай мовы (менавіта множання, 
бо яны значна ўзмацняюць уздзеянне слова). Гэта эпітэты 
(«светлыя згадкі», «простае шчасце людское»), параўнанні 
(«дзяўчаты, як дождж залаты»), сімвалы («цвяток радзімы 
васілька»), метафары («у небе ціха зоркі расцвілі»). Разна- 
віднасцю метафары з'яўляецца адухаўленне («вецер вые ў 
сотні труб») і ўвасабленне («колас з коласам гутарку дзіўную 
завялі...»). Часта верш будуецца як адно разгорнутае ўва- 
сабленне. 

У аснове паэтычнага тропа заўсёды пераное прыкмет 
адной з'явы ці прадмета на другую. Гэты перанос можа ад- 
бывацца не толькі на аснове падабенства, але і на аснове 
іншых сувязей. Так узнікае метанімія (ад грэч. «пераймена- 
ванне») -- замена аднаго слова ці выразу іншым на аснове 
знешняй ці ўнутранай сувязі паміж з'явамі. Напрыклад, 
Васіль Зуёнак гаворыць «не трымайце ж мяне сягоння, сце- 
ны хат, у лагодным палоне», маючы на ўвазе пад выразам 
«сцены хат» звыклы ўклад чалавечага жыцця. 

Разнавіднасцю метаніміі з'яўляецца сінекдаха -- мас- 
тацкі троп, заснаваны на замене множнага ліку адзіночным 

ці часткі цэлым (або наадварот). Памятаеце, гаворачы пра 
слуцкіх ткачых, Максім Багдановіч выхоплівае з іх вобліка 
толькі адну дэталь: «тчэ, забыўшыся, рука...». Зразумела, 
што не толькі рука тчэ ўзор, ды тым больш яна не можа 
«забыцца». Вобраз, спецыяльна ўзбуйнены, служыць для 
абазначэння ўсёй асобы чалавека. 

Паэтычныя тропы - аснова мастацкай выразнасці мовы. 


Прывядзіце прыклады метаніміі і сінекдахі з прачытаных вамі раней 
вершаў, растлумачце сувязі, якія ляглі ў іх аснову, і ролю гэтых тро- 
паў у творах. 


ВАСЯ 


Максім Багдановіч 
САНЕТ 


Замёрзла ноччу шпаркая крыніца; 
Твая пара, зімовая нуда! 

Цяпер няма ўжо руху ні сляда, 

І нават зверху слоем снег лажыцца. 


Ды ўсё дармо, бо там, пад ім, струіцца 
Магутная, жывучая вада. 

Чакай! Яе йшчэ прыйдзе чарада! 

Здалее хваляў хор на вольны свет прабіцца. 


Прыклаў я гэты сімвал да сябе, 
Схіліўшыся ў надсільнай барацьбе, 
І разгадаў прыроды роднай словы. 


Як - прамаўчу, бо кожны з вас - паэт. 
Рассейце ж самі лёгкі змрок прамовы, 
Сваёй душы туды праліце свет! 


1. Згадзіўшыся са словамі Максіма Багдановіча аб тым, што кожны 
з вас -- паэт, паспрабуем разгадаць загадку «шпаркай крыніцы». 
Перачытайце першую частку верша і падумайце, як мог узнікнуць 
гэты вобраз. 

2. У першай частцы «Санета» Максім Багдановіч развівае тэму «шпар- 
кай крыніцы», у другой -- прапануе кожнаму прыкласці гэты сімвал 
да сябе і зрабіць вывад. Якім ён атрымаўся ў вас? 


Ва аа 

3. Дакажыце на аснове радкоў з твора, што яго лірычны герой, нягле- 
дзячы на тое, што жыццёвы лёс яго складваўся няпроста, апты- 
містычна ставіцца да жыцця. 

. Вызначце колькасць радкоў у творы і асаблівасці яго кампазіцыі. 

. Успомніце, што такое рыфма. Вызначце, якія радкі рыфмуюцца ў 
першай частцы верша, якія -- у другой. Абазначце аднолькавыя 
сугуччы аднолькавымі літарамі і запішыце своеасаблівую формулу -- 
рыфмаграму верша. 

- Прачытайце ў Слоўніку літаратуразнаўчых тэрмінаў, чым вызна- 
чаюцца змест і форма санета. Ці адпавядае верш Максіма Багда- 
новіча гэтым патрабаванням? 


с в 


о» 


Вы а аа аа аа 


“Уільям Шэкспір 
(1564- 1616) 


Буйнейшы англійскі драматург і паэт, стваральнік сане- 
таў, аўтар трагедый «Рамэа і Джульета», «Гамлет», «Атэла», 
«Кароль Лір» і інш. 


САНЕТ 


Мастак цудоўны, незраўнаны час, 
Нам творыць дзівы дзіўныя няспынна. 
І ён жа ўсё, што захапляе нас, 

Нібы тыран, знішчае ў міг адзіны. 


Пазбыўшы лета, ён зіму вядзе 

Ў наш засмучоны свет, такі знямелы, 
Дзе ані кветкі, ні лістка нідзе, 

Адзін прасцяг сцюдзёны, снежна-белы. 


І каб не кветак хараство за шклом, 
Зачыненых у ільдзяной вязніцы, 
На цуды, створаныя мастаком, 
Маглі б, напэўна, мы ураз забыцца. 


Зіхценне кветкі страцілі зімой, 
Але душа іх з той жа пекнатой. 
Пераклад Уладзіміра Дубоўкі 


1. Які вобраз у санеце Уільяма Шэкспіра перадае ідэю неўміручасці 
душы, вялікую сілу прыгажосці? 

Вы аа 


(ёз) 


. Чым блізкія санеты Уільяма Шэкспіра і Максіма Багдановіча па га- 


лоўнай думцы? 


. Санеты звычайна пішуцца адным вершаваным памерам. Вызначце 


яго на прыкладзе гэтага твора. 


. Параўнайце колькасць радкоў у санетах і іх падзел на строфы і сэн- 


сава закончаныя часткі. 


“Адам Міцкевіч 
(1798- 1855) 


Славуты польскі паэт, аўтар шматлікіх балад, рамансаў, 


санетаў, паэм і паэтычных аповесцей. 


Ба аа а 


-х 


ДА НЁМНА 


Нёмне, рэчка мая радаводная, дзе 

Тыя воды, што браў я ў маленстве ў далоні, 
Па якіх потым плыў у самотным палоне 
Сэрца ахаладзіць, што зайшлося ў нудзе? 


Цень красы тут Лаура сачыла ў вадзе, 
Валасы заплятала і ўквечвала скроні, 
Вобраз вабны яе ў срэбных хваляў на ўлонні 
Я слязамі ў запале муціў у жудзе. 


Радаводная рэчка мая, дзе твае 
Маладыя крыніцы, што білі няспынна, 
Дзе нявінных гадоў навіна і правіна? 


Дзе бунтоўнаець, якой мне цяпер не стае? 

Дзе Лаура мая? Дзе былая сябрына”?.. 

Знікла ўсё, што ж не высахлі слёзы мае! 
Пераклад Рыгора Барадуліна 


. Адам Міцкевіч нарадзіўся на Навагрудчыне і ўсё жыццё апяваў сваю 


радзіму ў паэзіі. З чым звязаны для лірычнага героя ўспамін пра раку 
Нёман? 


. Знайдзіце ў вершы зваротак і растлумачце яго ролю. 
. Чаму выраз «рэчка мая радаводная» паўтараецца двойчы, як гэта 


звязана з кампазіцыяй санета? 


.- Параўнайце твор Адама Міцкевіча з прачытанымі санетамі Максіма 


Багдановіча і Уільяма Шэкспіра. 

-х 


г 


(ёз) 


Оп в 


аа аа аа аа аа аа 

Анатоль Грачанікаў 


сат 


Свяці, кахання чыстая зара! 

Свяці -- пачуццяў еэрцаў не азмрочвай - 
Над доляй плугара і песняра 

І над высокай доляю жаночай. 

Усіх людзей пара табе, пара, 

З'яднаць чароўнай сілаю прарочай. 

Бо, сапраўды, на свеце без кахання 
Жыцця няма - ёсць толькі існаванне. 


. Які настрой пануе ў гэтым творы? Падбярыце адпаведныя выразы 


з тэксту. 


. Раскрыйце сэнс метафары, якую ўжывае паэт, каб вызначыць па- 


чуццё кахання. У якіх яшчэ з вядомых вам вершаў каханне звя- 
звалася з вобразамі зоркі, заранкі? 


“У вершы арганічна спалучаюцца філасофскія і інтымныя матывы. 


Прачытайце радкі, у якіх сфармулявана галоўная думка твора. 
Чаму, на вашу думку, аўтар ужывае слова «сапраўды»? Да каго яно 
звернута? 


. Вызначце асаблівасці рыфмоўкі радкоў у творы. 
.- Верш А. Грачанікава «Свяці, кахання чыстая зара!» -- гэта актава. 


Прачытайце ў Слоўніку літаратуразнаўчых тэрмінаў, у чым адмет- 
насць актавы як класічнай формы верша. Чаму яна мае такую назву, 
якая супадае з музычным тэрмінам? 


Максім Багдановіч 
ТРЫЯЛЕТ 


Калісь глядзеў на сонца я, 

Мне сонца асляпіла вочы. 

Ды што мне цемень вечнай ночы, 
Калісь глядзеў на сонца я. 
Няхай усе з мяне рагочуць. 
Адповедзь вось для іх мая: 
Калісь глядзеў на сонца я, 

Мне сонца асляпіла вочы. 

Ба а ычы 


ВЕ о ГО - 


. Так сапраўды бывае: глянеш на сонца -- і на нейкі час у вачах 


становіцца цёмна. Але праз імгненне яшчэ ярчэй відаць тое, што 
вакол. Чаму паэт звярнуўся да такой з'явы? 


. Здаецца, што паэт ведае нейкую таямніцу, недаступную тым, хто 


смяецца з яго. Як вы думаеце, што ён мае на ўвазе, калі гаворыць 
пра сонца і «цемень вечнай ночы»? Што перамагае? 


. Некаторыя радкі гэтага верша паўтараюцца, несучы іншы настрой і 


падтэкст. Раскрыйце яго і падрыхтуйце выразнае чытанне твора. 


. Прачытайце ў Слоўніку літаратуразнаўчых тэрмінаў, што такое трыя- 


лет. Праверце, ці адпавядае верш Максіма Багдановіча класічнай 
кампазіцыі трыялета. 


“Данута Бічэль 
ТРЫЯЛЕТ 


Лёгкія сняжынкі у цішы 

Долу апускаюцца нясмела... 
Светла ў полі, светла на душы... 
Лёгкія сняжынкі у цішы... 

Спіць сасна ў бахматым шалашы, 
А навокал так бялютка-бела... 
Лёгкія сняжынкі у цішы 

Долу апускаюцца нясмела. 


. Знайдзіце ў вершы слова, якое найлепш перадае настрой твора. 

. Як суадносяцца ў вершы стан прыроды і чалавечай душы? 

. Якім вам уяўляецца лірычны герой гэтага верша? 

. Паслухайце пачатак сімфоніі Пятра Чайкоўскага «Зімовыя лету- 


ценні». Якія вобразы, малюнкі, адчуванні ўзніклі ў вашым уяўленні? 
Ці пераклікаюцца яны з вершам Дануты Бічэль? 


. Які радок у вершы Дануты Бічэль паўтараецца тройчы? З якой, на 


вашу думку, мэтай? 


. Паслухайце твор Сяргея Рахманінава «Вясеннія воды». Якія вобразы, 


малюнкі прыроды выклікала музыка? Чаму б і вам не паспрабаваць 
свае сілы ў стварэнні прыгожага? Паспрабуйце напісаць трыялет, які 
перадаваў бы захапленне сонечным веснавым днём, радасць абу- 
джэння прыроды, вашы надзеі на лепшае. Першыя радкі (а значыць, 
і якія яшчэ?) няхай гучаць так, як у вершы Сяргея Чыгрына: 

Чыстая, вясёлая вада 
З красавіцкім сонейкам у згодзе... 


Параўнайце свае спробы з творам паэта, змешчаным у дадатку 
на с. 347. 

7. Разгледзьце рэпрадукцыю карціны Вітольда Бялыніцкага-Бірулі «Ран- 
няй вясной» (гл. форзац 1). Якія вобразы і якія колеры ствараюць 
радасны настрой надыходу вясны? 


аа 


Жанры лірыкі 


Калі вы знаёміліся з канкрэтнымі творамі, то заўважылі, 
што існуе пэўная заканамернасць паміж тым, пра што 
расказвае твор, і яго мастацкімі асаблівасцямі. Змест і форма 
ў вершы ўзаемазвязаны і ўзаемаабумоўлены. 

Паводле зместу і формы лірыка дзеліцца на наступныя 
жанры: філасофска-медытатыўныя!, велічальныя, песен- 
ныя, сатырычна-выкрывальныя. З філасофска-медыта- 
тыўных жанраў вам ужо знаёмыя медытацыя -- верш, у 
якім аўтар разважае на нейкую важную тэму («Трэба дома 
бываць часцей...» Р. Барадуліна, «Як я жыў без цябе?» 
С. Грахоўскага), філасофскі верш, -- твор, у якім асэнеоўваюцца 
філасофскія праблемы еэнсу чалавечага жыцця («Шчасце» 
М. Танка, «Жыццё даецца, каб жыццё тварыць...» А. Вяр- 
цінскага), элегія -- верш, у якім выяўляецца смутак, жаль 
з прычыны грамадскай несправядлівасці або асабістага ня- 
шчасця («Бывай» А. Куляшова). Многія вершы пра Радзі- 
му, беларускі народ, з якімі вы пазнаёміліся ў папярэдніх 
класах, адносяцца да велічальных жанраў. Гэта ода - 
урачысты, узнёслы верш у гонар нейкай з'явы, падзеі ці 
асобы («Беларуская песня» У. Караткевіча, «Зямля Бела- 
русі» П. Броўкі, «Мы -- беларусы» Р. Барадуліна, «ІП род- 
кі» А. Пісьмянкова). Своеасаблівай разнавіднасцю оды 
з'яўляецца рэквіем -- урачысты верш у гонар памерлых 
(«Рэквіем па кожным чацвёртым» А. Вярцінскага). 


І Медытацыя -- разважанне, роздум. 

З песенных жанраў вам вядомы рамане -- невялікі 
верш напеўнага характару пра каханне - і песня («Раманс» 
М. Багдановіча, «Ты мне вясною прыснілася...» М. Шушке- 
віча). 

Сатырычна-выкрывальныя вершы ў дасціпнай форме 
высмейваюць заганы ў жыцці грамадства і чалавечым ха- 
рактары. 

Жанры лірыкі склаліся вельмі даўно, яшчэ ў старажыт- 
насці, таму нават назвы іх па паходжанні пераважна грэ- 
часкія. Межы паміж асобнымі жанрамі лірыкі даволі ўмоў- 
ныя, у адным вершы могуць спалучацца розныя жанравыя 
прыкметы. Так, у вершах «Бывай» А. Куляшова і «Раманс» 
М. Багдановіча спалучаюцца рысы элегіі і пеені, у вершы 
Я. Купалы «Спадчына» -- медытацыі і оды. 

Класічная паэзія выпрацавала ўстойлівыя віды верша -- 
так званыя «цвёрдыя» страфічныя формы: санет, трыялет, 
актава і інш. Для іх характэрна дакладна вызначаная коль- 
касць радкоў у вершы, пэўная сістэма рыфмоўкі, якую вы 
паспрабавалі вызначыць пры вывучэнні канкрэтных твораў, 
і адметная для кожнага віда верша кампазіцыя. Так, ганет, 
які складаецца з чатырнаццаці напісаных ямбам радкоў, 
выразна дзеліцца на дзве часткі: у першых васьмі радках 
падаецца развіццё тэмы, у наступных - кульмінацыя і раз- 
вязка, падагульненне. У трыялеце (від васьмірадковага 
верша, у якім два першыя і два апошнія, а таксама першы і 
апошні радок аднолькавыя) радок, які паўтараецца тройчы, 
завастрае ўвагу чытача на асноўнай думцы твора. Актава -- 
таксама васьмірадковы верш, шэсць першых радкоў у якім 
звязаны перакрыжаванай рыфмоўкай, а два апошнія - 
сумежнай, што прыцягвае ўвагу да галоўнай думкі твора. 
Класічныя віды верша існуюць на працягу многіх стагоддзяў 
ва ўсіх еўрапейскіх літаратурах, апрацаваны талентам вы- 
датных майстроў слова і заключаюць у сабе законы пры- 
гажосці і гармоніі. Таму яны актыўна ўжываюцца і ў су- 
часнай лірыцы. 

Пытанні і заданні да раздзела 


1. Ахарактарызуйце асноўныя асаблівасці эпасу і лірыкі 
як літаратурных родаў. 

2. Як звязаны паміж сабой народныя песні і лірычная 
паэзія? 

З. Якія тэматычныя групы можна вылучыць сярод лірыч- 
ных твораў? Прывядзіце прыклады вершаў. 

4. Наякія жанры дзеляцца лірычныя творы? Успомніце 
вершы, якія вы чыталі ў папярэдніх класах, і паспрабуйце 
вызначыць, да якога жанру лірыкі іх можна аднесці. У якіх 
з вядомых вам вершаў спалучаюцца прыкметы розных 
жанраў? 

5. Якімі сродкамі ствараецца рытм у вершы? Якую мас- 
тацкую ролю ён адыгрывае? 

6. Што такое паэтычныя тропы? Раскажыце пра іх, пры- 
вядзіце прыклады з вывучаных вершаў. Чаму менавіта для 
лірыкі характэрна багатае ўжыванне паэтычных тропаў? 

7. Якую ролю ў вершы адыгрывае гукапіс? Пакажыце 
на прыкладзе магчымасці гукапісу ў стварэнні мастацкага 
вобраза. 

8. Якія класічныя віды верша вам вядомы? Чаму, на 
вашу думку, яны існуюць многія стагоддзі і папулярныя 
сёння? 

9. Якую форму верша вы выбралі б, калі паспрабавалі б 
напісаць верш пра каханне? 

10. Што збліжае лірыку і музыку, лірыку і жывапіс? Пры- 
вядзіце прыклады. 

11. Напішыце водгук пра верш, які вам найбольш запом- 
ніўся, уразіў вае. Пастарайцеся перадаць сваё захапленне 
вершам, раскрыць сакрэт яго мастацкай дасканаласці і рас- 
тлумачыць, чаму ён вам спадабаўся. Узорам для вас няхай 
будзе артыкул А. Клышкі «Пра верш “Слуцкія ткачыхі”». 

Ззааініаціааінін ніцкай 000) ташбніаісініаініа вілаў бабннаені 


ПАВОЛЬНАЯ ПЛЫНЬ АПОВЕДУ 
ЗФМЧММАААыуыхуцхуаццуццц 


ЭПІЧНЫЯ ЖАНРЫ 


Роды і жанры літаратуры склаліся не адразу. Узнікалі 
яны ў працэсе гістарычнага развіцця літаратуры, у прамой, 
непасрэднай залежнасці ад духоўных запатрабаванняў 
чалавека эстэтычна пазнаваць свет і самога сябе, выказваць 
свае думкі і настрой, пачуцці, свае ўяўленні аб прыгожым 
і непрыгожым у жыцці. Перш чым з'явіцца ў літаратуры, 
роды і жанры складваліся ў вуснай творчасці народа, у 
фальклоры. Менавіта з фальклору прыйшлі ў літаратуру, 
набыўшы новыя якасці, апавяданне - з народнай казкі, 
лірычны верш -- з народнай песні. 

Асаблівасцю эпічных твораў з'яўляецца шматбаковы па- 
каз жыцця чалавека ў разнастайных яго праявах. Вобразы 
герояў раскрываюцца пры апісанні пісьменнікамі іх учынкаў 
1 паводзін, партрэта, мовы, ролі пейзажу ў стварэнні вобра- 
за, у аўтарскай характарыстыцы. Эпічныя творы даюць 
шырокія замалёўкі дзейнасці чалавека, паказваюць шмат- 
граннасць праяў яго жыцця. Аснову эпічных твораў складае 
аўтарскі аповед пра падзеі і людзей. Эпічныя жанры адроз- 
ніваюцца адзін ад аднаго шэрагам асаблівасцей: большым 
або меншым ахопам жыцця, складанасцю жыццёвага матэ- 
рыялу, характарам сюжэта, кампазіцыі. У адпаведнасці з 
гэтым адрозніваюць эпічныя жанры буйной формы (раман), 
сярэдняй формы (аповесць), малой формы (апавяданне, на- 
вела, казка і інш.). У аснову твораў малой эпічнай формы 
часцей за ўсё кладзецца які-небудзь эпізод. Сюжэт буйных 
1 сярэдніх эпічных твораў ахоплівае цэлы шэраг эпізодаў, 
падзей, якія не заўсёды маюць паелядоўную кампазіцыю, 
могуць перамяжацца ў часе, у падзеях. 

Якуб Колас 


ХМАРКА 


Не шукай ты шчасця, долі 
На чужым далёкім полі. 
Янка Еупала 


Ніякага клопату і гора не ведала гэта прыгожая белая 
Хмарка. Яна не ведала, з чаго і як радзілася на свет, адкуль 
узялася яна; не ведала нават, ці ёсць у яе маці. Можа, затым 
яна і была такая шчаслівая, што нічога не ведала аб белым 
свеце. 

Той дзень, праўдзівей, тая раніца, калі з'явілася яна на 
небе, была вельмі ж ціхая - такая ціхая, што нават чутно 
было, як спявалі, седзячы на круглым лісціку зялёнай ло- 
таці, два прыўдалыя конікі. Сіваваронка, снуючыся каля 
таўшчэразнага жаралістага дуба, дзе было яе гняздо, траш- 
чала, бы тая трашчотка, на ўвесь луг, сварачыся з цыбатым 
1 даўганосым Буслам, які, праўда, і вухам не вёў на ўсю гэту 
плявузготу сярдзітай суседкі, а любоўна цешыўся са сваіх 
дзетак, што таксама сядзелі ў гняздзе на тым жа дубе. Дзесь 
у небе жалобна пішчэў галодны каршун, і гукі яго далёка 
расплываліся ў нерухомай цішы летняй раніцы. 

У ветра, відаць, было нейкае свята ў гэту раніцу, або доб- 
ра нагуляўся ён дзе за ўчарашні дзень, бо яшчэ не варушыўся 
і спаў, хоць сонейка падбіралася пад поўдзень. 

І гарачая была гэта раніца. Грэчка, якая зачынала ўжо 
зацвітаць, і даўно акучаная бульба проста млелі ад гарачыні 
1 ў знемажэнні тужліва паапускалі сваё лісце. І лісточкі іх 
таксама пачыналі жаўцець. Маленькі беленькі камячок, 
якім спярша была гэтая Хмарка, пачынаў тым часам павя- 
лічвацца, шырыцца і рабіцца болей грузкім. 

Добра было гэтай Хмарцы плыць высока-высока ў без- 
гранічных разлогах светаў і акідаць поглядам прыгожыя 
малюнкі зямлі, што ляжала пад ёю. 

З тэй страшэннай высачыні, на якой плыла Хмарка, 
усё выглядала вельмі хораша, вельмі прыгожа: здалёку 
ўсё з'яўляецца нам іначай, як яно ёсць папраўдзе, бо такая 

ўжо натура ісхільнасць нашай душы -- бачыць усё добрае і 
прыгожае ў тым, што далёка ад нас, што не з намі. І паплыла 
паволі шчаслівая Хмарка ў далёкую-далёкую дарогу, дзе 
застанаўляючыся, як прыемная думка, дзе кіруючыся на 
малюнкі, што найбольш зацікаўлялі яе: і поле з пясчанымі 
схіламі сваіх узгоркаў, зялёныя лугі з пакручастымі 
стужкамі бліскучай вады, адвечныя лясы-бары -- адным 
словам, усе тыя з'явы, якія першымі кінуліся ў вочы нова- 
народжанай Хмарцы, заставаліся ўсё далей і далей, і сама 
гэта даль адкрывалася ў намітку сіняватай смугі. Уласнае 
шчасце бязроднай Хмаркі (яна не памятала роду) не давала 
ёй мажлівасці прымеціць чужое гора. Ёй здавалася, што ўсе 
на свеце, як і сама яна, радуюцца і цешацца сваёй доляй. 
Па гэтай прычыне Хмарка не ведала, якую тугу і жалаець 
пакідае яна за сабою на зямлі, з якой прагавітасцю чакала 
поле задаволення свае смагі. Унь там, за вёскаю, чуць-чуць 
калышацца ў межах пажоўклае жыта. Гэта вецер, толькі што 
абудзіўшыся, пачынае пазяхаць, пацягацца. Бедныя каласкі 
пільна прыглядаюцца да Хмаркі. Калі-нікалі іх ажыўляе 
надзея ўздужаць з ласкі шчодрай Хмаркі. Але Хмарка 
ідзе далей, толькі цянёк ад яе праплыве, як здань якая, па 
жыце, і яно нікне каласкамі, стаіць, нікому не скардзіцца, 
як бы самлеўшы. І сумна рабілася ўсюды, і нейкая крыўда 
і жаласць бруіліся над усім, што пакідала Хмарка. Два 
прыўдалыя конікі перасталі спяваць і пахаваліся пад лісток 
лотаці. Гэта яны спявалі песню ў чэсць Хмаркі, а яна так 
зняважыла іх. 

Пташкі таксама змоўклі, а маленькі ручаёк, здавалася, 
панёс свой жаль у зямлю пад каменні, у цень альховых 
кустоў. 

А Хмарка, шчаслівая, радасная, ясная, як майская ра- 
ніца, усё ішла, ішла далей і далей да невядомых краёў свету, 
і толькі ёй рабілася крыху сумна, ёй шкода было пакідаць 
тыя малюнкі, да якіх ужо прывыкла, але жывая натура гна- 
ла яе і гнала, не даючы супачынку. 

Так ішла яна ўвесь дзень. Пад вечар, як сонейка схілілася 
блізка да захаду, Хмарка зайшла ў такі край, які непадобен 
быў да тых краёў, адкуль яна выбралася ў дарогу. 

Перад ёю пачаліся высокія горы, вярхі якіх пакрывалі 
адвечныя снягі. Сонейка пачало хавацца за край зямлі, 
апошнія стрэлы яго праменняў ахварбавалі яе ў агнявісты 
колер і патухлі. Востры холад пустых і жудасных верхавін 
дзікіх гор моцна сціснуў Хмарку. Яна скурчылася ўся, 
зрабілася маленькай і тонкай, знайшла зацішак між гор і 
спынілася, прыхіліўшыся да старой Скалы. Страшна стала 
Хмарцы. 

-- Адкуль прыпаўзла, нябога? -- спытала Скала Хмарку. 

Яшчэ большы страх агарнуў яе. 

-- Не ведаю, -- боязна адказала яна. 

-- Што робіш, чым займаешся? Хмарка зрабілася яшчэ 
меншай і маўчала. 

-- Я люблю паслухаць, што робіцца на свеце, -- апраўд- 
вала Скала сваё пытанне. -- Што ж ты бачыла, раскажы мне. 

Хмарка крыху асмелілася і пачала расказваць, як хораша 
на зямлі, як усе там шчаслівы і радасны, як спяваюць мош- 
кі, конікі, травы, збажына. 

-- Хтосам шчаслівы, таму здаецца, што і ўсе шчаслівы, -- 
сказаў Арол на гутарку Хмаркі. - Быў ія ў тых краях, 
адкуль прыблуталася імасць!. Там, гаворыш, -- шчасце? 
А што ж, па-твойму, няшчасце? Там палі выплакалі апошнія 
слёзы, каб даць табе жыццё, шчаслівая Хмарка! І цяпер там 
нават расы не бывае. Але не для таго назначаліся слёзы, 
каб радзіць цябе на свет для бадзяння па чужых краях... - 
І доўга яшчэ гаманіў Арол, наракаў на Хмарку. 

Слухала Хмарка нараканні Арла, і прыкра зрабілася ёй. 
Прайшла ноч, зачаўся новы дзень, зноў пайшла ў дарогу 
Хмарка. Цяпер яна ўжо не чула сябе шчаслівай і вольнай, 
як наўперад: так глыбока запалі ёй арліныя словы. 

Дні ішлі, праходзілі тыдні, а яна, як заклятая, усё 
хадзіла па свеце. І дзе толькі не была яна! Якога гора не 
прыйшлося зажыць” ёй у дарозе! Насілася яна над пустэлямі, 
перад ёю рассцілаліся моры, якія не мелі берагоў. Ганялі 
яе ветры, ірвалі на кусочкі яе тонкія валаконцы. І нідзе 


І ГІмасць - пані, ваша вялікасць. 
2 Зажыць -- тут: перажыць, адчуць. 

на свеце не было ёй супакою. І вярнулася яна зноў у той 
край, адкуль і выйшла. Пажоўклыя палі, сухія травы, 
пагарэлая збажынка гаротна віталі Хмарку; пацямнела 
яна, зажурылася, паапускала пасмы і заплакала халоднымі 
слязьмі над роднымі палямі... 

Стары Дуб, абмыўшыся дажджом, павесялеў і сказаў да 
Бусла, з якім даўно ўжо быў у дружбе: 

-- От навука для тваіх дзяцей. Моцна ж накажы ты ім, 
дружа, каб не лёталі дарэмна па свеце, не бадзяліся: у сваім 
родным кутку работы досыць для кожнага. 

Бусел маўчаў. Відаць, ён іначай пазіраў на гэту з'яву, а 
можа, і не дачуў слоў свайго сябра. 


Пра твор Якуба Коласа «Хмарка» 


Вы прачыталі твор Якуба Коласа «Хмарка». Несумненна, 
гэта твор апавядальны, г. зн. эпічны. Але сярод эпічных жан- 
раў мы знойдзем і казку, і легенду, іапавяданне. З названых 
трох эпічных жанраў, мабыць, найбольш падыходзіць 
тут азначэнне «казка», бо ў творы расказваецца пра з'яву 
прыроды - прыгожую Хмарку. Пісьменнік звяртаецца 
да алегорыі, да іншасказання, як гэта робіцца звычайна 
ў казках ці байках. Пацвярджаецца такое меркаванне і 
тым, што сам Якуб Колас уключаў гэты твор у кнігу пад 
назвай «Казкі жыцця». Але «Хмарку» можна назваць і 
апавяданнем, бо тут усё як у апавяданні: і герой, і сюжэт, 
і розныя іншыя адзнакі названага жанру (разгорнутыя 
апісанні, характарыстыкі, дыялог). Толькі гэта не звычайнае 
апавяданне, а алегарычнае. У ім удала спалучаецца рэ- 
альнае і казачнае. Апавяданне можна таксама назваць фі- 
ласофскім, у якім не проста расказваецца пра нейкі выпадак 
з жыцця, а раскрываецца праз алегорыю вельмі важная 
агульнажыццёвая праблема -- адносіны чалавека да сваёй 
зямлі, да радзімы. Пра Хмарку і яе паводзіны пісьменнік 
гаворыць то з лёгкім гумарам, то з прыхаваным сумам. 

Калі вы чыталі твор «Хмарка», то, напэўна, згадвалі 
верш Рыгора Барадуліна «Трэба дома бываць часцей», п'есу 
«Вечар» і інш. 

Сапраўды, гэта творы блізкія па тэме, шмат у чым па- 
добныя па сваім змесце, па аўтарскай думцы - ідэі. 

Прыгожая белая Хмарка, пра якую расказваецца ў апа- 
вяданні, нагадвае нам пра герояў тых твораў, у прыватнасці 
дарослых дзяцей, якія, пакінуўшы свой родны кут і сваіх 
бацькоў, раз'ехаліся па свеце ў пошуках лёгкага жыцця, 
забыліся на свае сыноўнія абавязкі перад домам, перад 
роднымі. «Яна (Хмарка), -- піша аўтар, -- не ведала, з чаго 
і як радзілася на свет, адкуль узялася яна; не ведала нават, 
ці ёсць у яе маці». Жыла і цешылася жыццём, паглядаючы 
на ўсё з вышыні. 

«Уласнае шчасце бязроднай Хмаркі (яна не памятала 
роду) не давала ёй мажлівасці прымеціць чужое гора. Ёй 
здавалася, што ўсе на свеце, як і сама яна, радуюцца і це- 
шацца сваёй доляй». 

Вось так характарызуе Хмарку аўтар. 


-х 


- Сваімі словамі перадайце, як пачувала сябе Хмарка ў падарожжы, 
з кім яна сустрэлася і якую праўду аб жыцці пачула. 

. Што змянілася ў поглядах Хмаркі на жыццё пасля доўгага і далёкага 
падарожжа? 

. Якую ролю ў творы адыгрывае пейзаж, малюнкі прыроды? У залеж- 
насці ад чаго змяняюцца фарбы, адценні ў абмалёўцы прыродных 
з'яў? Параўнайце пейзаж у пачатку твора і ў канцы. Чым яны адроз- 
ніваюцца? 

. Якая галоўная думка (ідэя) твора і як яна суадносіцца з эпіграфам? 

- Падумайце, як ставіцца пісьменнік да Хмаркі, з якім пачуццём га- 
ворыць пра яе. 

. Ці адрозніваецца літаратурная казка Якуба Коласа «Хмарка» ад 
народных казак? У чым, на ваш погляд, яе мастацкая своеасаб- 
лівасць, прыгажосць? 

. Якую ролю адыгрывае алегорыя ў мастацкім паказе жыцця, харак- 
тарыстыцы персанажаў? 


о» с в (ёе) го 


ЁцІ 


аа сас 

Уладзімір Караткевіч 


ПАРОМ НА БУРНАЙ РАЦЭ! 


(Урывак з рамана «Нельга забыць» ) 


Дарогу на поўнач ад горада кантралявалі інсургенты”, 
ездзіць па ёй было небяспечна. Таму ганцам, каб трапіць у 
размяшчэнне коннага палка, даводзілася скакаць з захаду, 
перапраўляючыся ўброд праз Друць, або -- гэтая дарога была 
карацейшая, але яшчэ больш небяспечная -- праз Дняпро, 
каб адчуць сябе спакойна пад аховаю ўрадавых войск. Да 
пэўнай ступені спакойна. 

На пяцьдзясят вёрст выгінастага рэчышча быў толькі 
адзін паром, на вярсту вышэй ад горада. Яго нельга было ад- 
даць у рукі паўстанцам, якія маглі б такім чынам парушыць 
сувязь паміж часцямі карных войск і біць іх паасобку. Дзеля 
гэтага на левы, процілеглы гораду бераг Дняпра генерал 
Фікельмонт выслаў роту выпрабаваных у баях салдат пад 
камандай капітана Пора-Леановіча. Капітану не вельмі 
верылі як нашчадку сепаратысцкай” фаміліі і ўраджэнцу 
Магілёва. Таму «ў дапамогу яму» і на «адпачынак» паставілі 
таксама капітана, Юрыя Горава, карэннага русака са старой 
маскоўскай фаміліі. 

Гораў быў ранены ў левую руку ў сутычцы з атрадам 
паўстанцаў пад Ракавам і адасланы «ў тыл» на лячэнне і 
адпачынак. 


І «Паром на бурнай рацэ» -- твор пра падзеі паўстання 1868-- 


1864 гадоў пад кіраўніцтвам Кастуся Каліноўскага. Гэта псіхалагічна 
вельмі насычаны і дынамічны аповед, дзе пісьменнік, абапіраючыся 
на сямейнае паданне пра свайго родзіча, удзельніка тых падзей, 
апісвае час, калі паўстанне ўжо затухала. Праўда, разрозненыя 
групы паўстанцаў яшчэ блукалі па лясах. Яны былі ўжо не такімі 
баяздольнымі, як у разгар паўстання. Тым не менш пагроза для 
ўрадавых войск яшчэ існавала. Таму паром на Дняпры ахоўваўся ротай 
салдат. Тут у бурлівую жнівеньскую ноч 1863 года і разгортваюцца 
трагічныя падзеі (Паводле Алеся Марціновіча). 

Умоўна гэты невялікі эпічны твор, у аснову якога лёг канкрэтны 
эпізод, можна аднесці да жанру апавядання. 

2 Інсургёнт -- паўстанец. 

З Сепаратыст -- прыхільнік адасаблення нацыянальнай меншасці. 

Тылу не было. У гэты трывожны жнівень 1863 года вай- 
на была ўсюды. «Белыя» спрачаліся з «чырвонымі», бе- 
ларусы не хацелі мірыцца з шавінізмам «белага жонду»!. 
Успыхвала, згасала і зноў выбухала абурэнне палітыкай 
цара. 

Пераспелае жыта плакала зярнятамі, а ў жыце стаялі 
шыбеніцы. І не ўстаў ніхто, іне сказаў людзям, што няможна 
рэзаць адзін аднаго, што свет вялікі і на кожнага хопіць ніў, 
што хлеб аднолькава смачны, на якой мове яго ні называй. 
Не мог сказаць... 

Справа ішла больш чым пра хлеб. Справа ішла пра сва- 
боду. 

Становішча было трывожнае. У канцы ліпеня генерал 
Фікельмонт даў загад знішчыць на Дняпры ўсе чаўны. Асоб- 
ныя атрады выканалі загад. У чаўнах, віцінах? і шугалеях? 
да апошняй душагубкі", папрасякалі днішчы. Было спалена 
бярвенне, з якога інсургенты маглі б звязаць плыты. Прыбя- 
рэжнае насельніцтва, якое жыло найбольш з рыбнай лоўлі, 
было асуджана на голад. 

Кардон”, які абараняў паром, жыў нервова і напружана. 

А між тым баяцца не было прычыны. Цэнтр паўстання 
даўно перамясціўся на захад. Галоўны атрад паўстанцаў 
Прыдняпроўя быў разгромлены яшчэ на пачатку лета, і 
генералу Фікельмонту гэта не магло не быць вядома... 

Кіраўнік атрада, Усяслаў Грынкевіч, быў узяты ў па- 
лон і асуджаны на смерць. Цяпер ён сядзеў на гарадской 
гаўптвахце і чакаў. Яго павінны былі вылечыць, выспаведаць 
перад Збаўцам ад грахоў і толькі потым застрэліць, як са- 
баку. 

Але асобныя дробныя атрады яшчэ блукалі па пушчах. 
І пагудкі перабольшвалі іх сілу. Ніхто нічога не ведаў, як 
заўсёды на вайне, і кардон калаціла ліхаманка трывогі і 
жаху. 


І Жонд (пол.) -- урад. 

2 Віціна -- крытае судна для перавозкі збожжа. 

зЗ Шугалёя -- лодка, выдзеўбаная з аднаго кавалка дрэва. 

1 Душагубка -- рыбацкі човен. 

5 Кардон -- пагранічны або загараджальны атрад, месца, дзе ён 
размяшчаецца. 

Таму нікога не здзівіла, што 18 жніўня на кардон пры- 
ляцеў улан! на ўспененым кані і нешта хутка перадаў Пора- 
Леановічу. Гораў пераправіў конніка на другі бераг (загад 
Фікельмонта прадугледжваў абавязковую прысутнасць на 
плывучым пароме аднаго з афіцэраў пры чатырох салдатах) і 
са шкадобаю глядзеў, як жывёла, амаль па-чалавечы стогну- 
чы, выносіла ўлана на стромы чырвоны адхон. 

Гэта было надвячоркам. Парыла так нясцерпна, што сал- 
даты і капітан абліваліся потам. 

Цьмянае ад сонца люстра ракі здавалася мёртвым. Не 
боўтала рыба, і шэрыя чаплі на водмелях стаялі змораныя, 
падобныя на пачварных вядзьмарак, апранутых у лахманы. 
Толькі ластаўкі ў быстрым лёце чыркалі крыламі ваду, ды 
недзе за бясхмарным гарызонтам бурчаў нябачны пярун. 
Бурчаў упарта, раз-пораз. 

«Будзе вераб'іная ноч», -- падумаў Гораў. 

Быццам адказваючы яму, адзін з салдат уздыхнуў: 

-- Валье нас сёння. Як вясной, будзем куваць на вост- 
раве... 

А ў Маскве цяпер цішыня. Масква толькі пачынае ажы- 
ваць: вяртаюцца з дач і маёнткаў людзі. На ліпах Няскучнага 
саду першыя жоўтыя лісцікі: з багатых восеньскіх рынкаў 
даносіцца пах «валовых мордачак» (улюбёныя яблыкі ма- 
менькі). Маменька, пэўна, паехала цяпер у манастыр, ма- 
ліцца за здравіе воіна Юрыя і каб Бог дараваў яму веру. 
Едзе паўз Круціцкае падвор'е ў сваёй нехлямяжай, падобнай 
на гарбуз брычцы. Фурман Сідар з вялізным - на траіх - 
задам крычыць на сустрэчных страшным голасам: «Адзі, 
сцеражыся!» А ў блакітным небе сляпуча блішчаць купалы 
сабораў і плыве лягусенькі контур Круціцкага церамка. 

А вось і сам ён, Юрый, выходзіць з парадных дзвярэй, 
праходзіць дарожкай пад ліпамі, з насалодаю дыхаючы пра- 
зрыстым і ўжо схаладнелым паветрам. Ванька з прарэхам 
пад пахай трусіцца на козлах. 

-- Гэй, Ванька! 

І вось ляціць, ляціць брычка. Спачатку па Цвярской, 
потым бульварам, потым на Арбат. І ўзмывае, захлынаецца ў 


І Улан -- салдат або афіцэр коннай арміі. 

грудзях ад радасці сэрца. Так, вайна скончана, вайны ніколі 
больш не будзе. І ліпы! І Арбат! І цудоўныя асабнячкі... 
І Хааіпе ўстае яму насустрач у гэтай сваёй белай сукенцы... 

-- Гэта вы? Божа мой, як я рада! 

І зноў -- занадта паспешліва -- апускае да вышывання 
свае нявінныя цёмна-сінія дзівосныя вочы. Што з таго, што 
яны толькі двойчы абмяняліся некалькімі словамі, што 
яны амаль незнаёмыя. Усё адно -- гэта Масква, і сонца, і 
дзень без крыві і стрэлаў. І Масква -- гэта і ёсць Мадіпе, На- 
дзенька, Надзейка, як кажуць тут. 

Што з таго, што ён цэлы год не бачыў яе, што яны мала 
знаёмыя. Вось ён бачыць яе валасы колеру ржавых кляновых 
лісцяў, такія пушыстыя, мяккія, лягусенькія, падзеленыя 
белым радком, яе рот з прыпухлай ніжняй губкай. 

-- Надзенька, каб вы толькі ведалі, як я сумаваў па вас, 
як нясцерпна мне было без вас на гэтай зямлі, што стаптана 
капытамі конных палкоў. 

Яна ўсміхаецца. І цішыня. Недзе ўдарыў і змоўк у шкля- 
ным паветры далёкі звон. Шчасце! Масква! І цішыня, ці- 
шыня ў шатах ліп. Цішыня. 

Стрэл. 

Гораў ад неспадзяванкі спатыкнуўся аб корань, які - 
д'ябал ведае нашто -- выпер акурат на дарозе... 

Сярод двара тварамі да забітай брамы стаялі два чалавекі: 
салдат-дзяншчык і афіцэр. Салдат трымаў скрынку з пістале- 
тамі і распачатую калоду карт. Афіцэр браў са скрынкі пі- 
сталеты і, амаль не цэлячыся, страляў у браму, у белы ча- 
тырохкутнічак, прыбіты да шула. 

-- А-а, камрад... Да зброі, вісусы-гусары... Горава каторы 
ўжо раз уразіў яго сухі прыгожы твар, белыя валасы і бакен- 
барды і, галоўнае, страшнаватыя блакітныя вочы, у якіх 
відна была пагарда да ўсяго. І яшчэ рэзкі шрам паўз брыво 
1 левую скронь. 

Калі пры першай сустрэчы ён запытаўся ў Пора-Леано- 
віча, адкуль узялася гэтая адмеціна, той неахвотна буркнуў: 

-- Шпагаю тут адзін... падурэў... 

-- Нуішто? - спытаў тады Гораў. 

-- Паспадзяваўся занадта на французскую школу, - з 
жахлівай іроніяй сказаў Леановіч, -- у славутага, бачыце, 
Мерсье вучыўся. 


150 


Образовательный портал уму.аёч.Бу/ Национальный институт образования 


Гораў ведаў, што чалавек, з якім звёў яго лёс, мае славу 
першага ў палку, і не толькі ў палку, брэцёра!, што ён стра- 
ляе толькі дуэльнымі пісталетамі, але за такім заняткам, як 
сёння, застаў Леановіча ўпершыню. 

-- Руку набіваў, -- сказаў Пора-Леановіч з паблажлівай 
ласкавасцю, -- адвучвацца нельга... 

Гораў глядзеў, як пальцы Пора-Леановіча з незвычайнай 
пяшчотай мацалі сталь, і здзіўляўся, чаму нешмателоўны, 
заўсёды іранічны калега сягоння такі гаваркі, быццам баіцца 
пакінуць язык хоць на хвіліну без работы. 

А Леановіч ужо скончыў з пісталетамі, палажыў іх у фут- 
ляр і сеў да стала. 

-- Сёння я нап'юся, -- вельмі сур'ёзна сказаў ён. 

Гораў сеў за стол з другога боку. Ён толькі прыгубіў пер- 
шую чарку: піць не хацелася. 

За акном пякло, аж нельга было трываць. Грозны Дняпро 
ледзь варочаў у разамлелых берагах цяжкія, як расплаўленае 
волава, плыні. Пярун бурчаў ужо зусім блізка, гнеўна, амаль 
без перапынку. 

Гэтае чаканне жахлівага, разлітае ў млявай прыродзе, 
прыгнятала нервы. Кроў здавалася густой і цяжкай, як 
ртуць. Яна цякла павольна, нараджаючы паныла-злосныя, 
амаль ліхаманкавыя думкі. А Леановіч куляў чарку за чар- 
кай, як быццам усё памятаючы, што яму трэба напіцца да 
моцы божай... 

Задуха стала нясцерпная. І нясцерпным стала чаканне. 

Толькі Леановіч, здавалася, не адчуваў нічога. Яго на- 
хабныя і страшныя вочы гарэлі вясёлым шаленствам. 
І Гораў, успомніўшы яго сённяшнюю забаўку, зразумеў, 
што чалавек, які сядзіць насупроць яго, -- страшны, вельмі 
небяспечны чалавек, драпежнік, у якога, пэўна, зусім няма 
ў душы месца для так званых пакут сумлення... 

Вераб'іная ноч за акном ужо ўзяла свае правы. Неяк 
вельмі хутка. Дождж паліў так, што здавалася, паветра 
было менш, чым вады. Маланкі крэслілі неба так часта, што 
жоўты агеньчык свечкі стаў зусім няпэўны і непатрэбны. 
У сінім агні бліскавіц Гораў бачыў мярцвячы твар, укрыты 
кропелькамі поту... 


І Брэцёр -- заўзяты дуэлянт. 

Увайшоў Іван, той самы, з якім Гораў размаўляў на паро- 
ме. Рэзкі чырвоны твар Іванаў, твар сапраўднага салдафона, 
быў мокры. З-пад салдацкай бесказыркі вісела пасма рэдкіх 
засівелых валасоў. І, нягледзячы на тое, што ён быў мок- 
ры, хоць выціскай, што з шыняля капала на падлогу вада, 
кожны пазнаў бы ў ім старога, бывалага салдата. Бо выраз 
ягонага твару быў выразам афіцыйнай адданасці і пачці- 
васці, праз які відочна праглядала лёгкая пагарда і свая, 
незамаскіраваная, думка аб усім. 

-- Чаго табе? -- спытаў Леановіч. 

-- Ваша высакароддзе, вада прыбывае. Рака пайшла 
старыкам!... 

Гораў мог бы пабажыцца, што на твары ў Леановіча міль- 
ганула радасць. 

-- Брашы больш, -- з недапушчальнай фамільярнасцю” 
сказаў капітан, -- што ж, за гадзіну залівені магло так раку 
наліць? 

-- Мабыць, у вярхоўях не адну гадзіну ліло, ваша высака- 
роддзе. Вадамерная рэйка напалову пад вадою. 

-- Ну ішто з таго? 

-- Праз паўгадзіны яна схаваецца ўся. Старык залье. 
Будзем на востраве. 

-- Ну і добра. Дні два можам не чакаць мяцежнікаў... 
Ідзі да д'ябла. 

І, убачыўшы, што салдат усё яшчэ стаіць, спытаў: 

-- Ну, чаго табе яшчэ? 

-- Прахожыя могуць сунуцца ў ваду на звычайным пе- 
раездзе цераз старык... Дазвольце там каравул паставіць... 
Могуць патапіцца. 

-- Табе што да таго? -- іранічна спытаў капітан. - Ня- 
хай не суюцца ў ваду, няхай варочаюцца ў Збароў і там 
начуюць... Ніякіх каравулаў. 

-- Слухаюся - ніякіх каравулаў, -- сказаў Іван і вый- 
шаў. 

Леановіч яшчэ хвіліну маўчаў, гледзячы за акно, дзе ў 
сінім святле маланак буйна скакалі па зямлі густыя вадзя- 
ныя бізуны... 


І Старык -- старое перасохлае рэчышча. 
2 Фамільярнасць -- развязнасць, бесцырымоннасць. 

-- У вас ёсць народ, -- ціха сказаў Гораў. -- Ёсць павага 
да чалавека, любоў да яго. Хіба гэтага мала? Я ведаю, многа 
дрэннага робяць улады, але ж людзі не вінаватыя. 

-- Мы вельмі любім народ, -- сказаў Леановіч, усміха- 
ючыся краёчкам прыгожых губ. -- Каб зручней залазіць 
яму ў кішэнь. Не-е, вы, Юрый Аляксандравіч, з вашай 
слінявай вераю ў чалавека ідзіце -- ведаеце куды? Гэта 
быдла па галаве трэба біць. І ваша, і наша, і польскае, 
і ўсякае. Іншага яны не варты... Шкадаваць? Каго? За 
што? За тое, што яны мэкаюць і бобам сыплюць? За тое, 
што ў іх спіна прыстасавана для сядла? За тое, што іхнія 
зады самі пэндаляў просяць? Не-е, Юрый Аляксандравіч, 
будзем шчырыя... Ёсць мой мозг і мая рука, што кожнага 
здолее ўзяць за глотку. Я іду! Хіліся!.. І нікога не шкадуй 
для сваёй мэты... Пакуль у сілачку не ўваб'ешся -- маўчы, 
слухайся і паступова прывучай усіх баяцца сябе... А там - 
не шкадуй. Ні жанчын, ні дзяцей. Ідзі па трупах, і добра 
табе будзе. З людзьмі ўсякія сродкі добрыя. Здрада, атрута, 
данос, а пасля нож, бізун, турма... І не трэба саромецца. Я не 
саромлюся. На прыгожыя словы -- пляваць. Я такіх брыдот 
нараблю, што ўсіх ванітаваць будзе. Вас будзе ванітаваць, а 
я тым часам на кожнага пятлю накіну. І зацягну... 

Жудасны чалавек сядзеў перад Горавым. Страшны, як 
шалёная рысь. І Гораў, не хочучы паказаць свайго адчуван- 
ня, няшчыра пазяхнуў і спытаў: 

-- Вы на французскую хваробу ніколі не хварэлі, капітан? 
Бо нешта мне здаецца, такія словы сведчаць аб размякчэнні 
спіннога мозгу. 

-- Нават слоў маіх баіцеся, -- жорстка засмяяўся Пора- 
Леановіч. -- Не, капітан, я не хварэў на французекую хва- 
робу. Ніколі. І продкі мае не хварэлі. Зберагалі для мяне 
сваю сілу. 

-- Ішліб вы лепей спаць, капітан. 

--А вы што? 

--Я не хачу вас слухаць. Я афіцэр. Што б я ні думаў, я 
звязаны прысягай і законамі гонару. 

-- Псу пад хвост, -- сказаў Леановіч. 

Ён устаў і шырока пацягнуўся, выпростваючы мускулы, 
засмяяўся: 

-- Галоўнае - стаць на той бок, які выйграе. Гораў ады- 
шоў ад стала, успёрся локцямі на падваконне і прыціснуў 
лоб да халоднага шкла. 

Дождж ліў так, што ўся зямля ў сляпучым святле бліс- 
кавіц укрывалася сінім мільгаценнем кропель. Быццам поле 
нізкіх, ля самай зямлі, кветак вырастала і зноў згасала ў 
цемры. Білі грымоты. Нехта люта сваволіў, ломячы ў хмарах 
тоўстыя дрэвы. 

Праз шум дажджу пачуліся шоргат колаў па хліпкай 
зямлі і глухія галасы. 

Гораў угледзеўся ў цемру. 

«Нехта прыехаў». 

Ён накінуў плашч і выйшаў. 

Сярод двара ў касым святле, што падала з акон, стаяла 
запрэжаная пара. Дымелі спіны замораных коней, а за імі 
ледзь вымалёўваўся цёмны сілуэт лёгкай брычкі з падуз- 
нятым верхам. Фурман, сівавусы чалавек, падобны ў плаш- 
чы на натапыраную птушку, завіхаўся ля коней. Ад маланак 
цень яго, вялізны і нягеглы, кідаўся ва ўсе бакі. 

Фіранка брычкі адшмаргнулася, з-за яе ступіла на пры- 
ступку невялічкая нага. Жанчына, высокая і зграбная, у 
цёмным плашчы, стала проста ў ваду, якая плыла па ўсім 
двары, іазірнулася. 

-- Сюды, пані, - спяшаючыся з ганка ёй насустрач, го- 
ласна сказаў Гораў. 

Ён адчыніў перад жанчынаю дзверы. Тая пераступіла 
парог і адкінула капюшон, мружачы вочы ад сляпучага - 
пасля цемры - агеньчыка свечкі. 

Здзіўлены Леановіч глядзеў на жанчыну вялізнымі ва- 
чыма. 

Глядзець было на што. Ніколі яшчэ Гораў не бачыў такога 
аблічча. 

Густыя цёмныя бровы, якія здаваліся б амаль мужчын- 
скімі, каб не агромністыя, як чорныя азёры, бліскучыя 
вочы і прыпухлы маленькі рот. Прамы невялічкі нос, мяк- 
кі авал трохі асіметрычнага аблічча, якому самая гэтая 
асіметрычнасць надавала дзіўны выраз мяккай жаночай 
пакорлівасці і адначасова ўладнасці, нават прывычкі ўла- 
дарыць... 

-- Натой бераг, калі ласка, -- сказала жанчына. Леановіч 
глянуў на гадзіннік. Было адзінаццаць. 

-- Сядайце, піце чай, -- спакойна сказаў Пора-Леановіч.-- 
Сымон, фурману шклянку гарэлкі. Коней -- выцерці. 

-- Дзякуй вам за добрыя словы, але я не магу. 

-- Не пярэчце, калі ласка, -- ветліва, але цвёрда сказаў 
Леановіч. 

Жанчына прыўзняла на яго вочы, быццам здзіўленая 
гэтай нечаканай цвёрдасцю. Але ўсё ж паслухалася, села. 

Гораў паспешліва згроб разам з абрусам рэшткі вячэры і 
выпіўкі. Адной рукой. Правая вісела на перавязі. Яна зусім 
загаілася, але не магла доўгі час вісець, зацякала. 

Сымон паспешліва, відаць, з большай ахвотаю, чым для 
афіцэраў, збіраў на стол. 

Увесь гэты чае жанчына безуважна глядзела ў акно. 
І нават потым, калі пілі чай, не дакранулася да ежы, як ні 
прымушаў яе Леановіч. Толькі пагрэла рукі аб шклянку, 
глынула некалькі разоў гарачага чаю. Леановіч павольна і з 
відочнай асалодаю сёрбаў бурую ад заваркі вадкасць. 

Калі Сымон прыбраў са стала, капітан зручна сеў, пры- 
хіліўшыся спіною да сцяны, і, спытаўшы дазволу, закурыў. 

-- Дык чаго б вы хацелі, пані? 

-- На той бераг. Я вельмі спяшаюся, - усхвалявана 
сказала яна. -- За ўсю дарогу я толькі тут на цэлую гадзіну 
затрымалася. 

-- Давядзецца чакаць да раніцы, -- спакойна сказаў Леа- 
новіч. 

-- Чаму? 

-- Вагад генерала Фікельмонта - уначы абараняць паром, 
не падпускаць чужых людзей. Тым больш цывільных!... Пе- 
раначуйце тут. Пакой мы аддамо вам. 

-- Мне нельга. 

-- Вельмі шкадую, пані. Загад Фікельмонта. Ваенны час, 
пані. Інсургенты. 

--Я не інсургент. Я толькі жанчына, маці. 

-- Вахварэла дзіця? - пацікавіўся Пора-Леановіч. 

-- Не. Я спяшаюся да мужа. 


І Цывільны -- невайсковы. 

-- Шкадую, пані, але дапамагчы не магу. Палявы суд - 
непрыемная штука. І ёсць загад Фікельмонта, -- як малому 
дзіцяці, зычліва тлумачыў Леановіч. 

-- У мяне таксама загад. Яго сіяцельства. Прачытайце. 

Ніхто не папрасіў назваць прозвішча. У гэты час на Бе- 
ларусі было толькі адно «сіяцельства», падпарадкоўваючыся 
волі якога, рухаліся палкі, ганцы заганялі да смерці коней, 
людзі мучылі людзей. 

-- Так, загад Мураўёва, -- ецвярджальна сказаў Леановіч, 
гледзячы на паперу. 

Гораву здалося, што выгляд у Леановіча не вельмі здзіў- 
лены. 

-- Ого, -- сказаў Леановіч, - дык вы жонка Усяслава 
Грынкевіча. Таго? 

-- Але, - сказала жанчына, -- вы ж бачыце, што я вязу 
памілаванне. Будзьце літасцівы. Замянілі пажыццёвай ка- 
таргай. Гэта такое шчасце! Такое... 

Яна ўпершыню ўсміхнулася. Не было нічога прыгажэй- 
шага за гэту ўсмешку... 

Леановіч маўчаў, нешта абдумваючы. Зірнуў на гадзіннік. 
Машынальна глянуў і Гораў. Дванаццаць гадзін. Быццам у 
адказ, праз грымоты навальніцы данесліся глухія ўдары са- 
борнай званіцы горада. 

-- І яшчэ адна прычына, -- сказаў нарэшце Леановіч.-- 
Вераб'іная ноч. Рака ўсхадзілася. Можна ўтапіць паром і 
вас. І людзей. 

-- Вразумейце, яго кожную хвіліну могуць забіць. 

Гораў бачыў: яшчэ дзесяць хвілін такога катавання - і 
жанчына можа заплакаць. Другія на яе месцы плакалі б ужо. 

Пора-Леановіч з той самай дагодлівасцю на сухім прыго- 
жым твары накінуў на плечы жанчыне плашч. 

-- Выйдзем, пані... Гораў, хадзем з намі. Дождж пачынаў 
сціхаць, затое ўзняўся і гразіўся яшчэ больш памацнець 
вецер... 

Рака шалела. Нізавыя парывы вятрыскі раскалыхалі вя- 
лікія, у рост чалавека, хвалі. Яны каціліся супраць плыні, 
шоргаючы белымі грабянцамі. Хвалі ішлі адна за адной, 
і процілеглы бераг губляўся ў чарнільнай навальнічнай 
цемры. 

Але іадтуль, са змроку, далятаў усхваляваны, нізкі гук 
вады. Рака таўклася ў берагі, хочучы вырвацца з іх. Праз 
пляму святла на вадзе слізгануў па хвалях дзіравы кошык, 
потым -- цэлае дрэва, яблыня, вымытая з карэннямі. Дзіўна 
было бачыць на яе галінах, апырсканых пенай, галінах, якія 
круціліся, то знікаючы пад вадой, то зноў выплываючы, два 
ці тры зеленаватыя яблыкі. 

Леановіч моўчкі паказаў рукою, што трэба вяртацца ў па- 
кой. Толькі там, у разамлелай цеплыні начнога чалавечага 
гнязда, ён сказаў: 

-- Вы самі бачыце, пані. Паром немінуча знясе. Пача- 
кайце да раніцы. 

-- Але ён чакае, -- сказала яна. 

-- Ён чакаў два месяцы. Некалькі лішніх гадзін нічога не 
паправяць, -- абыякава, аж да здзеклівасці, сказаў капітан. 

«Не можа ж ён не разумець яе становішча, -- думаў 
Гораў. -- Што гэта? Здзек або халодная подласць?» 

Жанчына, здавалася, не заўважала інтанацый Леановіча. 

-- Для асуджанага кожная гадзіна чакання -- гэта лішнія 
маральныя пакуты, -- проста і сурова сказала яна. -- Вы 
ведаеце гэта... 

-- Вы можаце загінуць пры пераправе. 

-- Я не баюся гэтага. 


-- Я за вас таксама не баюся, -- спакойна сказаў Леано- 
віч.-- Але я адказваю за жыццё салдат. У іх таксама жонкі. 

-- Я магу паехаць з ёю, - нечакана для самога сябе 
сказаў Гораў. 

-- Вы адзін не здолееце, -- са спакойнай усмешкай на 
прыгожых і жорсткіх вуенах сказаў Пора-Леановіч. -- Не 


звяртайце ўвагі, пані. Гэты парыў сведчыць аб добрым сэр- 
цы, але ў капітана Горава раненая рука... у бітве з інсур- 
гентамі.... Дарэчы, у гэтай бітве ён паказаў сябе героем. 

Гэта быў несумленны ўдар, але Гораў змаўчаў: ён не хацеў 
сказаць, што ранены пад Ракавам, а не тут, ён наогул не ха- 
цеў апраўдвацца. 

-- Так, - сказаў ён, - але можна спытаць у салдат, хто 
захоча. 

-- Салдацкая самадзейнасць? -- спакойны тон Леановіча 
межаваў са здзеклівасцю. -- Ну, не... А адказваць - мне. 

-- Мне здаюцца падазронымі вашы паводзіны, -- сказаў 
Юрый. 

-- Капітан Гораў, - не павышаючы голасу, сказаў Леано- 
віч. - Я забараняю вам... Вы пакуль што падначалены. 

Гораў змоўк. Ён зразумеў, што капітана не зрушыць, што 
ён мацнейшы за каменны мур. І такі ж раўнадушны. 

-- Я паплыву, - сказала жанчына, - я добра плаваю. 

Зірнуўшы на яе рашучы твар, Гораў зразумеў, што гэта 
не пустая пагроза. 

-- Я не дазволю вам гэтага, -- сказаў Леановіч. -- Вы 
забылі, што я мужчына і, воляй лёсу, адказваю за жыццё 
дамы, за ваша жыццё. 

-- Вы мужчына? - горка сказала яна. - Сапраўдны 
мужчына сам паплыў бы са мною, калі не хоча рызыкаваць 
салдатамі і гэтым паромам. Вы проста баязлівец. 

-- Я дзесяць разоў стаяў на бар'еры пад кулямі, - рэзка 


сказаў Леановіч. - І я тройчы ранены на вайне. 
Яна кінулася да яго, потым бяссільна апусцілася на 
лаўку. 


-- Майце літасць, пан капітан. 

Слухаць маўчанне, якое настала пасля гэтых слоў, было 
нясцерпна. Гораў выйшаў на ганак і доўгі час стаяў, зату- 
ліўшыся ад халоднага ветру, за рогам хаты. Потым, ледзь 
вырываючы ногі з раскіелага глею, пайшоў да брамы пад 
рэдкім, як слёзы, дажджом. 

Далёкія чырвоныя бліскавіцы ўсё яшчэ ўспыхвалі на 
вяршынях чорных вольхаў. Вецер не сціхаў. Рака ўтрапёна 
пялёскалася пад адхонам. 

Гораў абышоў пасты -- усюды яго сустракалі воклічамі. 
Кардон не спаў. 

...У гадзіну ночы, агледзеўшы ўсё, што трэба і не трэба, 
Гораў усё яшчэ хадзіў пад дажджом. 

Падыходзячы нарэшце да ганка паўз асветленыя вокны 
хаты, ён убачыў у акне твар Леановіча, жахлівы, відавочна 
пастарэлы твар. Леановіч глядзеў у цемру. 

У акне бакоўкі Гораў убачыў постаць жанчыны. Тая кі- 
далася ў бакі, як зняволеная. Стала, ударыла кулачком па 
печцы. 

Гораў апусціў галаву. Яму не хацелася больш ісці ў хату. 

Зноў рака, зноў відовішча звар'яваных хваль. Зноў 
двор, -- чортаў дождж, плашч пачынае прамакаць! -- зноў 
месца за рогам і агеньчык запалкі ў руцэ. 

Палова на другую. 

Якраз у гэты час Грынкевічава выйшла на ганак. За вет- 
рам Гораў невыразна пачуў: 

-- Божа, Божа, Божа... 

За яе спіною з'явіўся ў цемры аранжавы прастакутнік 
дзвярэй іў ім - цёмная постаць. 

-- Зайдзіце ў пакой, -- зычліва ледзяным голасам сказаў 
Леановіч, - я адказваю за вае. 

Яна нехаця паслухалася, і Гораў, адчуваючы, што зараз 
можа адбыцца нешта жахлівае, пайшоў за імі ў пакой, зноў 
убачыў змучаны, без крывінкі, твар. 

-- Майце літасць... 

І раптоўна ўся сіла гэтай натуры, уся яе палкая страснасць 
выбухнула парывам гора, падобнага чымсьці на экстаз: 

-- Няўжо ў вас не было кахання... хоць маленькіх успамі- 
наў?! Яшчэ тры гады таму ён быў толькі маім жаніхом! Ра- 
зумееце вы, ці ў вас лядзяш замест сэрца?! Быў май, і мы 
гулялі ў гарыпні... Такі смех быў над паплавамі... А цяпер 
ён заўчасна сівы, змучаны. Яму нельга!.. 

І гэтыя словы вярнулі яе да прытомнасці. 

-- А-а-х-х, вы! Чаго вы варты? - з невымоўнай пагардай 
сказала яна. -- Фронт забіў вашу душу. 

Вы не разумееце нават, што ён не за сябе, што ён за народ, 
за вас, за гэтых бедных людзей. Ён не дзеля грошай, не 
дзеля ўлады. Ён чысты, як... неба. Каб народ быў вольны. 
Гэта і ваш народ, пан капітан... Воля патрэбна ўсім. А нам, 
беларусам, рускім, палякам, -- больш за ўсіх. Бо мы штодня 
без яе паміраем у пакутах. 

Твар Леановіча скрывіўся нейкай жудаснай грымасай: 

-- Пані, я адпраўлю вас не на другі бераг, а з аказіяй! у 
Магілёў, калі пачую яшчэ хоць слова ў гэтым стылі. 

Жанчына паківала галавой: 

-- Якіж вы нізкі чалавек! 

Ляснулі за ёю дзверы бакоўкі... 


І Аказія -- зручны выпадак для якой-небудзь справы. 

Але на вуснах у начальніка кардона зноў з'явілася прыяз- 
ная і страшнаватая ўсмешка. 

-- Капітан, - сказаў ён, -- гэта, здаецца, вае прыставілі 
наглядаць за мною, а не мяне за вамі. Мне здаецца, яны зра- 
білі дрэнны выбар. 

Гораў аслупянеў. Ён ніколі не ведаў, ніколі нават не мог 
падумаць, што на яго можа ўпасці такое падазрэнне. Ён 
стаяў, моўчкі хапаючы ротам паветра. Бялявыя хвалістыя 
валасы прыліплі да спатнелага лба, глыбокія сінія вочы сталі 
жаласныя. 

Быццам атрымаўшы ўдар пад грудзі, ён з хвіліну моўчкі 
хапаў ротам паветра, а потым кінуўся прэч з пакоя. 

Стоячы за рогам хаты, адчуваючы, як мокры ліст высокай 
вяргіні часам гладзіць яго па шчацэ, ён у думках пагражаў 
Леановічу самай жахлівай помстай і ў той самы час ведаў, 
што нічога ён яму не зробіць, што гэты брэцёр з халоднымі 
вачыма робіць правільна, затрымліваючы жанчыну да ра- 
ніцы, што на баку гэтага чалавека -- права, права вайны, 
якой яны абодва служаць... 

Было дваццаць хвілін на трэцюю. 

Ля плота, непадалёк, стаяў Іван, трымаючы нешта за 
пазухай. 

Гораў глыбока ўздыхнуў -- нясцерпна было вось так, 
аднаму, стаяць у цемры - і падышоў да яго. Салдат трымаў 
за пазухай адну руку. На яго цёмным твары блішчалі вочы 
пад кашлатымі бровамі. 

-- Што гэта ў цябе? 

-- А галчаняткі... бедныя. Познія, -- сіпатым голасам 
сказаў Іван.-- Гняздо раскідана. Страшная штука ўраган. 
Дзе хавацца? На якой зямлі? 

Яны памаўчалі. Іван глядзеў за пазуху. 

-- Ты адкуль, Іван? - ціха спытаў Гораў. 

-- Маскоўскі. 

-.- Вемлякі, -- з нечаканай для сябе пяшчотай сказаў 
Юрый. 

Зноў запанавала маўчанне. Толькі шапацеў па дзядоўніку 
дождж... 

-- Галчаняткі вы... дурныя. Бач, вачыма лыпаюць. 

І раптам Гораў, амаль нечакана для сябе, сказаў: 

-- Іван, як пераправіцца цераз раку? 

Іван спадылба глянуў на афіцэра, павагаўся, а потым 
адказаў: 

-- Яно можна. 

Тон ягоны быў не зусім упэўнены. 


-- Ты не думай, -- заспяшаўся Гораў. - Я сам з табою 
паеду... 

-- Вядома, загад, барын, іначай нельга, -- сурова сказаў 
Іван. - Можна біў начальніка кардона спытаць, але ён, 
відаць, заснуў. 

І дадаў: 


-- Мы човен схавалі. 

-- Човен? Як асмеліліся? А загад? 

-- А адкуль у вас рыба ў юшцы? - амаль груба спытаў 
салдат. - Што ж нам, на кашы сядзець? Калі самі сабе не 
паможам... 

-- Добра, добра, -- сказаў Гораў і пасуровеў. -- Што ж, 
Іван, са мной паедзеш? 

-- Цяжка ўтраіх, - уздыхнуў Іван, - але паспрабаваць 
трэба. 

-- Едзем. 

-- Ну-к, што ж, - Іван памаўчаў, потым падаў голае 
камусьці ў цемру: - Сідар, а Сідар, галчанятак вазьмі... 

Гораў ужо цёпаў прэч ад яго па глыбокай гразі. Спыніўся 
пад акном бакоўкі, паскроб у шкло пальцам. І амаль адразу 
ўбачыў за каламутнымі шкельцамі яе твар з пашыранымі 
вачыма. Гораў прыклаў палец да губ, і яна здагадалася, бяз- 
гучна расчыніла акенца. 

-- 8бірайцеся, -- шэптам сказаў ён, - і дзьмухніце на 
свечку: хай думаюць, што вы спіцё. 

Бакоўку адразу агарнула цемра. Белы твар наблізіўся да 
вачэй Горава. 

-- Памажыце мне. 

Дзве цёплыя рукі абвілі шыю Горава. Падтрымліваючы 
жанчыну за стан, ён павольна пацягнуў яе на сябе - акенца 
было вельмі вузкае. Перагнуўшыся назад, ён адчуў, як на 
яго ключыцы ляглі цвёрдыя жаночыя грудзі. У наступную 
хвіліну яна стаяла поруч з ім. 

-- Дайце мне руку, -- шэптам сказаў ён, -- хадзем. 

Маленькія цёплыя пальцы ўсунуліся ў яго далонь. Гораў, 
спяшаючыся, павёў жанчыну да берага, спачатку амаль на 
дыбачках, потым бягом... 

-- Іван, дзе ты? -- шапянуў ён, нахіліўшыся з адхону. 

-- Тут, - прагучаў сіпаты голае. 

Салдат стаяў на невялічкай утаптанай сцежцы. 

-- Хутчэй, - сказаў ён, іяны ўсе пабеглі берагам да вы- 
сокіх зараснікаў лазы. 

...Гораў трапіў нагою па калена ў ваду, балюча накалоў 
руку на сухую і вострую, як косць, лазіну ў гушчары. Іван 
узяў жанчыну з рук Горава і, занадта гучна боўтаючы нагамі 
па вадзе, панёс яе некуды ў нетры прыдоннай лазы. 

-- Ёсць, -- сказаў ён, вярнуўшыся, -- дайце руку. 

І пацягнуў Горава. 

Ударыўшыся каленямі аб борт чоўна, Гораў пераваліўся 
ў хісткую пасудзіну. 

-- Чакайце, - буркнуў Іван, - толькі сцябла схаваю. 

-- Якое сцябла? 

-- Ну, тутэйшае слова, латок, на які нерат' укладваюць... 
Хлопцы, калі згубім, не пахваляць. 

Ён яшчэ з хвіліну вазіўся ў лазе, як вялізны бабёр, потым 
сунуў у руку Горава вясло. 

--А другое? 

-- Гэта вам не катанне на Яўзе... Тут адным трэба ўпраў- 
ляцца. Вяслуйце ў самага борта, а потым злёгку падайце 
канец убок і ўгору. 

-- Дайце я, - сказала жанчына, - ён не ўмее. 

-- Сілы пашкадуй, дзіцятка, -- грубым голасам сказаў 
Іван. -- Да конскіх могілак дзве вярсты... у цемры. 

Конскімі могілкамі называлася месца, ля якога стаяла 
гаўптвахта. 

Іван моцным штуршком выкінуў човен з лазы. І адразу -- 
спачатку слаба, потым мацней -- пасудзіну пачало гайдаць, 
а потым кідаць на хвалях. 

-- Чорт, - сказаў салдат. -- Наўскос бяры, не стаў бокам 
да хвалі. 

-- Нічога не бачу. 


І Нёрат - рыбалоўная прылада. 

Бледная бязгучная маланка якраз у гэту хвіліну заліла 
няпэўным дрыготкім святлом абшар Дняпра, пасівелага ад 
ярасці, імклівыя грабянцы хваль, далёкі чорны бераг. Вёслы 
Горава і Івана апусціліся ў ваду, ружовую ад святла бліс- 
кавіцы. І адразу вада стала чарнільнай, а на людзей цяжка 
наваліўся змрок. Потым, быццам хочучы памагчы, неба раз- 
пораз пачало раздзірацца ўспышкамі святла. Гораў бачыў 
твар жанчыны, якая з прагай, з чаканнем, зусім без усве- 
дамлення небяспекі, толькі з імкненнем наперад, да волі, 
глядзела на другі бераг, які амаль не набліжаўся. 

Шкарлупінку кідала ў правалы паміж хваль, вецер ад- 
кідваў цёмны шаль на жанчыне, як вялізныя імпэтныя 
крылы... 

Гораву здавалася, што гэта цягнецца вечнасць, што цем- 
ры і страшным ударам у борт душагубкі ніколі не будзе 
канца. Човен, пэўна, моцна адносіла. 

І ўсё ж надышоў момант, калі хвалі сцішыліся, шкар- 
лупінка плаўна загайдалася ў зацішку, за высокай касой 
процілеглага берага. 

-- Ну, барын, - уздыхнуў Іван, - думаў, патонем. 

-- Мы не маглі патануць, -- упэўнена сказала яна. - Як 
жа нам патануць, калі мы неслі жыццё. 

Слізнучы на чорнай гліне абрыву, яны ўзвялі жанчыну 
на роўнае месца. 

-- Ідзіце, - сказаў Іван, - туды... Мы не можам право- 
дзіць вас... 

І цень жанчыны паглынуў змрок... 

...Гораў спусціўся ўніз і знайшоў пад адхонам Івана. На- 
цягнуўшы са стажка сухога сена, той наклаў на яго сухіх 
леташніх галін лазы, прыплаўленых у повень Дняпром, і 
паспеў раскласці ў лагчынцы невялічкае, але зыркае вог- 
нішча. 


-- Сушыцёеся, -- сказаў ён, -- потым самі будзеце весла- 
ваць. Я пераплыву... Не трэба, каб нас бачылі разам, ваша 
высакароддзе. 


Яны моўчкі сушылі вопратку каля агню. А пасля, калі 
размялі рукамі сухую, пакарабачаную тканіну, заўважылі, 
што над Дняпром толькі завязаўся світанак. 

У гэтым жаўтавата-шэрым брудным святле вялікая ра- 
ка сціхла, быццам засаромеўшыся таго, што нарабіла ў 

мінулую ноч. Усё яшчэ было ветрана, але нізавы вецер даў 
месца верхавому, і той сагнаў хвалю, разгладзіў сваім по- 
дыхам нахмураную паверхню ракі. Яшчэ падалі кроплі 
дажджу, але відно было, што дзень хутка ўсміхнецца ўсімі 
сваімі прамытымі і цёплымі барвамі'. Ды і дождж быў такі 
рэдкі, што незразумела было: ці то падалі скупыя кроплі, ці 
небывала дружна хадзіла жорам верхаводка. 

Іван скруціў вопратку ў вузел і, трымаючы яе на паднятай 
руцэ, сказаў: 

-- Дык я паплыву, ваша выскароддзе... Прыйду потым 
на кардон паплавамі. 

І сказаў, быццам даравання прасіў, быццам не афіцэр 
падбіў яго на процізаконны ўчынак: 

-- Вайна вайною, а баб шкада... Вельмі баб шкада... 

...Калі Гораў, не зусім спрытна валодаючы вяслом, 
перабраўся цераз Дняпро і паплыў каля нізкага берага, дзень 
вось-вось павінен быў перамагчы світанне. Раскашавала 
мокрая лаза, цяжкія някошаныя травы на берагах дымелі, 
з улоння Дняпра плыла сытая пара, як ад вядра з сырадоем. 

«Божа, -- падумаў Гораў, -- нават рэкі цякуць малаком. 
І на гэткай зямлі, поўнай даброшчаў, паміраць? І такой 
светлай раніцай чакаць смерці? Ну не, няхай хоць на дзве 
гадзіны скараціць такое чаканне - і то добра. Я не шкадую». 

За павароткаю ракі адкрыўся, зусім непадалёку, кардон. 
На паромным прычале стаяў, успёршыся на балясы”, млявы 
Пора-Леановіч з цыгаркаю ў зубах. 

Паплёўваў у ваду. Іранічным позіркам глядзеў на човен, 
які набліжаўся, выплываў з імглы. 

Гораў прывязаў човен у лазе, выбраўся з яе на сухі бе- 
раг і пайшоў паўз прычал. Леановіч глядзеў на зграбную 
постаць маладога чалавека нейкімі дзіўнымі, саркастычна- 
пагардлівымі вачыма. І гэтыя вочы прымусілі Горава зрабіць 
выгляд, што нічога не было, што яны толькі што развіталіся. 

-- Баюся, што вы дарэмна пайшлі на парушэнне прысягі, 
капітан Гораў. 


Т Барва -- колер; густа-чырвоны колер. 
2 Балясы -- агароджа з точаных фігурных слупкоў. 

Юрый спыніўся. Вочы яго спакойна сустрэлі позірк вачэй 
Леановіча. 

-- Тут не прысяга. Вайсковы загад не можа датычыцца 
жанчыны, якая вязе літасць свайму мужу. І той не афіцэр, 
хто не паможа жанчыне ў такіх абставінах. 

-- Вы яшчэ хлопчык, капітан... І як лёгка яна вас абду- 
рыла. 

-- У яе загад графа Мураўёва. 

-- Святая нявіннасць... 

-- У яе загад. І нельга гуляць жыццём памілаванага. 

На вуснах Пора-Леановіча з'явілася іранічная ўсмешка. 

-- Вы лічыце, што наш граф так лёгка выпускае з пятлі 
людзей? 

-- Н-не разумею вас. 

-- Яму проста апрыкралі жаночыя просьбы. Яму да слёз 
хочацца, каб яго лічылі высакародным, каб хоць адна пры- 
гожая жанчына лічыла вылюдкам не яго, а Фільку. 

-- Што? 

-- Ён замяняе страту пажыццёвай катаргай і пасылае 
жанчыну. А за дзве гадзіны да гэтага з губернатарскай пош- 
тай пасылае фельд'егера!, каб на месцы паспяшаліся. 

Гораў сцяў зубы: 

-- Калі гэта праўда, то ён падлюга. 

-- Ён чалавек, -- сказаў Леановіч. -- Чаго ад людзей ча- 
каць? 

-- Што далей? - сурова спытаў Гораў. 

-- Жанчына, відаць, не шкадавала грошай: яна ехала, 
наступаючы яму на пяты. Як яна магла зрабіць такую дарогу 
за сорак восем гадзін -- не ведаю. Гэта трэба быць жалезным 
чалавекам... І ўсё ж фельд'егер вырваўся з апошняй станцыі, 
узяўшы апошняга каня. Ён апярэдзіў яе не больш чым на 
дзве гадзіны. 

Твар Горава быў белы як палатно. 

-- Не лічыце графа дурным, -- раўнадушна сказаў Леа- 
новіч. 

Ён памаўчаў хвіліну. 


І Фельд'ёгер -- ваенны кур'ер. 

Гораў не мог болей вытрымаць: 

-- Дзе той фельд'егер? 

-- Вы самі яго перавезлі цераз Дняпро надвячоркам... 
Гэты ўлан прывёз мне загад: што б там ні было, затрымаць 
гэтую жанчыну да трох гадзін раніцы. Хопіць, каб прыняў 
апошнюю літасць ад ката, памаліўся апошнюю ноч і ўдосталь 
пакачаўся на шворцы!. 

--Аўяе вечныя пакуты сумлення, што спазнілася на 
паўгадзіны? 

-- Магчыма, -- сказаў Леановіч. 

-- Нушто ж, - сказаў Гораў, - я парушыў ваш план - 
яна ўсё ж паспее. І гэта дрэнна -- што вы зрабілі, гэта вельмі 
несумленна. 

-- Не мне ж іх шкадаваць. Як кажуць, воўк ваўку - 
чалавек. А вы парушылі абавязак і гонар афіцэра. 

-- Гонар афіцэра не ў тым, каб быць катам, -- ускіпеў 
Гораў. - А жанчына паспее, яна не можа не паспець. 

Леановіч не слухаў яго: 

-- Для самазаспакаення думайце, што гэты інсургент быў 
крыклівы кар'ерыст, а яго жонка -- распусніца. 

-- Гэта ганебна, тое, што вы кажаце. 

-- Ідзіце па трупах, дарагі Гораў. Ідзіце па трупах... 
А пакуль што... -- Ён пазяхнуў. -- Пакуль што ідзіце лепей 
выспіцеся... Бадай што, і я пайду. 

Падсвядома, нейкімі глыбінямі душы Гораў разумеў, што 
гэты чалавек падобны на сціснутую спружыну, якую лёгка 
выпусціць з палону, і тады яна б'е - да смерці. Не варта 
было рызыкаваць, калі апошняя дзея ўсё ж асталася за ім, 
Горавым. Юрый як мага спакойна паглядзеў у яго лянівыя 
вочы, поўныя жахлівай пагарды да ўсяго і пустаты, на рэзкі 
шрам паўз брыво. 

-- Бадай што, ваша праўда, -- сказаў ён, - я добра па- 
працаваў у тыя дзве гадзіны, што вы спалі. Трэба адпачыць. 

І ён пайшоў угору, да паромшчыкавай хаткі. Пора-Леа- 
новіч глядзеў яму ў спіну цяжкім позіркам. 

Гораў спаў да дзесяці гадзін. Калі ён, умыты, ружовы 
ад сну і заспакоены, выйшаў з хаты на бераг, дык убачыў 


1 Двдрка -- вяровачка, павадок. 

Леановіча ў той самай паставе -- ён стаяў, абапёршыся на 
парэнчы паромнага прычала. Цыгарка дыміла ў яго тонкіх 
спакойных губах, быццам не гадзіны прайшлі з іх ранішняй 
размовы, а толькі некалькі імгненняў. Юрый стаў ля парэн- 
чаў, за некалькі крокаў ад яго. 

-- Выспаліся? -- спытаў ён. 

-- Анягож, - быццам нічога паміж імі не адбылося, ад- 
казаў Леановіч. 

-- Ну вось і добра, -- сказаў Гораў, -- зараз снедаць бу- 
дзем. Сымон ужо і гарэлку на стол паставіў... Чаму не пага- 
маніць пра месца чалавека на зямлі? 

Леановіч пакасіўся на яго: 

-- Сумленне ў мяне, пан Юрый, спакойнае, чаму і не па- 
гаманіць. 

Яны моўчкі стаялі. Леановіч паплёўваў у ваду. Гораў аб- 
дзіраў кару з ліпавага прутка. 

На процілеглым беразе, над адхонам, з'явілася лёгкая па- 
раконная брычка. Фурман, асцярожна трымаючы коней за 
аброць, заводзіў яе да пераправы. Колы брычкі небяспечна 
падскаквалі па размытых каляінах. На заднім сядзенні ся- 
дзеў нехта ў вайсковай форме. 

-- Трэба будзе даслаць салдат, каб падправілі спуск, - 
абыякава сказаў Леановіч. -- І каго гэта яшчэ нясе?.. 

Зрок у Горава быў не горшы, чым у сапсана!. 

-- Учарашні ўлан едзе, -- сказаў ён і не стрымаўся: - 
Мазалі, відаць, набіў на паўшар'ях, як пірагі. 

-- Гэ-эй! - пралунаў над ракою зычны голас. Афіцэры 
стаялі моўчкі. Перад імі плыла імкліва-спакойная скала- 
мучаная плынь. Дзень раздумаў пагодзіцца, і светлаватыя 
хмары віселі над ракой. 

-- Гэ-эй! - крычалі з таго боку два галасы. -- Па-ро-ом, 
па-ром, паром!!! 

Леановіч ляніва павярнуўся да Івана. 

-- Ічаго гарлаюць? -- незадаволена сказаў ён. -- Бяры, 
Іван, трох салдат і перавязі гэтых гарлапанаў сюды. 

-- Хто з афіцэраў паедзе, ваша высакароддзе? 

-- Ніхто, - сказаў Леановіч. 


І Сапсан -- сокал. 

...Увесь час, пакуль паром пераплываў раку, афіцэры 
стаялі моўчкі. 

І толькі калі ўлан падышоў да іх і адказыраў, Леановіч 
спакойна кінуў недакурак цыгаркі ў раку і адразу ж закурыў 
новую. 

Улан стаяў перад імі, кучаравы («Ванька-ключнік», -- 
падумалася Гораву), з румянымі вуснамі і нахабнымі светлы- 
мі вачыма. 

-- Паспеў? -- спытаў Леановіч. 

-- Так точна. 

-- Што новага? 

-- Генерал Фікельмонт выказвае вам удзячнасць за даска- 
нала выкананы загад. 

-- Што? - яшчэ нічога не разумеючы, спытаў Гораў. 

Улан стаяў «струнка», але з той няўлоўнай вольнасцю, 
якая ўласціва фельд'егерам і дазваляе думаць аб лёгкай па- 
гардзе да «пехтуры», хоць бы і афіцэраў. 

-- Папа клікаць не давялося, -- усміхнуўся ўлан, - але 
апошні ліст напісаў. 

-- Дзе было пакаранне смерцю? -- спакойна спытаў Леа- 
новіч. -- Стойце вольна. 

Улан трошкі адставіў нагу. 

-- Ва абвахтай, -- сказаў ён. - На конскіх могілках. 
А палове чацвёртай. 

У Горава як абарвалася нешта ў грудзях. Белы, як снег, 
ён спытаў: 

-- Жонку бачылі? 

-- Так точна. Спазнілася хвілін на дзесяць. Яна амаль да 
абвахты падышла, а тут на задворках як каленкор ірванулі... 
То яна бегла, а тут пайшла, як сонная... А гэты, вядома, 
яшчэ цёплы быў. 

-- Плакала? -- спытаў Гораў. 

-- Не, зусім не плакала. Толькі і сказала: «Божа, пакарай 
іх...» Не шкадавала. Я б такую бабу, што мужа не шкадуе, 
кожны дзень лейцамі аходжваў. 

-- У цябе тваёй думкі не пытаюць, - суха сказаў Леа- 
новіч. 

-- Дазвольце ісці? 

-- Ідзі. 

Фельд'егер скочыў у брычку. Коні пацягнулі яе на адхон, 
слізгаючы капытамі і ссоўваючы ўніз чырвоны, як кроў, 
глей. 

Потым колы заляскаталі паўз хату, па паплаўцы за ёю, 
па беразе старыка. 

А потым брычка знікла. 

Леановіч нахіліўся над вадой і спакойна сплюнуў у раку 
недакурак цыгаркі. 

Тонкі нясцерпны звон напоўніў вушы Горава. Ён мацнеў, 
мацнеў, мацнеў. Адчуваючы, што прытомнасць знікае ку- 
дысь, Гораў варухнуў непаслухмянымі вуснамі. Голас, на 
яго здзіўленне, быў моцны і звонкі. 

І тады, ступіўшы крок наперад, Гораў выразна адчаканіў: 

-- Капітан Пора-Леановіч, вы нягоднік. 

Леановіч рэзка павярнуў галаву, адарваўся ад парэнчаў. 
Яго халодныя вочы з цікавасцю разглядалі Горава. 

-- Гораў, вы забыліся на туз, -- холадна сказаў ён. 

-- Вы падлюга і нягоднік! -- сказаў Гораў. 

-- Натры крокі, - іранічна сказаў Леановіч. -- Каб раз- 
бэшчаная знатнасць не абражала нявіннасці і чысціні. 

І раптам пасур'ёзнеў, на гладка выгаленых шчоках на- 
браклі каменныя жаўлакі. 

-- Што ж, гэтым рана ці позна павінна было скончыцца. 
Мы занадта перашкаджалі адзін аднаму... Зайдзіце ў хату, 
вазьміце стрэльбу і чакайце мяне на сцежцы ў Турск, ля 
вярбы. Я вас даганю... Раю ўлічыць, мы ідзём на сяброўскае 
паляванне. На качак. 

І спакойна павярнуўся да Горава спіною. Нават не па- 
глядзеў на яго, калі той накіраваўся да хаты... 

Яны ішлі рука да рукі, як сябры. Ніхто, нават вартавы 
ля пераправы цераз старыцу, не мог бы падумаць, што гэта 
не ўчарашнія камрады!, а ворагі. Леановіч дружалюбна пад- 
трымліваў Горава, калі яны ішлі кладкаю. 

Хата паромшчыка знікла за густымі вербамі, пад якімі 
ляжала старыца. Хлюпаючы ботамі, яны ішлі далей і далей 
у лугі. А над імі высока вісела шэрае нізкае неба. 

-- Пойдзем да Камарына. Там зручней. 


І Еалрад - таварыш. 

Камарынам зваўся другі старык, другое старое рэчышча 
Дняпра - доўгае і вузкае возера ў лугах. Яго здалёк адзна- 
чалі цёмна-зялёныя шапкі дубоў. Гораву было ўсё адно куды 
ісці, ён ведаў, што гэта яго апошняя дарога, і таму згодна 
кіўнуў галавой. 

Пора-Леановіч са спакойнай усмешкай сказаў: 

-- Біцца будзем без секундантаў. На гонар. У ваенны час 
за такую справу, якой мы хочам заняцца, пагражае цыта- 
дэль. Таму той, каму пашанцуе забіць другога, не павінен 
гаварыць пра дуэль, або, як казалі продкі, двабой. Забі- 
тага -- на інсургентаў. 

Гораў прагна дыхаў вільготным паветрам, тым паветрам, 
якое ў дні жніўня выразна прадчувае раскошную цёплую 
восень. 

Крычалі кнігаўкі, малілі аб вадзе, хоць яе досыць было 
на залітых лугах. І іхні енк аддаваўся недзе глыбока пад 
сэрцам. 

-- Ші-іць, пі-іць, - крычала адна, але Гораву здавалася, 
што гэта яна ў смяротнай скрусе плача -- жы-ыць, жы-ыць. 

Няўжо можна проста хадзіць па лугах, не думаючы, што 
чакае смерць? Вось качка ўзнялася з сітнягоў, паказала ра- 
бую грудзіну. Напэўна, сэрца яе абарвалася ад жаху, калі 
яна ўбачыла за спінамі людзей трубкі, што вывяргаюць 
полымя і смерць. Адкуль ёй было ведаць, што людзі занятыя 
больш важнай справаю. 

-- У вас правая не ў парадку. Не пужайцеся, я таксама 
буду левай. 

-- Я не пужаюся, -- сказаў Гораў і, хоць зусім не думаў 
пра гэта, дадаў з паважнасцю: - Я хачу толькі хутчэй стрэ- 
ліць у вас. Вы мне абрыдлі. 

Недзе далёка скупы прамень сонца прабіўся праз хмары і 
палажыў на мокрай траве ізумрудную пляму. Каржакаватыя 
дубы над Камарынам патыхалі вільгаццю. Бліснула стужка 
затокі. 

Здзічэлы конь - іх многа было ў тое лета -- чуйна ўзняў 
галаву ад вады (з цёмных шэрых губ падалі кроплі) і кінуўся 
прэч. Коні баяліся людзей. Ад людзей пахла не хлебам, а 
крывёю, як ад ваўкоў. 

-- Досыць, -- сказаў Пора-Леановіч, -- далей не пойдзем. 
У выпадку чаго будзем казаць, што забілі з хмызоў пад 
дубамі. 

Хмызы былі крокаў за дзвесце. А вакол былі мокрыя лугі 
з высокай перастаялай травой. 

Леановіч дастаў з ягдташа! скрыначку з дуэльнымі піста- 
летамі. 

-- Мае, - сказаў ён, - дагледжаныя, выбірайце першы 
лепшы. 

І, кінуўшы на зямлю плашч, пачаў мераць ад яго крокі. 

-- Дзесяць крокаў, спадзяюся, не многа? -- са злоснай 
іроніяй спытаў ён. 

Гораў сурова кіўнуў галавою. 

І ад бар'ера яшчэ пяць крокаў, на падыход. 

Яны разышліся на крайні след. 

-- Па першаму крыку кнігаўкі, - крыкнуў Леановіч. 

За дваццаць крокаў, зусім блізка, Гораў бачыў постаць 
ворага з пісталетам у апушчанай руцэ. Бачыў страшныя 
блакітныя вочы, прыгожы рот, сціснуты ў змрочнай і жор- 
сткай усмешцы. І ён ведаў, што, як бы ні хацелася жыць, 
ён, Гораў, не стане на бар'еры бокам да ворага, не захіліць 
грудзей пісталетам, хоць правілы дуэлі і дазваляюць гэта. 
Бо было нешта большае за страх, які жыў у ім. 

Кнігаўкі, спуджаныя крокамі, стаіліся, але потым пачулі 
цішыню і пачалі ўзлятаць. 

Каўкнула першая. 

-- Пара, - сказаў Леановіч. 

Гораў пайшоў, уздымаючы пісталет. Як праз сон, ён 
бачыў усё бліжэй і бліжэй пустыя блакітныя вочы. 

Крок. Яшчэ крок. Яшчэ. 

Мокрыя травы пакідалі на ботах бледна-зялёныя сцяб- 
лінкі і пялёсткі перастаялых кветак. І Гораў з жахлівай вы- 
разнасцю, як ніколі ў жыцці, бачыў гэта. 

І яшчэ бачыў, як са спакойнай усмешкай ішоў на яго 
вораг і ягоны пісталет быў амаль ужо на ўзроўні грудзей. 

І тады, ведаючы, што даволі ісці, што гэта апошняя хві- 
ліна жыцця, і пакутуючы гэтым, не шкадуючы ні аб чым, 


І Ягдташ -- паляўнічая сумка. 

Гораў удыхнуў гаркаватае паветра і, не цэлячыся, націснуў 
курок. 

Лёгкі дымок празрыстым камячком вэлюму паплыў на 
ўзроўні яго вачэй. Праз гэты дымок здзіўленыя вочы Горава 
ўбачылі, як Пора-Леановіч таргануўся наперад, быццам 
наткнуўся грудзьмі на нешта нябачнае, і стаў. 

Хіенуўся, неяк дзіўна заводзячы руку з пісталетам і гле- 
дзячы на Горава. А потым моцным узмахам рукі адкінуў 
свой пісталет у балоціну. 

Нейкая страшная сіла хіліла да зямлі яго дужае цела. Ён 
змагаўся, але яна паставіла яго на дрыготкія калені і потым 
шпурнула на траву сваёй магутнай рукой. 

І Гораў кінуўся на дапамогу, забыўшы ўсё: ірвануў мун- 
дзір, раздзёр сарочку на грудзях і ўбачыў нізка пад левым 
саском маленькую круглую ранку. 

Гэта было зусім не страшна, толькі адна-дзве кроплі кры- 
ві. Але Горава здзівіла не гэта. Яго здзівілі вочы Леановіча, 
у якіх цяпер не было пустаты, а было мярцвянае здзіўленне. 

Леановіч варухнуў вуснамі. 

-- Пісталет... пісталет у багну, -- заспяшаўся ён. Здзіў- 
леныя, неяк па-дзіцячы светлыя вочы спыніліся на Гораве, 
які калаціўся ад непапраўнасці зробленага. 

Пора-Леановіч засноўдаў рукамі па грудзях і раптам, на 
апошнім дыханні, сказаў ясным і чыстым голасам: 

-- Дзякуй вам... Дзякуй... 

Потым ягоныя вусны замерлі, а позірк здзіўлена і безу- 
важна спыніўся на шэрым небе, пад якім усё яшчэ лёталі і 
малілі аб літасці кнігаўкі. 

-- Усё, што я вам расказаў, -- праўда, -- сказаў Гораў. 

Гэта было праз два дні пасля двабою. За кардонам, у лу- 
гах, непадалёк ад той вярбы, ля якой яны стрэліся ў дзень 
дуэлі, стаяла на збароўскай дарозе добра знаёмая параконная 
брычка. Жанчына ў чорным сядзела на заднім сядзенні, 
прылажыўшы да рота чорную карункавую"! хустачку. Гораў 
стаяў адной нагою на прыступцы брычкі. У абаіх былі праз- 
рыстыя ад бледнасці твары. 


І Карункі - ажурныя, сятчастыя вырабы з ільняных, шаўковых і 
іншых нітак для аздобы бялізны, адзення і падобнага. 

-- Вам не варта паказваць жалобу, -- сказаў Гораў, - 
вы ж ведаеце, што Мураўёў забараніў насіць жалобныя 
ўборы, ён і тут бачыць жалобу не па забітых, а па радзіме. 
Вас могуць з гэтай прычыны абразіць на дарозе... 

Ён падняў на яе веі і ўбачыў вялізныя змучаныя вочы. 

-- Мне ўсё адно, -- сказала жанчына. 

--Іўсё ж накіньце плашч другога колеру. Пасты на даро- 
гах падвоены з прычыны забойства афіцэра. 

-- Вы расказалі мне жахлівую рэч, -- сказала жанчына.-- 
Я ісама здагадвалася, што з гэтым мураўёўскім памілаваннем 
не ўсё добра. Зараз я пераканалася ў гэтым. Але чаму цяпер 
менавіта вы начальнік кардона? 

--Я ж казаў: пасты на дарогах падвоены з прычыны за- 
бойства капітана Пора-Леановіча. 

-- Хто яго забіў? - уважліва гледзячы на Горава, спыта- 
ла жанчына. - Няўжо інсургенты зноў з'явіліся? 

-- Яго забіў я, -- цвёрда і сумна сказаў Гораў. -- Не трэба 
непакоіцца. Мы страляліся на сумленнай дуэлі. 

-- Не варта было. Ён толькі выконваў загад. 

-- Варта было, -- сказаў Гораў, - для яго самога. 

Жанчына моўчкі глядзела на мокрыя лугі, што драмалі ў 
плямах скупога сонечнага святла. Потым нахілілася, выцяг- 
нула з дарожнага куфра цёмна-сіні плашч і накінула яго 
зверху жалобнага адзення. 

-- Мабыць, ваша праўда, - сказала яна. - Я была зусім 
разбітая, але вы сваёй мужнасцю далі мужнасць і мне. 
Я ведаю, што мне рабіць. 

-- Куды вы цяпер? 

-- У Вільню. Да Мураўёва. Я даб'юся ў яго аўдыенцыі і 
не пабаюся сказаць, што думаю пра яго. 

-- Гэта вельмі небяспечна. А вы яшчэ такая маладая, і 
для вас не цяпер, але магчыма шчасце. 

Нясцерпны жаль і нямое замілаванне ахапілі душу Го- 
рава, калі яна ўзяла яго руку ў свае. 

-- Я ведаю, ёсць многа добрых людзей, -- сказала яна, - 
людзей з усёабдымным, з чалавечым сэрцам. Такіх, як 
вы. Але што я магу зрабіць, калі мне ўсё жыццё будуць 
трызніцца тыя дзесяць хвілін, на якія я спазнілася. Калі 

сэрца чалавечае не можа забыць... Дарагі мой чалавек. 
Я ведаю - у мяне ўсё канфіскуюць. Мяне, хутчэй за ўсё, 
чакае Сібір. 

Яна ехіліла галаву, а праз імгненне ўскінула на Горава 
цёмныя веі. 

-- Але мне лягчэй. Людзі заўсёды людзі. Людзі ўсюды 
людзі... Дай вам Бог шчасця за добрае сэрца. Шчасця 
з невядомай мне рускай жанчынай, такой самай добрай, 
як вы. 

-- Не трэба, пані, - сказаў Гораў. 

-- Маўчыце, - сказала яна амаль сурова. -- Чым я магу 
аддзякаваць за ўсё? Толькі словам. Дай вам Бог шчасця. 
І вам, і дзецям, і ўсім нашчадкам вашым. Дай Бог, каб мае 
ўнукі ніколі не варагавалі з вашымі. 

Ён схіліў галаву. 

-- Рушай, - сказала яна фурману пасля хвіліны цяжкага 
маўчання. -- Бывайце, дарагі. 

-- Бывайце. 

Брычка павольна пакацілася па дарозе... 

А ён стаяў іглядзеў, як брычка, зрабіўшыся цёмнай кроп- 
кай, знікала недзе пад чорнымі хмаркамі, ад якіх цягнуліся 
да зямлі шэрыя завесы дажджу... 


- Пра якія падзеі з гісторыі Беларусі расказваецца ва ўрыўку з рамана? 

- Які канкрэтны жыццёвы эпізод лёг у аснову аповеду? Як у гэтым 
эпізодзе праз паводзіны і выказванні галоўных герояў (Пора- 
Леановіча, Горава, жонкі кіраўніка паўстанцкага атрада Грынкевіча) 
раскрываюцца іх адносіны да падзей, іх чалавечыя характары? 

.- Перадайце сваімі словамі сюжэт апавядання, знайдзіце ў ім завязку, 
момант найвышэйшага напружання (кульмінацыю) і развязку. 

. Чаму твор заканчваецца смерцю Пора-Леановіча? Ці можна было 
чакаць такой развязкі? Чаму Пора-Леановіч дзякуе Гораву за сваю 
смерць? 

. Як вы ацэньваеце паводзіны царскіх сатрапаў, генералаў Мураўёва і 
Фікельмонта, якія выдалі жонцы Грынкевіча дакумент аб памілаванні 
мужа і ў той жа час далі загад падначаленым зрабіць так, каб яна 
спазнілася і Грынкевіч быў пакараны смерцю? 

- Як пра такія паводзіны разважае Пора-Леановіч і як адрэагаваў на 
гэта Гораў? Якія асаблівасці характараў гэтых людзей тут выявіліся? 

Вада аа ААА 


7. Ахарактарызуйце жонку Грынкевіча як асобу і як жанчыну. У доказ 
сваіх меркаванняў прывядзіце прыклады з апісаннем яе паводзін, 
выказванняў. 

8. Як паказана ў апавяданні прырода? Чаму ў цэнтры твора знаходзіцца 
апісанне «вераб'інай ночы»? Як гэта апісанне звязана з падзеямі 
жыцця, з перажываннямі і пачуццямі герояў твора? Як малюнкі пры- 
роды суадносяцца з сітуацыяй дуэлі? 

. Як бы Вы сфармулявалі галоўную думку -- ідэю твора? 

. Калі б вы былі мастаком, які эпізод з апавядання вы выбралі б для 
ілюстрацыі твора. 

- Як вы думаеце, ці можна на аснове гэтага апавядання стварыць 
кінафільм? 


-х 


-х 
аа 


Генрых Далідовіч 
ГУБАТЫ 
1 


...Ласяня, нечакана прачнуўшыся, пачула, што нехта 
сюды ідзе. Хоць яшчэ мала пражыло на свеце, але ўжо 
адчула, што гэта тупае не той малы рудаваты, але шпаркі 
і спрытны, дужы ў нагах, з учэпістымі зубамі звер, які ня- 
даўна, зваліўшы з ног, цяў яго за кумпяк, што цяпер аблі- 
ваўся нечым цёплым і соладка пахкім ды балюча ныў. Той 
звер падпоўз зусім нячутна, насупраць ветру, а пасля, як яно 
крыху адстала ад маці, неспадзявана выскачыў з-за кустоў, 
збіў з ног; тым болей гэта ішла не лёгкая даўгахвостая знаё- 
мая ліса, якая часта блізка падыходзіла і доўга пазірала 
на іх, дужую маці і яго -- свавольніка, і не баязлівы заяц- 
сусед, не буравата-шэры, з белаю мызаю барсук-валацуга, 
якіх маці ніколі не баялася і не адганяла, якія любілі па- 
стаяць ля іх і самі пасля адыходзіліся. Валокся нехта цяж- 
ка, ломячы галінкі і парыпваючы, тупаючы; а пасля, калі 
гэтыя шаргавітыя крокі пачуліся зусім блізка, хтосьці, рас- 
сякаючы паветра, лёгка шуснуў сюды, да ягонай схованкі -- 
пад густы лазовы куст, і ласяня, адплюшчыўшы вочы, са 
страхам убачыла праз папаратныя камлі амаль такога ж 
невысокага, толькі другога колеру -- не рыжаватага, а чор- 
на-белага -- звера, які нядаўна разарваў яго сцягно. 

Стомленае, аслабелае ласяня не магло ўжо ўцякаць, 
яно толькі торгнулася, крышку праехаўшы ўперад на 
складзеных пярэдніх нагах і жываце, і зноў заплюшчыла 
вочы, чакаючы ўдару, за якім ягонае цела зноў ірвануць 
вострыя клыкі, -- адчуваючы, як зайшлося ад страху сэрца, 
шурхне, збягаецца і халаднее скура. Звер, які чамусьці 
амаль не пахнуў лесам, дзікім сіверам, ператраўленым па- 
хам дзічыны, а меў нейкія чужыя, як палявыя, пахі, не на- 
кідаўся, а патаптаўся паблізу, нават не датыкаўся, а пасля 
залівіста, аж заклала ў вушах, забрахаў. 

І праз брэх чуваць было, што гучныя крокі ўсё прыблі- 
жаліся, цяжэлі, ад іх аж пачало, здаецца, бухаць у вушах; 
нарэшце заціхлі, у гэтую хвіліну змоўк і брэх - і спачатку 
халодны цень, а пасля і нешта вялікае, пахкае і лесам, ды- 
мам, смалою, і гэтым чорна-белым зверам, і яшчэ нечым 
зусім не звярыным, не дзікім, прысела над ім, мякка лэпну- 
ла па здаровым сцягне, ад чаго ласяня ўздрыгнула, моцна 
заплюшчыла вочы і адчула: ну, вось і няма сіл уратавацца, 
вось і прыйшла смерць!.. І яно абыякава падумала: што 
будзе, хай тое і будзе. Ад слабасці і адчаю апала галава, 
тыцнулася зубамі ў зямлю, аж забалелі губы і набілася ў рот 
сырога пяску. 

Яно плюшчыла вочы, аж уздрыгвалі бровы, сціскалася ў 
камячок, чакаючы ў любое месца цела балючага ўдару, але 
ўдару не было. І тады яно з цяжкасцю адплюшчыла вочы і 
як скрозь вільготны туман, відаць, праз слёзы, убачыла, што 
сядзіць каля яго на каленях невядомы яму звер, трымаючы 
пярэднія ногі з доўгімі пальцамі высока над зямлёю. І гэ- 
тыя ногі, і твар звера былі белыя, зусім без шэрсці, добра 
кранутыя загарам. Доўгая шэрсць была толькі на круглай 
галаве з высокім белым ілбом. 

-- Дальбуг, плача па-чалавечаму... -- са здзіўленнем 
пачулася ад таго, іласяня ўспомніла, што і ў лесе, і за лесам, 
за рэчкаю, ужо не раз чула такія далёкія гукі, і здзіўлялася, 
які ж звер іх вымаўляе, хацела пачуць лепш, убачыць таго, 
але маці зводзіла падалей, балюча таўхалася, каб яно ніколі 
не імкнулася ісці на гэтыя галасы, і вось яно цяпер пачула, 
убачыла, хто так гукае (пачула, але нічога не разумела, як 
не ведала, што гэта ніякі не звер, а чалавек, і не абы-які ча- 
лавек, а тутэйшы ляснік). 

-- Ну, што з табою, маё цялятка? Ножку зламала, гойса- 
ючы, ці матка цябе кінула?.. -- і яшчэ рукою палэпаў яго 
па спіне, ад чаго яно зноў заплюшчыла вочы, задрыжала, 
сціснулася. 

Той раптам, як толькі даткнуўся да раны, адхапіў - як 
ад агню - руку, што стала чамусьці чырвона-яркай, абцёр 
яе аб зямлю. 

-- Ды вось яно шт!.. -- усклікнуў. -- Ваўке цябе парва- 
лі... Беднае ты маё, бязвіннае... 

І ён хуценька ўстаў, нарваў паблізу травы і ёю, прыціс- 
каючы, выцер ніжэй раны, кінуў убок, зноў вырваў і працяг- 
нуў жмут да калена - уелед за яго рухам нага запякла, 
зайшлася ад болю. Адляцелі і зазвінелі мухі. 

-- Трэба ратаваць цябе, цяля маё, -- сказаў ляснік, пад- 
сунуў пад жывот ласяняці спачатку адну, а пасля і другую 
руку, падцягнуў, выносячы з-пад куста, пасля падкінуў, 
высока падняў, што ў ласяняці не толькі абвіслі доўгія бела- 
ватыя ногі і не маглі дастаць зямлі, але і закружылася ад 
непрывычкі галава, і панёс, блытаючыся ў роснай папараці, 
што па грудзі рабіла вільготнай яго вопратку. 

Паперадзе іх пабег сабака -- падаўся не скачкамі, аж 
выцягваючыся, як беглі сёння ваўкі, а задрабязіў, часта 
прыпыняючыся і нюхаючы зямлю: там, прыходзячы з поля, 
жылі мышы, рыўся, выварочваючы чорна-жоўтыя купіны, 
стары крот. 

За драбналессем, якое ўжо высыхала ад ранішняга, але 
вельмі цёплага сонца, пачалося знаёмае канюшыннае поле, 
дзе ласяня з маці не раз ласаваліся смачнаю травою, а калі 
не было надта горача, то і ляжалі, адпачывалі, напіўшыся 
вады ў блізкай рэчцы і вяртаючыся ад яе ў лее. 

Хутка яны падышлі да зарослай кустамі, аерам старой 
рэчкі, дзе закіданая гніллём вада была нясмачная, абагнулі 
яе іапынуліся ля амаль безбярэжнай, стромкай новай рэчкі- 
канавы, за якой - у цемнаватай зелені і сярод мноства 
дамоў -- чуліся тыя знаёмыя галасы. Яны з маці часта стаялі 
тут, на беразе, із вялікай цікавасцю глядзелі туды, гадаючы, 
што там за жыццё... 

Чалавек прайшоў берагам і апынуўся ля кладкі, неакора- 
ных, але гладкіх зверху жэрдак, перакінутых з аднаго берага 

на другі. Ступіўшы, ён пагойдаўся і паволі, калышучыся, 
бокам падаўся на другі бераг, дзе яно ні разу не было: страх 
1 боязь за сваё жыццё праходзілі, але незнаёмыя мясціны з 
дзіўнымі галасамі, з дзіўным, не лясным, пахам, таемная 
будучыня так расхвалявалі, што ад усяго гэтага ўзрушэння 
заслязіліся вочы і пачалі падаць з іх на зямлю буйныя 
кроплі... 


2 


Ляснік, прыйшоўшы дамоў не вуліцай, а сцежкай, праз 
загадзя адчыненыя жонкай дзверы ўнёс ласяня ў хату, за 
парогам якой стаяла вялікая печ, дзе шугала полымя і кіпела 
вада ў гаршках. Тут стаяў зусім незнаёмы для ласяняці дух, 
якім яшчэ там, у прылеску, пахнуў гэты чалавек. 

Ласяня апусцілі і палажылі ў кут на цвёрдую падлогу, 
а сам носчык разагнуўся і памахаў, мусіць, здранцвелымі 
рукамі. 

-- Дзе ты яго ўзяў? -- спытала невысокая поўненькая 
гаспадыня. -- Такое ж яшчэ малюсенечкае... 

-- Падабраў у Каралёвым бары, -- адказаў муж, высокі, 
плячысты, сярэдніх гадоў мужчына. -- Ваўке зад парвалі, 
а матку, відаць, уходалі. Каб яшчэ з гадзіну якую, то і яму 
капцы былі б: крывёю сышло... Трэба спіртам абмыць рану 
ды падбелам прыкласці. Схадзі ты, Маня, нарві... 

-- Божа, ты мой божа! -- пабедавала гаспадыня, збіра- 
ючыся выходзіць на двор. -- Гэтакае маленечкае, колькі 
яшчэ там пажыло, а ўжо такі боль... Хай яе з такой доляй!.. 
Хоць дзікі звер, але як шкода... 

Жанчына, накульгваючы, падалася з хаты, а мужчына 
падышоў да ляжанкі-печы, палэпаў па ёй, намацаў белую 
анучу, страсянуў яе, што пасыпаўся пыл, пагамтаў у руках, 
падышоў да вузкай высакаватай шафкі, адцягнуў верхняе 
шкло і дастаў бутэлечку, у якой напалавіну было празрыстай 
вадкасці. Адкаркаваўшы зубамі бутэльку, ён пачаў ліць з 
яе на анучку, якая ўвачавідкі памакрэла -- з яе ўпалі долу 
кроплі, запахлі незнаёмым хмелем, намнога мацнейшым, 
чым пахне паслядажджовы лісцвяны лес. 

Паставіўшы на месца бутэльку, мужчына падышоў да 
яго, ласяняці, нагнуўся і прыклаў халодную анучку да ра- 
ны - адчаго яго сцягно, здаецца, апалілі агнём. 


178 


Образовательный портал уму.аёц.Бу/ Национальный институт образования 


Яно дзіка замукала, спрабавала ўскочыць, але ляснік 
паклаў другую дужую руку на спіну і прытрымаў, супакой- 
ваючы: «Ну, пацярпі, маё цялятка, папячэ яшчэ трохі і 
сціхне!..» -- і вадзіў ды вадзіў, выціраючы, латкаю па ране 
і вакол яе, раз за разам перакручваючы анучку, хаваючы ў 
сярэдзіну камячка крывяныя плямы. Выціраў, трымаў спіну 
і сам ад нечага крывіўся, робячы зусім маленечкія вочкі. 

Ласяня моцна-моцна заплюшчыла вочы і зайшлося ад 
болю, ад якога закалола ў скроні, думала, што вось ужо на- 
праўду наступіў канец. Але пасля - інават нечакана -- боль 
пачаў паціху слабець, пакідаючы толькі пра сябе напамінак, 
шчымлівы зуд, іздалося, што параненая нага, якая торгала, 
палягчэла, стала лёгкая-лёгкая. Мужчына гладзіў яго па 
галаве, шыі, і яно сцішылася, ткнулася галавою да цвёр- 
дага долу, стомлена, але з палёгкаю заплюшчыла вочы, 
адчуваючы, што будзе жыць, што небяспека праходзіць, 
прападае, а замест яе прыплывае спакой ды суцяшэнне, што 
стала менш балець, а пасля раптам захацелася есці: сёння 
маці не паспела яго пакарміць з-за ваўкоў, збегла недзе з 
поўным вымем. Ад успаміну пра цёплае салодкае малако 
ў ласяняці сабралася ў роце сліна, і тая, якую не паспела 
пракаўтнуць, пацякла на ніжнюю губу... 

-- Цінеестачкі ты хочаш? - лагодна запытаў ляснік. - 
Зараз знойдзем табе малачка, напоім, каб падужэў, -- іады- 
шоў да белай шафкі. 

Адчыніў дзверцы, узяў з палічкі збанок, трымаючы яго 
вялізнай рукою за горлачка, пакруціўся, нешта шукаючы, 
пасля ўзяў міску, наліў у яе малака і паднёс, даў ласяняці. 
Яно пачула знаёмы малочны пах (хоць ён быў не зусім такі, 
як у мамы-ласіхі), адразу ткнулася ў міску, ды так няўдала, 
што свежае, відаць, яшчэ нядаўна надоенае малака залілося 
ў ноздры, ад чаго прыйшлося некалькі разоў фыркнуць і 
апырскаць чалавека ды падлогу. 

-- Дыты не ўмееш яшчэ піць з місы... Ты яшчэ, брат, 
зусім нягеглы, -- усё так жа лагодна сказаў ляснік, устаў і 
зноў падаўся да шафкі. 

Узяў там бутэльку і, нагінаючы, ільючы на стол, пачаў 
пераліваць у яе з міскі малако. 

Ласяня, шкадуючы, што так хутка прапаў ласунак, аблі- 
зала языком губы, бараду, адчуўшы, што і гэтае малако 

смачнае, з радасцю праглынула ўсё, што трапіла ў рот, яшчэ 
больш распаляючы голад. 

Ляснік хутка вярнуўся, несучы ў руках бутэльку з чыр- 
вонаю соскаю, даў яе, халодную, мяккую, і ласяня, скры- 
віўшыся ад непрыемнага гумавага паху, пацягнула і адчула, 
што малако палілося ў рот тонкім струменьчыкам. Ад радасці 
яно ледзь не захлынулася, памкнулася ўсхапіцца, але яго 
працяў боль у назе, і прыйшлося аціхнуць, перачакаць, калі 
стане лягчэй, тады ўжо смактаць далей, выцягваючы шыю і 
стараючыся не выпусціць слізкай соскі. 

І ўжо смокчучы, яно бачыла, як з другой, адгароджанай 
палавіны хаты, адчыніўшы дзверы, зайшло двое заспаных 
босых дзяцей -- худаваты, але высокі хлопчык гадоў сямі 
і поўненькая, у доўгай белай кашульцы, дзяўчынка гадоў 
пяці. Спачатку, тручы ручкамі вочы, яны з дзівам пазіралі 
на бацьку і на яго, а пасля ажывіліся, пайшлі сюды хутка- 
хутка - іў іх адразу прапаў сон, шырока адплюшчыліся 
вочы і паадкрываліся роцікі. 

-- Гэта другое цялятка? -- запытала мякенькім, далікат- 
ным голасам дзяўчынка. -- Дзе ты яго ўзяў? 

Бацька нічога не адказваў, пасміхаўся. 

-- Гэта не цялятка, - сказаў хлопчык, пакручваючы на 
голым вострым плечуку шлейку ад майкі. -- Гэта маленькі 
лось. Так, татусь? 

-- Так, дзеці, -- сказаў ляснік. - Іцяпер ён будзе жыць 
у нас, пакуль не вылечым яго. 

-- Лёсь, лёсь! - прысеўшы каля ласяняці і гладзячы яго 
маленькаю ручкаю па спіне, гаварыла дзяўчынка, а пасля 
зайшла з другога боку і пацягнулася да бутэлькі... -- Дай 
я, татусь... 

І як той згадзіўся, узяла бутэльку і трымала яе абедзвюма 
ручкамі. 

Ласяня, з цікавасцю пазіраючы на маленькіх дзяцей, 
высмактала ўсё малако, нават доўга патрымала пустую со- 
ску, ад чаго тая засвістала, а пасля зліплася. Як забралі яе з 
рота, яно пацмокала языком, адчула, што зусім змарылася, 
што самі пачалі ліпнуцца вочы. 

“Ноччу - пасля таго як яго рану прыклалі падбелам, 
зноў напаілі і яно спала - прытрызнілася, што паблізу 
блукае маці, ціхенька падклікае яго -- самотна мычыць. 

Яно прахапілася, прыслухалася -- мыканне прапала. 
Толькі, здаецца, дзьмухнуў, адбіўся ад сцяны вецер. Як яно 
суцішылася, пачынала засынаць -- зноў пачулася жалобнае 
мыканне. 

Ласяня напялася, абаперлася на пярэднія калені, каб 
стаць на заднія ногі, а пасля падняць ужо адну і другую 
пярэднія, але задняя не ўперлася, як у лесе, аб зямлю, а 
паехала, зарыпела капытом па падлозе. На нагу аб'ехала 
з плячэй старая фуфайка, і яно заблыталася ў ёй і ў па- 
дасланай, але ўжо збітай набок дзяружцы. 

-- Ужо хвост падняло, га? -- пачуўшы яго грукат, аз- 
ваўся гаспадар, які ў майцы і ў трусах прыйшоў сюды са 
спальні і ўключыў святло, асляпіўшы зусім ласяня. -- Ужо 
1 сіла ест? Га? Гэта добра, але каб не нарабіла ты нам бяды, 
я адгараджу цябе, - іён, прыпаднімаючы, прывалок перад 
сабою і паставіў наўскасяк высакаваты столік. -- А заўтра, 
маё даражэнькае, я цябе ў дрывотню затарабаню. Там табе 
будзе воля... -- пастаяў крыху, упёршыся грудзінай на сто- 
лік, пагладзіў па спіне і, выключыўшы святло, пашлэпаў 
назад у спальню. 


з 


Прайшло некалькі тыдняў. 

Ласяня акрыяла, падужэла, пачула, што ў яго залячылася 
рана -- спачатку зацягнулася цвёрдаю, тоўстаю, бураю ад 
крыві нарасцю, а пасля гэтая нарасць пачала сушэць, свяр- 
бець і адлушчвацца ды абвісаць. 

У падпаветцы - на ахапку сена -- яно спала ноччу, а 
днём гуляла па двары, пазнаёмілася з усімі яго насельнікамі. 
Палюбіла шчыра гаспадара, добрага і спагадлівага чалавека, 
мірна ўжылося з таварыскім сабакам, са свавольнікам ця- 
лём, амаль равеснікам, з якім гойсала па двары; з катом, з 
курамі -- драбнатой - яму было нецікава, і яно без ніякай 
злосці, толькі дзеля жарту не адганяла тых, а наўмысна 
бегала за імі, нясмелымі, пудкімі, бачачы, як яны баязліва 
ўцякаюць, і гаспадар, заўважыўшы гэта, у першы раз накры- 
чаў, кажучы, што ката чорт не возьме, а вось курэй не трэба 
гэтак палохаць: яны і пер'е губляюць, і «адбіваюцца», не 
нясуцца. З вялікай - амаль з ласіху -- каровай адразу ж, 


181 


Образовательный портал уму.аёч.Бу/ Национальный институт образования 


у першую хвіліну сустрэчы, ніякага сяброўства не выйшла: 
яно памкнулася да яе, да вымя, пачуўшы пах малака, але 
тая балюча трэснула задняю нагою, і яно, плачучы ад болю, 
больш не падышло да яе, як і тая ганарліва не звяртала 
ніякай увагі. 

Найбольш ласяня пасябравала з гаспадаровымі дзецьмі -- 
з хлопчыкам і дзяўчынкаю. Яно не ведала, каго больш з іх 
любіла. Відаць, абаіх пароўну. З імі яно і дурэла, бегала 
па двары, брала з іхніх рук смачны хлеб, салодкія цукеркі 
1 пернікі, ад іх яно атрымала смешную, нават дураслівую 
мянушку -- Губаты. 

Прыдумаў гэта хлопчык. Усё дзівіўся, што ў яго, лася- 
няці, такая гарбатая морда, абвіслая верхняя губа, а пасля і 
выдумаў: «Губаты!» Падклікалі яго адным з цялём клічам: 
«Цяля-цяля!» - а мянушку вось далі такую. 

Спачатку называлі так дзеці, а пасля пачалі гэтак пад- 
клікаць і сталыя. 

У адзін з апошніх летніх дзён, у яшчэ раннюю, сівую 
ад туману раніцу, да якой яго рана стала цвёрдай, заруб- 
цавалася, ужо не трэскалася і не балела, толькі крышачку 
саднела, хоць так і не зарасла шэрсцю, чамусьці зрання 
прынёс яму вядро з пойлам не босы, яшчэ заспаны хлопчык, 
а сам гаспадар. Ён быў ужо ў аброшаных кірзавых ботах, 
старым пінжаку, на плечы якога начаплялася шмат лясной 
павуціны, і ўвесь ён пахнуў вільготнымі грыбамі. 

Прынёс па паўвядра пойла яму і цяляці, якое сёння ча- 
мусьці ўсё яшчэ не выводзілі ў поле і з якім яны дасюль елі 
з цабэрка свежую траву. 

Хлопчык заўсёды стаўляў перад ім вядро, апускаў у яго 
руку, і Губаты, ловячы пальцы, хлябтаў смачнае цёплае пой- 
ла, а пасля ўжо языком вылізваў наліплае да дна салодкае 
цеста. Цяпер Губаты тыцнуўся ў вядро, шукаючы мяккіх 
пальчыкаў, абліў да вачэй морду і, нічога не абмацаўшы, не 
мог піць, толькі выплёхваў усё долу. 

Ляснік моўчкі пазіраў, але пальцаў сваіх не даваў і за 
такую марнату не крычаў. Стаяў і курыў зацяжкамі, мор- 
шчыўся. Быў ён сёння нейкі задумлівы, надта сур'ёзны. 

Як цяля выпіла і вылізала сваю долю, ласяня абы-як 
гэтаксама апаражніла вядро, ляснік узяў з плота зматаны 

ланцуг, надзеў ашыйнік на цялячую шыю, адчыніў брамку 
1 павёў яго з двара. У тыя разы, калі выводзіў цяля на па- 
шу, зачыняў брамку перад самым носам Губатага, якому 
гэтаксама хацелася пайсці разам, не заставацца аднаму, а 
сёння чамусьці не паспяшаўся гэтага зрабіць, і Губаты - 
спачатку нясмела, як не верачы, што яму гэта можна, а 
пасля смялей -- памкнуўся следам. 

Яны падаліся па выцэментаванай сцежцы ля хаты; іду- 
чы, Губаты ўбачыў, што ў запацелае ад цяпла акно пазірае 
гаспадыня, глядзіць самотна і нават, здаецца, нечага жало- 
біцца -- выцірае рогам белай хусцінкі вочы. 

За яшчэ адной брамкаю амаль адразу пачаўся бела-шэры 
брук, на якім Губаты ледзь не спатыкнуўся, не могучы ісці 
па камянях. За брукам ляжаў неабгароджаны вялізны - ад 
вуліцы да лесу -- выган, амаль увесь ужо выгаралы ад сон- 
ца, рыжы, але мясцінамі, у лагчынках, яшчэ зеленаваты. 
Гаспадар прывёў іх да зелянейшай лапіны, па дарозе вырваў- 
шы з зямлі калок, да якога, відаць, раней прывязвалі цяля. 

Як гаспадар прыпыніўся, нагнуўся, пачаў забіваць каме- 
нем у дол спляеканы зверху калок, пятлёю надзеўшы яго на 
ланцуг, стала і ласяня, здзіўленае такім вялікім прасторам, 
над якім, здаецца, намнога пабольшала і блакітнае, з лёгкай 
парнасцю неба. 

-- Ну што, Губаты? - кінуўшы вобзем камень, ляенік 
падняўся, атрапаў аб штаніны рукі, а пасля пагладзіў яго 
па спіне. - Стаў ты ўжо дужы, здаровенькі, то ідзі ў свой 
дом, так сказаць, і жыві, дзе ўсе твае сваяке жывуць... Бо 
цяперака, покуль ты яшчэ малое, табе добра ў нас, а скора 
будзе нядобра... Ідзі, покуль дзеці спяць... -- сказаў так і 
падштурхнуў у зад. -- Ідзі, звярок, мілы, да свайго, а пра 
нас забудзь... Так будзе табе ж лепей... 

Губаты адышоўся, пхнуў мызаю цяля - іяны, як штодня 
ў двары, імтанулі адсюль. Але хутка цяля, ірвануўшыся, 
стала: яго, напяўшыся, затрымаў ланцуг. Ляснік, які шлэпаў 
у ботах за імі, замахаў вялікімі рукамі - і Губаты, зусім не 
спалохаўшыся, а дурасліва і як дражнячыся, падскочыў, 
брыкнуў заднімі нагамі і гайцануў далей, імгненна п'янеючы 
ад вялікай прасторы, бегу, адчуваючы, як яму ўсяго гэтага 
дасюль не хапала. 

За выганам пачаўся малады лес, які знаёма запахнуў 
зеленню, смалой, расою, -- і ў душы Губатага нешта як 
варухнулася, захацелася бегчы, іён, ужо нічога не помнячы, 
не азіраючыся, мінуў маладняк і памчаў у глыб лесу. Стары 
сасоннік яшчэ болей завабіў нечым невядомым, родным, 
мілым, што ён адчуў такое вялікае шчасце, якое, здаецца, не 
толькі поўніла грудзі, але іахмяліла зусім. Ён прабег яшчэ, 
тыцнуўся ў высокую траву і нечакана, зморшчыўшыся, спы- 
ніўся: гэта былі калючыя ажыны. 

Губаты хутка выблытаўся назад, адчуваючы, як гараць 
агнём падрапаныя ногі, прайшоў крыху, асцярожна дакра- 
нуўся мордай да высакаватага густога ядлоўцавага куста - і 
зноў хуценька адскочыў, адчуваючы, што запякла наколатая 
далікатная мыза. Ап'яненне воляй прайшло, і ён адчуў, што 
шмат чаго тут не ведае, а вось леснікоў двор знае ўжо да драб- 
ніц, адчуў, што і лес сустрэў яго непрыхільна. Падаўся далей 
паволі, баючыся, каб зноў не наткнуцца на што калючае. 

І тут ён пачуў, што яго жаласна кліча хлопчык: «Губаты, 
дзе ты, Губаты?» - а гэтаксама тоненька, як камар, плача 
дзяўчынка: ён зразумеў, што далёка адбегся, пакінуў адных 
сваіх сяброў. Падумаў так і затрусіў назад. 

Выскачыўшы з лесу, згледзеў, што ляснік трымае на 
руках і спрабуе несці дамоў дзяўчынку, якая вырываецца 
1 румзае. 

-- Губаты, Губаты! - радасна закрычаў хлопчык -- босы, 
у кароткіх трусіках ды майцы, - а пасля хутка-хутка пабег 
насустрач. 

Убачыўшы гэта, ляснік апусціў на зямлю дзяўчынку ў 
кароценькай кашульцы, босую, і яна гэтаксама падалася 
сюды за хлопчыкам, крышку емешна віхляючы нібы кры- 
ваватымі ножкамі. Бегла і нешта радасна крычала. 

Яны сутыкнуліся з хлопчыкам і пакаціліся долу (Губаты 
падаў першы, каб не пакалечыць малога); хлопчык хутка 
ўсхапіўся, абняў за шыю, прытуліўся, шэпчучы: «Губаты 
мой! Губаценькі!» Падбегла, гопнулася на яго дзяўчынка, 
гэтаксама абхапіла шыю мякенькімі маленькімі ручкамі, 
а пасля і прытулілася поўненькаю шчочкаю - і Губаты не 
вытрымаў, заплакаў, што ў яго такія верныя, мілыя ма- 
ленькія сябры... 

-- Ты маніў нам... -- папракнуў хлопчык бацьку, калі той 
паволі падышоў. -- Губаты не ўцёк сам, а ты яго выпусціў. 
Як выпусціў бусла, зайчыкаў, дзікіх парасят... Але Губатага 
мы не адпусцім, ён будзе жыць у нас... Я яго буду карміць... 

--Ія буду кальміць... -- паўтарыла за ім дзяўчынка, 
гэтаксама з папрокам пазіраючы на маўклівага, як віна- 
ватага, бацьку сваімі вялікімі вачамі, поўнымі слёз. -- Ты 
нядоблі, татусь... 

-- Добра вы робіце, дзеці, і нядобра... - зморшчыўся, 
нарэшце азваўся ён. - Хораша і люба, што гледзіцё так 
Губатага, але блага, што трымаеце. Ён звер і павінен жыць 
у лесе. Там яго дом... Пасцель, яда, воля... Цяжка бывае 
дзікаму зверу, калі яго залішне прыручаць людзі... Гора бы- 
вае, бяда... Я ж ведаю... 

Губаты, нічога не баючыся, падхапіўся, гарцануў і пабег 
да яшчэ аднаго сябрука - да цяляці. За ім, не слухаючы, 
а можа, зусім не разумеючы сталых, сур'ёзных бацькавых 
слоў, памчаліся і шчаслівыя дзеці. 

Губаты - так ужо выйшла -- застаўся ў лесніковай гас- 
падарцы. Летам і ранняй восенню ненавязаны пасвіўся з 
цялём на выгане, бегаў у лес паласавацца лісцем і карою, 
прывык да вёскі, да машын, людзей, аббегаў усе наваколіцы, 
іда яго прывыклі надта дзеці. Начаваў у падпаветцы. 

На зіму яго паставілі ў невялікую загарадку ў хляве, да 
якога ён доўга не мог прывыкнуць: неяк муляла суседства 
з каровай і свіннямі. Тыя не хацелі падружыцца з ім - 
надта ж палахліва свінні рохкалі і пудзіліся яго, - цяжка 
было пераносіць пах гною і цеснату ў маленькай загарадцы, 
усё ж у душы яму хацелася волі, прастору, бегатні, чаго яму 
даводзілася мець вельмі рэдка і не памногу, толькі тады, калі 
выганялі паіць яго з каровай і цялём да абмерзлай лёдам 
студні. 

За зіму ён зусім змяніўся -- выцягнуўся, пастрайнеў і 
памацнеў у нагах, ударам капытоў мог ужо адбіваць жэрдкі, 
падаўжэў у спіне ды пацяжэў, аброс густой, доўгай, амаль 
чорнай поўсцю, адчуў неспакойны сверб у галаве вышэй 
ілба -- там, няйначай, раслі, касцянелі рогі. 


185 


Образовательный портал уму.аёч.Бу/ Национальный институт образования 


Вясною, калі спала талая вада, патужэла вільготная 
халодная зямля і пачала ядрана пахнуць яшчэ нябачная 
маладая лістота, Губаты засумаваў, не мог больш стаяць у 
паменшанай ад гною загарадцы, многа есці, спаць ці паціху 
хадзіць па двары, як хадзілі цяжкая, сытая, палінялая 
карова і падрослы, пазласнелы і не такі ўжо сябрук бычок- 
выхваляка, а яго зноў, але мацней, як восенню, завабілі 
воля, прастор, лес. Ён, падрослы, не так ужо цягнуўся ду- 
рэць з дзецьмі, і тыя за зіму неяк да яго пахаладзелі, пачалі 
баяцца яго штуршкоў, ад якіх яны адляталі, як снапы. 

І ён, калі апынуўся на двары, нервова хадзіў па ім, цёрся 
ля высокага плота, пакідаючы на стрэмках пабурэлую ўжо 
поўсць, а аднойчы пад'юшчыла гэтая самота, жаданне во- 
лі - іён разагнаўся, стукнуўшыся галёнкай, перагойснуў 
загарод і радасна пабег па знаёмым выгане ў лес. 

“Ляснік, як сонца паднялося над хатай, разліло маладое 
цяпло на сінім небе, уехаў у двор з калясьмі, увайшоў сюды, 
у хлеў, пагладзіў Губатага, якому надакучыла стаяць аднаму 
ў загарадцы» па шыі, а пасля амаль нячутна завязаў на яе 
пастронак"! і за яго, адчыніўшы перакошаныя варотцы, вывеў 
з пустога хлява на двор, прывязаў да калёс. Ён тыцнуўся да 
воза, панюхаў сена, галінкі з альховым і лазовым лісцем, 
шчыпнуў, але з неспакоем адчуў, што гаспадар сёння заду- 
маў з ім нешта дасюль яшчэ не вядомае. 

Да воза падышлі гаспадыня, дзеці, моўчкі пазіралі на іх. 

Гаспадар гэтаксама моўчкі сеў на воз, пацягнуў за 
лейцы - і маленькі рудаваты конік з белаватымі нагамі 
крануўся. Пастронак нацягнуўся - і павалок за сабою. 
Губаты, непакоячыся, але не адчуваючы яшчэ ніякага 
страху, нехаця падаўся, здзіўляючыся, куды яго вядуць: 
спяшаўся за калясьмі і не мог азірнуцца, убачыць, што гас- 
падыня з дзецьмі выйшлі на вуліцу і развітальна махаюць 
рукамі... 

У лесе ляенік прыпыніўся, неяк крадучыся, падышоў, 
прылашчыў, даючы ўзяты з кішэні выкачаны ў махорку 
акраец хлеба, і нечакана накінуў яму на галаву мех. Ён 


І Пастронак -- тут: частка збруі, якая выкарыстоўваецца пры 
запраганні каня ў плуг. 

спачатку спалохаўся неспадзяванай цемнаты, чакаючы 
раптоўнага ўдару па галаве, затрапятаўся, ірвануўся, але 
пастронак пераціснуў горла, іён ледзь не задыхнуўся. 

-- Не бойся, Губаты, -- заспакоіў яго ляснік. - Ніц 
благога я табе не зраблю... -- зноў паехаў, прымусіўшы яго 
бегчы ўслед. 

Ехалі яны так доўга. І па мяккай, і па тупкай, з карэннямі 
дарозе, у адным месцы перамінулі мост -- Губаты там вельмі 
насцярожыўся, ішоў баязліва -- паеля яшчэ многа, можа, 
гадзіны са тры, падаваліся то ўлева, то ўправа, затым паехалі 
лесам, па сухім імху і верасе, што Губаты некалькі разоў спа- 
тыкаўся аб пні і ў вырытых, мусіць, дзікамі ямінках. 

Нарэшце ляснік прыпыніўся, падышоў да яго, зняў мех, 
ад якога ўвапрэлі галава і карак, адвязаў пастронак. Губаты 
паварочаў мызай, зафыркаў і адышоўся. Ляснік у гэты час 
махнуў вяроўчынай: уцякай, маўляў, вось твой дом, у якім 
ты цяпер павінен жыць! 

Губаты не спалохаўся гэтага ўзмаху, ведаючы, што гаспа- 
дар ніколі яго не біў, але яшчэ далей адышоўся, адчуваючы 
нядобрую перамену да сябе, стаў і пачаў глядзець, што ж 
будзе далей, убачыў, што чалавек зноў садзіцца на воз і 
ад'язджае. Ён памкнуўся следам, не хочучы заставацца тут, 
у незнаёмым лесе, адзін, але мужчына спыніўся, нагнуўся, 
падняў тоўстую, з аблезлай карой галіну і запусціў у яго. 

-- Пайшоў! -- закрычаў ён, а пасля - ужо ціха сказаў 
сабе: Пайшоў, родны... Цяпер не прападзеш. Гэта летась, 
як быў малы, і я шкадаваў разам з дзецьмі, баяўся, што не 
ўцалееш... Каб ты не прыбег, я наўмысля выпусціў не за 
нашымі Янковічамі, а прывёз сюды, у Налібоцкую пушчу... 
Жыві тут сабе на здароўе... У нас табе не жыццё... І нам кло- 
пату з табою... 

Губаты, пакрыўдзіўшыся, больш не памкнуўся наўздагон, 
адстаў, адвярнуўся і паціху пакрочыў па чужым, ціхім, зусім 
далёкім ад вёсак лесе, чуючы, як аддаляецца ляскат колаў. 
Але ён наўмысна, не ўслухоўваючыся, ішоў, куды вялі ногі. 

...Ужо к вечару ён, не раз пад'еўшы і напіўшыся ў невя- 
лікай лужынцы зеленаватай нясмачнай вады, спалохаўшы 
зайца, сямейку цецерукоў, найшоў на лася. 

Той, высокі, буры, рагаты, стаяў уперадзе і, падняўшы 
галаву, чакаў яго, а пасля злосна зафыркаў, грабянуў строй- 
наю дужаю нагою зямлю. Губаты і спалохаўся, і радасна 
памкнуўся да свайго ляснога аднакрэвіча, але той, моцна 
раздзімаючы ноздры, грозна насупіўся, апусціў рагатую 
галаву, а пасля, бачачы, што аднаго яго пагрознага вы- 
гляду мала, подбегам падаўся насустрач. Губаты ледзь 
паспеў адскочыцца, ухіліцца ад вострых цвёрдых рагоў, 
зразумеўшы, што ён тут чужы, лішні, замінае, бо той -- хоць 
у лесе ўсяго шмат і ўсім любога хопіць -- гэтаксама хоча 
мець тут нязводны харч, быць гаспадаром удалай мясціны... 
Таму вось так не хочуць, каб яшчэ быў і ён, адганяюць, каб 
блукаў недзе падалёку, у горшых мясцінах... 

Губаты мусіў уцячы з багатага на лісце і траву глухога 
кутка, вярнуцца ў той лес, куды яго прывёў ляснік, ду- 
маючы, што трэба ўсё яшчэ шукаць і сабе лепшага прытулку. 
Нервова патаптаўся, здзіўляючыся і абураючыся, што яго 
тут так непрыхільна сустрэлі, а пасля зашыўся ў густую 
папараць і лёг, спрабуючы заснуць. Але не мог. Спачатку 
здавалася, што вельмі мулка ляжаць, ён шмат круціўся, 
поўзаў, выбіраючы мякчэйшае месца, пасля стала холадна, 
стыла ад зямлі, што ў яго збеглася, пакрылася буйнымі зяр- 
няткамі скура. А з густою, як ад накрытага на лее вялізнага 
гаршка, цемнатою прыйшоў страх -- сполах ад адзіноты, ад 
савінага прарэзлівага крыку, - і ён засумаваў па цёплым 
хляве, па маленькай загарадцы, якія яшчэ ўчора патаемна 
недалюбліваў, а цяпер так помніў, шкадаваў, хацеў зноў 
трапіць туды. 

Яму не цярпелася ўскочыць і пабегчы туды, да людзей, 
1 калі гэтая думка, ад якой аж зашумела ў галаве і нечым 
гарачым аблілося сэрца, ледзь не падняла на ногі, нечакана 
прыйшла другая, цвярозая, халодная, ад якой адліла кроў 
ад галавы і сэрца: падумалася, што можна не знайсці туды 
дарогі -- самае важнае - там ён зусім не патрэбны... 

Прывыкаючы да лесу, кожны міг шукаючы ў ім сабе сяб- 
ра, але ўсё яшчэ пастаянна ратуючыся бегам ад таго бурага і 
другіх вялікіх аднакрэвічаў, толькі маладой смеласцю ўры- 

ваючы ў іхніх кутках крыху лісця і травы, Губаты пачаў 
жыць у пушчы. 

Ён стаў пакрысе дзічэць. Можа, і зусім здзічэў бы, вырас 
у дужага вялікага лася, заваяваў бы пакрысе сабе добрае для 
харчу, сну, гулянак месца, меў бы сярод ласёў славу, калі б 
не людзі. 

Губаты не мог яшчэ зусім ад іх адвыкнуць. Аднойчы, 
як пачуў неспадзявана далёкія людскія галасы, ён, усхва- 
ляваны, радасны, нават адурнелы ад шчасця, пабег да іх 
на злом галавы праз стары лес. Знайшоў, убачыўшы не- 
калькі жанчын у гумавых ботах, з клункамі і граблямі. 
Чакаючы смачнага хлеба і аж пускаючы слінкі, кінуўся да 
іх, падбрыкваючы ад радасці, але яны, пачуўшы яго тупат, 
азірнуліся, нарабілі дзікага піску і сыпанулі хто куды. І як 
ён ні стараўся дагнаць якую кабету, прылашчыцца, усе ад 
яго ўцякалі, нема крычалі, азіраючыся (твары іх аж пасінелі 
ад страху), а пасля, асмеліўшыся, сабраліся разам, схаваліся 
за тоўстую хвою, злосна махалі на яго граблямі, кідалі галлё, 
зямлю... 

...Гэтых двух маладжавых мужчын -- высокага, чарня- 
вага, гарбаносага на шырокім загарэлым твары, і маларос- 
лага, рыжаватага, дробненькага, у гумавых высокіх ботах і 
фуфайках, -- яны ішлі не па блізкай, тупкай пасля дажджу 
дарозе, а ціха, зладзеявата азіраючыся, падаліся лесам -- 
Губаты ўбачыў першы. Ён стаяў у яшчэ макраватым, 
парным алешніку і скуб лісце. Як лавіў ротам галінку і 
цягнуў да сябе, заплюшчваўся: дрэва траселося і абкідвала 
густымі кроплямі, ад якіх у яго была ўжо вільготная спіна. 
Убачыўшы мужчын, што неслі ў апушчаных руках стрэльбы, 
паскі ад якіх амаль цягнуліся па зямлі, чапляліся за кусцікі, 
ён ужо не думаў выбягаць насустрач, але і не збіраўся 
ўцякаць. Паразважаў: няхай ідуць сабе на здароўе, куды 
ім трэба. 

-- Гавораць, што недзе во тут ходзіць той падлетак, ідзе 
да людзей, -- сказаў высокі. 

-- Страшнавата неяк, халера... -- дрыготкім голасам пра- 
мовіў маларослы. -- Закон жа ест строгі! 

-- Бо ідзеш так у першы раз... - хіхікнуў высокі, змахва- 
ючы вольнаю рукою з твару мокрае павуцінне і паднімаючы 
вышэй стрэльбу. -- Але паўплятаеш на поўную губу раз- 
другі дармавога смачнага мяса - і варанага, і паранага, 
1 катлетак, і шметак, -- то асмелішся, яшчэ панясешся ў 
лее. Стой! -- Ён раптам стаў, як укамянеў, схапіў за плячо 
спадарожніка. -- Дальбуг, вунь ён стаіць... 

-- Дзе? -- усхвалявана пытаў той, плюшчыў маленькія 
вочкі. 

-- Па кубельцу, брат, будзя... - прашаптаў высокі, ціха 
здымаючы з плечука сумку і апускаючы яе долу. -- Так што 
не лгалі людзі, бачылі-такі... 

Губаты ўсё стаяў і пазіраў, здзіўляючыся, што самі на- 
рэшце ідуць да яго людзі, углядаюцца; ён пачуў пагрозлівы 
парахавы пах са ствалоў, але не збаяўся, помніў, што яшчэ 
чуйней пахла і леснікова стрэльба, якая ніколі не зрабіла 
яму нічога благога. 

-- д-5, стралок! -- грэбліва прашаптаў высокі мужчына 
меншаму. -- Ды ў цябе рукі калоцяцца і губы дрыжаць, як 
у зайца... То я пальну... Калі не ўкладу, то ты тады бі... - 
1 паволі, стараючыся не шумець, не рабіць лішніх рухаў, 
сцяў поўныя вусны, што яны пасінелі, прыціенуў прыклад 
да плечука, прыплюшчыў левае вока, паварочваючыся сам 
і ведучы ў яго бок ствалом. 

Губаты дажаваў лісце, губляючы долу зялёную сліну, ха- 
цеў падацца адгэтуль і толькі сабраўся адводзіць галаву, як 
на міг пачуў, што нешта моцна ляснула, а паеля аеляпіла, 
зваліла з ног, і больш ужо ён нічога не мог уцяміць: яго аху- 
тала глухая цемната... 


/1. Якія пачуцці і думкі выклікала ў вас гэта апавяданне? 

/2. Твор падзелены на часткі. Прыдумайце назву кожнай частцы, 
А перакажыце іх змест. Якая вас найбольш уразіла і чаму? 

3. Уважліва прачытайце першую частку. Знайдзіце ў тэксце словы, з 
Й якімі ляснік звяртаецца да ласяняці. Якім чалавекам, мяркуючы па 
А гэтых словах, уяўляецца вам ляснік? 

74. Раскажыце пра жыццё Губатага ў сям'і лесніка. Як малюе пісьменнік 
А дзяцей, жонку лесніка? Якімі словамі перадае адчуванні і думкі 
/ Губатага? 

13. Ці згодны вы са словамі лесніка, якія ён гаворыць сваім дзецям, 
А калі яны не адпусцілі Губатага на волю: «Добра вы робіце, дзеці, і 
Й нядобра...»? 

/6. Першыя ўражанні Губатага ад жыцця на волі. Знайдзіце радкі пра 
Й гэта і прачытайце іх уважліва. Аб чым яны сведчаць? 

/. Падрыхтуйце вуснае разгорнутае паведамленне пра Губатага, 
й выкарыстоўваючы пры гэтым мастацкі тэкст. Як пейзажныя малюнкі 
Й дапамагаюць раскрыць адчуванні ласяняці? 

/8. Фінал апавядання трагічны. Падумайце, як пісьменнік ставіцца да 
Й таго, пра што расказвае. Што яго хвалюе, што ён асуджае? 

/9. Складзіце план апавядання і ў адпаведнасці з ім напішыце сачы- 
Й ненне па адной з прапанаваных тэм: «Чалавек і прырода -- не- 
/ падзельнае цэлае», «Мы ў адказе за тых, каго прыручылі». 


АПАВЯДАННЕ І НАВЕЛА 


У залежнасці ад складанасці сюжэта, шырыні ахопленых 
падзей, у якіх раскрываюцца чалавечыя характары, вызна- 
чаюцца некалькі асноўных эпічных жанраў. 

Нярэдка ў творы герой паказваецца ў адным эпізодзе, 
праз асобную падзею ў яго жыцці. Прыгадаем вядомыя вам 
творы: «Незагойная рана» Васіля Быкава, «Васількі» Міхася 
Лынькова, якія вы вывучалі ў папярэдніх класах. Такія 
невялікія творы, у якіх характар чалавека раскрываецца 
праз асобныя падзеі, здарэнні ў яго жыцці, называюцца 
апавяданнямі. 

Разнавіднасцю апавядання з'яўляецца навела -- невялікі 
твор, які расказвае аб незвычайным, выключным здарэнні 
ў жыцці чалавека і мае нечаканую развязку. Прыкладам 
таму можа паслужыць вывучаны ў папярэднім класе твор 
«На Каляды к сыну» Змітрака Бядулі. Вельмі коратка нага- 
даўшы пра адзінокае, гаротнае жыццё старой Тэклі, аўтар 
паказвае толькі адзін эпізод -- нямоглая маці ідзе ў горад да 
свайго багатага, «вучонага» сына з надзеяй, што ён яе пры- 
туліць, паспагадае, суцешыць. Сын жа выправаджвае маці 
са свайго дому, як надакучлівую жабрачку. 

Васіль Быкаў 


Калі чытаеш Быкава, «...цябе палоніць суровая праўда вайны, 
бачыш жывых людзей, пранікаешся трывогай за іхні лёс, табе пера- 
даецца аўтарскі настрой -- стрыманае захапленне непаказной, не- 
крыклівай мужнасцю сапраўдных патрыётаў, непрымірымая пагарда 
і нянавісць да шкурнікаў і прыстасаванцаў...» (Янка Брыль). 


ЖУРАЎЛІНЫ КРЫК 


(Скарочана) 


1 


Гэта быў звычайны чыгуначны пераезд, якіх нямала па- 
раскідана на сталёвых шляхах зямлі... 

...Захінуўшыся ад ветру каўнярамі зашмальцаваных, 
аблепленых глінай шынялёў, шасцёра салдат стаялі купкай 
ля зламанага шлагбаума. Тулячыся адзін да аднаго, яны 
маркотна пазіралі ў восеньскую далеч і слухалі камбата, які 
ставіў ім баявую задачу. 

-- Дарогу трэба перакрыць на суткі, -- сіпатым, прасту- 
джаным голасам казаў капітан, высокі кастлявы чалавек 
з зашчаціненым, змораным тварам. Вецер злосна лескатаў 
рогам плашч-палаткі па яго запэцканых ботах, матляў 
на грудзях доўгія матузы завязак. -- Заўтра, як сцямнее, 
адыдзеце за лес. А дзень трымацца... 

Там, у полі, куды яны невясёла ўглядаліся, высіўся каса- 
гор з дарогай, ля якой траслі пажоўклым лісцем дзве вялізныя 
каржакаватыя бярозы, і за ім, дзесьці на краявідзе, заходзіла 
нябачнае сонца. Вузенькая шчылінка святла, прарэзаўшыся 
ў хмарах, як лязо вялізнае брытвы, матава блішчала на небе. 
Сумны восеньскі адвячорак поўніўся шэрасцю фарбаў, нада- 
кучлівай сцюдзёнай золлю і ўсёабдымнай трывогай навіслай 
над краем бяды. 

-- ДА як жа з шанцавым інструментам? -- грубаватым 
басам запытаў старшына Карпенка, камандзір гэтай невя- 
лічкай групы. -- Рыдлёўкі ж патрэбны. 

-- Рыдлёўкі? - задуменна перапытаў камбат, узіраючыся 
ў бліскучую палоску захаду. - Пашукайце што самі. Няма 
рыдлёвак. І людзей няма, не прасі, Карпенка, сам ведаеш... 


192 


Образовательный портал уму.аёц.Бу/ Национальный институт образования 


-- Ага, ілюдзей не шкодзіла б, -- падхапіў старшына. - 
А то што пяцёра? І то вунь адзін - новенькі ды гэты «ву- 
чоны» -- ваякі мне! - злосна бурчаў ён, стоячы бокам да 
камандзіра. 

-- Супрацьтанкавыя гранаты, патроны к пэтээру, колькі 
можна было, вам далі, а людзей няма, -- стаяў на сваім кам- 
бат. Ён яшчэ паўглядаўся ўдалячынь, зачараваны бляскам 
захаду, а пасля, устрапянуўшыся ад задумы, павярнуўся к 
Карпенку -- мужнаму, прысадзістаму, шыракатвараму, з 
рашучымі вачыма і цяжкімі сківіцамі. -- Ну, браткі, жадаю 
ўдачы. 

Ён падаў руку, агорнуты новым клопатам, старшына раў- 
надушна паціснуў яе. Гэтак жа стрымана паціенуў халодную 
камбатаву далонь і «вучоны» -- у акулярах, высокі, сутулы 
баец Фішар; без крыўды, шчыра зірнуў на камандзіра другі 
няўдака, на якога скардзіўся старшына, -- малады, са све- 
жымі сумнымі вачыма радавы Глечык. «Нічога, чорт не 
здрадзіць - свіння не з'есць», -- бесклапотна пажартаваў 
пэтээравец Свіст, белабрысы, расшпілены на ўсе кручкі і 
гузікі, жулікаваты з выгляду хлопец. Спаважна падаў сваю 
пухлую далонь непаваротлівы, мардаты Пшанічны і пачціва, 
прыстукнуўшы бруднымі абцасамі, развітаўся чарнявы, 
прыгожы Аўсееў. Паддаўшы плячом аўтамат, камандзір ба- 
тальёна нялёгка ўздыхнуў і коўзкім, няспрытным па гразі 
крокам пайшоў даганяць калону. 

Яны засталіся ўшасцёх, агорнутыя самотай ростані, і 
нейкі час моўчкі пазіралі ўслед капітану, батальёну, каро- 
ценькая, зусім не батальённая калона якога, мерна пагойд- 
ваючыся ў вячэрняй імгле, хутка аддалялася к лесу. 

Старшына быў незадаволены, сярдзіты, унутры яго туж- 
ліва варушылася невыразная, шчымлівая трывога за іх лёс 
іза тую нялёгкую справу, дзеля якой яны засталіся тут. Але 
ён хутка прыдушыў у сабе нудлівы душэўны гук і прывычна 
закрычаў на людзей: 

-- Ну, што стаіце? Гэць да працы! Глечык, пашукай, 
мо дзе ламачына якая. У каго ёсць малыя, давай капаць. 
Пакуль відно... 

Спрытным рыўком ён ускінуў на плячо цяжкі кулямёт і, 
з хрустам ломячы ссохлы быльнёг, пайшоў над канавай. Бай- 
цы адзін за другім неахвотна падаліся за сваім камандзірам. 

-- Ну вось, адсюль і пачнём, -- сказаў Карпенка, уклен- 
чыўшы ля канавы і зазіраючы па-над чыгункай на каса- 
гор. -- Давай, Пшанічны, фланговым будзеш. Лапатка ў 
цябе ёсць -- пачынай. 

Камлюкаваты Пшанічны развалістай хадою ступіў на- 
перад, зняў з-за спіны вінтоўку, адклаў яе ў быльнёг і пачаў 
вымаць засунутую за поясе лапатку. Адмераўшы ад яго якіх 
дзесяць крокаў уздоўж канавы, Карпенка зноў прысеў, 
паглядзеў сюды-туды і азірнуўся, шукаючы вачыма, каго 
прызначыць на новае месца. З яго грубаватага твару не 
сыходзілі заклапочанасць і злосная незадаволенасць тымі 
несамавітымі сіламі, якія яму далі. 

-- Ну, каму тут? Вам, Фішар? Хаця ж у вас лапаткі 
няма. Во мне яшчэ ваякі! - злосна бурчаў старшына, уста- 
ючы з калена. -- Колькі дзён на фронце, а лапаткі яшчэ 
не прыдбаў. Што, мо чакаеце, калі старшына дасць? Ці мо 
немец у падарунак прышле? 

Фішар не апраўдваўся і не пярэчыў, але, бянтэжачыся ад 
непрывычнай вымовы, толькі няўклюдна горбіўся і без па- 
трэбы папраўляў акуляры ў чорнай металёвай аправе. 

-- Урэшце, чым хочаце, а капайце, -- злосна кінуў 
Карпенка, пазіраючы некуды ўніз і ўбок. -- Мая справа 
маленькая, але каб пазіцыю абсталяваў як мае быць. 

Ён рушыў далей -- моцны, эканомны ў рухах, з такім 
выглядам, быццам быў не камандзірам узвода, а па меншай 
меры камандзірам палка. За ім пакорліва і абыякава пада- 
ліся Свіст і Аўсееў. Азірнуўшыся на заклапочанага Фішара, 
Свіст саўгануў на брыво пілотку і, выскаляючы белыя зубы, 
бяскрыўдна пакпіў: 

-- От задачка прафесару, ярына зялёная! Даеца ў знакі... 


2 


На змярканні з-за лесу напаўзлі шызыя змрочныя хма- 
ры. Сваім шчыльным цяжарам яны зусім загрувасцілі 
неба, затулілі блішчастую шчыліну над касагорам; стала 
пагрозліва, трывожна і сцюдзёна. Вецер з шалёнай восень- 
скай лютасцю абтрасаў бярозы над шляхам, церабіў, вымя- 
таў лісцвяны маладняк прысадаў, гнаў цераз чыгунку ў 
шэрую далеч шапатлівыя статкі лісця. Каламутная вада ў 

лужыне ад напору ветру аж выплёсквалася з дарогі і пыр- 
скала на ўзмежак сцюдзёнымі бруднымі кроплямі. 

Байцы на пераездзе рупна ўляглі ў работу -- капалі, 
дзяўблі, угрызаліся ў сцвярдзелую залеж зямлі. Пшанічны 
ледзь не па самыя плечы закапаўся ў рудую кучу гліны; да- 
лёка навокал адкідваючы рассыпастыя камякі, зухавата і 
весела асталёўваўся разгарачаны Свіст. Ён зняў з сябе ўсе 
папругі і вопратку і, застаўшыся ў гімнасцёрцы, спрытна 
сыпаў з яміны малой пехацінскай лапаткай. У дваццаці 
кроках ад яго, таксама над лініяй, час ад часу спыняючыся, 
адпачываючы і аглядваючыся на сяброў, крыху з меншым 
стараннем акопваўся Аўсееў. Ля самай будкі спрактыкавана 
ладзіў кулямётную пазіцыю старшына Карпенка; на другі 
бок ад яго старанна дзёўб зямлю расчырванелы, потны Гле- 
чык. Нарыхліўшы жалезінай грунт, хлопец рукамі выкідваў 
яго, пасля прыгаршчамі выгортваў пясок і зноў дзёўб. Адзін 
толькі Фішар без справы самотна сядзеў у быльнягу, дзе яго 
пакінуў старшына, 1, тулячы ў рукавы азяблыя рукі, гартаў 
нейкую кніжку. 

За гэтым заняткам і ўбачыў яго Карпенка, калі, прыпы- 
ніўшы працу, выйшаў з-за старажоўкі. Старшына быў змо- 
раны, заклапочаны і адразу ж перасмыкнуў тварам, уба- 
чыўшы бяздзейнасць свайго падначаленага. Вылаяўшыся, 
ён накінуў на спацелую спіну скарэлы ад гразі шынель і 
накіраваўся па-над канавай да няўдакі-байца. 

-- Ну, што? Доўга вы будзеце сядзець? Можа, думаеце, 
што калі няма лапаткі, дык я вас у батальён адпраўлю, у 
бяспечнае месца? 

З выгляду абыякавы да ўсяго, Фішар разгублена заміргаў 
пад акулярамі блізарукімі вачыма, няспрытна ўзняўся з долу 
1, заікаючыся ад хвалявання, хутка-хутка загаварыў: 

-- М-м-можаце не т-т-турбавацца, таварыш камандзір, 
гэта выключаецца. Я н-н-не менш за вас разз-з-зумею свае аба- 
вязкі і зраблю тое, шт-т-то трэба без лішніх эксцэсаў!. Вось... 

Крыху здзіўлены і астуджаны нечаканым выпадам гэтага 
ціхага чалавека, старшына не знайшоў што сказаць далей, 
толькі перадражніў: 

-- Іш ты: эсцэксаў! 


І ЭксцЭс -- вострае сутыкненне, парушэнне грамадскага парадку. 

Яны стаялі так адзін супраць аднаго: усхваляваны, з дры- 
жачымі рукамі, вузкаплечы баец і ўжо супакоены, упэўнены 
ў сабе, каржакаваты, уладарны камандзір. Карпенка, нахму- 
рыўшы калючыя бровы, з хвіліну гадаў, што зрабіць з гэтым 
няўмекам, а пасля, успомніўшы, што трэба на ноч выставіць 
які-ніякі дазор, ужо спакайней сказаў: 

-- Вось што: бярыце вінтоўку і марш за мной. Фішар не 
запытаў, куды і навошта, а з падкрэсленай абыякавасцю за- 
піхнуў за пазуху кніжку, уздзеў на плячо вінтоўку з прым- 
кнёным штыхом і, спатыкаючыся, пакорліва пабрыў за 
старшыной. Карпенка на хаду апранаў у рукавы шынель, 
аглядаў, як акопваліся астатнія. Мінаючы сваю ячэйку, ён 
коратка кінуў байцу: 

-- Вазьмі ж лапатку. 

Яны выйшлі на пераезд і па заследжанай сотняю ног 
гразкай дарозе накіраваліся на пагорак з дзвюма бярозамі. 

Тым часам паволі цямнела. Неба над лесам зусім счарнела 
ад хмар, якія шчыльна абклалі прастор і згусціліся на неба- 
схіле змрочнай суцэльнай масай. Вецер усё не сціхаў і злосна 
шкуматаў полы шынялёў, сівернай сцюжай пранікаў за каў- 
нер, у рукавы, выпякаў з вачэй сцюдзёныя слёзы. 

Карпенка крочыў хутка, не вельмі разбіраючы дарогі і не 
дужа шануючы свае кірзавыя новыя боты -- адзіную адзнаку 
яго камандзірскай годнасці. Затуляючыся ад ветру каўняром 
шыняля, у нацягненай на вушы пілотцы, за ім шкандыбаў 
Фішар. Баец зноў набыў свой звычайны, абыякавы да ўся- 
го выгляд і, скіраваўшы позірк у загусцелую гразь дарогі, 
асцерагаўся паварушыць забінтаванай, балючай ад скулаў 
шыяй. У канавах шапацела на ветры лісце, наўкола тапы- 
рылася ржышча асірочанага восенню поля. 

З сярэдзіны касагора Карпенка азірнуўся, каб агледзець 
зводдаль пазіцыю свайго ўзвода, і ўбачыў, што яго паднача- 
лены адстаў далёка і ледзьве плёўся, зноў чытаючы на хаду 
сваю кніжку. Міжвольна падзівіўшыся з гэткай кніжнай 
цікаўнасці, Карпенка спыніўся і чакаў, пакуль той дагнаў 
яго. 

“Яны яшчэ прайшлі далей, Фішар ужо трымаўся побач, 
1 Карпенка скоса разы два зірнуў на яго. Худы, з запалымі 
грудзьмі, у кароткім, падпяразаным пад хлясцік шынялі, з 

забінтаванай шыяй і зашчаціненым тварам, баец меў вельмі 
ніякаваты выгляд. Адны толькі чорныя вочы пад тоўстымі 
шкельцамі акуляраў цяпер неяк ажылі і свяціліся адбіткам 
далёкай стрыманай думкі. Старшына падзівіўся тайком з 
таго, што вось за гэткім несамавітым выглядам хаваецца аду- 
каваны і, здаецца, неблагі чалавек. Праўда, Карпенка быў 
упэўнены, што ў ваеннай справе Фішар не многа варты, але ў 
глыбіні старшыновай душы нешта ўжо расслабла і падабрэла 
да гэтага байца. 

Праз сотню крокаў ад дарогі Карпенка спыніўся на ржыш- 
чы, паглядзеў у бок вёскі, азірнуўся назад. Пераезд у нізіне 
ўжо ледзьве шарэў у вячэрнім паўзмроку, але адгэтуль яшчэ 
быў відзён, і старшына падумаў, што месца для сакрэта тут 
будзе здатнае. Ён прытупнуў абцасам аб мяккую зямлю і, 
пераходзячы на звычайны свой камандзірскі тон, загадаў: 

-- Вось тут. Капай. Ноччу спаць ні-ні. Глядзі і слухай. 
Пойдуць -- страляй і адыходзь на пераезд. 

Фішар зняў з-за пляча вінтоўку і, аберуч узяўшыся за 
кароткі тронак старшыновай лапаткі, неяк няўмела калуп- 
нуў іржышча. 

-- Эх ты! Ну хто так капае! - не стрываў старшына. -- 
Дай сюды. 

Ён выхапіў у байца лапатку і, лёгка ўразаючыся ёю ў 
рыхлую зямлю нівы, спрытна растрасіраваў адзіночную 
ячэйку. 

-- Вось на... Так і капай. Ты што - кадравай не служыў? 

-- Не, - прызнаўся Фішар і першы раз шчыра ўсеміх- 
нуўся. -- Не давялося. 

-- Яно івідаць. А цяпер вось гора з вамі, гэтымі... 

Ён хацеў сказаць «вучонымі», але змоўчаў, не жадаючы 
ўкладваць у гэтае слова свой былы з'едлівы сэнс. Пакуль 
Фішар не дужа ўмела калупаўся ў зямлі, Карпенка прысеў 
у ржышчы і, тулячыся ад ветру, пачаў скручваць цыгарку... 

Захінаючы ад ветру трафейную запальніцу, старшына 
згорбіўся, каб прыкурыць, але раптам яго твар уздрыгнуў і 
трывожна насцярожыўся. Высунуўшы з каўняра жылістую 
шыю, Карпенка азірнуўся на пераезд, Фішар таксама ўчуў 
нешта і як быў, укленчыўшы на ржышчы, так і здранцвеў 
у напружанай позе. На ўсходзе за лесам, што быў за іх 


197 


Образовательный портал мму.аёц.ру/ Национальный институт образования 


пераездам, прыглушаная ветрам, зладна раскацілася ўда- 
лечыні хуткастрэльная кулямётная чарга. Неўзабаве на яе 
адгукнулася другая, радзейшая, відаць, з нашага «максіма», 
а затым слабым далёкім водсветам, парушыўшы вячэрні 
змрок, загарэлася і пагаела мігатлівая чарада ракет. 

-- Абышлі! - з сярдзітай прыкрасцю сказаў старшына 
1 вылаяўся. 

Ён ускочыў, паўзіраўся ў далёкі сцямнелы краявід і зноў 
са злосцю, роспаччу і трывогай пацвердзіў: 

-- Абышлі, гады! Халера на іх галаву! 

І занепакоены, каб там, на пераездзе, чаго не здарылася 
без яго, Карпенка шпарка пайшоў па нізе ў напрамку да 
недалёкай дарогі. 


з 


На пераездзе першы ўчуў нядобрае баец Пшанічны. Да 
змяркання ён ужо выкапаў глыбокі, у свой рост, акопчык, 
прыладзіў на дне прыступак, каб можна было страляць і 
выглядаць, а таксама яміну ўбок, каб пры патрэбе спрытней 
выбрацца наверх. 

Тут было зацішна і даволі ўтульна. Кінуты на спод аха- 
пак быльнягу засцерагаў ад зябкай сырасці, Пшанічны за- 
хінуў ім свае ногі ў стаптаных брудных чаравіках, выцер аб 
палу шыняля запэцканыя рукі і развязаў рэчавы мяшок. 
Там баец трымаў на галодны час акраец здабытага ў нейкай 
вёсцы сялянскага хлеба і добры кавалак сала. Ён даўно ўжо 
прагаладаўся і хацеў есці, але на людзях усё не наважваўся 
рабіць гэта, бо тады трэба было б падзяліцца, а дзяліцца 
Пшанічны не хацеў. 

Са смакам жуючы не вельмі спраўнымі, пашчэрбленымі 
ўжо хваробай і часам зубамі, Пшанічны думаў, што трэба 
было б яшчэ назбіраць быльнягу, каб закапацца ў яго і «пры- 
кімарыць», як кажа Свіст, якую гадзіну ўначы. Праўда, 
узводны трапіў дужа прыдзірлівы і вельмі службісты, гэты 
прыдумае яшчэ якую работу да ранку, але Пшанічны не 
такі прастак, як той Глечык ці падслепаваты Фішар, каб са 
шчырасцю рабіць усё, што ад яго дамагаюцца. Ва ўсякіх аб- 
ставінах ён зробіць не болей як для адводу вачэй і як-небудзь 
сябе не пакрыўдзіць. 

Гэтыя павольныя і разважныя ў цішы думкі чалавека 
раптам прыпыніліся ад далёкіх пакацістых стрэлаў. Пша- 
нічны ад нечаканасці прыціх з напханым ядою ротам, услу- 
хаўся, потым, хуценька згарнуўшы ў кішэню хлеб і сала, 
узняўся ў акопе. Над лесам выслізнула ў неба рассыпістая 
гронка ракет, асвяціла на момант чорныя зубцы лясных 
верхавін і знікла. 

-- Гэй! - закрычаў баеп да сваіх таварышаў. -- Чуеце? 
Акружаюць! 

Вакол ужо стала зусім цёмна. Беленымі сценамі трошкі 
шарэла старажоўка, вырысоўваўся яшчэ ў небе зламаны 
дышаль шлагбаума, чутна было, як капаўся побач у яміне 
рупны Глечык і ля чыгункі дзяўблі зямлю Свіст з Аўсеевым. 

-- Аглухлі, ці што, -- не чуеце? Немцы ў тыле! Глечык 
учуў, выпрастаўся ў сваёй неглыбокай яшчэ яміне, выскачыў 
з акопа Аўсееў і, прыслухаўшыся, цераз бульбянішча накі- 
раваўся да Пшанічнага. Недзе ў цемры мудрагеліста вылаяў- 
ся Свіст. 

-- Ну што? - казаў з акопа Пшанічны. -- Дакапаліся! 
Каб не я, дык і праваронілі б. Чакалі падмогі з тылу, а там 
ужо немец. 

Аўсееў неяк паныла маўчаў, стоячы побач і ўслухоў- 
ваючыся ў адзнакі далёкага бою. Неўзабаве ля яго з цемры 
з'явіўся Свіст, падышоў і спыніўся ззаду насцярожаны 
Глечык. 

А там, удалечыні за лесам, зачыналася грымотная 
начная бойка. Да першых кулямётаў далучыліся іншыя, 
чэргі іх, напаўзаючы адна на другую, зліліся ў далёкае, 
прыглушанае ветрам грымоцце, бязладна і нетаропка за- 
грукалі вінтовачныя стрэлы. У чорнае паднябессе яшчэ 
ўзляцела ракета, потым - другая і дзве разам. Дагараючы, 
яны знікалі за змрочнымі вяршалінамі дрэў, а на нізкім 
захмараным небе яшчэ нейкі час мігалі няяркія палахлівыя 
водсветы. 

-- Ну? - несціхаў усё Пшанічны, звяртаючыся да на- 


сцярожаных прымоўклых людзей. -- Што? 
-- Што ты нукаеш? Ну, што нукаеш, мурло? -- злосна 
азваўся Свіст. -- Дзе старшына? 


-- Фішара ў сакрэт павёў, -- сказаў Аўсееў. 


199 


Образовательный портал уму.аёч.Бу/ Национальный институт образования 


-- А тое нукаю, што трэба нешта рабіць. Акружылі ж, 
вось і ну, -- не збавіўшы тону, гарачыўся Пшанічны. 

Яму ніхто не адказаў, усе стаялі і слухалі, апанаваныя на- 
плывам благіх прадчуванняў. А там, у далёкай цемры ночы, 
усё разлягаліся чэргі, бухалі гранаты, ветрам разносілася 
ўдалячынь нягучнае здалёк рэха. Людзі змаркатнелі, самі 
сабой апусціліся долу іх натруджаныя рукі, ліхаманкавая 
трывога ўрывалася ў думкі. 

У гэтай панылай маўклівасці і застаў іх старшына, які, 
цяжка дыхаючы ад доўгага бегу, з'явіўся ля старажоўкі. 
Ён, вядома, разумеў, што сагнала людзей да гэтай крайняй 
ячэйкі, ведаў, што ў такіх выпадках самае лепшае без лішняй 
разважнасці пусціць у ход сваю ўладарнасць і цвёрдасць. 
І яшчэ здалёк, не тлумачачы нічога і не супакойваючы, стар- 
шына са знарочыстай злосцю закрычаў: 

-- Ну, што пасталі, як тыя слупы на ўзбочыне? Чаго 
спалохаліся? Га? Падумаеш: страляюць! Вы што - не чулі 
стрэлаў? Ну што, Глечык? 

Глечык сумеўся ад таго грубаватага звароту, варухнуў у 
цемры плячыма. 

-- Ды вось акружаюць, таварыш старшына. 

-- Хто сказаў: акружаюць, -- зазлаваў Карпенка. -- Хто? 

-- Штоакружаюць - факт, не булка з макам, -- буркліва 
зазначыў Пшанічны. 

--Аты маўчы, таварыш баец! Падумаеш - акружаюць! 
Колькі ўжо акружалі? У Тодараўцы - раз, у Баровічах - 
два, пад Смаленскам тыдзень выбіраліся -- тры. І што? 

--Дыкто ж усім палком, а тут што? Шасцёра, - азваўся 
з цемры Аўсееў. 

--. «Шасцёра»! -- перадражніў Карпенка. - А гэтыя 
шасцёра, што, дзеўкі? Ці байцы Чырвонай Арміі? Нас вунь 
у фінскую на востраве трое засталося, два дні адбіваліся, ад 
кулямётаў снег да моху растаў, і нічога - жывы. А то - 
шасцёра! 

-- Дыктоў фінскую... 

--Атоў нямецкую. Усё роўна, - ужо крыху спакайней 
сказаў Карпенка і змоўк, аддзіраючы ад газеціны на цы- 
гарку. 

Пакуль ён ладзіў папяросу, усе маўчалі, пабойваючыся 
выказваць невясёлыя здагадкі і пільна ўслухоўваючыся ў 

гукі бою. А там, здаецца, пакрысе рабілася цішэй, ракеты 
болей не ўзляталі, страляніна прыкметна радзела. 

-- Вось што, -- сказаў старшына, елінячы цыгарку, - 
няма чаго мітынгаваць. Давай капаць кругавую. Ячэйкі 
злучым траншэяй. 

-- Слухай, камандзір, а можа, лепей адыдзем, пакуль 
не позна? Га? -- памяркоўна спытаў Аўсееў, зашпільваючы 
шынель і бразгаючы спражкай папругі. 

Старшына грэбліва гмыкнуў, даючы знаць, што яго здзіў- 
ляе такая незразумелая прапанова, і з прыкрасцю запытаў: 

-- Вагад ты чуў? Закрыць дарогу на суткі. Ну і выконвай, 
няма чаго балбатнёй займацца. 

Усе нявесела маўчалі. 

-- Ну, даволі. Давай капаць, -- больш бадзёра і ласкава 


сказаў камандзір. -- Акапаемся, і заўтра як у мамкі за па- 
зухай будзем. 
-- Яку Мурла ў торбе, - жартоўна зазначыў Віцька 


Свіст. - Ісуха, іцёпла, ігаспадар шануе. Ха-ха! Пайшлі, па- 
ніч, давай брацца за справу, ярына зялёная, -- тузануў ён за 
рукаў Аўсеева, і той нехаця падаўся за суседам у змрок ночы. 

Глечык таксама пайшоў на сваё месца, а старшына 
моўчкі пастаяў, зацягнуўся разы два махорачным дымам і 
прыцішана-строга сказаў Пшанічнаму: 

--Атыў мяне наклічаш бяды. Я з цябе скуру спушчу за 
твае штучкі. Папомніш... 

-- Якія штучкі? 

-- Такія, - пачулася з цемры. -- Сам ведаеш. 


4 


Злосны на старшыну за такую пагрозу і ўзрушаны небяс- 
пекай, Пшанічны нерухома пастаяў з хвіліну, разбіраючыся 
ў пачуццях, а потым, амаль раптам прыняўшы нейкае ра- 
шэнне, нягучна кінуў у цемру: 

-- Хопіць! 

Так, хопіць. Хопіць мясіць гразь па гэтых разбітых даро- 
гах, хопіць гібець на сцюжах, галадаць, хопіць пакутаваць 
ад страху, капаць-перакопваць зямлю, глухнуць у баях, 
дзе толькі кроў, раны і смерць. Даўно ўжо Пшанічны пры- 
глядаўся, чакаў зручнага выпадку, вагаўся і баяўся, але 

цяпер, трапіўшы ў тую мышалоўку, канчаткова рашыўся. 
Свая рубашка бліжэй да цела, а жыццё для яго даражэй за 
ўсё, ізахаваць яго можна, толькі кінуўшы зброю і здаўшыся 
немцам. Авось не заб'юць, дарма што столькі баюць пра іх - 
Пшанічны не дзіця і ведае, што і немцы -- людзі. 

Вецер усё гудзеў у вушах, астуджаў твар, і, каб затуліцца 
ад яго іаддацца думкам, Пшанічны зноў схаваўся ў акопе... 

У зацішку акопа чутна, як непадалёку дзяўбе зямлю 
Глечык, зрэдку парыпваюць на ветры дзверы старажоўкі, 
шуміць і высвіствае сваю восеньскую песню ссохлы быльнёг 
у канаве. Пшанічны даеў вынятыя з кішэні рэшткі сала і, 
сашчапіўшы рукі, сцішыўся -- аддаўся журбоце думак. 

Няладна і гаротна склалася яго недарэчнае жыццё. 

...Бацьку раскулачылі -- забралі ў сельсавет увесь іхні 
набытак, апісалі будынкі, а самога з маткай саслалі. Іван 
тую зіму жыў у мястэчку ў дзядзькі і вучыўся ў сямігодцы. 
Дзядзька быў неблагі чалавек, майстравіты на ўсе рукі, з 
пляменнікам ён абыходзіўся нараўне са сваімі трыма дочкамі 
і нічым не дакараў яго. Але па няўлоўных прыкметах і дро- 
бязях юнак згадваў, што ён усё ж тут лішні, што ён чужы, і 
ад таго Івану не было радасці. Вучыўся ён няблага, разумеў 
і любіў матэматыку і пасля сямігодкі падаў дакументы ў 
настаўніцкі тэхнікум. Ён чакаў экзаменаў, чакаў і марыў, 
бачыў у сваім студэнцтве адзін шчаслівы выхад з таго ліха, у 
якое яго загнала жыццё. Але на экзамены яго не выклікалі, 
дакументы неўзабаве вярнулі, і ў казённай паперы холадна 
тлумачылася, што прыняць яго ў тэхнікум нельга, бо ён - 
сын кулака. 

Гэта было вялікім горам для маладога Пшанічнага, больш 
за тое раскулачванне, якога яму не давялося бачыць, пер- 
шай, сапраўды незагойнай крыўдай душы. Іван падумаў, 
што ён не такі, як усе, што бацькаў цень, як праклён, цяпер 
будзе засціць жыццёвы шлях сына. Але перайначыць што, 
здавалася яму, ужо было позна. 

Пасля няўдалай спробы вучыцца далей Пшанічны - ужо 
рослы, прывычны да працы дзяцюк - з год прызвычайваўся 
каля дзядзькі да мулярскае справы, а затым пайшоў у горад 
шукаць свайго хлеба і свайго шчасця. 

У Бранску ён паступіў у мулярскую арцель, трапіў у 
брыгаду такіх, як сам, маладых хлопцаў, мураваў фабрыч- 
ныя гмахі, па вузкіх дашчаных сцежках ганяў тачкі з рош- 
чынай, па страмянках цягаў на паверхі цэглу. Сябе ён не 
шкадаваў, працаваў з запалам, з бацькавай цягавітасцю, і 
гэта неўзабаве заўважылі сябры і начальства. Яго хвалілі 
на сходах, ставілі ў прыклад іншым, і хлопец пакрысе па- 
чаў забывацца на сваю ўшчэрбнасць і няшчаснасць. Пра 
бацькоў ён не гаварыў нічога, пісьмаў ад іх не атрымліваў і 
не ведаў, дзе яны і што. Часам, калі ўночы снілася што-не- 
будзь з дзяцінства, тады агартала жаласлівасць да ціхай, 
забітай маткі, бацьку ён не спагадаў, ведаў: ён ітам гэткі ж 
сквапны, злы і зацяты. 

У той час на будоўлі стварылі камеамольскую ячэйку, 
многія хлопцы паўступалі ў камсамол і, вядома, пацягнулі 
туды і лепшага муляра Пшанічнага. Ён падумаў, крыху 
разважыў, а пасля, заахвочаны давер'ем і павесялелы ўжо 
ад былое нягоды, паверыў, што і ён можа стаць чалавекам, 
1 напісаў заяву. На сходзе запатрабавалі расказаць усё пра 
сябе, бацькоў і радню, і калі пачулі, што ён сын кулака-хута- 
ранца, у прыёме Пшанічнаму адмовілі. 

Ён цяжка перажываў, дзён колькі не хадзіў на працу, 
пластом ляжаў у інтэрнаце. Здарылася так, што не знай- 
шлося нікога, хто быў бы да яго бліжэй за ўсіх, суцешыў 
у тую хвіліну, абнадзеіў. Да яго раптам перамяніліся ўсе 
дружбакі, пачалі чужацца хлопца, трымацца асобна сваёй 
камсамольскай кампаніяй. Гэта была незабыўная да смерці 
крыўда. Іван Пшанічны ўжо канчаткова ўверыўся ў сваю 
адвержанасць, і яго ўпартае сэрца прагнула нейкай помсты. 

Ён паехаў з Бранска, жыў колькі часу ў Данбасе, працаваў 
на шахтах і ўсюды памятаў, што ён не раўня іншым, што 
ён - класавы вораг, што між ім і людзьмі пралегла глыбокая 
праваліна ў жыцці. Часам ён імкнуўся забыцца на гэта ў 
працы, часам у гарэлцы, але яна не забывалася, не міналася 
ніяк і нідзе. Аб гэтым яму напаміналі ў ваенкамаце, ка- 
лі прызывалі ў войска. «Ты -- сын кулака і будзеш слу- 
жыць у рабочым батальёне», -- сказаў заклапочаны мі- 
туслівы капітан. І Пшанічны стаў чырвонаармейцам пра- 
цоўнага батальёна -- трохі вучыўся вайсковай справе, а 

больш працаваў: будаваў чыгункі, масты, тунэлі. Гэта 
было ў Сібіры, узімку ён налаўчыўся ездзіць на лыжах, 
у спаборніцтвах аднойчы заняў першынство. І калі неяк 
сталі арганізоўваць агітацыйны прабег на 200 кіламетраў, 
то ў ліку лепшых лыжнікаў запісалі і Пшанічнага. Ён быў 
рады вылучыцца хоць гэтай сваёй якасцю, але і тут чорным 
катом з'явілася на яго дарозе мінулае. Ужо са старту яго 
вярнуў камісар, сказаў, што яму ехаць нельга, бо ў яго, 
чырвонаармейца Пшанічнага, не ўсё ў парадку з біяграфіяй. 

Пасля яшчэ было многа дробных і вялікіх крыўд, якія 
параджаліся яго бацькоўскім мінулым, і Пшанічны ска- 
рыўся, саступіў убок, не лез болей туды, дзе былі не такія, 
як ён, людзі. Толькі - сам сабе, сам для сябе, наперакор 
усім -- такі воўчы дэвіз засвоіў пакрысе Іван Пшанічны. Ён 
не грэбаваў нічым, -- калі тое трэба было -- хлусіў, краў, 
ашукваў, да слабейшых у яго заўжды накіпала нянавісць, 
дужэйшых ён пабойваўся і ненавідзеў. Ён разумеў, што 
рабіўся нягодны, нялюдскі, злы і нядобры, як бацька, але 
перайначыць сябе ўжо не мог і каціўся ўсё болей туды, куды 
гналі чалавека ягоная крыўда і злоець. 

Калі пачалася вайна і нямецкія войскі хлынулі на рускія 
землі, сярод вялізнага мора бяды і слёз быў адзін чалавек, 
які таемна радаваўся. Гэтым чалавекам быў баец запаснога 
батальёна Іван Пшанічны, які затым стаў франтавіком і 
сёння вось займеў канчатковы намер здацца ў палон... 


6 


Ужо, відаць, пад поўнач выгнутая дугой траншэя сяк- 
так злучыла пяць стралковых ячэек. Не ўсюды яна была 
патрэбнай глыбіні - на дзялянцы Пшанічнага, якому разам 
з Глечыкам выпаў яшчэ і Фішараў участак, яна даходзіла не 
болей чым да калена. А пра зграбнасць ужо не было чаго і 
казаць -- выйшла яна крывая і нягладкая -- вядома, начная 
работа, ды на гэта цяпер не дужа зважалі ні байцы, ні іх ка- 
мандзір. 

Яны ўсе дужа намоклі, і апоўначы Свіст, першы скон- 
чыўшы сваю працу, зайшоў у старажоўку, затуліў нейкім 
рыззём абодва акенцы і ўзяўся распальваць у грубцы. Стар- 
шыне, які прыйшоў туды следам, гэтае самаўпраўства не 

вельмі падабалася, але ён усё ж не пярэчыў ні Свісту, ні 
Аўсееву, калі той неўзабаве далучыўся да гэтага занятку. 
Карпенка разумеў, што як-ніяк, а людзям трэба адпачыць 
да ранку, бо заўтра чакае іх нямала іншага клопату і іншай, 
куды больш цяжкай справы. 

Так спакваля ў гэтую пакінутую людзьмі будыніну сы- 
шліся яны ўсе пяцёра. У расчыненай грубцы весела гарэлі 
хвойныя сухія шчэпкі, і дбайны Свіст усё нешта трушчыў на 
падлозе сваёй незаменнай пехацінскай лапаткай. 

Утульнасці тут было небагата: дзьмула з вокан, дым не 
хацеў ісці ў комін і, расплываючыся пад нізкай столлю, 
выядаў людзям вочы, але ўсё гэта здалося ім раем паеля 
той непагадзі, ад якой яны схаваліся сюды. Галоўнае -- тут 
было суха, макрата і холад засталіся з таго боку дзвярэй і 
напаміналі аб сабе толькі невыразным шорхатам ветру і лёс- 
катам кропель па даху. 

Карпенка прылёг на тапчане, выцягнуў аблепленыя гра- 
зёй ногі. Цела адразу адолела салодкая знямога, так і кар- 
цела заплюшчыць вочы і сцішыцца, задрамаць колькі хві- 
лін. Каля печкі, бы зачараваныя, уставіліся на мігатлівы 
агонь Аўсееў і Свіст, у прыцемках ля парога, крэкчучы і са- 
пучы, пераабуваўся Пшанічны. Ззаду за ўсімі прыткнулася 
цьмяная постаць Глечыка. 

-- Эх, ярына зялёная, думаю калі і дзіўлюся, як гэта 
бязладна чалавек зроблен, -- разважна казаў Віцька Свіст, 
калупаючы шчэпкай у прыску. -- Калі ёець многа, дык 
хочацца яшчэ больш. А калі няма нічога, дык якая драб- 
ніца -- мара. Надоечы пад Шчарбакамі, калі нае пласталі 
танкі, я толькі і марыў: каб сцямнела хутчэй. Здавалася, 
усё аддаў бы за адну хвіліну цемры. А цяпер вось і немца 
няма, ітанкаў не чуваць, дык хочацца яшчэ іцяпла ісухога 
месца. Дзіўна... 

-- Адкрыў Амерыку, - буркнуў Аўсееў. -- Яшчэ Шэкспір 
пісаў: «Каня, каня! Паўцарства за каня!» Разумееш? За каня. 
Прыпячэ, дык мусіш. 

Ён ашчаперыў калені белымі пальцамі і сядзеў так, пазі- 
раючы ў грубку, -- змораны, раздражнёны і невясёлы. 

-- А што гэта немец сёння: згубіўся ці заблудзіў? Не 
чуваць нешта, -- накручваючы абмотку, асцярожна зазна- 
чыў Пшанічны. 

Свіст злосна зірнуў на яго: 

-- Гэ, чакай, заблудзіць ён табе. Прыйдзе ранак -- па- 
чуеш. 

Ён яшчэ папароў трэскай у печы і раптам ускрыкнуў: 

-- Хлопцы! Ідэя! Давайце вячэру згатуем. А то, брат, 
кішка з кішкай сварыцца. Пшанічны, даставай свой ка- 
цялок! 

-- А што зварым? 

-- Ну, браце, - што ў каго ёсць. У мяне - паўпачкі 
пшонкі. 

-- У мяне гарохавага канцэнтрату трохі было, -- азваўся 
Глечык. 

-- Цудоўна. Давай кашаварыць на згубу фашызму, - 
разахвоціўся Свіст. Яго белабрысы, танкагубы твар поўніўся 
захапленнем ад новае справы. -- Мурло, нясі вады, ды чыс- 
тай набяры, як з-пад крана. 

-- Дзе яе набярэш цяпер чыстай? Усюды гразь. 

-- Эх, дзівак, ярына зялёная. Пад дах падстаў. Забыўся, 
як баба начоўкі налівала, а ты салдацкага кацялка не набя- 
рэш? 

Пшанічнаму не хацелася зварушвацца з месца, але не 
было ахвоты і заводзіцца з гэтым Свістам, і ён нязграбна 
ўзняўся з падлогі, завязаў сваю тарбіну і выйшаў. Як толь- 
кі за ім зачыніліся дзверы, Віцька ўраз падхапіў гэты на- 
пакаваны мяшэчак і спрытна запусціў туды руку. 

-- Так, папружку камандзірскую на канец вайны Мурло 
прыпасае, нейкая банка, новая кашуля, сухія анучкі - на, 
салага, на падмену трымай, - ён тыцнуў Глечыку пару 
ануч і зноў расхінуў торбу. -- Ага, вось ён, акрайчык, так, 
так... цукру драбок... о, братва, сала! Ура Пшанічнаму, от 
малайчына, не ўсё з'еў. Каша будзе з салам. 

Ён хуценька завязаў лямкі гэтай тарбіны і шпурнуў яе 
ў кут. 

-- Слухай, Свіст, нядобра робіш, -- сказаў з тапчана 
Карпенка. -- Трэба спытацца. 

-- Ого, спытацца! Скулу ты з яго возьмеш: скнара. 

Неўзабаве прыйшоў з вадой Пшанічны, падаў кацялок 
Свісту і ціха сеў на сваё месца ў куце. 

Свіст, міргнуўшы белымі вейкамі, хітравата паглядзеў 
на яго: 

-- Братачка Пшанічны, ці няма ў цябе якога куса да 
агульнай кучы? 

Пшанічны моўчкі пакруціў галавой. Свіст зноў падмірг- 
нуў сябрам: 

-- Ну, што ж... Абыдземся грэчка-аўсянай сумессю. 

Хутка кацялок з вадой, уціснены ў грубку, зашыпеў на 
вуголлях, а Свіст на разасланай пале шыняля пачаў церці 
ўсохлыя кавалкі канцэнтрату. Аўсееў паныла глядзеў у 
агонь, спаважна туліўся за спіной Свіста Глечык, і ў куце 
невыразна варушылася шырокае аблічча Пшанічнага. 
Старшына, падпёршы голаў рукою, ляжаў на баку, пазіраў 
на свой малалікі ўзвод і думаў. Хто ведае, як ім пашанцуе 
заўтра справіцца з той задачай, дзеля якой іх пакінулі тут? 
Ці хопіць у іх сілы і ўмельства, ці ўсе адолеюць страх, каму 
суджана будзе датрываць да канца? Камандзір усё не мог 
пагадзіцца, што людзей яму далі без выбару, першых, што 
трапіліся камбату, а гэта, на яго думку, было няправільна. 
Старшыне не падабалася сённяшняя надзьмутасць Аўсеева, 
не шмат чаго здатнага чакаў ён ад Глечыка, ведаў, што заўт- 
ра трэба будзе яго, камандзірскі, нагляд за ўсім і за ўсімі. 
Яму даспадобы быў Свіст, ён нядрэнна паводзіў сябе за гэтыя 
тыдні адступлення, але хто яго ведае?.. Чалавек сядзеў у 
турме, і хоць з выгляду вясёлы і адданы, але невядома, што 
ён носіць у сабе. 

Яшчэ думалася пра Фішара. На момант старшыне ча- 
мусьці стала шкада таго вучонага, разумнага чалавека, не- 
прызвычаенага да нягод ваеннага жыцця, слабага і кволага. 
Як яны ад батальёна, так і Фішар ад узвода падстаўлены 
цяпер пад першы ўдар, ад якога, хто ведае, ці будзе які 
паратунак. Думалася, каб ён хоць не заснуў там пад ранак, 
бо тады можа здарыцца ліха, ад якога і ім не ўратавацца. 
Пра сябе Карпенка дбаў не надта, ён сам для сябе быў зра- 
зумелы і просты і без ніякіх сумненняў ці ваганняў ведаў, 
што калі панадзеяліся на яго камбат і камандзір палка, дык 
ён спраўдзіць гэтыя надзеі. Можа, заб'юць яго, можа, пара- 
няць, але калі застанецца цэлы, дык ён зробіць усё, што ад 
яго патрабуецца. 

Гудзела, пырскала іскрамі грубка, за сцяной недзе цур- 
чала з даху вада, шумеў у завуголлі вецер, і вельмі хацелася 
спаць. Але старшына напружаннем волі адганяў дрымоту і 
ляжаў. Байцы сядзелі на падлозе і пільна глядзелі за кацял- 
ком у грубцы. 

-- Так, так... Уліплі мы на гэтым чортавым пераездзе, -- 
тужліва сказаў Аўсееў, кладучы падбародак на скурчаныя 
калені. -- Гэта ўжо аксіёма. 

Яму ніхто не азваўся -- ні запярэчыў, ні падтрымаў тых 
невясёлых думак, толькі Глечык уздыхнуў у цішыні ды 
Пшанічны гучна высмаркаўся. 

--. Аўсееў, -- глухаватым, але рашучым голасам пасля 
паўзы сказаў Карпенка, -- бяры вінтоўку і - на варту. 

Аўсееў крута павярнуўся на падлозе. 

-- А чаго я? Штоя, горшы за ўсіх? 

-- Без размоў. 

-- Давай, давай, паніч, -- загаварыў Свіст. -- Не бойся, 
кашы не празяваеш. Пакінем, клянуся салёным агурком з 
хвастом асяледца. 

Аўсееў пасядзеў яшчэ, пасля нетаропка зашпіліўся і 
неахвотна выйшаў, мацней чым трэба прыстукнуўшы дзвя- 
рыма. 

Каша выдалася надзіва смачная. Свіст неўзаметку па- 
клаў на спод кацялка выцягнутае ў Пшанічнага сала, ад 
чаго ўсё гэта несалёнае месіва атрымалася вельмі тлустае і 
наварыстае. Елі ўсе разам, з адной пасудзіны, згодна шкрэ- 
баючы драўлянымі і алюмініевымі лыжкамі, а Свіст -- нават 
трафейным відэльцам на тронку лыжкі. Калі ўжо на сподзе 
засталося нямнога, Карпенка аблізаў лыжку і сказаў: 

-- Годзе. Рэшта Аўсееву і Фішару... 

-- Ну, братка Мурло, як кашка? - хітравата спытаў 
Свіст. 

--А нішто. З галадухі сама ў роце растае, -- задаволена 
сказаў Пшанічны. На яго мардаты, з тлустымі вуснамі твар 
лягла ленаватая сытасць. 

-- Ва гэта дзякуй самому сабе. Добрае ў цябе было сальца. 

Пшанічны здзіўлена залыпаў вачыма, здагадаўся і адразу 
ўхапіўся за торбу. 

-- Владзюга ты, Свіст, вось хто, -- злосна кінуў ён з цем- 
ры, мацаючы свой напакаваны мяшок. -- За такія ўчынкі 
табе трэба морду біць, блатняга. 

-- Для твайго ж бруха, дзівак, -- жартаваў Свіст. - А то 
кокнулі б цябе заўтра, галоднага, і які-небудзь Ганс пакроіў 
бы тваё сала тоненькімі скрылікамі на свой бутэрброд. А так 
вось і жысць павесялела, бы сто грамаў прапусціў. 

Пшанічны яшчэ бурчаў нешта ў сваім куце, а размораны 
сытасцю Свіст соладка разлёгся на падлозе, раскінуўшы 
крываватыя ногі. 

-- Ну вось і цудоўна, -- казаў ён, пагладжваючы свой 
жывот. -- Даўно такой асалоды не меў. Хіба тады, як з ла- 
гера выйшаў, от. 

-- Слухай, Свіст, а завошта ты ў лагер трапіў? -- спытаў 
Карпенка, скручваючы цыгарку. Ён зноў размясціўся на 
тапчане, таксама падабрэў ад цяпла і ежы і стаў па-хатняму 
просты, свойскі, прыязны - такі, як іўсе. 

-- Ат, доўгая гісторыя. Гісторыя з геаграфіяй. Была спра- 
ва, ага. 

-- Можа, нізавошта? 

-- Не скажу, - адразу пасур'ёзнеўшы і нешта ўспамі- 
наючы, сказаў Свіст. -- Было за што. Маглі б і болей пры- 
паяць, адбрыкаўся двума гадамі. Магу расказаць, калі ці- 
кавіць... 

-- Дурны я чалавек... вось. Шалёны, безгаловы... -- ка- 
заў Свіст. -- Наогул абармот. Толькі цяпер зразумеў гэта... 
Жыў у Саратаве, на Манастырцы. Любата гарадок, скажу 
вам, першы сорт -- Саратаў... так... -- Ён памаўчаў, ле- 
туценна прыпамінаючы штось і ўсё пазіраючы ў грубку. 
Чатыры гады ўжо, як не быў, душа занылася. Так... Дык 
вось, вучыўся троху. Вучыцца не любіў. Ды і з дысцыплінай 
не ладзілася... 

Падрос крыху, зашыўся ў кампанію -- дружкі-мілушкі, 
ярына зялёная. А ўсё ж ладны быў час. Раздолле, асабліва 
ўлетку. Маці на працы (на падшыпнікавым заводзе рабіла), 
ая- бы ўраі. Па могілках у вайну гуляем -- дарэчы, там 
у нас Чарнышэўскі, пісьменнік, пахаваны, -- дзелавіта па- 

ведаміў Свіст, паварочваючыся да Карпенкі. -- Дык вось 
на могілках, на Лысай гары, у сасняку, а калі вырвемся і 
на Волгу. От, браце, шчасце, ярына зялёная, сто чарцей і 
бочка рому. 

Пасля пайшоў працаваць. -- Віцька ўздыхнуў, запхнуў 
у грубку канец нейкай дошкі, заклапочана пашураваў 
там шчэпкай. -- Спачатку Рыгор Сымонавіч, сусед наш, 
мяне да такарнай справы прыладзіў. Працаваў на тым жа 
падшыпнікавым, утулкі рабіў. Спярша нішто, а пасля аб- 
рыдлі -- гарчэй за рэдзьку. Уранку - утулкі, увечары - 
утулкі, учора -- утулкі і заўтра - утулкі, зімой і летам - 
адны ўтулкі... З нуды да гарэлкі прыладзіўся. Выпіваў. 
Неяк у піўной пазнаёміўся з адным чалавекам -- Фраловым 
звалі, каб яму дышла ў пуза! Так лоўка да мяне пад'ехаў, 
і так ісяк, гляджу - мілы чалавек. І грошай не шкадуе. 
Пілі. Спрытна ён мне жытуху атруціў, і не прыкмеціў, як 
ачмурыў дурня. Ты, кажа, свой хлопец, нашто табе мазоль 
натруджваць? Хочаш уладжу, работка -- лахва. І што ж? 
Уладзіў прадаўцом у хлебны магазін. Працую месяц, другі. 
Не скажу, каб вельмі падабалася. Нудная праца, знай, рэж 
кілаграмы... 

Хацеў ужо драла даць з гэтага шчасця, ды аднойчы з'явіў- 
ся гэты Фралоў. Кажа, прыходзь у «Паплавок», справа будзе. 
Прыходжу. Сядзяць у куце пад пальмай -- мой Фралоў і 
яшчэ адзін, дзядзькам Агеем звалі. Што, думаю, за справа? 
Выпілі, закусілі, нічога не кажуць, яшчэ выпілі, закусі- 
лі - маўчаць. Яшчэ і яшчэ. А пасля Агей і кажа: так ітак, 
маўляў, падкінем пару пудзікаў звыш накладной -- прадасі? 
Прадам, кажу, не залежыцца: тавар ходкі. А не ведаў таго, 
ярына зялёная, што сёння -- пару пудоў, а заўтра дзясятак, 
а пасля -- тонамі падкідваць мне хлябец будуць. Спачатку 
скрабло ў мяне на сэрцы, думаю - да дабра не дойдзе. Але 
пасля грошы тыя збілі з панталыку -- павалілі кучай. Не 
прывык столькі мець, што рабіць з імі? 

-- Ну, гэта ты брэшаш, - уставіў Пшанічны. -- З гро- 
шамі яшчэ ніхто не меў клопату. 

-- Не меў? - з'едліва перапытаў Свіст. -- Што ты разу- 
мееш, Мурло, душа капеечная... 

-- Ладна, годзе вам. Давай далей, -- абарваў сварку Кар- 
пенка. 

-- Ага. Ну, тут разгарэлася мая фантазія, захапіўся я 
фота. Купіў апарат, усякія да яго прычындалы, пачаў пса- 
ваць паперу і пласцінкі. Здымаў... Абрыдла фота, купіў бай- 
дарку і ўвечары, у выхадныя -- на Волзе. О, гэта я любіў. 
Відаць, душа такая: заўсёды на прастор лезе. Фралоў з Агеем 
таксама калі прыходзілі, катаў... Туды ж адзін раз прывезлі 
яны Лёльку. Дзеўка, брат, такая, ярына зялёная, во! Паль- 
чыкі абліжаш. Агнявая, баявая, вясёлая, і захмялела мая 
галава ў адзін вечар - ігарэлкі не трэба... 

Закруціла мяне любоў з гэтай Лёлькай, месца сабе не 
знайду. Кажу, давай пажэнімся, жыць будзем па чэсці, а яна 
толькі смяецца. Ходзіць да мяне на спатканні, цалуецца, але 
ўсё тайком, каб Фралоў не ведаў... 

У нейкае свята дамовіліся сустрэцца, прыходжу, а яна 
стаіць ля танцпляцоўкі ў парку з гэтым самым Фраловым. 
Пачуў я нядобрае, але падышоў, а Фралоў бярэ мяне за 
локаць і выводзіць на бакавую алейку. Думаю, нешта будзе, 
а ён гэтак мне кажа: кінь Лёльку, не чапай: не твая. Лютасць 
ва мне забушавала. А чыя, кажу, мо твая? Мая, кажа, і вочы, 
як у воўка, гараць, а рука ў кішэні нешта намацвае. Ну, а я 
не зважыў на гэта, злаўчыўся ды ладна яму садануў у скулу. 
Распачалі мы бойку, парнуў ён мяне фінкаром у лапатку, 
але і я кулака адважыў. Пазбягаліся людзі, закрычала 
Лёлька, ну, нас і ўзялі. Прывялі ў аддзяленне -- пратакол і 
так далей. Гляджу -- гэты сабака чужое нейкае прозвішча 
падстаўляе за сябе і дакумент у яго адпаведны ў кішэні. 

Узбунтавалася ва мне кроў -- ах ты, гад, думаю, зноў 
некім засланіцца хоча. Вядзі, кажу канвою, да галоўнага. 
Паклікалі начальніка, узяў я і расказаў усё - і пра хлеб, і 
пра Агея, і пра нашы шахер-махеры... 

Ну і вот, судзілі. Цэлую шайку. Як глянуў я на судзе, дык 
аж спалохаўся. Ярына зялёная, аказваецца, я толькі кончык 
ніткі падаў, а ўвесь клубок разматалі без мяне. Чалавек двац- 
цаць розных зладзюг... 

Ну, далі каму колькі. Фралову -- 10, Лёльцы -- 9, мне- 5. 
Пасля папаўзла жысць турэмная, лагерная. У Сібіры лес 
пілаваў. Трудна было. Паеля прывык. З залікамі адбыў два 
гады. Выпусцілі... Падаўся на ўсход. На Сахалін прыбіўся, 
парабіў у шахтах -- не спадабалася. Успомніў Волгу - 
пайшоў матросам на сейнер. 

І тут вайна... 

У старожцы пацямнела, пад столлю клубіўся дым, часам 
залятаў у вокны вецер. Карпенка курыў, лежачы на спіне, 
усе маўчалі. 

-- Так, зазнаў ты, відаць, ліха, - сказаў Карпенка. - 
Гэта не салодка -- турма. Але было за што: вінаваты, як ні 
круці. 

Свіст неяк заварушыўся ад гэтых слоў, відаць было, яны 
блізка краналі нешта набалелае ў яго затоенай душы. 

-- Было за што - гэта праўда. Далі пяць - згадзіўся. 
Далі б дзесяць -- ні слова б не сказаў. Усё б адбыў. Чорт з ім: 
заслужыў -- атрымаў па справядлівасці. Толькі, ведаеш, не 
хачу, каб увесь век папракалі. Што было, то мінула, трэба - 
яшчэ адсяджу, стрываю, толькі без біркі, без штэмпеля - 
чалавек я, ярына зялёная... І хоць злыдзень, безгаловы, 
дурны, але чую не горш за многіх - ціхенькіх, роўненькіх... 
Вот... 

Карпенка на гэта не сказаў нічога, усе маўчалі, і чуваць 
было, як выў у завуголлі несціханы восеньскі вецер. 

Выйшаўшы са старажоўкі, Аўсееў спыніўся і прыслухаў- 
ся. Пасля святла з грубкі, хоць і мізэрнага, у гэтай цемра- 
дзі нічога не было відаць -- адно шапаценне дажджу ды 
сутаргавыя парывы ветру. Байца адразу ахапіла восеньская 
начная няўтульнасць, цела скаланулася ад волкіх дры- 
жыкаў, ён наставіў каўнер і нерашуча ступіў у змрок ночы. 

Пад чаравікамі чвякала гразь, лапацеў і лапацеў дождж 
па намоклай спіне, пілотцы, і невясёлае прадчуванне ўсё 
глыбей і глыбей караскалася ў душу байца. 

Адно з двух, думаў Аўсееў, ці ўсе яны на чале з старшы- 
ной -- круглыя асталопы, ці ён сам - ныцік і трус. Але 
трусам ён не палічыў бы сябе ніколі, бо памятаў у жыцці 
выпадкі, калі Алік Аўсееў наважваўся на такія ўчынкі, 
на якія іншыя зусім не былі здольны. Проста ён разумеў 
тое, чаго не хацелі або не маглі разумець ні старшына, ні 
Свіст, ні Глечык, ні Фішар, і гэта не на жарт трывожыла 
яго. Ну, вядома ж, іх пакінулі ў заслон не для таго, каб 
яны, пасядзеўшы спакойна суткі, маглі затым дагнаць ба- 
тальён. Калі ўжо паставілі на гэтай дарозе, то, значыць, 

тут ёсць небяспека -- пойдуць нямецкія сілы, ад якіх хоча 
засцерагчыся полк. Але што яны, шасцёра, могуць зрабіць 
той фашысцкай навале, калі з ёй чацвёрты месяц не зладзіць 
уся наша армія? З першага ж удару іх тут прыб'юць, як 
таго камара на лбе. І хто гэта надумаў такое ахвяраванне? 
Яўны пралік, дурная зацея, нікчэмная мера, ітолькі. І гэты 
цвердалобы, недалёкі Карпенка ўпёрся, як баран у новыя 
вароты, і толькі ведае: загадана -- дык выконвай. 

Аўсееў прайшоў разы два па ўзмежку, далёка не адыхо- 
дзячыся ад старажоўкі, прыслухаўся і зайшоў пад страху. 
Калі так прыціснуцца да самай сцяны, дык трошкі можна 
засцерагчыся ад макраты і халоднага ветру. Адубелыя рукі 
самі шукаюць цяпла за пазухай і ў кішэнях, са старажоўкі 
чуецца размова, нешта там апавядае балбатун Свіст. Нейкі 
незразумелы ён чалавек, гэты Свіст. Сам быццам і нішто - 
разумны, спрытны і свету пабачыў, а ніякага крытычнага 
падыходу да абставін. Дзіўна нават, як ён, блатняк па на- 
туры, можа так згодна падпарадкавацца ўсякаму началь- 
ству? Спачатку, калі ён толькі з'явіўся ў іх роце, Аўсееў 
хацеў пасябраваць з ім, бо болей нікога здатнага тут не 
было -- усё нейкія нехлямяжыя дзецюкі, калгаснікі, з які- 
мі - ні паразважаць, ні ўспомніць. Але спакваля Аўсееў 
пераканаўся, што гэты Свіст болей горнецца да іншых, 
любіць трымацца кампаніі, і Аўсееў махнуў рукой - 
чорт з ім. 

Аўсееў у палку жыў сам па сабе, гэта было не дужа ве- 
села, але хлопец проста не бачыў паблізу нікога вартага, усё 
здавалася яму, што ён куды разумнейшы, вышэйшы густам, 
пачуццём, чым усе тыя, хто ў гэтым армейскім жыцці быў 
побач з ім. Многімі ён пагарджаў, на іншых, такіх, як Гле- 
чык, проста не звяртаў увагі. 

Пакрысе прызвычаіўшыся да цемры, Аўсееў стаў бачыць 
цьмяную лінію чыгункі, невыразныя слупкі на пераездзе, 
чуў, як маркотна шумелі маладыя прысады. На гары, на 
дарозе ўсё было ціха, сапраўды, немцы чагось замарудзілі 
ці мо заначавалі дзе па такой непагодзе -- а то было б ліха. 
А можа, было б лепш? Уначы дык яны яшчэ здолелі б адар- 
вацца ад ворага, схавацца ў цемры, адысці, а вось заўтра - 
наўрад. Заўтра будзе пагібель -- гэта пэўна. 

А гінуць, пражыўшы толькі дваццаць год неблагога жыц- 
ця, Аўсееў зусім не хацеў. Усё яго нутро, кожная часцінка 
цела нема пратэставалі супраць пагібелі і прагнулі - жыць, 
жыць. Да д'ябла гэта вайна, да д'ябла мукі і кроў, калі 
чалавеку трэба адно толькі -- жыць. Гэтулькі асалод у гэтым 
жыцці -- пазнаных і яшчэ не пазнаных, -- гэтулькі радасці 
1 шчасця, што гінуць у самым яго пачатку -- злачынства ў 
адносінах да сябе. Гэты цвердалобы Карпенка гатовы раз- 
біцца ў шчэпкі, каб толькі выканаць які бязглузды загад, 
Аўсееў жа заўсёды прывык разважаць, рэвізаваць, думаць і 
знаходзіць лепшае для сябе з усёй сумы магчымага. 

Такія звычкі ён набыў даўно, яшчэ ў школе, калі ўра- 
зумеў, што большага часам можна дасягнуць малымі ерод- 
камі. Ён шмат чытаў, вучыўся лёгка і сярод настаўнікаў і 
таварышаў лічыўся здольным, развітым вучнем. Без асаб- 
лівых турбот даваліся яму гуманітарныя навукі, матэма- 
тычныя ён таксама ведаў, але чым далей вучыўся, тым болей 
іх недалюбліваў. Яны патрабавалі карпатлівасці, настой- 
лівасці, уедлівасці да дробязей, а гэта было не па нутру 
легкадумнай натуры Аліка. Бясконцыя хатнія заданні па 
алгебры, трыганаметрыі, фізіцы атручвалі яго вольны час, 
які патрэбны быў для спорту, асалод і забаў. І ён змовіўся з 
аднакласнікам Шугайлам -- недалёкім перарослым вучнем, 
які нядрэнна спраўляўся з матэматыкай і другагоднічаў у 
восьмым класе з-за абсалютнай няздольнасці да моваў. Гэты 
Шугайла рабіў за Аліка ўсе хатнія заданні па матэматыцы, 
пісаў за яго кантрольныя, аблягчаў усе яго матэматычныя 
абавязкі. Алік дапамагаў яму на дыктантах і сачыненнях, 
але рабіў гэта хітра, і калі па матэматыцы адзнакі ў іх былі 
аднолькавыя, то па моўных работах ацэнка ў Шугайлы мала 
калі ўзнімалася да 4. Алік жа чацвёркі меў рэдка, ён быў 
выдатнік. 

Бацька яго, ваенны ўрач падпалкоўнік Аўсееў, у справы 
юнака-сына ўмешваўся мала, ён быў поўны ўласных кло- 
патаў, затое маці, ужо немаладая і вельмі сардэчная жан- 
чына, даглядала адзінага свайго сынка за пяцярых бацькоў 
і пяцярых матак. З маленства яна бачыла ў Аліку тысячу 
талентаў і незвычайных здольнасцей. Варта было малому, 
дурэючы, крануць клавішы піяніна, як маці ўжо захапля- 

лася і хвалілася перад бацькам, суседзямі, знаёмымі: «Ён жа 
цуда дзіця - узяў акорд! О, ён будзе кампазітар!» Калі Алік 
пэцкаў на паперы пасліненым алоўкам якія крывулякі - 
маці падхоплівала тую паперку і бегла паказваць іншым - 
во якія здольнасці ў яе сына! Калі сынок крыўдзіў каго з 
малых на дварэ і на яго скардзіліся суседкі, тая, зачыніўшы 
дзверы, казала: «Малайчына, сынок. Не дазваляй, каб над 
табою бралі верх». 

“Вучачыся ў дзясятым класе, Алік зразумеў, што мас- 
тацтва -- музыка, жывапіс, а таксама спорт -- гэта не яго 
стыхія, бо там трэба фанатычная бязлітаснасць да сябе, 
упартасць і праца. А ўсё тое, што даецца вялізным намаган- 
нем, праз цяжкасці, тое -- ведаў Аўсееў -- перастае несці 
асалоду, радасць таго засмучаецца цяжарам дасягнення. 
Вайсковае ж вабіла яго рамантыкай жыцця і прыгожаецю 
формы. Ён любіў глядзець на чырвонаармейскі строй у час 
парадаў, яму падабаўся зухаваты выгляд маладых каман- 
дзіраў, апяразаных рамянямі, з сумкамі і пісталетамі на 
баку, любіў магутнасць баявых машын і захапляўся пазна- 
нымі з кніг геройскімі ўчынкамі ў часе вайны. Бацька не 
пярэчыў супраць гэтай схільнасці юнака Аўсеева, маці ж, ва 
ўсім дагаджаючы сыну, саступіла са сваіх ранейшых жадан- 
няў наконт яго мастацкай будучыні, і за год да вайны Аўсееў 
стаў курсантам ваеннага вучылішча. 

Але сталася так, што з першых жа дзён свайго вайсковага 
жыцця курсант Аўсееў адчуў расчараванне. Камандзірам 
аддзялення, у якое залічылі Аўсеева, назначылі мешкаватага 
тугадума Тодарава. Гэты няўклюдны чалавек з тупой упар- 
тасцю і асаблівым стараннем імкнуўся выканаць усё, што ад 
яго патрабавалася, не зважаючы ні на чые іні на якія турботы. 
Ён зусім не хацеў бачыць, што Аўсееў разумнейшы за яго і 
за многіх курсантаў, што ён болей развіты і спрытнейшы, 
куды лепш выхаваны. Дарэчы, гэтага не хацелі заўважаць 
1 старшына, і камандзір узвода -- яго школілі так, як і 
ўсіх. І калі ён спрабаваў вылучыцца, паказаць свае веды 
1 здольнасці, даказаць, што ён варты лепшага, тады яго 
неўзлюбілі таварышы. 

Праўда, тыя нягоды хутка скончыліся. Улетку, калі па- 
чалася вайна, яго ў ліку вялікай групы курсантаў адклікалі 

з вучылішча і з маршавай ротай накіравалі на фронт. 
Аўсееў спачатку ажно ўзрадаваўся і, па пыльных дарогах 
дабіраючыся да перадавой, быў поўны рашучасці на які- 
небудзь геройскі ўчынак, усё карцела яму паказаць людзям, 
на што здатны Аўсееў. Але ў першым жа баі яго аглушыла 
грымоццем страляніны, асляпіла страхам блізкае смерці, 
апаліла болем няўдачы і разгрому. «Не, -- сказаў сабе 
Аўсееў, -- гэта не для мяне...» 

Дагэтуль яму сяк-так шанцавала, але, здаецца, прыйшоў 
канец яго ўдачам. Аўсееў вельмі непакоіўся за заўтрашні 
дзень, чула яго сэрца -- будзе непапраўнае ліха, і ўсё ду- 
малася, што зрабіць, каб як абмінуць пагібель... 


10 


За гэту страшную пару нязмерных людскіх пакут Гле- 
чык ужо парадкам агрубеў нутром і перастаў заўважаць 
дробныя нягоды жыцця. Не вельмі дапякалі хлопцу маршы 
і акопы, сцюжа, голад, прызвычаіўся ён да патрабавальнасці 
камандзіраў, і толькі адно вялікае перажыванне, ніколі не 
сціхаючы, дзень і ноч тачыла яго душу. 

Ён быў нясмелы і маўклівы хлопец, зважлівы да старэй- 
шых і байчэйшых за яго, ніколі нікому не адкрываў сваіх 
пакут, усё слухаў другіх, думаючы, што ягонае гора -- не 
гора. Праўда, ад таго не было лягчэй, і ўсё чарнела ўнутры 
ад непазбыўнага болю мінулага... 

Эх, каб можна было спыніць час, перайначыць жыццё 
спачатку, «сабраць з дарог каменні тыя, што губяць сілы 
маладыя!». Не зрабіў бы, можа, і Глечык тае крыўды род- 
наму, найбліжэйшаму чалавеку -- маці, крыўды, ад якой 
так балюча ў яго душы. 

Ціхае і прыгожае было маленства Васількі Глечыка. Ца- 
гельны завод на краі пасёлка, агромністыя старыя кар'еры з 
шырокімі лужынамі жоўтай вады, доўгія сушыльныя павеці 
і мноства цэглы -- сырой, падсохлай і абпаленай... 

Глечыкаў бацька, вядома, меў дачыненне да таго завода, 
ён працаваў абпальшчыкам -- гаспадаром доўгай, як пячо- 
ра, абпальнай гофманскай печы, якая заўжды патыхала 
пылам і жарам. Бацька быў добры, ніколі не лаяў Васю, у 
палучку прыходзіў трошкі пад хмелем, прыносіў яму цацкі і 

цукеркі. Маці тады хмурылася, і малы Васілька ніяк не мог 
зразумець, чаму яна сярдуе на бацьку - ён жа ў такія часіны 
быў яшчэ ласкавейшы, дабрэйшы і весялейшы, чым заўсёды. 

Ну, але калі маці крыўдзілася, то і Васілька не мог ад- 
чуваць сябе шчаслівым, і ён таксама перажываў тое і трохі 
наракаў на бацьку. Васілька вельмі любіў маці - дужа 
ласкавую, прыгожую і добрую жанчыну, з якой усе людзі 
ў пасёлку абыходзіліся вельмі прыветна. Яна ніколі не 
ведала сярдзітага, грубага слова, была заўжды вясёлая - 
бывала, кожны, хто сустракаўся з ёю, адразу радасна і свет- 
ла ўсміхаўся. Ім вельмі шчасліва жылося тады на гэтым 
заводзе. Васілька вучыўся ў школе, быў па матцы старанны, 
сумленны і зважлівы і да пятнаццаці год не ведаў, што такое 
сапраўднае гора. 

Але гора здарылася -- нечаканае, недарэчнае і страшнае. 
Аднойчы ў дажджлівы, як сёння, восеньскі вечар яны ўсе - 
бацька, маці, Васілька і трохгадовая Настачка -- сядзелі ў 
пакоі за сталом і слухалі тыдзень таму назад куплены патэ- 
фон. Бацька асцярожнымі, не прывучанымі да драбніц паль- 
цамі ўстаўляў у мембрану іголку і асцярожна апускаў яе на 
пласцінку. Маці слухала, аблакаціўшыся на падаконнік, - 
яна была вельмі прыгожая тады, нейкая летуценная і ціхая. 
І вось у такі час знадворку пачуўся дзікі, нечалавечы крык. 

Яны ўсе здрыгануліся, бацька кінуўся да акна, затым - 
да дзвярэй, сунуў ногі ў боты і як быў - у адной кашулі, без 
шапкі - скочыў на вуліцу. Васілька таксама выбег следам і 
адразу за рогам ля плота ў святле недалёкага ліхтара ўбачыў 
страшнае. З мокрага ад дажджу невысокага слупа электра- 
сеткі спаўзаў уніз чалавек, іх сусед Трошкін, а на зямлі, 
распластаўшыся ў гразі, ляжаў нерухомы бацька. Васілька 
кінуўся туды, закрычаў, выбегла маці, пазбягаліся людзі. 
Але ўжо нічога нельга было зрабіць ці дапамагчы -- бацьку 
забіла токам. 

У той вечар скончылася Васількава шчаслівае дзяцінства, 
іён зазнаў пачатак вялікага гора. Бацьку пахавалі, маці ечар- 
нела ад пакутаў і слёз. Васілька таксама плакаў, але рабіў 
гэта, хаваючыся ад усіх, нечакана ён адчуў сябе мацнейшым 
па характары ў гэтай асірацелай сям”і і стрымліваўся як мог. 
Ім стала цяжка, сумна і пакутна. Ён тады скончыў сямігодку, 

але маці хацела, каб сын вучыўся далей, а сама пайшла на 
завод фармаваць чарапіцу. Зарабляла яна няшмат, грошай 
на ўсё не хапала, і яны ашчаджалі кожную капейку і 
як-кольвечы жылі. Васілька таксама зарабляў дзе мог - 
збіраў металалом, памагаў рамантаваць ваганеткі, грузіў на 
машыны цэглу. Маці патроху ачуняла ад гора, супакоілася і 
калі-небудзь, паклаўшы спаць Настачку, садзілася да сына 
і казала: «Нічога, не бядуй, сынок, як-небудзь пражывём. 
Усё ж нас двое, работнікаў». Поўная замілаванай пяшчоты, 
яна гладзіла яго па каротка астрыжаных віхрах, а Васільку 
было вельмі ніякавата ад той яе ласкі, і ён сарамяжліва 
ўхіляўся. Але ў тыя хвіліны хлопец гатовы быў на ўсялякія 
турботы, каб хоць трошкі аблегчыць спакучанае жыццё 
маці. Пасля смерці бацькі ён стаў любіць яе ўдвая болей. 

Толькі маці неўзабаве павесялела сама. Неяк у пагодлівы 
выхадны дзень яна добра прыбралася, надзела свае белыя, 
некалі купленыя бацькам туфлі, узяла маленькую сумачку і 
пайшла, наказаўшы Васільку дагледзець Настачку і нікуды 
не ісці з дому. Вярнулася яна пад вечар, вясёлая, жвавая, 
па-ранейшаму прыгожая і ласкавая. Яна доўга і радасна 
забаўлялася з Настачкай, пагладзіла па галаве Васільку, 
але ў сынавай душы раптам узнялася да яе незразумелая, 
крыўдлівая варожасць. Ён тады не сказаў ёй нічога, пайшоў 
к кар'еру іда змяркання праседзеў на абрыве. 

Праз колькі дзён тая крыўда забылася, маці была доб- 
рая, шмат працавала, увечары прыходзіла змораная і су- 
цішаная. Але аднойчы на нейкае свята яна ўстала дужа 
раненька, збегала ў краму, старанна прыбрала ў пакоі, 
нарыхтавала посуд і сказала Васільку, што ён, калі хоча, 
можа пагуляць, бо да іх прыйдзе госць. Васілька адчуў 
нядобрае, насупіўся, гуляць не пайшоў, а, залезшы на дах 
хлеўчука, пачаў выглядаць таго ненавіснага гоеця. Госцем 
аказаўся Кузьмічэнкаў -- бухгалтар іхняга завода, не дужа 
ўжо малады чалавек, які заўсёды ездзіў на веласіпедзе з 
прышпіленым да рамы партфелем. Васілька зноў уцёк на 
кар'ер і да поўначы не паказваўся дадому. 

А маці ў той вечар доўга не клалася спаць: усё чакала яго. 
Яна, пэўна, ужо нешта згадала ў яго настроі, уздыхнула, 
калі ён, прыйшоўшы, моўчкі заваліўся на ложак, пасля 
паплакала крыху і сказала, што ён яшчэ малы і не разумее 

ўсяго, што трэба было б зразумець. Тады нейкая жаласць 
да маці коратка варухнулася ў яго душы, але зразумець яе 
зусім ён сапраўды не мог, а галоўнае -- не хацеў. 

Нешта ў ім заартачылася, ён страціў сваю былую шчы- 
расць, пазбягаў заставацца з ёй адзін на адзін. І калі год 
назад маці прывяла да іх таго Кузьмічэнкава і сказала, што 
ён цяпер будзе іх бацькам, Васілька зразумеў, што тут яму 
жыць нельга. 

Праз дзень ці два ён узяў сваю новую рубашку, зімовую 
бацькаву шапку, тры чырвонцы надоечы атрыманых ім гро- 
шай і пайшоў на станцыю. Там ён сеў у прыгарадны цягнік 
і прыехаў у Віцебск. У кішэні яго была пацёртая газета 
з аб'явай аб прыёме навучэнцаў у школы ФЗН. Так праз 
пару дзён Васіль Глечык узбіўся на свой хлеб і адцураўся 
матчынай ласкі. 

Дома ён не сказаў нікому, куды паехаў, чаму і на каго па- 
крыўдзіўся. Маці, відаць, нямала перажыла, пакуль знайшла 
яго ў Віцебску, прыехала, прасіла вярнуцца, а галоўнае -- не 
крыўдаваць, але ён маўчаў, ні слова не сказаў ёй пры су- 
стрэчы, не адказваў на пісьмы. Калі ж пачалася вайна, ён 
даведаўся, што Кузьмічэнкаў пайшоў у войска, а маці з 
Настачкай засталіся адны. І хлопец тады завагаўся. Ён ве- 
даў, што ён патрэбны там, што неяк трэба ратаваць маці ад 
той навалы, якая няспынна кацілася на ўсход, але былая 
крыўда не давала яшчэ забыцца на яе. 

Пакуль ён разважаў і вагаўся, немцы падышлі да Віцеб- 
ска, і трэба было ратавацца самому. 

Васілька прычапіўся на станцыі да апошняга вагона 
апошняга цягніка і дзе пехатой па шпалах, а дзе ў эшалонах 
дабрыў да Смаленска. Відаць, у людскіх нягодах вялікае 
буры растварылася хлопцава крыўда і засталося толькі 
балючае ўсведамленне ўласнай несправядлівасці да маці, 
якая так любіла яго. 

...Глухая цемра запанавала ў старажоўцы, патухлі 
апошнія іскрынкі ў грубцы, стала халадней. Дружна сап- 
лі хлопцы, прыхрапваў старшына, а Глечык шырока рас- 
крытымі вачыма нерухома пазіраў у змрок і нудзіўся. Заўт- 
ра, можа, здарыцца з ім што цяжкае, ён можа загінуць, гэта 
будзе першы яго бой з ворагам, але не страх смерці, не жаль 
да сябе дапякалі хлопцу ў гэтыя апошнія хвіліны спакою. 

-- Маці, адзіная мая, дарагая матуля, -- шаптаў у бяз- 
донную цемру Глечык, - ці даруеш ты мне маё непаслу- 
шэнства, мае дураслівыя выбрыкі? Чаму я такі быў дурны, 
не разумеў твайго сэрца, якое хацела свайго чалавечага 
шчасця, навошта пакінуў цябе -- родную, адзіную маю? Як 
ты цяпер там, у варожым палоне, адна? Што з табой зробяць 
крывавыя вылюдкі і хто заступіцца за цябе?.. 

..“Так, нялёгкае было жыццё сялянскага хлопца Карпенкі. 
Адслужыўшы тэрміновую памочнікам камандзіра ўзвода, 
ён застаўся яшчэ і год з дзесяць служыў старшыной роты. 
Неспакойная гэта служба, хто ведае -- не пазайздросціць 
старшынскаму хлебу. Цяжкавата было Карпенку, але неяк 
прывык, уцягнуўся ў бясконцыя казарменныя клопаты. 
Ды і мусіў цягнуць, бо вяртацца дадому на Арлоўшчыну 
не выпадала, у бацькавай хаце жыў са сваёй вялікай сям'ёй 
Аляксей, усе астатнія браты разбрыліся па свеце. Праўда, 
пасля стаў калгас, не трэба была свая гаспадарка, зям- 
ля, але калгас той доўгі час ледзьве ліпеў, з цяжкасцю 
становячыся на ногі. І ўсё ж да мірнага працоўнага жыцця 
вельмі цягнула старшыну Карпенку. Пакрысе жыццё на- 
ладжвалася, станавілася лягчэй і ў вёсцы і ў горадзе, але 
тады распачалася вайна з фінамі. На ёй Карпенку давялося 
сербануць ліха, яго параніла, пасля ён атрымаў баявы ме- 
даль і ўрэшце здзейсніў свае даўнія мары -- звольніўся ў 
запас. Як удзельніка вайны і ўзнагароджанага, яго пры- 
значылі намеснікам дырэктара льнозавода, далі добрую 
кватэру ў другой палавіне папоўскага дома, дзе была за- 
водская кантора, і Карпенка неўзабаве ажаніўся з Кацяй, 
або Кацярынай Сымонаўнай, маладзенькай настаўніцай 
тутэйшай пачатковай школы. 

Заводскія справы яго захапілі. Па старой вайсковай звыч- 
цы ён не шкадаваў сваёй працы, часу, стараўся разам з ды- 
рэктарам, аднарукім чырвоным партызанам Шорацам, і іх 
завод быў адзін з лепшых у раёне. Ён стрымана, па-свойму, 
без асаблівай ласкі, але моцна кахаў сваю Кацю -- Кацярыну 
Сымонаўну - із незвычайнай, ніколі не адчуванай пяшчо- 
тай чакаў неўзабаве малога. 


220 


Образовательный портал уму.аёч.Бу/ Национальный институт образования 


І тут зноў -- вайна. 

Цяжка і няўдала пачалася яна, кожнага дня гінулі сот- 
ні людзей, але Карпенку на фронце ўсё ж шанцавала. Іх 
дывізію ўлетку разбілі пад Лепелем, аднак рэшткі палка, у 
якім служыў старшына, неяк выкарабкаліся з акружэння, 
вынеслі зброю і сцяг. Праўда, загінулі ў баях тры камандзіры 
яго роты, змянілася некалькі камбатаў, ужо зусім мала 
засталося тых, з кім старшына вытрымаў першы бой, а 
Карпенка ўсё быў цэлы. Урэшце ён ужо прывык да сваёй 
неўязвімасці, дбаў пра іншых і ніколі асабліва не клапаціўся 
аб сабе. Здаралася, ён заставаўся на нядоўга камандзірам 
батальёна, даўжэй -- камандзірам роты, немцы асабліва 
яго нідзе не білі, звычайна выходзіла так, што і Карпенка, 
налаўчыўшыся, даваў добрай здачы. Ён не вельмі палохаўся 
сам, пільна сачыў за боем, не даваў спуску баязліўцам, бай- 
цы трошкі крыўдавалі на яго за лішнюю строгасць, але ў 
баях цанілі крыклівага старшыну. 

Карпенка дакурыў цыгарку, паляжаў яшчэ. Сон болей не 
ішоў, у старажоўцы па-ранейшаму было цёмна, але чуйны 
да часу старшына здагадваўся, што хутка наступіць ранак. 
Ён зноў узняўся, захінуўся ў шынель і, пераступіўшы цераз 
Свіста, расчыніў дзверы. 

На дварэ марудна світала. Змрок паволі радзеў, адпаўзаў 
з пераезда, ужо прыкметны быў насып чыгункі, дарога з 
блішчастай лужынай. Чорнай расплывістай паласой цяг- 
нуліся ў шэрасць прысады. Вецер уціх, пацяплела, з лаг- 
чыны цераз пуці сунуліся шэрыя космы туману. 

Старшына агледзеўся, шукаючы вартавога Пшанічнага, 
але таго нідзе не было. Ён абышоў старажоўку, зазірнуў у 
траншэю, гукнуў. «Дзіўна, -- падумаў Карпенка, -- няўжо 
задрамаў дзе?» Ён яшчэ паазіраўся, вылаяўся ад прыкрасці, і 
тады на шляху за бярозамі чуйную ранішнюю ціш прарэзала 
гулкая кароткая чарга. 

Застаўшыся адзін у вячэрнім ветраным полі, Фішар 
нейкі чае слухаў далёкую страляніну за лесам, глядзеў на 
палахлівае мігценне ракет і думаў, што іх справы тут, відаць, 
кепскія. Калі ўжо немцы зайшлі з тылу, дык утрымаць тую 

дарогу наўрад ці будзе магчыма. Праўда, зайсці ў тыл магла 
1 невялікая група фашыстаў, асноўныя ж іх сілы не мінуць 
гэтай адзінай, прыгоднай для аўтамабіляў дарогі. Калі 
толькі рынуцца яны і якія гэта будуць сілы, ці ўдасца ім, 
шасцярым байцам, утрымаць пераезд на суткі? -- вось гэтыя 
думкі-сумненні ўсё настойлівей турбавалі байца. 

Калі страляніна за лесам сціхла, Фішар схамянуўся ад 
свае трывожнай задуменнасці і схапіў лапатку... 

Ад тае аднастайнай працы і ветранай начной цішыні да 
Фішара прыйшла прывычная патрэба разважаць -- дабі- 
рацца да сэнсу з'яў і акалічнасцей яго вайсковага лёсу. 

Супярэчлівае і незразумелае пачуццё мроілася ў ім у 
адносінах да старшыны Карпенкі. Фішар не паважаў гэта- 
га чалавека, яго прыгнятала пастаянная нязменная патра- 
бавальнасць старшыны, крыклівая злоснасць яго салдацкай 
натуры. Часта, калі старшына грубым, беецырымонным то- 
нам за якія-небудзь дробязі крычаў на байцоў, Фішару кар- 
цела абурыцца, патрабаваць добразычлівых, роўных адносін 
да людзей. Карцела, але ні Фішар, ні хто іншы з тых, што 
сам сабе абураўся старшыновымі наскокамі, не наважыўся 
зрабіць гэта. Самаўпэўненасць старшыны абяззбройвала, 
блакіравала волю, і Фішар адчуваў часам, што ён проста 
пабойваецца ўзводнага. Карпенка, відаць па ўсім, не любіў 
інтэлігентаў-разумнікаў і, як натура элементарна простая, 
ніколі не таіў гэтых сваіх адносін. Фішар часам пагарджаў 
старшыной, часам ненавідзеў, але варта было таму хоць на 
хвіліну проста, па-людску падысці да яго, стаць Карпенкам- 
таварышам - і Фішар ужо забываўся на сваю непрыязнасць 
і гатовы быў дараваць яму ўсе ранейшыя крыўды. 

Вось і цяпер, пасля кароткай іх стычкі на пераездзе, 
стычкі, у якой, накапіўшыся, выбухнула даўняе Фішарава 
абурэнне, варта было Карпенку загаварыць з байцом проста 
і зважліва - ітой адразу абмяк. І хоць яму было вельмі ня- 
ёмка тут, у гэтым сцюдзёным, ветраным полі, -- ісамотна, і 
боязна, і гарэлі на далонях свежыя мазалі ад лапаткі, і недзе 
марнела маленькая крыўда -- чаго на такую справу пры- 
значылі яго, а не іншага, -- але баец маўкліва цярпеў. Ён 
ведаў, што гэта патрэбна палку, батальёну, ім шасцярым на 
пераездзе, ён разумеў гэта, але яшчэ было і затоенае жадан- 
не -- дагадзіць камандзіру... 

Дзіўна, думаў Фішар, як гэта атрымліваецца, што ён, 
малады, здольны, як раней прызнавалі многія, вучоны, знаў- 
ца шматлікіх мастацкіх ісцін, хоць таемна, але ўсё ж такі 
хоча спадабацца нейкаму малапісьменнаму салдафону, якім 
здаваўся яму старшына. Няўжо справа ў грубай сіле ці ў тых 
дысцыплінарных правах, якія дае камандзіру Статут, або ў 
нахабнаватай самаўпэўненасці гэтага чалавека? Здавалася, 
што гэта не так. Цьмяна неяк адчувалася, што Карпенка мае 
нейкія сапраўдныя перавагі над ім, нейкую патэнцыяльную 
сілу, на якую абапіраецца і ён, баец Фішар, але ў чым была 
тая сіла, Фішар зразумець не мог. Не мог жа дапусціць ён, 
што гэты старшына разумнейшы за яго ці болей і лепш 
разбіраецца ў вайсковых абставінах, ад якіх шточас зале- 
жаў іх лёс. Фішар хоць і не быў вайскоўцам, але за час 
франтавога жыцця навучыўся ўжо разбірацца ў ваенных 
абставінах, як ён думаў, не горш за гэтага саманадзейнага 
служаку Карпенку. 

Дождж усё настойлівей лапатаў па спіне, пілотцы, па 
твары сцякалі сцюдзёныя кроплі, змокла перавязка на шыі. 
Фішар выпрастаўся, выцер гарачай далонню мокрыя ка- 
лючыя сківіцы і жаласліва паглядзеў у неба, нібы там можна 
было што ўбачыць. Затым ён прымерыўся да глыбіні - 
бруствер яшчэ не дасягаў і грудзей, але ўжо браўся граззю. 
У той гразі выпацкаліся мокрыя полы шыняля, рукі, пу- 
довыя камякі наліплі да чаравікаў. Нідзе не было ў гэтую ноч 
паратунку ад сцюдзёнай агіднай макраты, якая напоўніла 
сабой усё наваколле. 

Фішар пастаяў хвіліну, аддыхаўся і рашыў, што ўжо го- 
дзе. Не вылазячы на адкрыты вецер з ямы, ён разгарнуў сяк- 
так бруствер, дастаў з іржышча абсыпаную зямлёй вінтоўку, 
наставіў каўнер і скурчыўся на дне сховішча. 

Неадольная, усёабдымная стома апанавала чалавека, 
адразу пахілілася яго галава -- вельмі захацелася спаць. Але 
спаць было нельга, ды і зморанае разагрэтае цела неўзабаве 
скаланулі першыя дрыжыкі. Холад з кожнай хвілінай усё 
далей запускаў сваю ледзяную руку, прымушаў байца сціс- 
кацца, туліцца і дробна дрыжаць. Дождж гусцеў, ужо зусім 
змокла пілотка, зябла на ветры нядаўна астрыжаная галава. 
Сашчапіўшы ў рукавах рукі, Фішар дрыжаў, варушыў пля- 

чыма, тупацеў нагамі і паныла думаў, як бы паменшыць свае 
пакуты. Але сагрэцца не было як. 

І з часам, пэўна, прызвычаіўшыся да таго з-за безвыход- 
насці ці мо ўжо атупеўшы ад холаду, ён неяк змірыўся з 
пакутамі і хоць мёрз усё болей, але ўвага яго аддалася новым 
адчуванням-развагам. 

Вось ужо некалькі дзён у прывычныя пакутлівыя пачуцці 
яго -- пачуцці гора і болю за вялікія няўдачы вайны, адступ- 
лення -- неяк паступова ўваходзіла невыразная нотка 
незадаволенасці сабою, цьмянае адчуванне нейкай сваёй 
памылкі. Як след разабрацца ў гэтым усё было некалі -- то 
бамбёжкі, то марш, кароткія баі на выпадковых рубяжах і 
зноў адступленне. Ён баяўся прызнацца сабе самому, але, 
здаецца, недзе надламаліся несакрушальныя дагэтуль асно- 
вы яго быцця, асновы, якія змалку засвоіў сабе Барыс Фішар 
і на якіх ладзіў сваё жыццё. 

Ён ужо быў не надта малады -- нядаўна мінуў чалавеку 
трэці дзясятак, і за ўсе пражытыя гады ні на адзін момант не 
з'явілася ў яго сумненне ў спрадвечнай сіле мастацтва. Усё 
самае цудоўнае, самае вечнае бачыў ён у вышэйшым праяў- 
ленні чалавечага духу -- у мастацтве. 

Ён гадаваўся ў Ленінградзе. У яго бацькі, старога доктара 
Фішара, была каштоўная бібліятэчка манаграфій пра вялікіх 
мастакоў свету, і першыя малюнкі, якія захапілі хлопчыка, 
былі рэпрадукцыі з альбомаў жывапісу і скульптуры. Барыс 
рое ціхім, не па гадах сур'ёзным хлопчыкам, неахвотна і 
рэдка спускаўся ў цесны, захламлены двор, у якім заўжды 
было сцюдзёна і сыра, і часта падоўгу разглядаў малюнкі ў 
бацькавых кніжках. 

Паеля ён сам з трапяткой нецярплівасцю ў сэрцы ўзяўся 
за пэндзаль і фарбы, маляваў тое, што бачыў з акна кватэ- 
ры -- дамы, вуліцы, коней, сабак. Людзі хвалілі, а хлопчыку 
хацелася плакаць ад прыкрасці, што ўсё так прыгожа было 
ва ўяўленні і так дрэнна выходзіла на паперы. Наперакор 
людскім перакананням аб яго здольнасцях Барыс ведаў, што 
мастака з яго не выйдзе ніколі. Але канчаткова ўпэўніўся ў 
гэтым ён, відаць, позна, тады, калі ўжо ўся шчырая душа яго 
была без рэшты захоплена вялікай сілай мастацтва... 

І ён, не стаўшы мастаком, усё ж звязаў сваё жыццё з 
мастацтвам. Падросшы, вучыўся, чытаў, думаў, даследаваў 

сам і ў дваццаць пяць год абараніў дысертацыю на званне 
кандыдата мастацтвазнаўства... 

Мастацтва здаўна і назаўжды зачаравала яго істоту, на- 
поўніла дух неспатольнай прагай цудоўнага... Ён не дужа 
цікавіўся палітыкай, тым неспакойным, шматтурботным 
жыццём, што бурліла, плыло, абганяла яго. Вучонага мала 
краналі планы і падзеі надзённасці -- змалку ён адасобіўся 
ад усяго, што не складала чароўнай прывабы мастацтва. 
З гэтай, відаць, прычыны ён не разумеў і не дужа цікавіўся 
братам - інжынерам-канструктарам самалётаў. З юнацтва 
яшчэ яны ўзаемна аддаліліся, сустракаліся рэдка і па духу 
былі адзін аднаму чужыя. Апошні раз яны з'ехаліся гады 
два назад на пахаванне бацькі і тады ж пару дзён правялі 
разам... 

Апынуўшыся ў войску, ён адчуў сябе белай варонай, 
няўмекам, самым няўдалым з усіх у гэтай гаманлівай, 
асаблівай, ні на што вядомае яму не падобнай грамадзе 
разнастайных людзей. Ён ніяк не мог навучыцца хадзіць 
у нагу, хутка ўскакваць на пад'ёме, няўклюдна пад рогат 
таварышаў аддаваў чэсць, заняткі па штыкавому бою ўшчэнт 
знясільвалі яго. Спярша ён горка перажываў, балюча зносіў 
уціск крыклівых сяржантаў, каяўся за няўвагу да вайсковай 
справы ў інстытуце і думаў, што ён самы няздольны чалавек 
на зямлі. Паеля трохі асвойтаўся, трапіў на фронт, іншыя, 
большыя страхі і клопаты зацямнілі яго кволае інтэлігенцкае 
самалюбства. Ён быў чалавек удумлівы і разумеў, што гэта 
пакутна і марудна нараджаўся ў ім той, на каго ён менш 
за ўсё рыхтаваў сябе, -- нараджаўся баец. І яшчэ Фішар з 
вялікай тугой заўважаў, як усё меней і меней заставалася 
ў ім ад яго былога -- ад мастацтвазнаўцы Фішара. Грубае, 
страшнае жыццё штодзённа і няспынна сцірала з яго ду- 
шы вялікае значэнне мастацтва, якое ўсё болей і болей са- 
ступала сваё месца інстынктам барацьбы -- выходзіла, што 
тое высокае і нязменнае, чым дыхаў ён трыццаць гадоў, 
цяпер проста было непатрэбным у гэтым страшным хаосе 
вайны. І тады прыйшло гэтае таемнае сумненне, у якім ён 
сёння ўрэшце прызнаўся сабе: ці сапраўды яно -- тое адзіна 
вялікае і вечнае, чаму ён аддаў свае лепшыя маладыя гады? 
Ці не памыліўся ён, узяўшы яго за адзіны свой крыж, ці не 

лепш зрабіў брат, які аддаў веку і людзям свае намаганні 
іншага парадку -- намаганні, што ўвасобіліся цяпер у рэаль- 
ную сілу, здольную ўратаваць свет?.. 


13 


Прычыніўшы за сабой дзверы старажоўкі, Пшанічны з 
рашучай выразнасцю адчуў, што ён назаўжды ўжо адарваўся 
ад гэтых пяцярых людзей, з якімі звёў яго недарэчны вайс- 
ковы лёс. З самай гэтай хвіліны, як ён ступіў у мокрую цем- 
ру ночы, ён апынуўся адзін, не звязаны ўжо ні з кім ва ўсім 
белым свеце. Усё яго няладнае мінулае засталося адрэзаным 
на парозе той цёмнай задымленай старажоўкі -- засталося 
па сваёй волі пакінутае ім, будучае было недзе на гразкай 
дарозе... 

Узышоўшы на гулкі насціл мастка ў нізінцы, Пшанічны 
яшчэ азірнуўся і зноў адчуў у сабе самотную тугу і з асаблі- 
вай сілай -- пачатак невядомай свае адзіноты. Гэтае адчу- 
ванне міжвольна ахапіла яго так моцна, што ён аж спы- 
ніўся, але затым зноў зазлаваў на сябе і, прыпомніўшы 
злосную заклапочанасць Аўсеева, падбадзёрыўся. Так, ён 
не памыляецца, ён задумаў правільна ўжо хоць бы таму, 
што яны там асуджаны на смерць. А ён урэшце памкнецца 
асядлаць свой лёс, заслужыць, даказаць сваё права на люд- 
скае жыццё, жыццё, якога ён варты, нягледзячы ні на якія 
няўдачы... 

Парадкам ужо аддаліўшыся ад пераезда і бяроз, Пшаніч- 
ны адзначыў, што самае страшнае пройдзена. У яго адлягло 
на сэрцы, з'явіліся лёгкасць, некаторая зухаватасць у дум- 
ках. Ён перакінуў з рукі ў руку вінтоўку і падумаў, што 
зброя ўжо не спатрэбіцца, а пры сустрэчы з немцамі можа 
толькі пашкодзіць яму. Не прыпыняючы хады, баец ухапіў 
яе аберуч за штых, размахнуўся ў паветры і шпурнуў за 
канаву ў поле. Пачуўшы, як яна пляснулася аб размяклую 
зямлю, Пшанічны крыва ўсміхнуўся сваім мардатым адкорм- 
леным тварам. Цяпер яго ўжо нічога не звязвала з арміяй, з 
абавязкамі грамадзяніна Савецкай краіны, цяпер ён застаўся 
адзін між небам і зямлёю. Гэта было незвычайна - адчуваць 
сябе адзінокім, без найменшай залежнасці ад людзей. Але ён 
ведаў, што так не пражывеш доўга, каб уратавацца ад смерці 

і прыдбаць якую-ніякую долю, у яго абставінах найлепшым 
было здацца немцам -- на іх літасць і ўладу. 

Ад паспешнай хады Пшанічны разагрэўся, расшпіліў 
каўнер шыняля і трохі сцішыў крок. Тым часам ранак ужо 
разагнаў цемру, можна было выбіраць дарогу, і ён, абы- 
ходзячы лужыны, ішоў па абочыне. Аднастайнасць хады 
ўжо зусім суняла яго кароткую ўзрушанасць. Пшанічны 
захацеў есці і, падумаўшы, што трэба скарыстаць спакой 
і адзіноту, на хаду развязаў свой мяшок. Тут ён нядобрым 
словам яшчэ раз памянуў Свіста, які выцягнуў яго сала, але 
хлебны акраец з цукрам здаўся яму смачным, і Пшанічны, 
жуючы, паглыбіўся ў свае думкі. 

Перш за ўсё цікавіла, як да яго паставяцца немцы. Добра, 
калі б адразу сустрэўся які інтэлігентны, разумны афіцэр, 
уцякач паказаў бы яму нямецкі пропуск-лістоўку, некалі 
знойдзеную ў полі і рупліва прыхаваную на ўсякі выпадак. 
Пасля ён папрасіў бы адвесці яго ў штаб і там расказаў 
бы якому начальніку, хто ён і чаму добраахвотна здаўся ў 
палон. Калі б патрабавалі даць звесткі пра свой полк, ён не 
таіўся б. Навошта? Усё роўна раней ці пазней яго разаб'юць 
канчаткова, гэта зусім не залежыць ад таго, пасведчыць аб 
ім Пшанічны ці не. Калі запатрабуюць яшчэ чаго, ён зробіць 
усё, бо ўсё гэта будзе для яго ісупраць тых, ад каго ён досыць 
напакутаваўся на сваім вяку. Не можа быць, каб немцы не 
ацанілі як трэба яго шчырасці і не аддзячылі яму. У лагер 
яго як добраахвотнага перабежчыка не павінны адправіць, 
відаць, адпусцяць на волю, а можа, нават паставяць на якую 
кіраўнічую пасаду ў горадзе ці сельскай мясцовасці. Гэта 
было заманліва. О, тады Пшанічны паказаў бы свае здоль- 
насці, даказаў бы яго апекунам, што яны не памыліліся ў ім... 

У сярэдзіне гэтых мараў-разваг блізка наперадзе пачуўся 
нейчы адрывісты голас. Пшанічны насцярожыўся, да болю 
ў вачах імкнучыся пранікнуць у затуманены прасцяг дарогі, 
што-кольвечы ўбачыць у ім, і паціху ішоў над канавай. Неў- 
забаве з туману цьмянымі постацямі выніклі стрэхі хацінак, 
голае вецце дрэў, пасля плот з забытай анучай на жардзіне. 
За рогам крайняй хаты, куды паварочвала дарога, чулася 
прыглушаная туманам прысутнасць людзей, і Пшанічны 
яшчэ болей устрывожыўся ад думкі -- хто там? Яму страшна 

было зноў напаткаць сваіх, рускіх, якія невядома як аднес- 
ліся б да яго, бяззбройнага. Зноў жа -- стала боязна і немцаў, 
Пшанічны на момант упершыню адчуў невыразную пры- 
красць ад свае паспешнасці, але ўжо было позна. 

З-за рога хаты раптам высунуўся танклявы, падпяразаны, 
у казыркастай шапцы салдат -- упіраючыся нагамі ў зямлю, 
ён ускаціў на сухое матацыкл і, не выпускаючы з рук руля, 
паставіў нагу на завадную педаль. Пшанічны не адразу зразу- 
меў, хто перад ім, іспыніўся ад нечаканага страху. Матацыкл 
тым часам загыркатаў, і тады немец убачыў разгубленага 
Пшанічнага. Салдат устрапянуўся, крыкнуў, схапіўся за 
аўтамат, што боўтаўся на яго грудзях. З-за хаты выбег яшчэ 
адзін немец у плямістым, як жаба, камбінезоне, і Пшанічны, 
адчуўшы, як у грудзях яго нешта абарвалася, няспрытна і з 
нейкай раптоўнай нязладнасцю ў душы ўзняў рукі. 

Немцы сталі ля матацыкла, трымаючыся за аўтаматы, 
а ён, ледзьве перастаўляючы замлелыя ногі, боязна ішоў 
да іх. Яны не стралялі, толькі гыркнулі злосна і варожа не- 
шта незразумелае, і адзін, той, што заводзіў матацыкл, -- 
белатвары, з абвіслай губой мужчына, - ступіў да яго 
насустрач. Ён нешта закрычаў па-свойму, Пшанічны не 
зразумеў і, не апускаючы рук, паспрабаваў вытлумачыць: 

-- Рус капут. Я - плен, плен... 

Ён апусціў адну руку, спрабуючы дастаць з-за пазухі не- 
даравальна забыты ў такую хвіліну пропуск-лістоўку, але 
немец пагрозліва крыкнуў і тыцнуў яму аўтаматам у грудзі. 

Другі, маладзейшы, стаяў зводдаль і, наставіўшы на яго 
зброю, цікаўна аглядаў перабежчыка сваімі лянівымі ва- 
чыма. 

Так Пшанічны стаяў з узнятымі рукамі пад скіраванымі 
на яго аўтаматамі. На гоман з двароў яшчэ выбягалі нем- 
цы, падкаціла некалькі матацыклаў з каляскамі, з якіх 
тырчалі ручныя кулямёты. Той маладзейшы салдат і яшчэ 
адзін падступілі да яго, сцягнулі з плячэй рэчавы мяшок, 
абмацалі кішэні, бесцырымонна сарвалі з ланцужка но- 
жык. Пшанічнаму не шкада было свайго барахла, яго пры- 
гнятала толькі гэтая беспрычынная злосць у іх рухах і тва- 
рах, насцярожаная падазронасць да яго. Ён усё спрабаваў 
пераканаць то аднаго, то другога, што ён не мае дрэннага 

намеру і па сваёй волі здаецца ў палон, пры гэтым крыва 
ўсміхаўся з незатухлым страхам у вузкіх вачах і бубніў: 

-- Я плен, камарад немец... сам плен, сам... 

Ён аглядаў гэты дзясятак салдат з матацыкламі, спра- 
буючы згадаць дабрэйшага або ўгледзець афіцэра, і яго 
позірк сустрэўся са змрочным паглядам немца ў фуражцы 
і шынялі з чорным аксамітным каўняром. Адчуўшы, што 
ўсё пайшло не так, як ён марыў, і ад таго не могучы ўжо 
адолець уладарнай тужлівасці, ён кінуўся да гэтага немца- 
камандзіра. 

-- Пан афіцэр! Я ж сам, я ж плен, плен... -- узмаліўся 
Пшанічны. 

Афіцэр, аднак, не глядзеў на яго, ён нешта казаў салда- 
там, нацягваючы на жылістую руку рудую скураную пальчат- 
ку. Пшанічны тады зусім спалохаўся - ён адчуў упершыню, 
што сталася нешта непапраўна благое. 

Немцы загергеталі між сабой, абыякава пазіраючы на яго, 
камандзір яшчэ нешта сказаў, і той, з абвіслай губой, што 
першы ўбачыў яго, тузануў Пшанічнага за рукаў і махнуў 
уздоўж дарогі. Ён зразумеў, што трэба ісці, і, азіраючыся, 
пайшоў, думаючы, што немец пойдзе за ім канваірам. Але 
салдаты засталіся на месцы і, бачачы яго нерашучасць і, 
відаць, жадаючы падбадзёрыць, замахалі рукамі ўздоўж 
пустой ранішняй вуліцы. Ён здзівіўся, што яны не хацелі 
суправаджаць яго, нешта жахлівае і незразумелае ўпілося ў 
яго душу, у балючай грымасе скрывіўся твар, іён, раз-поразу 
азіраючыся, баязліва пайшоў, куды паказвалі яму. 

Так ён аддаліўся крокаў на сотню, немцы ўсё стаялі зза- 
ду, адзін матацыкл, гыркнуўшы маторам, зрабіў паўкола і 
скіраваўся на яго. Ад благога прадчування Пшанічны ўжо 
траціў уладу над сабой і, не ведаючы, куды і нашто, віхлява 
крочыў па гразі, скрэмзанай слядамі гумавых колаў. У па- 
валеных варотах абгароджанага парканам двара нечакана 
паказалася спалоханая кабета ў тоўстай хустцы з пустымі 
вёдрамі на каромысле. Пшанічны аж пахаладзеў нутром 
ад нечаканасці гэтай нядобрай у такі момант сустрэчы і ў 
той жа час здрыгануўся ад кароткага грому кулямётнай 
чаргі ззаду. Грудзі яго маланкай пранізаў пякельны боль, 

і ён, падламаўшыся ў каленях, павольна асеў на гразкі дол 
вуліцы. 

Напаследак, сутаргава хапаючы ротам паветра, Пшанічны 
ўчуў роспачны лямант кабеты і нема замычаў -- ад болю, ад 
усведамлення канца і апошняй лютай нянавісці да немцаў, 
якія забілі яго, да тых, на пераездзе, што яшчэ заставаліся 
жыць, да сябе, ашуканага сабою, і да ўсяго белага свету... 


14 


Тая кулямётная чарга, што скончыла зацятае жыццё 
Пшанічнага, скаланула з паўсоннага забыцця і Фішара. 
Яшчэ не ўсвядоміўшы таго, што сталася, ён прахапіўся, 
ускочыў у акопе і зноў упаў на дно, не ўтрымаўся ад болю 
ў заседжаных нагах. Ужо добра развіднела, але поле і лес 
засцілала рэдкая кісяя туману, было ціха і золка. Ля шляху 
нерухома і расплывіста маячылі ў мутным небе бярозы, 
дарога ляжала пустая, з-за лагчыны белым бокам ледзь 
вырысоўвалася старажоўка. Вёскі, завалочанай туманам, 
адсюль не было відаць. 

І тады з туманнай далечы, дзе знікала дарога, бязладны 
трэск матораў прарваў цішыню. У Фішара маркотна заныла 
ў грудзях, аслабелі рукі, насцярожаным поглядам уставіўся 
ён удалячынь і з тугою адчуў, што надышоў той час, калі 
вызначыцца ўвесь сэнс яго жыцця. Сяк-так сабраўшы рэш- 
ткі душэўнай сілы, ён тузануў затворам і ўжо не зводзіў 
блізарукага позірку з затуманенага пачатку дарогі, дзе па- 
вінны былі паказацца немцы. Але ці то ворагі ехалі вельмі 
марудна, ці зусім ужо аслаб зрок байца: ён нічога не бачыў 
там, а матацыклы ўсё прадаўжалі трашчаць. Некалькі гэтых 
хвілін перадышкі далі Фішару прыдушыць хваляванне, і 
чалавек зразумеў, што яму тут прыйдзецца кепска. Але ў 
такіх абставінах, калі ўся яго дзейнасць у гэтым полі бы- 
ла на віду ў старшыны, ён, сам таго не ўсведамляючы да 
канца, хацеў, каб старшына ўрэшце перамяніў сваю думку 
аб ім. Гэта было не фанабэрыяй навабранца і не жаданнем 
паддобрыцца да камандзіра -- проста так трэба было Фіша- 
ру. Відаць, за гэтую пакутную ноч роздуму немудроная стар- 
шынова мерка салдацкіх вартасцей у нейкай меры стала і 
для Фішара эталонам жыццёвай годнасці. 

Так ён чакаў, ад напружання і ўвагі дробна ляскаючы 
сківіцамі і да болю ўціскаючы ў плячо прыклад вінтоўкі. Схі- 
ліўшыся, ля мушкі далікатна трымцела на лёгкім ветры ней- 
кая ўсохлая сцяблінка. Ад частых гарачых выдыхаў пацелі 
шкельцы акуляраў, але Фішар баяўся зняць, каб працерці 
іх. Ён вельмі дакладна адчуваў свой абавязак і ўжо набраўся 
рашучасці да канца выканаць яго... 

Калі ўрэшце ў канцы дарогі з дымчатай завесы туману 
выніклі невыразныя прыземістыя сілуэты матацыклаў, 
Фішар упёр локці ў гразь бруствера і прыцэліўся. Але ад 
доўгага напружання зрок яго ўсё болей мутнеў, туман і пра- 
клятая блізарукасць не давалі як трэба разгледзець цэль. 
Фішар перавёў дыханне, прыклаўся яшчэ раз і тады сцяміў, 
што трапіць у ворагаў зусім няма шанцаў. 

Тое адкрыццё было жахлівае, баец спалохаўся і зноў раз- 
губіўся. А матацыклы тым часам, усё болей набіраючы хут- 
касць і штораз акрэсліваючыся ў тумане, шпарка сунуліся 
па гразі дарогі. 

Не ведаючы, што зрабіць болей, каб як спыніць ворагаў, 
баец усё ж сяк-так прыцэліўся і стрэліў. Прыклад балюча 
штурхнуў у плячо, у твар патыхнула гаркатой пораху, а ма- 
тацыклы на дарозе каціліся далей. Перажыўшы нядоўгае 
змярцвенне, Фішар хуценька перазарадзіў і зноў стрэліў, 
паеля яшчэ і яшчэ. 

Выпусціўшы абойму, ён шырока расплюшчыў вочы і 
ўгледзеўся. Нідзе ва ўсёй калоне не было ніякага знаку яго 
стрэлаў -- ніхто не спыніўся, не паглядзеў у той бок, дзе 
сядзеў Фішар. Пярэдні матацыкл ужо шпарка набліжаўся 
к бярозам, і байцу трэба было ўцякаць ці стаіцца. Але тут 
яму з незвычайнай выразнасцю ўявіўся строгі скуласты 
Карпенкаў твар, і Фішар амаль наяве ўчуў яго звычайны 
зняважлівы вокліч: «Разява». Гэта балюча сцебанула па 
яго пачуццях; не ведаючы яшчэ, што ён зробіць, Фішар 
увапхнуў у магазін новую абойму і скіраваў вінтоўку ў бок 
недалёкіх бяроз. 

Гэта было самае пэўнае і самае небяспечнае з усяго маг- 
чымага ў тых надзвычайных абставінах. За нядоўгі час, 
пакуль баец, душачы ў грудзях трапяткое сэрца, прыціс- 
каўся да бруствера і вёў, вёў ствалом за матацыклам, ні- 


281 


Образовательный портал мму.аёч.ру/ Национальный институт образования 


воднае выразнай думкі не з'явілася ў яго галаве. Ён 
канчаткова страціў тады са свайго адчування і жыццё, і 
мастацтва, і развагі аб годнасці свае асобы -- увесь свет У 
той час абмежаваўся для яго толькі дакорлівым позіркам 
злосных старшыновых вачэй і гэтым імклівым ланцужком 
матацыклаў. 

Пярэдні матацыкл, стрымана пагойдваючыся ў калдо- 
бінах і віхляючы з боку ў бок, старанна аб'язджаў лужыны 
і не дужа імкліва, але ўсё шпарчэй набліжаўся. Ужо стаў 
відаць плячысты вадзіцель у шынялі і казыркастай шапцы, 
які, ні разу не варухнуўшыся, здавалася, зліўся ў адно з ма- 
шынай; ніжэй, у калясцы, бачны быў другі немец - на ім 
высока тырчала фуражка і цямнеў чорны каўнер шыняля. 
Баец не думаў тады, што яго могуць расстраляць раней, чым 
паспее стрэліць ён сам, ён не дужа хаваўся ў акопе і ўсё вёў, 
вёў ствалом за тым блізкім пярэднім ворагам, пакуль ён 
не параўняўся з бярозамі, і тады стрэліў. Той, што сядзеў 
у калясцы, адразу хіснуўся на сядзенні, аберуч ухапіўся 
за грудзі і размашыста дзябнуў ілбом аб жалеза каляскі. 
Нейкім абвостраным, ненатуральным слыхам Фішар учуў у 
грукаце матораў той гук, і зараз жа страшэнны гром вострым 
болем расшчапіў яго галаву. Баец выпусціў з рук вінтоўку і, 
абцярушваючы рукамі мокрую зямлю, споўз на дно акопа. 

Нейкі час ён яшчэ быў жывы, але ўжо не адчуваў нічо- 
га. Не бачыў баец Фішар, як кінуліся немцы да першага 
і адзінага забітага ім ворага, як беражна ўклалі яго, ак- 
рываўленага, у люльцы, як двое ці трое саскочылі з мата- 
цыклаў, шастаючы ў іржышчы ботамі, падбеглі да акопчыка 
і разрадзілі ў яго свае аўтаматы... 


15 


Учуўшы далёкую, знаёмую па тэмпу чаргу нямецкага 
кулямёта, Карпенка рвануў дзверы і зычным голасам, здоль- 
ным узняць полк, закрычаў у старажоўку: 

-- У ружжо!!! 

Глечык і Свіст, жмурачы заспаныя вочы на замурзаных, 
нямытых тварах, кінуліся ў дзверы. Свіст спрасонку не 
мог трапіць у рукаў шыняля, няспрытна распінаў яго і так 
выскачыў са старажоўкі, няўцямна азіраючы абшар. Аўсееў 

бліснуў спалохам на раптоўна збялелым твары, хуценька 
скочыў у траншэю і прытуліўся ў ячэйцы. Карпенка тым 
часам таксама заняў сваё ўкрыцце і залязгаў затворам, зара- 
джаючы кулямёт. 

Нейкі час яны ўсе чакалі, баючыся патрывожыць цішы- 
ню, але наперадзе не было нікога. Тады трывога пакрысе 
ўляглася, байцы агледзеліся, пачалі меркаваць, і Карпенка, 
успомніўшы пра знікненне Пшанічнага, гучна і злосна вы- 
лаяўся: 

-- Дзе Пшанічны, д'ябальская морда? Што гэта такое? 

Свіст і Аўсееў, якія ўпершыню ўчулі, што прапаў баец, 
здзіўлена паглядзелі на старшыну. Гэтая падзея з Пша- 
нічным непрыемна ўразіла іх, але трэба было сачыць за 
дарогай, бо, чулі яны, там здарылася нешта важнейшае. 

Абапіраючыся рукамі аб не дужа высокі ўскраек акопа, 
старшына пільна ўзіраўся ў туман і злосна думаў пра гэтага 
Пшанічнага, няўмеку Фішара, які маўкліва сядзеў у полі, 
не падаючы ніякага знаку, і пра тую невядомую падзею 
наперадзе, што прарвалася стрэламі. Карпенка не сумня- 
ваўся, што ў вёсцы ўжо немцы, ён толькі не ведаў, калі яны 
пакажуцца з туману, і баяўся, каб Фішар, заснуўшы, не тра- 
піў у іхнія рукі. На якое там стойкае супраціўленне гэтага 
няўмелага байца- «вучонага» камандзір і не спадзяваўся, ён 
палічыў бы за лепшае, каб той проста цяпер уцёк да сваіх. 

Але Фішар не бег, і яшчэ праз трохі часу на пераездзе па- 
чулі далёкае фыркатанне матацыклаў. Карпенка зірнуў на 
Свіста, які, бяспечна высунуўшыся з акопа, азіраў дарогу, 
на Аўсеева, што нізка прыхінуўся да бруствера, і таксама 
ўпіўся ўдалячынь. Глечыка за рогам старажоўкі яму не было 
відаць, істаршына ўладарна скамандаваў: 

-- Увага! Да мяне не страляць! Замры!!! 

Ён і сам прыпаў да прыклада свайго «дзегцяра», па-дра- 
пежнаму самкнуў над пераноссем шырокія густыя бровы 
1 напружана сцяўся. І ў той чае усе пачулі, як на пагорку 
затахалі рэдкія адзіночныя стрэлы і з туману выпаўзлі мата- 
цыклы. 

-- Нашто? Нашто? - не разумеючы, чаму не ратуецца 
Фішар, закрычаў старшына. -- Цікай давай! Эх ты, раз-зя... 

Ён не дакончыў свайго папроку, бо стрэлы ў той час 
сціхлі, а матацыклы шыбавалі сабе далей. Карпенка чакаў, 
што Фішар, можа, яшчэ выбежыць у нізінку, а пасля ён 
стаў думаць, што баец стоіцца, прапусціўшы немцаў, але 
неўзабаве грымнуў адзінокі стрэл, які, відаць, адразу і за- 
трымаў усю матацыклетную калону. Старшына здзівіўся, 
зусім не ведаючы, як разумець тое, і скамянеў, збянтэжаны 
незвычайнай сутычкай, што разыгралася ў полі ля дзвюх 
закаржэлых бяроз. 

Яго вывеў з гэтай недаўменнай змярцвеласці пагрозлівы 
вокліч Свіста: 

-- Ах вы, сабакі! Я ж вам зараз уляплю! 

Ён ухапіўся за свой ПТР, але было яшчэ рана, і старшына 
крыкнуў: 

-- Стой! Я табе ўляплю! 

Бранябойшчык нездаволена азірнуўся, але паслухаўся і, 
відаць, зрабіў добра. Не прайшло і хвіліны, як ля бяроз вы- 
плылі з туману два бронетранспарцёры, яны спыніліся ля 
пярэдняга матацыкла, нешта пастаялі і пасля цішэй, чым 
дагэтуль, відавочна асцерагаючыся, пачалі спускацца па да- 
розе ўніз. За імі рушыла чарада матацыклаў. 

Ужо зусім развіднела, скрозь разарваны ветрам туман 
паказалася ўгары клочча невысокіх аблокаў, дзе-нідзе між 
іх густой завалачы сіратліва бліскалі прагалы блакіту. 

Карпенка зразумеў, што яно пачынаецца. Транспарцёры 
нямала занепакоілі яго, але старшына сабраў усю немалую 
сілу свае натуры і толькі сцяў сківіцы. Каб ударыць пэўна і з 
карысцю, трэба было падпусціць іх як найбліжэй, і Карпенка 
вызначыў для гэтага рубеж на дарозе -- масток крокаў за 
дзвесце ад пераезда. 


-- Свіст! - гукнуў ён бранябойшчыку. -- Глядзі, брат, 
пачнеш з задняга. Чуеш? 
-- Будзь спок! -- каротка азваўся Свіст, наводзячы на 


машыны доўгі ствол свайго пэтээра. 

Пераезд сціх. За лініяй чыгункі ў траншэі стаілася яго 
чацвёра абаронцаў. Заклапочаны Карпенка ўжо не азіраў 
сваіх байцоў і не бачыў, як самотна зморшчыўся за рогам 
старажоўкі малады твар Глечыка, як засцярожліва стаіўся за 
брустверам Аўсееў, як напружыўся за нацэленым пэтээрам 

Свіст. Бегучы сюды, у траншэю, баец недзе згубіў пілотку і 
цяпер уцяў у плечы галаву, на якой ва ўсе бакі тырчалі яго 
нястрыжаныя льняныя віхры. 

Пярэдні транепарцёр яшчэ не дасягнуў мастка, калі з 
яго нечакана і глуха раздалося «бу-бу-бу-бу...», і адразу ж 
на чыгунцы, брустверы, на даху старажоўкі і яшчэ недзе 
ззаду, з імпэтнай лютасцю раскідваючы зямлю і трэскі, 
прагрукатала чарга разрыўных буйнакаліберных куль. 
Карпенка схамянуўся, калі на яго шчаку пляснула гразёю, 
але выцірацца ўжо не было калі. Падумаўшы, што ворагі 
заўважылі іх, старшына старанна прыцэліўся і даў першую 
доўгую чаргу. 

Скрозь грукат стрэлаў ён чуў, як побач звонка стукнуў 
Свістаў ПТР і на брані пярэдняй машыны бліснула злая 
іскрынка. Транспарцёр крутнуўся ўбок, тыцнуўся пярэднімі 
коламі ў канаву і стаў. Старшына адпусціў пад пальцамі 
курок, у той час другі транспарцёр выскачыў наперад. 
Зноў побач, балюча аддаўшыся ў вуху, грымнуў другі стрэл 
Свіста, і машына, збавіўшы хуткасць, паволі спынілася. 
Матацыклы закруціліся на дарозе, бы растрывожаныя ва- 
дзяныя жукі, бязладна заляскаталі іх кулямёты, і кароткі 
імпэтны посвіст куль зноў скрамсаў паветра над пераездам. 

Карпенка хацеў крыкнуць Свісту, каб той хутчэй дабіў 
бранявыя машыны, але ён баяўся адарвацца ад кулямёта, 
каб не ўпусціць момант замяшання і не даць матацыклістам 
схавацца за транспарцёры. Жалезнай хваткай сцяўшы ку- 
лямёт, ён біў па іх кароткімі і доўгімі чэргамі і, здаецца, 
зрабіў сваю справу. Праз якую хвіліну два ці тры матацыклы 
ўжо кульнуліся ў канаву, адзін стаяў пасярэдзіне, пакінуты 
седакамі, толькі задні, спрытна завярнуўшы, паімчаў па да- 
розе ўгору. 

Карпенка павярнуў ствол і, спяшаючыся, каб не празя- 
ваць яго, разы тры націснуў спуск. Але матацыкл усё ж уз- 
ляцеў на пагорак і, мінуўшы бярозы, выскачыў з-пад агню. 

Тады старшына адарваў ад пляча кулямёт і зірнуў у 
нізіну. Транспарцёр на дарозе ўжо гарэў, ахоплены мігат- 
лівымі языкамі полымя, і слаў над полем касяк чорнага ка- 
смылявага дыму. Другі стаяў у канаве, задраўшы на абочыну 
доўгую плямістую скрынку кузава, нечым падобную на 

труну, а ўздоўж канавы адзін за адным уцякалі к бярозам з 
паўтузіна немцаў. 

Старшына зноў схапіўся за кулямёт, але дыск ужо апус- 
цеў, і, мяняючы яго на зараджаны, камандзір азірнуўся на 
сваіх байцоў. Віцька Свіст таропка біў запальнымі кулямі, 
стараючыся падпаліць другі транспарцёр; з ажыўленым 
натхнёным тварам высунуўся з акопа Аўсееў, а за рогам 
падзёўбанай кулямі старажоўкі часта і нават неяк весела 
грукала і грукала вінтоўка Глечыка. 

Карпенка, не тоячы сваёй радасці, закрычаў: 

-- Агню, агню давай! Бі, Аўсееў, ядроны корань! Палі 
гэтых гадаў! 

І яны яшчэ білі ў нізіну, па ўцекачах на пагорку, пакуль 
некалькі ўцалелых ворагаў не схавалася за бярозамі. На 
дарозе, у канавах, ля транспарцёраў засталіся нерухомыя 
целы, адна падбітая машына гарэла дымным, хісткім на 
ветры полымем. 

Тады байцы зразумелі, што адбілі першую атаку, пера- 
маглі, і вялікая радасць ахапіла байцоў. Свіст мудрагеліста 
вылаяўся, агледзеўся і з зухаватым выразам на вясёлым 
свавольным твары падышоў да Карпенкі. Радасна і стрымана 
ўсміхнуўся ў сваёй ячэйцы Аўсееў, недзе за старажоўкай з 
відавочнай неахвотай спыніў страляніну Глечык. 

-- Віцька - маладзец, дай пяць, -- сказаў Карпенка і 
моцным поціскам страсянуў руку бранябойшчыка. 

А той, ззяючы радасцю на кірпатым твары, тлумачыў: 

-- Разумееш, думаў па заднім, а калі пярэдні даў чаргу, 
рашыў: не! Гад, такой траскатні нарабіў, ужо думаў галаву 
прадзіравіць. Ну, я яму проста ў лабаціну і звездануў. 

-- Халера, а мне пад самы ствол разрыўную ўемаліў, 
ледзь вочы не заляпіў, -- казаў Карпенка, выціраючы ру- 
кавом запэцканы твар. -- Ну, цяпер уціхамірыліся. 

-- А я матацыкл падбіў, - уставіў Аўсееў. -- Вунь, што 
ў канаву зваліўся. Мая работа. 

Яны трошкі выхваляліся, шчасліва радуючыся першай 
перамозе, кожны быў поўны ўласных уражанняў, і ніхто 
не азірнуўся назад, дзе ля рога старажоўкі стаяў са сваёй 
драгункай сарамяжлівы Глечык. Невядома, як вытрымаў 
ён гэтае сваё першае выпрабаванне вайны, але цяпер у яго 

хлапечых вачах, звернутых да таварышаў, было сапраўднае 
шчырае захапленне. 

Старшына Карпенка, аднак, не доўга радаваўся, хутка 
ён успомніў Фішара, які нечакана стойка загінуў ля старых 
бяроз. 

-- Глядзі ты, а вучоны наш як выстаяў. Не збаяўся, - 
сказаў старшына і нахмурыўся. 

Свіст і Аўсееў паглядзелі туды, дзе ледзьве прыкметнай 
плямкай выдзяляўся ў іржышчы акопчык Фішара. Яны не 
сказалі нічога, толькі кароценькая самота варухнулася ў 
іхніх вачах. 

--ДАянаяго наракаў, - разважна казаў Карпенка. - 
А ён маладзец, глядзі ты. 

Аднак кароткае захапленне-радасць хутка мінулася, 
людзі аддаліся новым развагам-клопатам пра сваё хуткае 
будучае. Старшына ведаў, што неўзабаве трэба яшчэ ча- 
каць немцаў ды ўжо куды большае сілы, чым гэтыя, што 
былі, пэўна, разведкай. Ён загадаў Свісту, Аўсееву і Гле- 
чыку падрыхтавацца і сам пачаў набіваць патронамі два 
апусцелыя магазіны. Свіст адышоўся ў сваю ячэйку, стаў 
воддаль Аўсееў, а Карпенка, прысланіўшыся спіной да сця- 
ны траншэі, шчоўкаў у дыску патронамі і думаў. 

Неяк трошкі прыкра было камандзіру ад таго, што на- 
доечы накрычаў ён на Фішара, што наогул не раз пагарджаў 
гэтым байцом, можа, нават зневажаў яго. Старшына ніяк не 
мог зразумець, як гэты інтэлігент-кніжнік наважыўся на 
такую самаахвярную смеласць. І Карпенка, які ўсё жыццё 
паважаў людзей простых, зразумелых і рашучых, як ён сам, 
цяпер першы раз усумніўся ў сваёй праўдзе, адчуўшы, што 
ёсць яшчэ нейкая невядомая яму сіла, апроч сілы мышцаў і 
знешняй відавочнай рашучасці. 

-- Але дзе ж гэты Пшанічны? Няўжо ўцёк?.. -- сам у сябе 
запытаўся Карпенка і пакруціў галавой, падумаўшы, што і 
тут ён правароніў -- нечага недагледзеў у чалавеку. 


16 


Аліку Аўсееву рыхтаваць-такі не было чаго: патронаў 
хапала, вінтоўка была ў спраўнасці, акоп даволі глыбокі, і 
баец, расшпіліўшы кручкі шыняля, узваліўся грудзьмі на 
бруствер і пазіраў на дарогу. 

Якіх паўгадзіны назад у грымоце кароткага бою ніхто 
не заўважыў, што пасля першай чаргі з транспарцёра 
Аўсееў затуліўся галавой за бруствер і так не крануўся з 
месца. Баец зусім не бачыў дарогі, па якой ехалі немцы, 
і не страляў, толькі збочыў голаў, каб як-небудзь бачыць 
Карпенку. Пакуль грукацелі стрэлы, Аўсееў пакутаваў і ўсё 
папракаў сябе, прадчуваючы хуткую гібель, папракаў, што 
не знік ноччу, калі стаяў на варце, не ўцёк за лее, дзе можна 
было б далучыцца да якога падраздзялення і ўнікнуць не- 
дарэчнай пагібелі. Нейкім асаблівым абвостраным пачуццём 
ён згадваў, што Пшанічны ўцёк назаўжды, і яму было 
дужа крыўдна за сваю нядаўнюю нерашучасць, за якую 
прыйдзецца цяпер плаціць галавой. Супраць гэтай блізкай 
пагібелі ў ім роспачна пратэставала ўсё цела, увесь настырны 
Алікаў дух, кожная клетачка крычала, патрабуючы жыць. 

Але мінула нямнога хвілін, а пагібелі ўсё не было, ды і 
асаблівага страху -- таксама. Стрэлы з дарогі сціхлі, толькі 
грукала збоч ПТР ды тарахцеў старшыноў кулямёт, і Аўсееў 
асцярожна выглянуў. 

Тое, што ўбачыў ён на дарозе, адразу сагнала з яго паніч- 
ны настрой, зніклі пакуты, баец схапіў вінтоўку і пачаў 
страляць. Ён біў у немцаў, якія ўцякалі па канаве, аднойчы 
яму здалося, што адзін з іх упаў, забіты яго куляй. Гэта 
аказалася нават прыемна -- змагацца і перамагаць, і хоць 
Аўсееў ведаў другое і даўно вызначыў свае адносіны да гэтай 
барацьбы, нешта ў ёй мімаволі захапіла яго. Але бой хутка 
скончыўся, і ён аж пашкадаваў, што гэтак мала дасталося 
яму зухаватай радасці. 

Пасля, чым болей мінала часу, тым усё настойлівей пача- 
лі з'яўляцца іншыя думкі -- што добра зрабіў, застаўшыся 
тут, не паддаўшыся слабасці і страху, што цяпер і ён можа 
не толькі пахваліцца, але і адчуць у душы ніколі яшчэ не 
адчуванае і даволі прыемнае шчасце перамогі. Думкі ля- 
целі далей, і Алік згадваў ужо, што калі ім пашанцуе як 
выкарабкацца адсюль, то ўсіх іх, відаць, узнагародзяць, 
ітады і ў Аўсеева будзе медаль або ордэн -- гэта было не- 
звычайна зманліва і суліла нямала прыемнасцей. 

Так ішоў час, а навокал усё было ціха. Недзе за парадзе- 
лымі, прадранымі да нябеснай сіні аблокамі праракаталі і 

сціхлі самалёты, аднекуль данесліся па ветры глухія выбухі 
бомбаў. Дзень зноў пачынаўся ветраны, па-асенняму няў- 
тульны і сцюдзёны, але цяпер нягоды надвор'я адступалі на 
другі план. 

Свіст па-ранейшаму не мог зладзіць са сваім ажыўленнем. 
Ніколькі не асцерагаючыся, ён вылез з гразкай траншэі і ў 
незашпіленым шынялі з настаўленым каўняром рассеўся на 
тыльным брустверы. Праўда, асцерагацца, можа, і не трэба 
было, бо дарога і поле наперадзе скрозь пуставалі. Транс- 
парцёр яшчэ дыміў, але ўжо дагарэў, выставіўшы ветру 
закураны жалезны бок. Там жа стаялі пакінутыя пабітыя 
матацыклы, і Свіст, усё пазіраючы туды, не вытрымаў. 

-- Камандзір, - гукнуў ён Карпенку, які лапаткай вы- 
кідваў гразь з ячэйкі, -- давай туды збегаю на хвіліну. 

Карпенка выпрастаўся, паглядзеў у поле, паморшчыўся: 
відаць было, што ён не ўхваляе гэтай задумы, хоць і не хоча 
адмовіць Свісту. 

-- Га, камандзір? - пытаўся бранябойшчык. -- Можа, з 
яды што прыдбаем. А то пуставата, турэцкі бог, ярына зя- 
лёная. 

Карпенка яшчэ агледзеўся і нехаця дазволіў: 

-- Ну ідзі, толькі глядзі, каб дзе ранены не падстрэліў. 

-- О, мы яго хутка прыкокнем, -- узрадаваўся браня- 
бойшчык і пераскочыў траншэю. -- Аўсееў, гайда са мной. 

-- Не, лепш ідзі сам. 

-- Эх ты, баягуз! -- пагардліва кінуў Свіст і гукнуў Гле- 
чыку: -- Пайшлі, салажонак, трафеі збіраць. 

Глечык збянтэжыўся, не ведаючы, што рабіць, -- хаце- 
лася паглядзець і было боязна вылазіць з траншэі на паверх- 
ню, дзе нядаўна лютавала смерць. Але адмовіцца ён усё ж не 
здолеў, тым больш што Свіст ужо пагардліва кінуў: 

-- Чаго трусіш? Пайшлі. 

Тады ён узяў вінтоўку і вылез у вольны, вельмі прасторны 
і боязны свет. Яны перайшлі чыгунку і выправіліся па дарозе 
ў лагчыну. 

Глечык даволі ніякавата адчуваў сябе тут, у гэтай пра- 
сторы, усё карцела адстаць ад Свіста, прыхавацца за яго 
спіну, думалася, што вось-вось ад тых варожых машын 
загрукаціць чарга і смерць-боль праніжа яго цела. Аднак 

там пакуль што не бачна было нікога, і хлопец стрымліваў, 
перамагаў свой страх і ішоў поплеч з таварышам. Так яны 
перайшлі масток і набліжаліся к пабоішчу, ніхто не страляў 
у іх, і Глечык паспакайнеў. Свіст жа досыць рашуча, з гра- 
натай за дзягай, на якой блішчала вялікая флоцкая спражка, 
падышоў да транспарцёра, што стаяў на дарозе, абышоў яго, 
зазірнуў у адчыненыя ззаду дзверцы. ЎЖывога тут не відаць 
было нікога, воддаль на гразі ляжаў ніцма забіты немец, ля 
яго ў канаве другі, смярдзела палёнай гумай, смылелым рыз- 
зём і фарбай. Не бачачы небяспекі, Глечык таксама падышоў 
да машыны. 

Зірнуўшы туды-сюды, Свіст ухапіўся за дзверцы і ско- 
чыў у нутро транспарцёра. Глечык з нарыхтаванай він- 
тоўкай зазірнуў следам 1 аж адскочыў ад страху. На чорным 
цыратавым сядзенні, адкінуўшы голаў і звесіўшы на дно 
нерухомую руку, ляжаў забіты гітлеравец. Пасля, трохі 
асмялеўшы, хлопец цікаўна і палахліва ўгледзеўся ў яго 
бяскроўны белабрысы твар, ён хацеў убачыць у ім які выраз, 
якую рысу -- разгадку той ваяўнічай сквапнасці, што несла 
ў Расію шматмільённая армія гэтых чужынцаў. Але твар 
немца быў звычайны, хударлявы, парадкам няголены, і ні 
следу болю, ні чаго іншага з былога пачуцця ўжо не было 
ў ім. Свіст жа, безуважны да забітага, беецырымонна пера- 
ступіў яго і, лязгаючы нейкім жалеззем, пачаў корпацца ў 
чэраве машыны. 

-- Эй, Глечык, трымай! 

Ён падаў у дзверы новенькі і нічуць не абгарэлы зграбны 
варанёны кулямёт. Глечык узяў яго, а Свіст яшчэ пакапаўся 
нешта і саскочыў з бярэмкам снаражоных патронамі стужак. 
Іх ён таксама аддаў хлопцу, а сам падхапіў на дарозе пакіну- 
ты аўтамат, нагой перавярнуў на спіну яго забітага гаспадара 
і гідліва плюнуў. Глечык увесь чае адчуваў сябе ніякавата 
1 боязна. Забітыя былі зусім як жывыя: у шынялях, па- 
пружках, з круглымі бляшанкамі процівагазаў, толькі не 
рухаліся, але здавалася, у кожнае імгненне яны могуць уско- 
чыць з долу і кінуцца на іх. А Свіст гэтым часам, не звяр- 
таючы на мерцвякоў асаблівай увагі, агледзеў матацыкл, 
абышоў другі транспарцёр, той, што засеў у канаве, і цераз 
борт таксама пералез у яго кузаў. 

-- Халера, няма нічога, - з прыкрасцю сказаў ён ад- 
туль. -- Пагарэў увесь харч, ярына зялёная. 

Глечык дык аж узрадаваўся, што яды не знайшлося (якая 
там яда сярод гэтай гідоты). Доўга тут расходжвацца яны не 
сталі і неўзабаве падаліся назад. 

Хлопец валок кулямёт, цяжкі маток металічных стужак 
іцяпер ужо не адчуваў таго страху, з якім ішоў сюды. Гэтая 
экскурсія нават спадабалася Глечыку, і ён усё перажываў 
захапленне сваімі сябрамі, якія ўчынілі такі вялікі разгром. 
Цяжка было нават уявіць сабе, што тыя звычайныя, простыя 
людзі гэтак удала панішчылі магутную германскую тэхніку, 
пабілі на дарозе тых самых немцаў, якія заваявалі Еўропу і 
якіх ад самай граніцы не маглі спыніць нашы дывізіі. Хлопец 
не мог зразумець усяго, але адчуваў, што і Карпенка, і Свіст, 
можа, і Аўсееў са знешняй сваёй прастатой і нехлямяжасцю 
маюць нешта ўмелае, дужае і надзейнае. І толькі ён, Глечык, 
відаць, не меў у сабе ніякай вайсковай сілы і таму баяўся 
і пакутаваў: гэтулькі страху ў нядаўнім баі вынесла яго 
хлапечае сэрца. Але ён пяўся, душыў у сабе той страх, ста- 
раўся хоць чым-небудзь памагчы ў той агульнай справе, 
што рабілі яны. Цяпер жа, пазнаўшы першую перамогу і 
супакоіўшыся, ён немаведама што гатовы быў зрабіць для 
камандзіра Карпенкі, для смелага слаўнага Свіста, да слёз 
шкада было Фішара, з якім яны трохі нават пасябравалі ў 
апошнія дні, елі суп з аднаго кацялка. Маладая адзінокая і 
шчырая душа Глечыка гарнулася да іх -- гэтай маленькай 
купкі байцоў, у якой і ён пакрысе пачынаў знаходзіць свой 
жыццёвы прытулак. 

-- От гэта ладна, -- сказаў Карпенка, калі яны падышлі 
да траншэі. -- От гэта хвалю. 

Ён пераняў у Глечыка яго ношу, беражна агледзеў но- 
венькі кулямёт, ухапіўшы вялізнай пяцярнёй, пацягнуў 
рукаятку. 


-- Трафей, -- засмяяўся Свіст, скакаючы ў траншэю да 
камандзіра. - А гламянуць няма. Была торба галет, ды ітая 
абгарэла. А гэта табе, камандзір, -- усё трохі лягчэйшы за 


твайго пудовіка- «дзегцяра». 
Карпенка ўсё круціў у руках кулямёт, аглядаючы яго 
з усіх бакоў, паляскаў затворам, нацэліўся, ускінуўшы на 

руку. Кулямёт яму падабаўся, але старшына ўсё нешта раз- 
важаў з сабой. 

-- А патроны? -- спытаў ён Свіста. -- Гэта і ўсё? Не, брат, 
не падыдзе. На, Аўсееў, асвойвай, а мне мой болей здатны. 

Свіст, здзівіўшыся, свіснуў і крануў на віхрах пілотку. 

-- Ну ідарма. Я яго сам схапіў бы, ды ПТР - здвума не 
зладзіш. 

Аўсееў без усякай радасці ўзяў кулямёт, а Свіст, запус- 
ціўшы руку ў глыбокую кішэню свайго шыняля, нешта вы- 
няў у сцятым кулаку. 

-- Ну, а на гэта што скажаш? Га? 

Карпенка далікатна ўзяў з яго далоні круглы кішэнны 
гадзіннік на доўгім бліскучым ланцужку, заскарузлымі вялі- 
кімі пальцамі беражна расчыніў футляр, пакруціў галоўку. 
Гэта быў добры кішэнны гадзіннік з секунднай стрэлкай, 
выпуклымі фосфарнымі лічбамі на крэмавым цыферблаце. 

-- Пятнаццаць камянёў, анкерны ход -- вот, брат, тра- 
фей! -- хваліўся Свіст. -- Хочаш, бяры. На імяніны не дам, 
а цяпер -- калі ласка. 

-- Глядзі ты, ладная штуковіна: пятнаццаць камянёў, 
кажаш? -- не то ўсур'ёз, не то з іроніяй казаў старшына. - 
Маладзец ты, Свіст, малайчына. Так праз год-два з цябе вый- 
дзе выдатны марадзёр, ці не так, ярына зялёная? 

-- Ну, яшчэ што скажаш: марадзёр! -- засмяяўся Свіст. - 
Не хочаш -- давай сюды. 

Ён працягнуў руку, але Карпенка, не зважаючы на гэ- 
та, размахнуўся з усяе свае немалое сілы і так ляпнуў га- 
дзіннікам аб пашчэрбленую сцяну старажоўкі, што аж па- 
сыпалася тынкоўка і з тонкім звонам разляцеліся ў бакі, 
пэўна, усе пятнаццаць каменьчыкаў. 

-- Вось і ўсё, і маўчок -- справа скончана, -- сказаў ка- 
мандзір і адвярнуўся да свайго кулямёта ў ячэйцы. 

Свіст пачухаў патыліцу, па-блазенску падміргнуў Глечы- 
ку і сапраўды не сказаў ні слова. 


17 


Зацікавіўшыся новаю зброяй, Глечык падышоў да Аўсе- 
ева, і яны ўдвух пачалі даследаваць гэты трафейны кулямёт. 
Аўсееў чамусьці зноў стаў невясёлы і маўклівы, і нельга 
было зразумець, што рабілася ў яго душы. Дэманстратыўна 

не прыкмячаючы Глечыка, ён паставіў на бруствер трафей, 
здзьмухнуў пыл і расчыніў затворную каробку. 

-- Эмга трыццаць чатыры, апошняй мадэлі, -- буркнуў 
ён. - У вучылішчы мы вывучалі. Хуткастрэльнасць велізар- 
ная -- не раўня нашаму «дзегцяру». 

Глечык уважліва глядзеў, слухаючы болей за сябе спрак- 
тыкаванага таварыша, і думаў, што той пакажа, як абы- 
ходзіцца з кулямётам. 

Але Аўсееў з незразумелай варожасцю закрычаў на 
хлопца: 

-- А наогул на якога д'ябла! Ты прынёс - ты і страляй! 

--Дыкя ж не ўмею, - шчыра прызнаўся Глечык. - 
А чаму ты не хочаш? 

Аўсееў памаўчаў, пашчоўкаў затворам і раптам злосна 
гыркнуў: 

-- Мне яшчэ жыць хочацца. 

Глечыку ён не хацеў казаць усяго, што разумеў сам, - 
таго, што з кулямётам куды больш небяспечна ў баі, чымся 
з вінтоўкай, што ў першую чаргу б'юць кулямётчыкаў, што 
цяпер яму не схавацца ў траншэю, бо Карпенка запатрабуе 
агню і зноў Аўсееву прыйдзецца рызыкаваць галавой. Ад- 
разу чорным ценем азмрочыўся яго спачатку праяснелы 
настрой, зноў у голаў шыбануў жаль, што, паддаўшыся не- 
рашучасці і стоме, праспаў такую здатную для паратунку 
ноч. Трывожнае пачуццё асуджанасці ўсё больш ахоплівала 
яго, і Аўсееў, напружыўшы ўсе сілы розуму, узяўся шукаць 
выйсця. 

Ён прыкінуў, што калі перадаць кулямёт Глечыку і дамо- 
віцца з ім, дык можна было б, прыкрываючыся ад старшыні 
рогам старажоўкі, па траншэі і канаве як-небудзь прабрацца 
к лесу. Думалася яму, што напалоханы ў першай сутычцы 
Глечык можа пагадзіцца на ўцёкі, а ён паабяцае, што затым 
паможа знікнуць і яму. Таму раптам перамяніўшы свае адно- 
сіны да маладога байца, Аўсееў па-сяброўску спытаў: 

-- Слухай, хочаш кулямёт? Страляць я цябе навучу. 

-- Ага, навучы, - згадзіўся Глечык і падступіў бліжэй. 

Аўсееў ужо акрыяў ад першай удачы і ўзяўся тлумачыць, 
як зараджаць кулямёт, калі ад старажоўкі пачуўся строгі 
Карпенкаў голае: 

-- Не хітруй, Аўсееў. Тут табе не кірмаш -- таргавацца. 
Табе загадана, ты і выконвай. 


248 


Образовательный портал муу.аёц.Бу/ Национальный институт образования 


Звузіўшы на ветры злосныя вочы, Аўсееў з нянавісцю 
паглядзеў на старшыну і прыкусіў губу. 

-- Сабака, -- ціха сказаў ён праз зубы. -- Фельдфебель. 
Чорта лысага ты тут да вечара пратрымаешся. Паб'юць, як 
мышэй. 

Глечык з раптоўнай трывогай у душы зірнуў на яго, па- 
маўчаў, прыкідваючы сэне благіх слоў, і не паверыў тава- 
рышу. 

-- Няўжо паб'юць? А мы з кулямётаў, ды пэтээр ёсць. 

-- 8 кулямётаў! - пагардліва чмыхнуў Аўсееў. -- Прафан 
ты ў гэтых справах. Невук зялёны. 

Глечык збянтэжана паціраў рукавом варанёную сталь 
кулямёта. Настойлівая ўпартасць Аўсеева ў благім урэшце 
ўстрывожыла і яго, але хлопец не хацеў верыць у тое, бо ўжо 
звыкся з думкай аб іх удачы, із кепекім проста не было сіл 
пагадзіцца. 

-- Пшанічны вось змыўся, -- змрочна паведаміў Аўсе- 
еў. - І, пэўна, зрабіў правільна. 

-- Як змыўся? - прастадушна здзівіўся Глечык, узняў- 
шы на хлопца вялікія чысцютка-сінія вочы. 

-- Так. Махнуў у тыл і цяпер дзе-небудзь у абозе анучы 
сушыць. 

Глечык паныла змоўчаў, стараючыся зразумець таямнічае 
знікненне Пшанічнага. Як можна было пакінуць таварышаў, 
узвод, уцячы ў тыл - гэтага Глечык, як ні стараўся, ніяк 
уявіць не мог. У галаве паўставалі неадольныя ў яго разу- 
менні перашкоды для такога ўчынку - загад камбата, які 
належала выканаць, гнеў таварышаў, каторы ў такіх умовах 
нельга было стрываць, вечная ганьба трусасці, што разадра- 
ла б яго душу, урэшце - такія далёкія, але ўладарныя па- 
няцці, як прысяга і абавязак перад Радзімай. 

Пакуль хлопец пакутліва меркаваў, Аўсееў адступіў у 
траншэю і пільна пазіраў на яго. Першы план паратунку 
праваліўся ў самым яго пачатку, і цяпер хітры Аўсееў ду- 
маў, што прыдумаць яшчэ. Згаворвацца з Глечыкам было, 
відаць, марнай справай, бо хлопец ён недалёкі і цяпер трохі 
абстраляўся, пасмялеў і на ўцёкі, пэўна, не згодзіцца. Не 
адважваючыся канчаткова раскрываць яму свой намер, 
Аўсееў усё думаў, пакуль грымотны голас Карпенкі зноў не 
ўстрывожыў увесь пераезд: 

-- К бою!!! 

Міжвольна падпарадкуючыся камандзе, Аўсееў ухапіўся 
за кулямёт, палахліва кінуўся на сваё мееца Глечык, а стар- 
шына ўладарна і сурова распараджаўся далей: 

-- Свіст, на прыцэл - танкі! Аўсееў -- па пяхоце. Гле- 
чык -- гранаты к бою! Замры! Агонь па камандзе! 

Зноў смяротная небяспека падступіла да пераезда. Уда- 
лечы добра бачнай дарогі на выездзе з вёскі, стрэхі якой 
ледзьве тарчалі з-за ўзгорка, паказаліся немцы. Гэта была 
вялікая, відаць, калона, якая марудна пасоўвалася з не- 
калькімі танкамі ў галаве. 

Над шэрым восеньскім полем, над скрыжаваннем дарог і 
далёкім лесам, за якім быў такі зманлівы для гэтых людзей 
паратунак, сумнай усмешкай бліснула нізкае сонца. Толькі 
на адзінае імгненне ясным прасветам слізганула яно па сы- 
рой гліне траншэі, шэрай сівізне ржышча, полымем кра- 
нула рэдкае пажоўклае лісце бяроз, і гэта яго ціхая ласка 
вострым болем тугі працяла людскія сэрцы. Глечык скіраваў 
удалячынь вінтоўку, асцярожна загнаў у патроннік патрон і 
ўціснуў у плячо пашкрэбаны драўляны прыклад. Ён трошкі 
пабялеў, зябка ўздрыгваў і, каб суняць тую дрыготкую 
самоту, тужэй прыціскаўся к зямлі і мацней сціскаў ложу. 
Карпенка высунуў наперад цяжкую сваю сківіцу, у дзясятак 
маршчын сцяў нізкі шырокі лоб. Аўсееў зморшчыўся, нібы 
ад зубнога болю, і здзічэлым позіркам лыпаў па абшарах, 
шукаючы, пэўна, ратунку. У гэтым пакутным напружанні 
раптам незвычайна і дзіўна прагучала заўзятая Свістава 
прымаўка: 

-- Эх, ярына зялёная!.. Слухай байку. 

Глечык, якому за рогам старажоўкі не відзён быў гэты 
дзівакаваты чалавек, аднак, учуў яго і здзівіўся. Здзіўлена 
варухнуў бровамі зацяты заклапочаны камандзір, нервозна 
вертануўся к суседу Аўсееў. 

А Свіст, прыгарнуўшы да бока абшыты кірзай прыклад 
свайго пэтээра і сочачы за ворагам, казаў: 

-- Ось, браткі. Сядзяць у турме два басякі. Аблаялі ўрад- 
ніка, вось і сядзяць галодныя і пра жратву думаюць. Кажа 


адзін: «Давай, Ягор, зробім падкоп і ўцячом». -- «Давай», - 
згаджаецца Ягор. «Пасля давай зломім замок і ўлезем у 
хлебную лаўку». -- «Давай», -- кажа Ягор. «Возьмем бохан 

і ходу». -- «Давай». - «Схаваемся дзе ў падваротню і па 


чарзе: я кусь, ты кусь...» -- «Ага, - аблізваецца Ягор. - 
Ты кусь, ія кусь... кусь...» - «Я кусь, аты кусь-кусь! - як 
зараве Піліп. -- Во табе!» - і кулаком у рыла Ягору. Той і 


завыў: «Ты ж сам два разы кусь-кусь». І давай яны біцца. 
Уляцеў надзірацель, разняў і абодвух у карцэр - на адну 
ваду. Вось. Можна смяяцца, -- жартоўна абвясціў Свіст. 

Але і гэты раз ніхто не смяяўся. Карпенка не спускаў 
вачэй з калоны, якая ўсё расла і расла на дарозе, ужо чуваць 
было, як дрыжала зямля ад танкаў, як ляскацелі іх цяжкія 
шырокія тракі. Пяхоты, здаецца, было небагата -- некалькі 
машын, а далей у калоне ішлі гружаныя аўтамабілі. КЮрыху 
не дасягнуўшы бяроз, якраз на самым пагорку, пяхота паса- 
скаквала з кузавоў ітут жа пачала разбягацца абапал дарогі 
ў няроўны мітуслівы ланцуг. Машыны епыніліся, і далей 
уніз пайшлі танкі - тры грукатлівыя сталёвыя аграмадзіны. 

-- Віцька! -- сярод наплыўшага густога грукату ўстры- 
вожана крыкнуў Карпенка. -- Не спяшайся! 

Свіст не спяшаўся. Недзе ўнутры яго маркотна заныла 
нядобрае прадчуванне: ведаў баец -- пачнецца нялёгкае. Але 
гэта на адзін толькі кароценькі момант. Хлопец адразу ж 
перайначыў сябе на звычайны зухавата-дзелавы настрой і 
сачыў за ворагам. Трохі засмучала яго, што танкі ішлі ў лоб. 
Хоць бы адзін крутануў дзе ўбок, падставіў борт, ітады Віць- 
ка спрытна пранізаў бы яго. Але яны ішлі прама, а ля дарогі, 
не спраўляючыся за імі і адстаючы, разгортваўся ланцуг. 

З сярэдзіны пагорка пярэдні танк, не спыняючыся, грым- 
нуў стрэлам -- над пераездам нешта фыркнула, і ззаду ў 
полі скалануў зямлю выбух. Другі снарад ударыў у чыгунку 
перад траншэяй -- байцоў аглушыла, абдало пылам, зямлёй, 
кіслым смуродам тратылу. На лініі ўздыбілася некалькі 
вывернутых з насыпу шпал, задраўся ўгору сагнуты канец 
перабітай рэйкі. 

Пагойдваючыся і пакалыхваючы гарматамі, танкі ішлі 
ў лагчыну, а пераезд маўчаў. Пярэдні ўжо набліжаўся да 
абгарэлых транспарцёраў, дасягнуў іх, сапхнуў у кана- 
ву пакінуты матацыкл і павярнуў крыху, каб абысці за- 
вернутую ўпоперак дарогі машыну. І тады без каманды 
Карпенкі, але вельмі ў час звонка грукнула Свістава ружжо, 
і танк адразу стаў. Яшчэ нічога не было відаць - ні дыму, 

ні полымя, але збоку ўжо адскочыла накрыўка люка, з яко- 
га, бы тараканы са шчыліны, кінуліся на дарогу чорныя 
танкісты. Старшына даў першую чаргу, і пераезд азваўся 
беспарадачным грукатам. 

Яшчэ праз хвіліну ўвесь гэты восеньскі панылы абшар 
напоўніўся бязладным страшэнным грымоццем. Трапіўшы 
пад кулямётны абстрэл, пяхота ў полі залягла і адкрыла па 
пераездзе агонь. Другі танк асцярожна пасоўваўся па дарозе, 
адпіхнуў убок транспарцёр і, прыпыніўшыся, навёў гармату. 

-- Лажысь!!! - галасіста крыкнуў Карпенка, і не паспеў 
яшчэ яго крык патануць у грукаце бою, як страшэннае сілы 
выбух чорнай земляной хмарай накрыў пераезд-траншэю, 
людзей, старажоўку. 

Калі пыл здзьмула ветрам, стала відаць, што ад той да- 
рожнай будыніны разляцеліся ў бакі кавалкі дошак, тынкоў- 
кі, ад даху не засталося і следу, а ў тым месцы, дзе некалі 
была грубка, курылася вялізная варонка з мучніста-мяккай 
зямлёй. 

Пераезд змоўк, здавалася, нікога жывога ўжо не застало- 
ся ў траншэі. Аднак у самым канцы яе мільганула зацяру- 
шаная пяском постаць Свіста - ён ухапіў ружжо і роспачна, 
злосна вылаяўся. Яго ўлюбёная зброя, якая не раз ужо 
выратоўвала людзей з бяды, недарэчна пазірала з бруствера 
кароткім перабітым ствалом. 

-- Старшына, братка! Што нарабілі, гады паўзучыя! Ах, 
чортавы вырадкі! -- лямантаваў Свіст, без патрэбы ляпаючы 
затворам свае сапсаванай зброі. 

І тады з акопа ўзнялася збялелая ў твары, дзіўна па- 
вольная і расслабленая постаць Карпенкі. Невідушчым по- 
зіркам змярцвелых вачэй старшына паглядзеў на дарогу, 
дакрануўся рукой да разбітай галавы, з якой на плечы шы- 
няля, на бруствер і прыклад кулямёта лілася густая неў- 
таймаваная кроў. 

-- Свіст!.. Не пушчаць! - слабым, дрыготкім голасам 
выкрыкнуў ён і паваліўся ў траншэю. 

Свіст кінуўся да яго, мінаючы Аўсеева, які, уцяўшы го- 
лаў у плечы, курчыўся ў ячэйцы. Бранябойшчык падхапіў 
старшыну, прыўзняў яго, той цяжка, задышліва соп, круціў 
галавой і асіпла прасіў: 

-- Танкі, танкі... Бі, не спазніся... 

Ён не ведаў, што біць танкі ўжо не было чым, і Свіст яму 
не сказаў пра гэта. Крывавячы свае рукі, бранябойшчык па- 
цёртым у кішэні пакетам перавязваў яго галаву са зліплымі 
ад крыві валасамі, услухоўваўся ў грукат бою і недарэчна 
супакойваў параненага: 

-- Нічога, нічога! Ты ляжы, ляжы... 

Пасля баеп ускочыў у траншэю, працяты благой думкай, 
што немцы ўжо побач, а іх засталося ўсяго двое. Але ў гэты 
час збоку ад руін старажоўкі забахалі стрэлы Глечыка, 
Свіст узрадаваўся і схапіў кулямёт старшыны. Немцы ў 
полі пакрысе перабягалі ў нізіну, а два танкі вельмі асця- 
рожна, адзін па правым баку дарогі, другі па левым мі- 
нулі транспарцёры і набліжаліся да мастка. Кулі з іх ку- 
лямётаў секлі зямлю, чыгунку, быльнёг, верашчалі ўвысі, 
рыкашэцячы ад рэек. Разрывы і стрэлы поўнілі наваколле 
грымотным жахлівым стогнам. 

Свіст быў чалавек дзеяння, не ў яго характары было раз- 
важаць і думаць нават у спакойны, здатны для гэтага час. 
Цяпер ён бачыў, што, прарваўшыся на пераезд, танкі паду- 
шаць іх у траншэі 1, нікім не затрыманыя, пойдуць далей да 
лесу. Адзінае месца, дзе можна было затрымаць іх, -- гэта 
на мастку, абапал якога ляжала гразная балацявіна. Гэтая 
думка ледзь не імгненна шыбанула ў яго галаву, калі пярэдні 
танк быў ад мастка ў якіх пяцідзесяці кроках. 

Бранябойшчык кінуў кулямёт і, бегучы ў свой канец 
траншэі, крыкнуў усё яшчэ скурчанаму ў ячэйцы Аўсееву: 

-- Давай к кулямёту! Прыкрый! 

Ён ухапіў у абедзве рукі дзве цяжкія супрацьтанкавыя 
гранаты, на локцях і каленях вылез з акопа, пераваліўся 
цераз бруствер, ускочыў, прыгнуўшыся, разы тры сігануў 
да чыгункі і кульнуўся ў выбітую снарадам варонку. Там ён 
агледзеўся. Танкі ўсё ішлі, б'ючы з кулямётаў, кулі коратка, 
люта фыркалі над самым насыпам. Ён трошкі марудзіў, 
цяжка дыхаў і збіраўся на апошні, рашучы скачок. Раз- 
біваючы сырую зямлю, наўскасяк ад шпалаў к канаве пра- 
бегла чарга - вжык, вжык, вжык, - іна абочыне застаўся 
роўны ланцужок чорных плямак-адмецін. Свіст ускочыў і 
што было сілы кінуўся ўніз, пад прыкрыццё невысокага да- 
рожнага насыпу. 

Па сцягне яго ўсё ж сцебанула, баец адчуў, як пацёк да 
калена гарачы ліпкі струмень крыві, але боль быў невялікі, і 
баец не зважаў на яго. Прыгнуўшыся за насыпам, на каленях 
1 локцях ён кінуўся да мастка, на які, замарудзіўшы ход, 
быццам конь, які абнюхвае трываласць апоры, ужо выходзіў 
пярэдні танк. Удушлівая горыч перахапіла дыханне, ад сто- 
мы ў грудзях разрывалася еэрца. 

Яны сышліся якраз на мастку -- ушчэнт змораны, пара- 
нены баец і гэтае грымлівае крыжастае страшыдла. Свіст, 
слаба размахнуўшыся, адну за адной шпурнуў пад гусеніцы 
абедзве свае цяжкія гранаты, але сам ні схавацца, ні адбегчы 
ўжо не паспеў... 


18 


Невядома, што здалося немцам, але, пасля таго як пя- 
рэдні іх танк, падарваны Свістам, праваліўся пад мост, 
уткнуўшыся гарматай у тарфяністую багну балота, яны ўзня- 
ліся са ехілу пагорка і, адстрэльваючыся, пачалі адыходзіць 
назад. Другі танк даў задні ход ітаксама папоўз угору. Стра- 
ляніна паменшала, і абцярушаны зямлёй, замурзаны, спа- 
кутнелы Глечык адарваўся ад сваёй вінтоўкі. 

Увесь ён аж калаціўся ад перажытага і ледзьве асільваў 
сябе, каб не заплакаць, не спарахнець ад пакут і мінулага 
жаху. Пачуццё і розум не маглі пагадзіцца, што няма ўжо 
1 Свіста, што нерухомая яго постаць, выбухам адкінутая ў 
травяністую мокрую забалаць, ніколі ўжо не ўстане, не за- 
гамоніць, нават не паварухнецца. Але самае страшнае было 
ў пакутным бяссіллі заўжды ўладарнага, руплівага стар- 
шыны, без якога Глечык адчуў сябе зусім маленькім, слабым 
і разгубленым. Ён не парадаваўся нават з таго, што немцы 
пачалі адыходзіць. Агорнуты новай трывогай, хлопец падбег 
да Карпенкі. 

Старшына, відаць, вельмі пакутаваў. Твар яго неяк 
раптоўна схуднеў, шчокі запалі, збялелі пад натапыраным 
шчаціннем, якое цяпер адразу пабольшала. Ён ляжаў на 
баку, адкінуўшы голаў, у набрынялай крывёю павязцы, 
уздрыгваў, скурчыўся ад болю іціха варушыў вуснамі. Гле- 
чык, укленчыўшы побач, нагнуўся, яго спакучанае сэрца аж 
разрывалася ад нясцерпнага гора страты. 

-- Што, што? Ну што вам, таварыш старшына? Свіста 
няма, няма, -- бы да малога, лагодна і жаласна казаў ён, 
прытрымліваючы знявечаную галаву камандзіра. 

-- Стой... Стой... - відаць, не пазнаючы байца, ціха 
шаптаў старшына. Яго засмяглыя вусны ледзьве ўжо вару- 
шыліся, усё большалі паўзы між еловамі: -- Свіст... Бі! 

Глечык зразумеў, і ў яго скрывіліся вусны - ад жалю 
да камандзіра і сябе, да мёртвага небаракі Свіста, ад страху 
і роспачнай адзінокай безнадзейнасці. Не ведаючы, чым да- 
памагчы параненаму, ён усё папраўляў яго голаў, падклаў 
пад яе сваю пілотку, але старшына не ляжаў на ёй, усё кі- 
даўся, скрыгаў зубамі, хмурыў, паводзіў бровамі, быццам 
назіраў бойку, і натужна патрабаваў: 

-- Свіст... Свіст... Раз-зява!.. 

-- Яны ўжо адступілі, - усё сіліўся вытлумачыць Гле- 
чык. -- Адышлі. 

Старшына быццам учуў тое, прыціх, услухаўся, цяжка, 
з намаганнем узняў павекі і далёкім, незнаёмым позіркам 
паглядзеў на хлопца. 

-- Глечык! - неяк нібы супакоена і нават трошкі ўзра- 
давана вымавіў старшына. -- Глечык, ты? 

-- Што вам, таварыш старшына? Можа, вады? Можа, 
шынель падаслаць? Свіста няма ўжо, -- казаў Глечык, адра- 
зу акрыяўшы ад таго, што старшыня ачнуўся. 

Гэтая нечаканая радасць узбадзёрыла хлопца, і тое, што 
гэты суровы, паважаны камандзір меў патрэбу цяпер у яго 
дапамозе, натхнёнай самаадданасцю запаліла Глечыка. Ён 
адчуваў, што мог бы цяпер перамагчы найцяжэйшае, пера- 
сіліў бы ўсялякі страх і гатовы быў на самае вялікае, калі б 
тое спатрэбілася старшыне. Але камандзір зноў заплюшчыў 
вочы і сцяў зубы -- сказаць ужо ён, здаецца, не мог нічога. 

І тады ў траншэі з'явіўся Аўсееў. Прыгнуўшыся, з вінтоў- 
кай у руцэ, ён таропка сігануў цераз Карпенку, абсыпаўшы 
яго зямлёй са сцяны, і нечакана 1 загадкава кінуў Глечыку: 

-- Цякай к чортавай матары! 

Усё прытрымліваючы старшынову голаў, Глечык не 
зразумеў і вялікімі змярцвелымі вачыма няўцямна пазіраў 
услед таварышу, які адразу ж знік за павароткай траншэі. 
І калі праз момант усё стала страшэнна ясна, Глечык амаль 

фізічна адчуў, як пакутна сутыкнуліся два варожыя неўра- 
зумелыя пачуцці -- прагнасць паратунку, пакуль была на 
тое магчымасць, і свежая яшчэ, толькі што пазнаная і гордая 
рашучасць стрываць. Хлопец збянтэжыўся і аж застагнаў 
ад гэтай нязноснай раздвоенасці. А на дне траншэі кідаўся 
непрытомны камандзір, яго акрываўлены, спатнелы твар 
пыхаў жарам і вялікаю мукай, а з вуснаў слабым шэптам 
сыходзіла адна толькі фраза: 

-- Свіст, агонь! Агонь, хутчэй агонь... ох! Нешта гарачым 
варам шыбанула ў голаў Глечыка, з вачэй яго, няпрошаныя 
і нястрымныя, пыренулі слёзы, пякучая крыўда апаліла яго 
шчырую душу. Ён ускочыў у траншэю, ужо не тоячыся ад 
ворага, і ўбачыў Аўсеева, які, мільгаючы падэшвамі, шалёна 
адмахваючы левай рукой, з вінтоўкай у правай шпарка бег 
па канаве да лесу. Глечык захлябнуўся слязьмі і крыўдай і 
па-хлапечы звонка з неспатольнай здзічэлай роспаччу закры- 
чаў услед: 

-- Стой!!! Стой!!! Што робіш, зладзюга? Стой!!! 

Аўсееў на бягу азірнуўся і яшчэ хутчэй замільгаў нагамі, 
відаць было, не затым ён пабег, каб спыняцца. Тады Глечык 
дрыготкімі рукамі ўхапіў старшыноў кулямёт, перакінуў яго 
на тыльны бруствер і, амаль не цэлячыся, выпусціў наўзда- 
гон Аўсееву ўсё, што было ў недастрэленым дыску. 

Калі ён, узрушаны і дзіка зацяты ад жаху, адняў ад пры- 
клада замурзаную шчаку, дык убачыў далёка ў канаве шэры 
нерухомы бугарок шыняля, што горбіўся на спіне Аўсеева, і 
болей аж да самага лесу нідзе не было нікога. Знясілены Гле- 
чык гаротна апусціў рукі. Восеньскі вецер хутка сушыў яго 
слёзы, баец раптоўна апусцеў, сціх і, хістаючыся, невядома 
куды пабрыў па траншэі. 

Ён хадзіў так па ёй, можа, гадзіну ці дзве. Хадзіў, еле- 
па натыкаючыся на сцены, на зваротку ля сваёй ячэйкі, 
погляд яго стаў нерухомы, і ў акругленых вялікіх вачах 
была пустата. Адзін раз ён наткнуўся на старшыновы ногі 
ў кірзавых ботах, спатыкнуўся аб іх і апусціўся да былога 
свайго камандзіра. Старшына ляжаў ціха, раскінуўшы ў бакі 
сагнутыя ў локцях рукі і трошкі апчэрыўшы шырокія зубы. 
Нічога ў ім ужо не было ад былой рупнай камандзірскай 
строгасці, толькі цьмяна ўгадвалася ў рысах твару нейкае 

запытанне, здзіўленне -- можа, адбілася гэта ўчарашняя раз- 
вага аб тым, каму з іх, шасцярых, суджана будзе закончыць 
бой. І, можа, адчуў ён або зразумеў, што побач адзін толькі 
Глечык, і таму спазнелым нямым здзіўленнем азначыўся 
гэты змярцвелы твар. 

У полі запанавала цішыня. Вецер настойліва гнаў з неба 
нізкае ашмоцце хмар, шмат дзе ў вышыні блішчалі пра- 
галы блакіту з беражкамі далёкіх белых аблокаў. Між імі 
зманлівай скупой радасцю праглядвала восеньскае сонца, 
1 шырокія імклівыя цені няспынным агромністым статкам 
хутка-хутка плылі па зямлі. 

Гэтая маўклівая сцішанасць мала-памалу пачала вяртаць 
да жыцця збалелага нутром Глечыка. Як ні жахліва і безна- 
дзейна было яму заставацца ў адзіноце на месцы смерці сваіх 
таварышаў, але, забіўшы Аўсеева, ён адчуў, што прыйдзецца 
трываць да канца. І хлопец няспешна і без былой баяз- 
лівасці, безуважны ўжо да сябе, хадзіў па траншэі і ладзіў 
зброю. Ён перанёс старшыноў кулямёт у Свіставу ячэйку, 
трафейны паставіў на другім фланзе. Пасля ён туды ж пе- 
равалок стужкі, апроч таго, у Карпенкавай ячэйцы ўзяў 
апошнюю супрацьтанкавую гранату, развінціў, паглядзеў, 
ці зараджана, і паклаў на броўку траншэі. 

Немцы на пагорку чамусьці маўчалі, але не знікалі і ўсё 
хадзілі ўдалечыні за бярозамі, нешта выглядалі. Аднойчы, 
збочыўшы з дарогі ля вёскі, у поле выехала некалькі машын 
з гарматамі ззаду. 

Глечык разумеў, што яны нешта рыхтуюць, але ранейша- 
га страху ў хлопца ўжо не было, была толькі маўклівая зла- 
раднасць ад іх шматлікіх намаганняў супраць яго, аднаго. 

Так ішоў час, ужо, мабыць, настаў поўдзень. Неба ўсё 
праяснялася, зганяючы хмары, усё часцей і даўжэй па- 
казвалася негарачае сонца. Вецер добра сушыў начную 
макрату, святлелі размяклыя груды бруствера, бралася ў 
падсохлыя плямы дарога, толькі Глечыкаў шынель усё быў 
вогкі, ушчэнт запэцканы глеем і пудовым цяжарам душыў 
плечы. Міжвольна горнучыся да цяпла і сонца, баец вылез 

з сырой засені акопа і сеў на бруствер, звесіўшы з калень 
бязвольныя рукі. 

Так, перажыўшы страх і дакучлівую асцярогу за сваё 
жыццё, маўкліва сядзеў ён на пераездзе тварам да таго поля, 
дзе варушыліся, ездзілі і хадзілі ворагі, рыхтуючы чарговы 
ўдар, іў галаве яго мроіліся невясёлыя, цяжкія думкі. 

Перш за ўсё да свядомасці дайшло адчуванне мізэрнасці 
і марнасці ўсіх яго колішніх пякельных крыўд. Які ён быў 
дурны, крыўдуючы калісьці на маці, айчыма, балюча пера- 
жываючы дробныя нягоды вайсковай службы -- старшынову 
строгасць, нячуласць таварышаў, сцюжу і голад, страх 
смерці. Якое ўсё гэта было далёкае і надзіва нязначнае, 
дробязнае ў параўнанні з толькі што перажытай трагедыяй 
пагібелі тых, каму болей, чымся сабе, верыў ён і каго гэтак 
паважаў у жыцці. Відаць, гэтае няшчасце было яго першым 
пасля смерці бацькі сапраўды жахлівым няшчасцем. Хлопец 
невыразна адчуваў, што, перажыўшы яго, ён ужо не мог 
застацца ранейшым -- ціхмяным, боязкім Глечыкам, нешта 
новае -- мужнае і цвёрдае -- уваходзіла ў яго характар. 

Але, здаецца, выжыць яму не давядзецца. У поле з вёскі 
выехала яшчэ некалькі машын, якія падаліся ў аб'езд, у бок 
лагчыны. На пагорку, відаць, на прамую наводку ставілі, 
акопвалі некалькі гармат -- ворагі рыхтаваліся грунтоўна і 
пэўна. А жыць так хацелася - хоць як-небудзь: у сцюжы, 
голадзе, страху, хоць у такім жудасным пекле, якім была 
вайна, -- усё роўна хацелася жыць. 

Глечык, зажмурыўшыся, усім нямытым, запэцканым 
слязьмі тварам паглядзеў угору на сонца -- яно было яшчэ 
высока і свяціла, не спяшаючыся на сустрэчу з ноччу, якая 
так патрэбна была байцу. У той жа момант да яго слыху 
даляцелі дзіўныя журботныя гукі, ад якіх ён яшчэ вышэй 
задраў галаву і ўгледзеўся ў паднябессе. Ён заўсміхаўся і 
тужліва, з незразумелым, нечакана салодкім болем у душы 
доўга глядзеў у неба. Марудна пасоўваючыся пад аблокамі і 
самотна, квола курлыкаючы, ляцеў там у невядомую далеч 
невялікі ланцужок журавоў. 

У спапялелую ад гора душу байца дыхнула замілаванай, 
шчаслівай мінуўшчынай яго дзяцінства, шчымлівым болем 

па ўсім тым, што перажыта, пакінута і назаўжды ўжо стра- 
чана для васямнаццацігадовага юнака. Ён ледзьве ўтрымаў 
крыўдлівую спазму ў горле і глядзеў, глядзеў услед чародцы 
родных з маленства птушак, якія прынеслі ў яго пачуцці 
дзясяткі да болю нясцерпных адчуванняў... І калі ўжо яго 
зрок ледзь-ледзь нашчупваў у шэрай засмужанай высі тую 
рухавую рыску, з неба зляцеў на зямлю другі, роспачна- 
абрывісты гук, поўны трывогі, просьбы і безнадзейнага жур- 
ботнага клічу: 

-- Курл!.. Курл!.. Курл!.. 

Наўздагон за зніклай чарадой, з апошніх сіл перабіраючы 
крыламі, не дужа высока ляцеў, быццам шкандыбаў у павет- 
раным абшары, адсталы, падбіты журавок. Ад яго амаль ча- 
лавечай роспачы аж здрыгануўся здзіўлены Глечык, нешта 
суладнае сваім затоеным пакутам пачуў ён у тым жалобным 
голасе, і грымаса болю і жалю скрывіла яго круглявы хла- 
печы твар. А журавель крычаў, кідаў у ветраны прастор 
дарэмныя гукі трывогі, махаў і махаў аслабелымі крыламі, 
пяўся наперад сваёй доўгай выгінастай шыяй, але дагнаць 
чародку не мог. 

Ад жахлівае роспачы птушкі нясцерпнай самотай захлы- 
нулася хлапечае сэрца. Глечык аберуч ухапіўся за галаву, 
зацяў вушы, напяўся, з усяе сілы сціснуўся, каб толькі 
стрываць. Так ён сядзеў доўга, зусім змярцвелы і абыякавы 
да ўсяго, збіты з панталыку тым нестрываным жураўліным 
сумам. Пасля ён адняў ад вушэй рукі і, нават не зірнуўшы 
ў неба, у якім даўно растала бедная птушка, усё яшчэ чуў 
перапоўнены горам і роспаччу тужлівы жураўліны крык. 

А ў душы, прарваўшыся з памяці ад таго незвычайнага 
напамінку, ужо шырыліся, грымелі тугой пяшчотныя, да- 
рагія ўспаміны з таго далёкага, што стала ўжо мінулым і 
такім нясцерпна замілаваным. Як жывая, паўстала ў па- 
мяці маці -- маладая і прыгожая, але не такая прыветная 
і пяшчотная, як была заўсёды, а з гаротай на твары па 
ім, яе сыну. Успомнілася настаўніца Клаўдзія Якаўлеўна, 
якая любіла яго ў школе, несучы яму са свае шчодрай на 
ласку душы сарамяжную і цёплую жаночую прыхільнасць. 
З'явіўся перад вачыма непаседлівы Алёшка Бондар і з ім - 
дураслівыя іх забавы, паходы ў Селіцкую пушчу і такія 

тады зманлівыя гульні ў вайну -- самае праклятае з усіх 
ліхаў, заведзеных жыццём на зямлі. Зашчымела ў душы 
старое раскаянне за Людку, выдуманым каханнем да якой 
некалі дражнілі яго ў школе, за што ён зненавідзеў і аднойчы 
пакрыўдзіў гэтую дзяўчынку з задуменнымі сінімі вачыма. 
Ахоплены ўладарнаю сілай успамінаў, не адразу заўва- 
жыў ён, як узняўся аднекуль суцэльны далёкі гул. Хлопец 
ачнуўся, калі на пагорак абапал дарогі выпаўз статак 
крыжастых страшыдлаў, загрукатала ўсё наваколле і да 
самага споду задрыжала зямля. Скочыўшы з бруствера, 
Глечык схапіў адзіную сваю гранату, прыціснуўся спіной 
да дрыготкай сцяны траншэі і чакаў. Ён разумеў, што гэта 
канец, із усяе сілы зацяў у сабе нясцерпную журботу душы, 
у якой вялікаю прагай да жыцця ўсё біўся далёкі прызыўны 

жураўліны крык... 
1959 


Пра аповесць «Жураўліны крык» 


хат 


Вось яна, вайна, -- бой, смерць, паражэнне, перамога над 
сваёй слабасцю і ворагам -- у творы Васіля Быкава «Жу- 
раўліны крык». 

Шэсць чалавек пакінуты прыкрываць адступленне ба- 
тальёна на пераездзе. Першыя, самыя трывожныя дні і 
гадзіны вайны. Адчуванне страшэннай і незразумелай ка- 
тастрофы. І нявер'е, што гэта праўда, што гэта можа быць. 
І рэальнасць - усе шасцёра бліжэй за ўсіх да той злавеснай 
сілы, якая сунецца з захаду і перад якой усё, гэткае, здава- 
лася, надзейнае, незразумела адступіла і адступае. А яны 
асталіся -- загад і абавязак, -- хоць кожная жылка кры- 
чыць, патрабуе не чакаць. 

Гэта пачуццё разліта ў аповееці як штосьці агульнае, 
што захоплівае і чытача, хоць кожны з шасцярых байцоў 
перажывае яго па-свойму і ўсе трымаюцца па-рознаму. 
Пачуццё гэта ствараецца і перадаецца і адзінокім зламаным 
шлагбаумам, і каламутнай шэрасцю раніцы, і золкасцю 
паветра, і холадам зямлі, у якую чырвонаармейцы закоп- 

ваюцца... І ўсё гэта адчуваем і мы як рэальнасць, што 
абступае нас, забірае нашы думкі, адчуванні, наш настрой. 
І чытачу ўжо здаецца, што гэта ён на тым пераездзе, а 
побач -- ледзь знаёмыя яму людзі, але цяпер самыя блізкія на 
ўсёй планеце, бо з імі яму сустракаць усю нямецкую армію і, 
магчыма, сваю смерць. І яму цяпер гэтак трэба, гэтак важна 
ўведаць -- хто ж яны, тыя, што побач з ім, якія яны?.. Аўтар 
нібы і не навязвае нам свой расказ пра кожнага з шасцярых, 
а толькі адказвае на нашу нецярплівасць уведаць пра іх усё. 

Уся аповесць і складаецца з «біяграфій» персанажаў, узя- 
тых у агульную рамку вайны, блізкага бою, чакання немі- 
нучай пагібелі. Гэта «рамка» якраз і надае значнасць усяму, 
што калісьці было з чалавекам і што ёсць, выяўляючы вялі- 
кае або нікчэмнае ў ім. 

Адзін за адным гінуць: і хліпкі, але сумленны інтэлігент 
Фішар, і здаравяка і «статутнік» Карпенка, які ім пагарджаў, 
1 бесклапотны блатняк Свіст. Забіты і тыя, што спрабавалі 
абхітрыць і таварышаў, і самую смерць: Аўсееў, Пшанічны. 

У акопе застаецца самы малады, але страшэнна пастарэлы 
за адны суткі Глечык... Ды яшчэ - невідочна - чытач, які 
дзякуючы праўдзіваму таленту Быкава таксама паспеў пе- 
ражыць увесь бой і ўсе страты, адну за адной, адчуў бязлі- 
таснасць і тугу смерці. Але чытач можа адысці ў свой, мірны 
час, да сваіх спраў, клопатаў, радасцей. Пакінуўшы на тым 
адзінокім пераездзе з абломкам шлагбаума байца -- ледзь не 
хлопчыка. Пакінуўшы яго паміраць замест сябе, за сябе. Бо 
час незваротны. Але што ён не можа (і не здолее), не павінен, 
не мае права -- гэта забыць! Во гэтых франтавых хлапчукоў: 
«Скочыўшы з бруствера, Глечык схапіў адзіную сваю гра- 
нату, прыціснуўся спіной да дрыготкай сцяны траншэі і 
чакаў. Ён разумеў, што гэта канец, і з усяе сілы зацяў у 
сабе нясцерпную журботу душы, у якой вялікаю прагай да 
жыцця ўсё біўся далёкі прызыўны жураўліны крык...» 

Алесь Адамовіч 


Аповесць 


Адным з асноўных жанраў эпічнай літаратуры з'яўляецца 
аповесць. Аповесць большая за апавяданне, сюжэт яе звы- 
чайна складаецца з некалькіх эпізодаў, якія звязаны з га- 

аа аа аа аха аа аа ААА 


лоўным героем і ахопліваюць значны перыяд яго жыцця. Па 
характары развіцця дзеяння, па сюжэце аповесць таксама 
больш складаная, чым апавяданне. Часцей за ўсё ў ёй рас- 
казваецца пра адзін чалавечы лёс, але ў сувязі з лёсамі ін- 
шых людзей. Прыкладам аповесці можа быць твор Янкі Бры- 
ля «Сірочы хлеб», вывучаемы ў сёмым класе, які складаецца 
з шэрагу эпізодаў з жыцця Даніка Мальца. 


-х 


1. 


0. 


Што вы ведаеце з біяграфіі Васіля Быкава? Якія акалічнасці жыцця 
пісьменніка паслужылі або маглі паслужыць матэрыялам для 
стварэння аповесці «Жураўліны крык»? 


. Якія творы Васіля Быкава вы чыталі? Ці ведаеце, па якіх творах 


пісьменніка створаны кінафільмы? 


. Хто з герояў аповесці вам найбольш спадабаўся і чаму? 
. Выберыце аднаго (або двух для параўнання) персанажаў аповесці 


і пакажыце, як раскрываецца характар у паводзінах чалавека, яго 
адносінах да выканання загаду, да салдацкага абавязку, да та- 
варышаў, у яго размовах, знешнім выглядзе, як усё гэта адпавядае 
яго папярэдняй «біяграфіі». 


. Як бы вы растлумачылі паводзіны Пшанічнага і Аўсеева ў крытычнай 


сітуацыі? Знайдзіце адказ на гэтае пытанне ў іх ранейшым жыцці. 


. Чаму аповесць называецца «Жураўліны крык»? Які сэнс гэтай назвы 


і як ён раскрываецца ў дачыненні да аднаго з герояў твора? 


. Складзіце падрабязны план аповесці, даўшы загаловак кожнаму яе 


раздзелу. Для назваў раздзелаў вазьміце асобныя сказы з тэксту. 
Напрыклад, раздзел першы можна назваць так: «Дарогу трэба 
перакрыць на суткі», другі раздзел -- «Байцы на пераездзе рупна 
ўляглі ў работу» і г д. Падрыхтуйце па гэтаму плану характарыстыку 
кампазіцыі твора. 


. У творы расказваецца пра адзін эпізод пачатку вайны. Чаму аўтар 


назваў твор аповесцю, а не апавяданнем? 


. Услед за творам змешчана выказванне пісьменніка і крытыка Алеся 


Адамовіча. Знайдзіце ў гэтым выказванні абзац, дзе вельмі сцісла, 
коратка і дакладна характарызуецца змест аповесці, сэнс усяго, што 
паказана ў творы. 

Напішыце сачыненне па аповесці пад назвай «Выпрабаванне вай- 
ной», узяўшы для характарыстыкі аднаго з персанажаў аповесці або 
змест твора ў цэлым. 

Прыёмы і сродкі паказу жыцця 
ў эпічным творы 


Паказваючы жыццё ў эпічным творы, пісьменнікі карыс- 
таюцца рознымі прыёмамі і сродкамі. Гэта -- аповед - 
паведамленне пра падзеі, што адбываліся ў жыцці герояў, 
пра паводзіны, учынкі герояў. Пры дапамозе аповеду пера- 
даецца развіццё дзеяння ў творы. 

Сам пісьменнік, аўтар, як бы адмежаваны ад падзей у 
мастацкім творы, але мы разумеем, што менавіта ён усё 
апісвае, расказвае і паказвае ў творы са сваёй, аўтарскай, 
пазіцыі. 

Важную ролю адыгрывае апісанне, г. зн. падрабязная 
перадача, пералічэнне прыкмет, асаблівасцей розных з'яў 
жыцця, месца дзеяння, карцін прыроды (пейзаж), знеш- 
няга выгляду герояў (партрэт), іх мовы, манеры гаварыць, 
розных прадметаў, рэчаў. Апісанне нярэдка пераходзіць 
у аўтарскую характарыстыку. Пісьменнік знаёміць нас 
з героем, характарызуючы яго як чалавека, паказваючы 
яго схільнасці, адносіны да жыцця, да іншых людзей. Але 
пісьменнік звычайна малюе не проста вобраз чалавека. Як 
правіла, гэта абагульнены вобраз, тып, характар, якому 
аўтар надае пэўныя якасці, рысы, аблічча. Узнікае так 
званы вобраз-характар. Праз узаемаадносіны з іншымі 
вобразамі раскрывае ўнутраны свет героя, яго думкі і па- 
чуцці. Праз пейзаж пісьменнік перадае настрой чалавека, 
яго перажыванні, радасныя ці журботныя, праз партрэт 
раскрывае рысы характару: дабрыню, лагоднасць ці су- 
ровасць. 

Гэтак жа можа характарызавацца герой твора і праз апі- 
санне рэчаў, абставін, у якіх ён жыве (успомніце «гісторыі» 
Фішара, Пшанічнага з аповесці Васіля Быкава «Жураўліны 
крык»). 

Важны спосаб характарыстыкі персанажа -- яго мова, 
манера гаварыць, выказваць свае думкі. Адзін гаворыць 
вельмі коратка, сцісла, другі любіць паразважаць, падзя- 
ліцца сваімі думкамі, перажываннямі. Манера гаварыць 
залежыць не толькі ад асабістых схільнасцей чалавека, але 
І ад таго, як адносяцца да яго іншыя людзі. 

Пытанні і заданні да раздзела 


1. Назавіце асноўныя адзнакі эпічнага роду. Адкуль бярэ 
пачатак гэты род літаратуры? 

2. Якія віды народных, фальклорных апавядальных тво- 
раў вы ведаеце? Назавіце іх, прывядзіце прыклады. 

З. Чым адрозніваецца апавяданне ад навелы, аповесць 
ад апавядання? Пакажыце гэта адрозненне на прыкладах 
твораў, змешчаных у вучэбным дапаможніку або іншых, 
прачытаных вамі твораў. 

4. Якія прыёмы ісродкі паказу жыцця выкарыстоўваюцца 
ў эпічных творах? Ахарактарызуйце іх. 

5. Супастаўце паняцці: эпасе -- проза. Паспрабуйце вызна- 
чыць (можна з дапамогай Слоўніка літаратуразнаўчых тэр- 
мінаў), ці аднолькавае значэнне гэтых паняццяў-тэрмінаў. 
Калі не аднолькавае, то ў чым яны збліжаюцца і чым адроз- 
ніваюцца? 

Зана наінінаніна 020; “ааічінаіаіагініннбаса зіна 


«ДЗВЮХ ПЛЫНЯЎ 
ВОЛЬНАЕ ЗЛІЦЦЁ» 


ЗРУАЛУААьчьч3хуЬуЬуААЬЫцЫыццц 


ЛІРА-ЭПІЧНЫЯ ЖАНРЫ 


Эпас знаёміць нас са знешнім светам праз падзеі, вучыць 
бачыць і разумець розныя чалавечыя характары ў дзеянні. 
Лірыка дапамагае глыбей спазнаць свет чалавечых эмоцый, 
зразумець перажыванні іншых людзей, разабрацца ва ўлас- 
най душы. Вы пераканаліся, наколькі розная прырода 
гэтых літаратурных родаў, наколькі яны непадобныя на- 
ват па знешніх прыкметах: аб'ёме твораў, моўным афарм- 
ленні, мастацкіх асаблівасцях. І разам з тым у эпічных 
творах часта сустракаюцца эмацыянальныя выказванні, 
якія перадаюць адносіны аўтара да падзей і герояў, нават 
вялікія аўтарскія разважанні, якія называюцца лірычнымі 
адступленнямі. І наадварот, у лірычных творах, напрыклад, 
у пейзажнай лірыцы, вы знаходзілі апісанні, уласцівыя 
эпасу. Іегнуюць таксама творы, у якіх лірычны і эпічны спо- 
сабы адлюстравання жыцця маюць аднолькава важнае зна- 
чэнне. Такія творы называюць ліра-эпічнылмі. Гэта -- паэма, 
балада, прытча, байка. 

Янка Купала 


МАГІЛА ЛЬВА 


(З народнага падання) 


І 


Нам продкаў кемкасць захавала 
Шмат весцяў дзіўных з быўшых год, 
Хоць гэтых весці ўжо нямала 

Ў няпамяць кінуў сам народ. 


Усё ж яшчэ штось засталося 
Унукам з прадзедаў жыцця... 
Няхай жа гэтыя калоссі 
Мінуць скаранне небыцця! 


Няхай той час, што згінуць мусіў 
У беспрасветнай векаў мгле, 

Для беспрыпыннай Беларусі 
Хоць толькі ў песні ажыве. 


Збіраць пачнем зярно к зярняці, 
Былое ў думках ускрашаць, 

Каб быт на новы лад пачаці 

І сеўбу новую пачаць. 


Пачнём дакапывацца самі 
Разгадкі нашых крыўд і бед, 
Што леглі цёмнымі лясамі 
На нашай долі з даўных лет. 


Пачнём някратаны паданні 
Сачыць пад бацькаўскай страхой, 
Шукаць ад рання іда рання, 

А толькі хай шукае свой. 


П 


Над быстрым Днепрам, дзе сягоння 
Стаяць Магілева муры, 

Драмала пушча ў сотні гоняў, 
Змагала громы і віхры. 

На дрэва дрэва нагінала, 
Адно к другому прыгняла, 
Сукі з сукамі пасплятала 
І з ветрам гутарку вяла. 


Ваўкоў, дзікоў, ласёў, мядзведзяў 
Была там днёўка і начлег 

У летні час, і ў галаледдзе, 

І ў зімавы глыбокі снег. 


Людзей не знаў лес гэты хмурны, 
Зайздросна сцежкі свае крыў, 
Адно сваім дном Днепра бурны 

З вясны да восені ўдаль плыў. 


А з пушчы вырваўшысь на поле, 
Шумеў і грозны слаў праклён, 
Што не даваў яму лес волі - 
Давіў галлём з усіх старон. 


У гэтай пушчы з перадвекаў - 
Што так драмала ўдоўж і ўшыр, - 
Сялібу меў сабе Машэка, 
Разбойнік страшны на ўвесь мір. 


ПІ 


Даўней не зналі так марнеці, 
Як мы марнеем з году ў год, 
Асілкаў шмат было на свеце, 
Быў шмат дужэйшы наш народ. 


Асілкам гэтакім адроду 

Машэка быў ў сваёй радні, - 
Дзіцём нясці ўжо мог калоду, 
Якой трох сталых -- не маглі. 


Але хоць сілу меў такую, -- 
Нікому крыўды не рабіў, - 
Натуру меў ён залатую, 

Як бы ягнём, патульны быў. 

Чаму ён так змяніўся з часам, 
Што да разбойства давяло, 

І да крыві людской стаў ласым, 
Сваё пакінуўшы сяло? 


Ці дома хлеба меў замала, 
Ці крыўду вызнаў ад каго, 
Ці мо” прастору не ставала, 
І ў пушчы стаў шукаць яго? 


Усё гэта не было прычынай, 
Але, як вестка падае, 

Была прычынаю дзяўчына, 
Машэка згінуў праз яе. 


ІУ 


У вёсцы той, дзе жыў ён змалку, 
Дзе пасвіў, дзе араў, касіў, 

На воку дзеўку меў, Натальку, 
Аб ёй адной ён толькі сніў. 


Былі з сабою адналеткі, 

На прызбе рыліся ў зямлі, 
На сенажаці рвалі кветкі, 
Ўдагонкі разам часта йшлі. 


Як толькі ён яе дагоніць, 

Як пёрка, носіць на руках, 
Смяецца, весела гамоніць, 

Хоць там дзяўчыну мучыць страх. 


Калі ўжо сталі падрастаці, 

К рабоце трэ” было ісці, 

Дык ці то ў полі, ці то ў хаце 
Умелі той таго найсці. 


Аб чым з сабой тады ўдваёчку 
Снавалі думкі, сеўшы ў рад, - 
Пытаць аб гэтым трэба ночку 
І за акном вішнёвы сад. 

Жылі... Дзянькі за днямі гналі 
Так ад вясны іда вясны. 
Паеля і самі не спазналі, 

Як палюбіліся яны. 


У 


Каханне - лёгкая прынада 

Для сэрцаў чуткіх, маладых, 
Хоць бы гняздзілася ў ім здрада, 
Хоць гэта б яду быў кяліх. 


Усе мы п'ём яго з дурноты, 
Жывём ні явай і ні сном. 

А прападзе к яму ахвота - 
Тады - па часе ўжо -- плюём. 


На гэту вудачку кахання 
Папаў Машэка, як не свой; 
Ані спакою, ні прыстання 
Не меў ён з гэтаю бядой. 


Сябе сам кінуў у няволю 
Дзявочых ласк і пустаты; 

Пацех меў шмат, цярпення болей, 
То весел быў, то -- як струты. 


Дзяўчына... ведама, дзяўчына -- 
Хто там згадаў, што ў ёй сядзіць; 
Любіла ж, пэўна, хоць часінай, - 
У лес па гэта не хадзіць. 


Машэка гэтакі асілак, 

Што рваў дзярэўе з каранём, 
Ў руках яе стаў, як апілак: 
Яго забрала хараством. 


УІ 


О, шмат прыгожанькіх дзяўчатаў 
Старонцы нашай Бог прыдбаў! 
Царэвіч ехаць мог бы ў сваты 

К ёй не адной, каб толькі знаў. 

Душы і сэрцайка такога, 

І той бязмернай дабраты 
Шукаці хіба толькі ў Бога, - 

Ў другіх людзей не знойдзеш ты. 


На беларускую дзяўчыну, 
Калі тут праўду ёй аддаць, 
Ніхто йшчэ каменем не кінуў 
І не паважыцца кідаць. 


Наталька ў вёсцы між сваімі 
Найпрыгажэйшаю была, 
Грудзямі, шчочкамі, вачыма, 
Як мак, між макамі цвіла. 


Павеўна, як даспелы колас, 
Ішла наперад у танок, 

З грудзей гарачых звонкі голас 
Змяняла ў песню - як званок. 


Прыхільна хлопцы аглядалі 
Яе павабны гібкі стан, 

Дый толькі сціха уздыхалі... 
Адзін Машэка быў тут пан. 


УП 


Той панства меў недаўгавечна, 
Канаў пацехі час святы: 

Па Днепру выпала канечна 
Па Украіну гнаць плыты; 


Машэку йкраз чарга папала. 
Спачатку слухаць не хацеў; 
Быць можа, на яго бы стала, 
Бо не на жарты сілу меў, 


Але Наталька ўгаварыла: 

«Едзь! Штось заробіш к жаніцьбе». 
Ну, як тут не паслухаць мілай! 

І наш Машэка, у жальбе 

Па ненаглядненькай дзяўчыне, 
Паплыў з плытамі ў край чужы 
Таей Дняпровай гладдзю сіняй 

Ад роднай прадзедаў мяжы. 


Зямля сябе у зелень скрыла, 
Лее цёмны з ветрам гаманіў, 
Зязюля век людзям лічыла, 

А сонца цешылася з ніў. 


Машэка плыў, марнеў з нягоды, 
Аддыху рэдка меў калі. 

І думаў, каб хаця ўжо воды 

Яго Дняпровы не змаглі. 


УШ 


Ў дарозе шчасце паручыла, 
Загнаў да Кіева плыты, 
Дамоў вяртаўся з новай сілай 
Пабачыць родныя куты. 


Натальку любую сустрэці, 
Аджыць агнём яе вачэй, 

Бо гэткіх вочак на ўсім свеце 
Ён не сустрэў ані ў аднэй. 


Спяшыць няўпынна, крок за крокам, 
Мінае поле і лясы. 

Зямлі сваёй жаданым вокам 

Шукае, як канюх расы. 


Штось каля Ўзвіжання дабраўся 
Дамоў з далёкай чужыны... 

О, лепш бы першай не даждаўся, 
Як нарадзіўся ён, вясны! 


Бядак дачуўся ад суседаў, 

Што ўжо Наталькі маладой 

Не засталось даўно і следу, -- 
Як бы Дняпровай сплыў вадой. 

Сплыла і ўся яго надзея 
Дажыць у радасці жыццё. 
Каханне ў сэрцы гэтак сеяў, 

А жаць прыйшлося пракляццё. 


ІХ 


Непадалёк, дзе жыў Машэка, 
Быў двор вялікі, а ў двары 
Стаялі хорамы ад векаў 

Над самым Днепрам, на гары. 


Абведзен быў высокім мурам 
Палац, як той астрог, кругом, 
Сталетні ліпы ўкруг панура 
Стагналі ночаю і днём. 


Баярын тамка жыў багаты, 
Яшчэ лятамі малады, 

Да сваявольства быў заўзяты, 
Па-свойму час губляў з нуды. 


Усюды броіў самазбродам, 
Тварыў закон свой і свой суд 
Над абнядоленым народам, 
Што збыць не меў сіл сваіх пут. 


Паціху толькі ў вёсках людзі 
Маркотну гутарку вялі 

Аб крыўдах тых, што ім на грудзі 
Праз пана каменем ляглі. 


О, як адзін хто праз другога 
Цярпіць, то йшчэ тут паўбяды, 
Але не скрыці ад нікога 

Нам крыўды цэлай грамады! 


Хх 


Праз вёску са сваёй дружынай 
Баярын гэты ехаў раз, 

І ля Натальчынай хаціны 

Ён затрымаўся на папас. 

Тут хараство яму дзявоча 
Упала ў вочы, бо нідзе 

Яго не бачылі йшчэ вочы 
Штось прыгажэй у прастаце. 


Як грозны быў, дык стаў ліслівы, 
Пачаў к дзяўчыне падсядаць, 
Пускаць туман і, як бы дзівы, 

Ёй брэдні ўсякія складаць. 


Што гаварылі, чым ёй кадзіў - 
Не варта паўтараці тут, 

Але з тых пор, як па загадзе, 
Ён спадабаў вясковы кут. 


Тады-сяды стаў заглядаці 
Ўсё да Натальчыных акон, 
Хоць і глядзелі бацька, маці 
На гэта коса з першых дзён. 


Пасля к сабе яе стаў клікаць, 
Яна ішла за ім, як цень, 

Аж пачала ўся вёска тыкаць 
На дзеўку пальцамі штодзень. 


ХІ 


Людская хітрасць даніманнем 
Патрапіць шмат зла натварыць, 
Калі прыкінецца святляным 
Святлом, што праўдаю гарыць. 


Душу вам лёстачкамі выйме 
І павядзе на павадку 

Яе пуцінамі крывымі, 

І ўжо не ўскрэснуць бедаку. 


З Наталькай выйшла гэтаксама, 
Сама к бядзе пайшла сваей, 
Звязаўшы дружбай сябе з ямай, 
Не дбала свету і людзей. 

Забыла ўсе Машэкі ласкі, 
Каханне шчырае яго, - 
Пад чарам ворагавай казкі 
Зраклася мілага свайго. 


Не прачувала горкай долі, 

Якую лёс людзям нашле; 

Раз, як пайшла у двор, дык болей 
Яе не ўбачылі ў сяле. 


Сваю так сетку распускае 
На мух услужлівы павук, 
Пакуль не ўваліцца якая 
І ўсіх не выведае мук. 


ХхП 


Мінула восень, а за ёю 
Прыйшла з марозамі зіма. 
Машэка жыў з сваёй сям'ёю, - 
Не жыў, а блукаўся, як цьма. 


Як бы не чуў дакучных кпінак, 
Адданы гору і жальбе; 

Ўжо ведаў, дзе найшла прыпынак 
Яго Наталька для сябе. 


Падчас бліжэй к двару падходзіў, 
Страшэнна кляў і выгражаў, 

І страх на стражу ўсю наводзіў, 
Якую пан сабе дзяржаў. 


Але не меў Машэка сілы 
Такой, што сцены б разваліў 
Туды, дзе вораг з яго мілай 
Паецель пуховую дзяліў. 


Не мог на мак яму змяць косці, 
Пракляцце толькі прызываў, 

Ад сцен адходзіў з большай злосцю 
І штосьці жудкае кнаваў. 

З дня ў дзень хмурней ён станавіўся, 
Расла ў ім помста, як змяя, -- 

І сам, як гадзіна, ў ёй віўся, 

Ў жыцці не бачачы пуцця. 


ХПІ 


Што ёсць на свеце горш ад помсты, 
Што знойдзеш ад яе страшней, 
Каго не згоніць з сцежкі простай, 
Не ўкіне ў цьму, за ноч цямней? 


Душу і думы атумане, 
Ачэпіць зводным павуццём 

І распасцяжыць уладанне 
Над целам, над усім жыццём. 


Засела так яна ў Машэкі, 

І суладаць з ёю не мог, 

Крыві б пусціў, здаецца, рэкі, 
І ў іх бы з крыўдай сваёй лёг. 


Крывёй ці віннай, ці нявіннай 
Насмерць упіўся бы з душой, 
Другіх губіў бы і сам гінуў, 
Абы цярпеў чужы і свой. 


У муках страшных дачакаўся 
Машэка першых дзён вясны 

І з вёскай роднай папрашчаўся, 
Уцёк з радзімай стараны. 


У пушчу ўцёк, у ёй асеўся, 
Змяніўся ўвесь, як ваўкалак, 
У скуру воўчую адзеўся 

І стаў на жыр выходзіць так. 


ХІЎ 


Так страшным стала яго імя 
На ўсю аколіцу з тых дат 
Паміж сваімі і чужымі, 

Як страшны імем сваім кат. 

З сваёй бярлогі на дарогу 
Вылазіў грозны з булавой, 

Як пошасць, сеяў скрозь трывогу, 
Загоны росячы крывёй. 


Спачатку дань жыццём плацілі 
Яму адны багатыры, 

Паеля знаходзілі ў магіле 
Спачын і вёсак жыхары. 


Не памагалі мольбы, чары, -- 
Крывавы суд тварыў, караў; 
Абезгалоўлены ахвяры 

З сабою ў пушчы забіраў. 


Дарма шукаюць яго схову 
Бацькі забітых і сыны, 
Адно збірае больш галоваў 
Ён з непамернай той вайны. 


Штодзень расце Машэка ў славу, 
Расце з крывавага жніва, 
Бароніць пушча яго справу, 

А гімн пяе яму сава. 


ХУ 


Ці доўга йшчэ бы гаспадарыў 
Ён гаспадаркаю такой, 
Крывёй палошчучы папары, 
Крывёй гарачаю людской, 


Каб не сустрэў сярод дарогі 
Адно здарэнне, як той вір, 
Калі раз, выбрыўшы з бярлогі, 
Йшоў з булавой сваёй на жыр!. 


Гпоў і ўбачыў, як карэта 
Напроць кацілася якраз; 
Машэка рады знайдзе гэтай 
І не марнуе дарма час. 


І [шоў на жыр -- ішоў на разбой, рабаванне. 

Мінута. Ўжо стрымаў ён коні, 
Як сноп, зваліўся ўжо фурман, 
Ўжо булавой у дзверцы звоне, 
З карэты скочыў к яму пан. 


Але не ўспеў і азірнуцца, 

Як на зямлі няжыў ляжыць; 
Машэка доўбняй замахнуцца 
Яшчэ на некага спяшыць... 


І дзіва дзіў: рука самлела, 
Слязамі вочы залілісь... 

Наталька тут яго сядзела 
І так глядзела, як калісь! 


ХУІ 


Як чалавек ні азвярэе 

З якіх там колечы прычын, -- 
Надойдзе час і азарэе 

Яго душа хоць міг адзін. 


Чуццё прабудзіцца людское, 
Дабро у сэрцы ажыве, 

І зацвітуць красой святою 
Дзіцячы думкі ў галаве. 


Чуць толькі ўгледзеў у калясцы 
Машэка любую сваю, -- 

Ў яе ўтануў даўнейшай ласцы, 
Ёй пакарыўся без баю. 


Бы тую пёрынку птушыну, 
Ў сваю бярлогу яе нёс, 

З лісточкаў мяккую пярыну 
Ёй слаў ісам у радасць рос. 


Быў рад сваёй так доўгай згубе, 
Ў нагах з пакораю сядаў, 

Як здаўна, песціў і галубіў, 

І словы чулыя складаў. 

А толькі бедную Натальку 
Жыццё з ім цешыць не магло, 
Як тую грэшную русалку - 
Жывыя людзі і святло. 


ХУП 


Спазнаўшы панскія раскошы, 
Дзіцё сяла і грамады, 
Не мела сіл змагчы ў пустошы 
І адзіноцтва, і жуды. 


Хоць на Машэку спазірала 
Прыхільным поглядам падчас, 
А ўсё у думках штось кнавала, 
Агонь благі ў вачах не гас. 


У думках думала няўпынна, 
Як ёй разбойніка згубіць, 
Якога не магла нявінна 
Ўжо так, як некалі, любіць. 


Раз, калі спаў Машэка з ёю, 
Зрабіць надумала сваё - 

За кроў пралітую крывёю 
Яму яго забраць жыццё. 


Паціху ўстала, нож агромны 
Ўзяла ў яго з-пад галавы 

І утапіла ў шыі соннай, 

Ды той застаўся йшчэ жывы. 


Яна другі раз замахнула 

І трэці раз перавяла, - 

Яго і жылка не дрыгнула, - 
Душа ад цела адышла. 


ХУПІ 


Так страшны той разбойнік згінуў, 
Што ўмеў любіць і забіваць; 

На грэх пусціўся праз дзяўчыну 

І мусіў праз яе сканаць. 

Яна, сваё зрабіўшы дзела, 
Ўжо страхам гнаная нямым, 
У вёску родную ляцела 

І расказала аб усім. 


Прынесла добрыя ўсім весці, 
Што ўжо разбойніка няма; 
Яе віталі добрай чэсцю, 

З усімі цешылась сама. 


Вяла з сабой сяло народу, 

Дзе спаў Машэка вечным сном, 
Куды йшчэ ўчора усе ходы 
Былі закрытыя людзём. 


Сышлася вёска над Машэкай 
Нядаўну бачыці гразу, 

І не было там чалавека, 

Каб хоць адну пусціў слязу. 


Йшлі ад яго к гары вялікай, 
Ахвяры дзе яго ляглі, -- 
Касцей знаходзілі без ліку, 
Галоў без ліку там знайшлі. 


ХІХ 


Капалі ў пушчы дол глыбокі, 
Дно высцілалі у кару, 

І насып сыпалі высокі - 
Машэку насып, як цару. 


А на гары той недалёкай 
Хавалі косці у зямлі 

Ахвяр, што ад рукі нялёгкай 
Без часу на той свет сышлі. 


За днямі дні пабеглі шпарка, 
Ў няпамяць шоў за годам год, 
Мянялась свету гаспадарка, 
Жыццё-быццё змяняў народ. 

Той насып, дзе ляжаў Машэка, 
У мох ідзерава аброс; 

Пякла улетку яго спека, 

Зімой трашчаў над ім мароз. 


Машэкі імем сталі маткі 
Пужаць, калышучы, дзяцей, 

А кумкі, збегшысь на папрадкі, 
Аб ім шаптаць адна аднэй. 


Яго высокую магілу -- 

Дзе лес ды вецер панаваў -- 
Знаць, што вялікую меў сілу, 
«Магілай Льва» народ назваў. 


ХХ 


Над ёю з часам дрэвы палі, 

І горад вырас, як з зямлі, 

Яго Магілевам назвалі, 

Бо йнакш прыдумаць не маглі. 


Там, дзе пушчар быў і балота, - 
Муры глядзяцца у раку, 

Зіяюць вежы пазалотай, 

Жыццё кіпіць, як у гаршку. 


Пры самым месцы, дзе хаваці 
Людцы нябожчыкаў нясуць, 
Гару з магілкамі відаці - 

Яе Машэкавай завуць. 


І ціха, ціха на гары тэй 
Чарнеюць пліты і крыжы, 
То летнім сонейкам сагрэты, 
То ззябшы ўзімку, ў маразы. 


Падчас вясной заблудзіць птушка, 
Зазвоніць песенькай сваей, 
Павесялее спяча душка 

Ды зноў засне яшчэ мацней. 

А пад гарой Дняпровы хвалі 

З вясны да восені шумяць 

І штось гавораць цёмнай далі, 

А што? - нам, грэшным, не паняць! 


- Сцісла перакажыце сюжэт твора. Які момант у развіцці дзеяння 


з'яўляецца найбольш напружаным? 


. Знайдзіце звязаныя з развіццём дзеяння апісанні прыроды, якія 


папярэджваюць нас аб тым, што адбудзецца нешта страшнае. 


. Якім быў галоўны герой паэмы Машэка ў юнацтве? Знайдзіце ў 


пачатку твора эпітэты, якія найбольш выразна вызначаюць яго 
характар. 


.- Што змяніла, зламала Машэку? Якім ён стаў? Пацвердзіце свае 


словы ўрыўкамі з тэксту. Як змяніліся адносіны паэта да свайго 
героя? Як ён цяпер называе Машэку? 


. Ці можна нейкім чынам апраўдаць тыя зверствы, якія чыніў Машэка? 
- Прачытайце словы, у якіх Янка Купала, адступаючы ад сюжэта, 


разважае пра страшную сілу помсты. Якое значэнне ў творы мае 
гэтае лірычнае адступленне, як яно характарызуе самога паэта? 


.- Якой вам уяўляецца Наталька? З дапамогай якіх параўнанняў, 


эпітэтаў стварае аўтар яе партрэт? 


. Якія ўзнёслыя словы знайшоў паэт, каб перадаць прыгажосць і 


сардэчнасць беларускіх дзяўчат? Якое пачуццё аўтара заключана ў 
гэтых словах? 


- Як тлумачыць паэт здраду Наталькі? Асуджае ён дзяўчыну ці 


шкадуе? 
Чаму Наталька забіла Машэку? Як паставіліся да яе ўчынку людзі? 
Якую ацэнку ён выклікае ў вас? 


. Што вы можаце сказаць пра інтанацыю твора, яго гучанне? 
.- Растлумачце сэнс назвы твора. У якіх яшчэ вядомых вам фальклор- 


ных творах тлумачылася паходжанне назваў мясцін? Што збліжае 
паэму «Магіла льва» з легендамі? 


. З сёмага класа вы ведаеце паэму Янкі Купалы «Курган». Успомніце 


гэты твор і паспрабуйце вызначыць, чым ён блізкі да паэмы «Магіла 
льва» па настроі, адносінах да мінуўшчыны, выкарыстанні фальк- 
лорных прыёмаў і вобразаў. 

ПАЭМА 


Паэта (ад грэч. - тварэнне) - вялікі вершаваны, часцей 
сюжэтны твор, які расказвае пра важныя падзеі, апявае 
моцныя характары і перадае глыбокія перажыванні аўтара і 
яго герояў. Так, у вядомай вам паэме Янкі Купалы «Курган» 
праз сутыкненне гусляра і князя паказваецца лёс народнага 
мастацтва, яго сіла і непадкупнасць. У паэме «Магіла льва» 
Янка Купала таксама стварыў моцны і незвычайны харак- 
тар - Машэку. Але праз яго лёс паэт асуджае жорсткасць і 
ўслаўляе дабро, чалавечнасць, высакародства. 

Паэма часцей расказвае пра важныя гістарычныя падзеі, 
якія ўплываюць на лёс многіх людзей. Нярэдка ў паэме, як, 
напрыклад, у творы «Магіла льва», перааеэнсоўваюцца на- 
родныя легенды, паданні. Менавіта таму паэмы блізкія да 
вуснай народнай творчасці, у іх выкарыстоўваюцца ўлас- 
цівыя народным песням і легендам сродкі мастацкай выраз- 
насці. Інтанацыя паэмы ўзнёслая, велічная, яна падкрэслівае 
значнасць тэмы. 

У паэме, як вы ўжо заўважылі, спалучаюцца рысы эпа- 
су і лірыкі. З эпічнымі творамі паэму збліжае наяўнасць 
сюжэта, дыялогаў, вобразаў-персанажаў. З лірычнымі - 
павышаная эмацыянальнасць, усхваляванасць апавядання, 
яго вершаваная форма і традыцыйныя для лірычнага верша 
рытміка-інтанацыйныя еродкі (паўторы, інверсіі і інш.), 
мастацкія тропы (метафары, эпітэты, метаніміі і інш.). 

Якіў лірычным творы, у паэме выразна выяўляецца воб- 
раз аўтара ці лірычнага героя, іх адносіны да падзей. У ад- 
розненне ад верша, паэма мае больш складаную кампазіцыю 
(пабудову) твора. 

Важнае значэнне ў паэме маюць лірычныя адступленні, 
якія перадаюць пачуцці і думкі герояў, а таксама разва- 
жанні аўтара. Спалучэнне ўласцівасцей эпасу і лірыкі дае 
магчымасць своеасабліва, узрушана і эмацыянальна, рас- 
казаць пра важныя праблемы народнага жыцця. 

Аркадзь Куляшоў 
МАЦІ 


На бітву крывавую сына праводзіўшы з хаты, 
На шчасце і ўдачу пасеяла маці зярняты. 
Калі дачакаецца маці з тых зерняў усходу, 
Сын прыйдзе з паходу, 

Са славаю прыйдзе з паходу. 


Дарэмна ўздыхала, 
Чакала 

І шчасця, і долі, - 
Упалі зярняты 

На камень шчарбаты 
У полі. 


Дарэмна здалёку 
Паўнюткія вёдры цягала, 
Той камень у спёку 
Вадой і слязьмі палівала. 


Да кроплі іх выпіў задымлены 
Камень пякельны: 

Два леты кіпелі на ім яны, 

Як на патэльні. 


Ля каменя ўпала 

Цярплівая маці ў знямозе, 

У роспачы скардзіцца стала 
Знаёмай дарозе: 

«Пачуй мае словы, 

Улашчы свой камень суровы, 
За гэта вярбою 

Гатова я стаць над табою. 
Твайго пешахода 

Я ў засень ад спёкі б хавала, 
У час непагоды 

Ад бур і дажджоў засланяла; 
Старымі рукамі 

Твой дол падмятала б штодня я, 
Улашчы свой камень, 
Дарога мая палявая». 

Сказала дарога ёй: 

«Скардзішся, маці, 

Дарма ты, 

Не ўзыдуць зярняты, 

Бо ўпалі на камень шчарбаты. 
Не першая ты 

Каля камня заходзішся з жалю, 
Не раз на ім сеялі, але ні разу не жалі. 
На нашыя нівы 

Яго закацілі чужынцы; 

Чужы і маўклівы, 

Даўно ён ляжыць пры гасцінцы. 
З-за Буга яго 

Закацілі і кінулі ў полі, 

Каб сына свайго 

Не даждалася маці ніколі. 

Не ўзыдуць зярняты 

Ні ўвосень на ім, ні вясною, 
Пакуль ён не стане зямлёю, 
Закляты табою». 


З дарогі ўставала 

І каменю маці казала: 
«Вады табе мала 

І матчыных слёз табе мала, 
Цяпер я крывёю 

Сваёю 

Цябе праклінаю: 

Ты станеш зямлёю, 

А каменем стану сама я». 


І тройчы такою 

Кляцьбою 

Той камень пракляла. 
Стаў камень зямлёю, 

Сама ж яна каменем стала. 


На камні былым пры дарозе 
Ўзыходзяць зярняты. 
Вяртаецца сын па дарозе 

З паходу дахаты. 

. Гэты твор напісаны ў 1943 годзе і прысвечаны трагічным падзеям 


Вялікай Айчыннай вайны. Які паэтычны троп ужывае аўтар для 
характарыстыкі часу? 


.- Праз якую ўмоўную сітуацыю перадае Аркадзь Куляшоў бязмежную 


самаахвярнасць маці? Якія эпітэты дапамагаюць стварыць вобраз 
жанчыны? 


. Як пераасэнсоўваецца ў творы народны выраз «акамянець з гора»? 


Якія яшчэ народныя выслоўі ўжываюцца ў творы? 


. Твор Аркадзя Куляшова «Маці» -- гэта балада. Як і паэма, балада -- 


ліра-эпічны жанр. Параўнайце прачытаныя вамі паэму Янкі Купалы 
«Магіла льва» і баладу Аркадзя Куляшова «Маці», звяртаючы ўвагу 
на сюжэт, вобразы-персанажы, аўтарскія адносіны да падзей, мову 
і аб'ём твора. З якімі фальклорнымі жанрамі пераклікаюцца гэтыя 
творы? 


. Звярніце ўвагу на фотаздымак манумента ў гонар маці-патрыёткі 


(скульптары Андрэй Заспіцкі, Іван Міско, Мікалай Рыжанкоў; архі- 
тэктар Алег Трафімчук). Ён прысвечаны Настассі Фамінічне Куп- 
рыянавай з беларускага горада Жодзіна, пяць сыноў якой аддалі 
жыццё за Радзіму ў час Вялікай Айчыннай вайны. Параўнайце лёс 
Н. Ф. Купрыянавай з лёсам гераіні балады Аркадзя Куляшова «Маці». 
Якія яшчэ творы пра Вялікую Айчынную вайну вы ведаеце? Якая 
агульная думка іх аб'ядноўвае? 


“Аркадзь Куляшоў 
БАЛАДА АБ ЧАТЫРОХ ЗАЛОЖНІКАХ 


Іх вядуць па жытняй сцяжынцы. 
Чатырох. 

Пад канвоем. 

З дому. 

Чатырнаццаць -- старэйшай дзяўчынцы, 
Тры гады хлапчуку малому. 
Разам з імі ў падвал халодны 
Гоняць цётку - сястру Міная, 

А Мінай - гэта бацька іх родны, 
Бацька родны, 

Мсціўца народны. 

Піша вораг аб ім у газетах, 

Аб чырвонай 

Брыгадзе ягонай, 

Па усіх 

Былых сельсаветах 

Клеюць новы 

Загад суровы. 

Са слупоў, са сцен, аканіцаў 
Пагражаюць Мінаю загадам: 

Ён павінен скарыцца, 

З'явіцца, 

Здацца ў рукі фашысцкім уладам. 

І вісіць той загад друкаваны 

На Мінаевай хаце і клеці; 

А не з'явіцца - расстраляны 
Будуць заўтра заложнікі - 

Дзеці... 

У чаканні смяротнага часу 

У падвале дзеці Міная. 

З імі цётка іх родная разам, 

Ёй таксама расстрэл пагражае. 

-- А чаму нас вартуюць салдаты? - 
Знаць маленькаму хлопчыку трэба. - 
А чаму не пускаюць з-за кратаў, 

За якімі і сонца, і неба? 

А ціскора нас вызваліць татка? 

-- Скора, - цётка гаворыць малому, -- 
Татка прыйдзе і ўсім нам, дзіцятка, 
Волю дасць, і мы пойдзем дадому... 
-- А чаму не прыходзіць ён? 


Сыну 
Цяжка ўсё растлумачыць адразу. 
-- Спі, засні, - суцяшае жанчына 


У чаканні смяротнага часу. 

Цётка дзецям, уклаўшы малога, 
Кажа праўду пра лёсе іх суровы. 
Не павінен ведаць нічога 

Толькі меншы - сын трохгадовы. 
-- Вы нічога яму не кажыце, - 

Навучае 

Дзяцей Міная. 

Сын у сне гаворыць аб жыце, 
Па якому 

Пойдзе дадому. 

У астрожнай 

Трывожнай 

Цішы 

Сняцца краты меншаму сыну: 
-- Туті мокрыя сцены, 


І мышы... 
Татка, татка... забыў нас... пакінуў. 
-- Спі, засні, -- суцяшае кабета, - 


Спі, сынок, не твая гэта справа. 
Спі, наш татка не прыйдзе, 
На гэта 

Ён не мае бацькоўскага права. 
Ноч праходзіць, 

Сонца ўзыходзіць, 

Заспявалі жаўранкі ў полі. 

Іх выводзяць салдаты 

За краты. 

Хлопчык рад і сонцу, і волі. 

Іх салдат 

Да сцяны прыстаўляе. 

Цэліць кат 

У льняныя галовы, 

Пачынае 

З сына Міная. 

Стрэл. 

Упаў хлапчук трохгадовы... 
Кат ізноў пісталет узнімае... 
На сцяне -- заложнікаў цені... 


Вось і ўсё. 
Перад бацькам Мінаем 
Станьце, ўсе бацькі, на калені! 

. Трагічны выпадак, пра які расказвае напісаная А. Куляшовым у 1942 го- 


дзе «Балада аб чатырох заложніках», сапраўды адбыўся з сям'ёй 
партызанскага камандзіра бацькі Міная -- Міная Піліпавіча Шмырова. 
Як апісаныя падзеі раскрываюць бесчалавечную сутнасць фашызму? 


-З самага пачатку ў баладзе ўзнікае вобраз жыта, потым ён паўта- 


раецца («сын у сне гаворыць аб жыце»). Які сімвалічны сэнс мае 
гэты вобраз? 


. Радкі гэтага твора часта «разрываюцца» на асобныя словы, асабліва 


ў пачатку балады. Як вы думаеце, чаму? 


. Сюжэт гэтай балады характарызуецца выключнай напружанасцю. 


Якое слова абазначае яго кульмінацыю (вышэйшы момант напру- 
жання)? 


. Якія радкі найлепш выказваюць аўтарскія адносіны да падзей? 


Янка Сіпакоў 


КАНТРАБАНДА! 


Беларуская балада. 
ХУІ стагоддзе 


Стаміліся белыя коні і цёмнымі сталі ад поту, 
Стаміліся бомы звінець пад дугою - 
Матляліся ўжо неахвотна, 
Ахрыпла іх песня - яна наглыталася пылу 
І ўжо задыхалася ўся, 
Калі варта рыплівую брычку спыніла, 
Дзе кожнае кола візгліва 

жаданага дзёгцю прасіла... 
-- Гэй, што ты вязеш праз граніцу? - 
Чужая злавалася мова: 
Пыталася варта сурова, 
Шукала упарта ахова, 
Шукала яна кантрабанду 
У брычцы, як позняя восень, парожняй, -- 
Не верыла, 
Што праз граніцу парожнімі ездзіць можна. 
-- Дык што ты вязеш? 


І. Кантрабанда -- недазволены перавоз праз мяжу тавараў і ка- 


штоўнасцей. Тут: духоўных каштоўнасцей. 

-- Вы ж бачыце самі -- нічога. 
-- А можа, схаваў што? 
-- Навошта? Пабойцеся Бога - 
Вы бачыце ўсё, што са мною... 
-- Ясна адно, -- галадранцы! 
Ездзяць тут розныя швэнды!, - 
ахова ўжо стала злавацца. -- 
А можа, ты кнігі вязеш? 
Бо з Прагі тут нейкі Скарына 
Кнігі злаўчыўся вазіць на радзіму, 
Якую чамусьці пакінуў. 
-- Кнігі? 
Ад іх толькі зло... 
Бэсцяць кнігі наш люд паспаліты”... 
--Іты супраць кніг, падарожны?! 
Які малайчына, глядзі ты! 
А ведаеш, думаю я, што прыйдзе часіна такая: 
Нам скажуць 
Скарыну таго затрымаць, 
І мы, будзь ты пэвен, яго затрымаем! 
І кнігі тады мы яго 
Папалім усюды ў краіне... 
-- Чакайце, а кнігі ж святыя, пра Бога... 
Дык як жа паліць іх?.. 
-- Павінен 
Сказаць я табе, чалавеча, 
Што ты - кацянятка сляпое: 
Можна паліць і святое, калі нам загад ёсць на тое. 
Ты знаеш, і Бога самога 
Мы можам паслаць на спаленне, 
Калі непрыдатным ён стане 
Для нашага раптам малення... 
Я веру, Скарыну таксама, 
Касцёр наш падсобіць на неба - 
Асудзяць яго на спаленне нашчадкі... 


І ШвэЭнды (іранічнае) -- людзі, якія ходзяць або ездзяць без мэты. 
7 Люд паспаліты -- просты народ. 

-- Так яму, неелуху, й трэба! 

-- Ну, едзь, падарожны... 

Чакай, а хто там сядзіць у фурманцы? 

-- Гэта ж фурман мой. 

-- Бач, з форсам катаюцца нават такія, 
як ты, -- галадранцы! 

Ну, едзь - не мазоль нам вачэй... 


Весялей зацілімкалі бомы, 

Яны адпачылі крыху - 

Дзе падзелася пыльная стома! 

Спяшаўся дадому Скарына (а гэта быў ён - вы 
пазналі?). 

Коней сцябалі абое - 

І «пан», і «фурман» коней гналі. 

Глядзеў на «фурмана» з усмешкай Скарына - 

Усё-ткі правёз кантрабанду ён з Богам! 

Бо гэты «фурман» -- быў найлепшы друкар, 

Украдзены ў караля самога. 

Ехаў Скарына Францыск друкаваць свае кнігі дома. 

Цілімкалі 

Весела 

Бомы... 


. Гэты твор расказвае пра нашага найвыдатнейшага дзеяча культуры, 


пісьменніка, першадрукара, перакладчыка Бібліі на беларускую 
мову. Што вы яшчэ ведаеце пра Скарыну, пра яго дзейнасць за 
мяжой і на Радзіме? Чаму так высока ацэньваюць дзейнасць 
Скарыны нашчадкі? Якім паўстае Скарына з твора Янкі Сіпакова 
«Кантрабанда»? 


. Звярніце ўвагу на жанравыя асаблівасці балады «Кантрабанда». 


Пра якія падзеі (сучасныя ці з даўняй гісторыі або ўзятыя з паданняў, 
легенд) аўтар расказвае? 
е Які сюжэт у творы (спакойны, напружаны, драматычны)? 
е Ці ёсць у творы элемент загадкавасці, таямнічасці? 
е Якую ролю ў характарыстыцы герояў твора адыгрывае дыялог? 
Свае адказы на гэтыя пытанні падмацуйце прыкладамі з твора. 

“аган Фрыдрых Шылер 
(1759- 1805) 


Нямецкі паэт, драматург, аўтар шматлікіх вершаў, балад, 
драматычных твораў. 


КУБАК 
Балада 


«Гэй, верныя рыцары, світа мая, 

Хто смелы ў бездань нырне? 

Залаты туды кубак кідаю я, 

І Харыбда! яго праглыне. 

Хто знойдзе мой кубак, з прадоння дастане, 
Той возьме яго сабе ў карыстанне». 


Сказаў так кароль і ўзышоў на абрыў, 
Што над чорнай прорвай навіс, 

Дзе вір шалёны шумеў і бурліў, 

І кубак шпурнуў уніз. 

«Хто кінецца ў мора, яшчэ раз пытаю? 
Няўжо я адважных у свіце не маю?» 


Прыціхлі, прымоўклі і чэлядзь і знаць: 
«Няхай нас ратуе Бог!» 

На дзікія хвалі з кручы глядзяць, 

І ніхто з іх рашыцца не мог. 

І ў трэці раз кароль запытаўся: 

«Няўжо тут натоўп баязліўцаў сабраўся?» 


Але ўсе маўчалі, як і раней. 

І раптам знайшоўся смяльчак: 
Рассунуўшы кола знямелых людзей, 
Выходзіць шляхетны юнак, 
Прыгожы паж наперад выходзіць, 

І ахнула світа, вачэй не адводзіць. 


І Харыбда -- у грэчаскай міфалогіі адна з пачвар, якая праглынала 
караблі. 

Ён скінуў плашч і над прорвай стаў, 
Зірнуў на бурлівую плынь: 

Паток, што вір усмоктваў, глытаў, 
Назад вяртаўся з глыбінь, 
Разрэзваў з грукатам чорныя нетры, 
І пырскі фантанам віліся ў паветры. 


І плёскат, і булькат, і клёкат, і шып - 
Нібы стрэўся агонь з вадой; 

І хвалі, уздыбіўшы ўспенены хіб, 
Імклівай плылі чарадой. 

Навокал усё бушавала, дрыжала, 
Быццам мора яшчэ адно мора раджала. 


Нарэшце прыліў адступіў, адышоў, 
Прыціх, наталіўшы гнеў, 

І пашчу Харыбда ашчэрыла зноў, 
Таемны разявіла зеў, 

І туды, як у лейку, з гулам ісвістам 
Вада палілася струменем іскрыстым. 


Але юнак апярэдзіў прыбой, 
Надзеі на Бога усклаў, 

І кінуўся ўніз са скалы крутой, 
Нырнуў і ў прорве прапаў. 

І агарнула прыдворных трывога, 
Шкада ўсім стала хлапца маладога. 


І прорва стуліла свае берагі, 

Здабычы адчуўшы смак. 

І шэпт пракаціўся поўны тугі: 

«Бывай, адважны юнак!» 

Штось глуха шумела, пасля перастала, 
І жудасная цішыня настала. 


Каб нават карону ўкінуў ён 

І сказаў: «Хто яе прынясе, 

Таму аддам і карону і трон», - 
Адмовіліся б усе. 

Харыбда скарбаў сваіх не пакажа, 
Пра дзівы марскія ніхто не раскажа. 

Нямала ахвяр праглынула яна, 
Караблёў патрушчыла шмат, 

Ні адзін чалавек з магільнага дна 
Жывым не вяртаўся назад. 

Тым часам прорва ізноў бушавала, 
Бліжэй і бліжэй падступала навала. 


І плёскат, і булькат, і клёкат, і шып - 
Нібы стрэўся агонь з вадой; 

І хвалі, уздыбіўшы ўспенены хіб, 
Бягуць адна за адной, 

Імчацца з грукатам несціханым, 

І пырскі ў паветра ўзлятаюць фантанам. 


І раптам бліснула нешта з вады: 

То не лебедзь крыламі б'е, 

Змагаецца з хвалямі паж малады. 

Ён правай рукою грабе, 

А ў левай кубак высока трымае, 

І крык захаплення над прорвай лунае. 


Ён дыхае доўга, шчаслівы стаіць, 
Хоць твар і збялеў ад пакут. 

Народ на героя з пашанай глядзіць: 
«Ён жывы! Ён з намі! Ён тут! 

З жахлівае бездані вырваўся ўдала - 
Такога на свеце яшчэ не бывала». 


Узрушаны двор пераможцу вітаў. 
Ён укленчыў перад каралём 

І кубак падаў, і кароль загадаў 
Напоўніць кубак віном. 

Сама каралеўна хлапца частавала, 
І сэрца яго ад любві раставала. 


«Жыві і красуйся, магутны ўладар! - 
Прамовіў пачціва юнак. -- 

Жыццё на зямлі -- найвялікшы дар, 
Нябеснае літасці знак, 

А там - жах іцемра, схавана глыбока 
Адвечная тайна ад прагнага вока. 

І вір мяне пацягнуў, павалок 

З нястрымнай сілай на дно, 

А знізу сустрэчны імчаўся паток, 
І яны зліліся ў адно. 

І так мяне біла, круціла, вярцела: 
Я думаў, душа адарвецца ад цела. 


Але Бог не пакінуў мяне ў бядзе, 

Не адвярнуў вачэй, 

Заўважыў я выступ каменны ў вадзе 
І ўчапіўся аберуч хутчэй. 

Там ікубак вісеў на галінцы карала, 
Ненажэрная прорва яго не забрала. 


Пада мною была пурпуровая глыб, 

Нібы шлях у пякельную мглу. 

Я ўбачыў безліч дзівосных рыб 

І між імі рыбу-пілу. 

І зборышча гадаў агідных, мясістых 
Паўзло, варушылася ў нетрах барвістых. 


Саламандры, яшчары, змей вадзяны... 
Пачвары звіваліся ў клуб: 

То клюшні тырчалі з шурпатай спіны, 
То востры высоўваўся зуб. 

І ўжо да мяне падплывала акула, 
Драпежніца кроў сваім носам пачула. 


І стала мне жудасна, ледзь не самлеў, 
Мой дух агарнуўся тугой: 

Ніхто не ўратуе, я ў прорве вісеў 
Сам-насам са смерцю ліхой, 

Не чуючы добрага слова людскога, 
Сярод страшыдлаў прадоння марскога. 


І тут на мяне з багровай імглы 

Накінуўся спрут-васьміног, 

Прыцягвае, смокча, прэч ад скалы 

Я рвануўся, трываць больш не мог, 

І вір падхапіў мяне ў тое ж імгненне 

І вынес наверх, Бог паслаў мне збавенне». 

Падзівіўся кароль: «Дагадзіў ты нам, 
Мы чулі цікавы расказ. 

Кубак -- твой, але ж я і персцень аддам, 
У якім неацэнны алмаз, 

Калі зноў у падводнае царства адважна 
Нырнеш ты і ўсё агледзіш уважна». 


Каралеўну спалохаў бацькаў загад: 

«Калі ласка, я вельмі прашу, 

Зазнаў ён і так небяспекі шмат, 

Не губіце жывую душу, 

Не прымушайце юнага пажа, 

Няхай хто з рыцараў храбрасць пакажа». 


З усмешкай кароль на абрыў узышоў, 
І кубак знік пад вадой: 

«Калі ўдасца табе адшукаць яго зноў, 
Будзеш першым у свіце маёй, 

І будзе жонкай тваёю тая, 

Што гэтак шчыра табе спагадае». 


І прасвятлела душа юнака, 

Каханне адолела страх. 

Румянцам палае ў красуні шчака, 

І слёзы ў яе на вачах. 

І кінуўся хлопец у вір галавою, 

Каб шчасце знайсці ці пакончыць з сабою. 


Прыбой наступае, бушуе, раве 
І коціцца з шумам назад. 
Глядзіць каралеўна: ён, можа, ўсплыве, 
А сэрца гаворыць -- наўрад. 
І спадзяванні гаснуць паволі, 
Няма юнака і не будзе ніколі. 
Пераклад Юркі Гаўрука 


-х 
м 
Р 
Е 
[з«] 
я 

ч 

З 
к) 
ю 
(0 

ЕС 
(9) 
Ф 

о 
о 
ыа] 

ч 
(еў 
[9 
ха] 
[9 

ы 
я 
ша 
«У 
ж 
(ч) 
А 
[а 

ке] 
о 
зі 
ю 
А 
[ 

ке] 
о 
г 
(9 

с 
“С 

ч 

Ю 
“Б 
о 
Ёа 
я 
я 


; ; 


баку сімпатыі паэта? 
2. Якія радкі балады перадаюць найбольш напружаныя моманты 
дзеяння? 


ААА ЧАХУКУХ 

. Чаму кінуўся ў вір юнак-паж у першым і другім выпадку? 

. Якое ўражанне выклікае апісанне бурлівага мора аўтарам у пачатку 
балады і з аповеду юнака? Якія эпітэты, параўнанні, метафары 
дапамагаюць стварыць адпаведны настрой? 

. Ці можна параўнаць душу караля з «ненажэрнай прорвай»? Абгрун- 
туйце сваю думку. 

. Як вы лічыце, ці адбываліся апісаныя ў баладзе падзеі на самай 
справе? 


(е) ВЕ 


о» 


Баха аа аа аа 


БАЛАДА 


Балада - невялікі сюжэтны верш гераічнага ці леген- 
дарнага зместу, у якім расказваецца пра незвычайнае зда- 
рэнне. Характэрнымі асаблівасцямі балады з'яўляюцца 
напружаны, з элементамі фантастыкі сюжэт, трагічная 
развязка. Так, пра фантастычныя, неадпаведныя рэальнаму 
жыццю падзеі расказваюць балады «Маці» Аркадзя Куля- 
шова і «Кубак» Іагана Фрыдрыха Шылера. Часта балады 
пішуцца на аснове гістарычнага матэрыялу. 

«Мы гаворым “балада” - і ажывае сівая, авеяная па- 
даннямі даўніна, і непаўторным, сурова-гераічным голасам 
гаворыць з намі гісторыя. Разгортваюцца хвалюючыя ста- 
ронкі народнай памяці. І шчымлівым пачуццём пранікаюцца 
нашы сэрцы... 

У баладнага слова асаблівы лад і тон. У баладзе пануе ат- 
масфера незвычайнага, адбываецца нешта важнае, істотнае, 
што мае дачыненне да ўсіх і кожнага. Тут дзіўна і вельмі 
натуральна спалучаюцца хваляванне аўтара, яго асабістае 
пачуццё з пачуццямі, перажываннямі ўсяго народа... Гэта 
паэтычны і трагічны, лірычны і адначасова эпічны дыялог 
чалавека з гісторыяй, асобы з грамадствам, паэта з народам. 
Гэта і ўрок мужнасці, веры, маральнай непахіснасці» (Вар- 
лен Бечык). 


На прыкладзе адной з прачытаных вамі балад пакажыце, чым гэты 
твор адрозніваецца ад лірычнага верша. 


ААЎУУУХ 

“Анатоль Вярцінскі 
МЫ, МЁД І ПЧАЛА 


А потым гаспадыня да стала, 
да чаю мёд нам падала. 

І ўсе, адчуўшы пах мядовы, 
хваліць той мёд былі гатовы. 
Калі ж адчулі яго смак - 
хвалілі мёд ітак ісяк. 
Хвалілі гаспадыню чынна, 
што частавала нае гасцінна, 
а ўслед за ёй -- гаспадара. 
Хвалілі потым пчаляра. 
Хвалілі луг, хвалілі кветкі, 
што мёд даюць надзіва рэдкі. 
Усім тут аддалі хвалу. 
Забылі толькі пра... пчалу. 


1. Што ці хто маецца на ўвазе пад вобразамі пчалы, гасцей? 

2. Для чаго А. Вярцінскі расказаў нам гэтую гісторыю? Якой вам уяўля- 
ецца пазіцыя аўтара ў гэтым вершы? 

3. Верш А. Вярцінскага «Мы, мёд і пчала» -- гэта прытча, якая заклю- 
чае маральнае павучанне. Што робіць гэтае павучанне больш пера- 
канальным? 

4. Які вывад вы зрабілі з расказанай гісторыі? 


Кандрат Крапіва 


ГАНАРЫСТЫ ПАРСЮК 


Байка 


Бывае, праўда вочы коле... 

Раз гнаў пастух свіней у поле. 

Адзін вялізарны Парсюк, 

Які абегаў вёску ўсю, 

За раніцу абшнырыў завуголле, 

Цяпер такі меў выгляд важны, 

Ва аа аа аа а аа а ААА 

Што носа не дастаць і сажнем! - 

Вышэй за ўсіх ён сам сябе лічыў, 

А што ў самога на лычы, 

Не бачыў гэтага, аднак. 

І вось адзін тут Падсвінак, 

Які заўважыў бруд раней, 

І кажа: -- Дзядзечка, твой лыч у брудзе! 
Нязграбна гэта й між свіней, 

А што ж, калі заўважаць людзі? 

Парсюк наставіў хіб”, Парсюк раз'юшан: 

-- Цераз цябе я чырванець прымушан! 
Такое мне сказаць асмеляцца нямногія, 
Дык гэта ж - дэмагогія"! - 

Парсюк наш лаецца, не дараваць клянецца: 
--Імесца мокрага, -- крычыць, -- не застанецца! 
Ты мой свінячы гонар закрануў! - 

І так ён Падсвінака грызянуў, 

Што той за сажняў пяць адскочыў. 


Парсюк не надта быў ахвочы 
Глядзецца праўдзе ў вочы. 


. Што ў паводзінах Парсюка выклікае смех? Чаму так раззлавала яго 


тактоўная заўвага Падсвінака? 


. Як праз лаянку Парсюка выяўляецца яго характар? Якая фраза гу- 


чыць асабліва недарэчна? 


. Хто маецца на ўвазе пад вобразамі Парсюка і Падсвінака? 
. Знайдзіце ў байцы крылатыя выразы, блізкія да народных прыказак 


і прымавак. Растлумачце іх сэнс. 


На якія часткі дзеліцца байка? Чым яны адметныя? 
. Звярніце ўвагу на дыялог, які займае значнае месца ў байцы. Паду- 


майце, для чаго ім карыстаецца пісьменнік. 


І Сажань -- мера даўжыні, роўная 2, 1336 метра. 
2 Наставіць хіб -- пагрозліва выгнуць пярэднюю частку хрыбта. 
З Дэмагбгія -- пустаслоўе. 

БАЙКА 


Байка - кароткае вершаванае апавяданне, якое мае па- 
вучальны або выкрывальны характар. Сюжэт байкі алега- 
рычны: найчасцей расказваецца пра звычкі і паводзіны 
жывёл, а падразумяваюцца і высмейваюцца заганы людзей. 
Іначай кажучы, байка, як і прытча (невялікі апавядальны 
твор, які ў іншасказальным выглядзе заключае маральнае 
павучанне), заўсёды мае пераносны, іншасказальны сэне. 

Персанажы байкі -- пераважна жывёлы і птушкі. Гэтыя 
вобразы прыйшлі ў байку з казкі і захавалі рысы, замаца- 
ваныя за імі народнай фантазіяй. 

Байка звычайна складаецца з дзвюх частак: апавядання 
(сюжэта) і вываду (маралі). Мараль часцей даецца ў канцы 
байкі, але можа быць і ў пачатку. 

Байка -- жанр сатырычны, гэта значыць, для яе ўласцівы 
выкрывальны смех, дасціпнае адлюстраванне адмоўных 
з'яў. Для стварэння сатырычнага эфекту ў байцы выкары- 
стоўваюцца гіпербала (перавелічэнне), іронія (затоеная, пры- 
хаваная насмешка). 


Алегорыя 


Алегорыя (ад грэч. - «іншы» і «гавару») -- іншаска- 
зальнае адлюстраванне прадмета ці з'явы праз вобразы, якія 
маюць пераносны сэнс. Алегорыя ўжываецца для таго, каб 
у канкрэтнай, нагляднай форме данесці да чытача нейкую 
думку. 

Іншасказальным характарам вызначаюцца многія народ- 
ныя казкі, прыказкі, прымаўкі. Устойліва замацаваны 
алегарычны сэнс маюць у вуснай народнай творчасці воб- 
разы раслін і жывёл: ліса ўвасабляе хітрасць, свіння -- не- 
ахайнасць, пчала -- працавітасць, жыта -- жыццё і г. д. 
Абстрактнае паняцце, такім чынам, перадаецца праз канк- 
рэтны вобраз. 

Алегорыя ўжываецца ў байках і прытчах. Так, у байцы 
«Ганарысты Парсюк» праз вобраз Парсюка паказваецца на- 
хабная сіла тых, хто ваюе супраць праўды пра сябе. 


1. Растлумачце алегарычны сэнс адной з вядомых вам баек. 
2. Чым блізкія паміж сабой алегорыя і метафара? 


94 


АХАХУЦУХ 


13] 


Образовательный портал муу.аёц.Бу/ Национальный институт образования 


Вучымся выразна чытаць байку 


Чытальнік расказвае байку -- сюжэт пра нейкае цікавае, 
смешнае, недарэчнае здарэнне, якое мае павучальны сэнс. 
Перадаючы голасам характэрныя асаблівасці персанажаў, 
ён як бы бачыць іх збоку, застаючыся апавядальнікам. Пры 
чытанні байкі трэба імкнуцца зацікавіць, заінтрыгаваць 
чытачоў нібы толькі што прыдуманай гісторыяй, выкары- 
стоўваючы сатырычны падтэкст. 

Вызначым мэту чытання байкі «Ганарысты Парсюк»: 
высмеяць зазнайства, самалюбства, высакамерныя адносіны 
да акружаючых. 

«Ганарысты Парсюк» -- такую яркую характарыстыку 
галоўнаму персанажу байкі дае яе назва, якую трэба пра- 
чытаць, падкрэсліваючы самазадаволенасць, напышлівасць 
героя, што выглядае вельмі недарэчна. 

Раздзелім тэкст байкі на сэнсава завершаныя часткі і 
складзём партытуру іх чытання. 

Першы радок байкі -- яе мараль, якая патрабуе асабліва 
ўважлівага прачытання. 


Бывае, праўда] вочы коле...“ / 


Лагічны націск у фразе падае на асабліва важнае па сэнсе 
слова «праўда». Паміж гэтым еловам і наступным фразе- 
алагізмам «вочы коле» -- вялікая супярэчнасць, на якой 
будуецца ўвесь змест байкі. Гэтую супярэчнасць падкрэс- 
лівае лагічная паўза, а таксама павышэнне і паніжэнне тону 
голасу. Затым трэба зрабіць псіхалагічную паўзу, паказва- 
ючы, што вы рыхтуецеся расказаць нешта цікавае. 

Наступная частка байкі -- уступная, у якой расказваецца 
пра час дзеяння, герояў і завязку канфлікту. Лагічнымі на- 
ціскамі, паўзамі, павышэннем і паніжэннем тону голасу мы 
вылучаем сэнсава важныя словы, якія называюць паняцці, 
герояў, перадаюць супастаўленне, пералічэнне. 


Раз гнаў пастух свіней у поле. ] 
Адзін вялізарны Парсюк, 

Які абегаў вёску ўсю,] 

За раніцу абшнырыў завуголле, 

Цяпер такі меў выгляд важны, 
Што носа] не дастаць і сажнем -- 
Вышэй за ўсіх ён сам сябе лічыў, 


Я Я 
А што ў самога на лычы, 


ч 
Не бачыў гэтага, аднак. ] 


У наступных частках - завязка дзеяння, калі далікатны 
Падсвінак, нібы просячы прабачэння, асмельваецца зрабіць 
заўвагу; кульмінацыя, калі раз'юшаны Парсюк абараняе 
свой «свінячы гонар»; і развязка. Апошнія два радкі дапаў- 
няюць мараль, вяртаючы нас да слова «праўда» -- сэнеавага 
цэнтра байкі. 

Паспрабуйце самастойна закончыць складанне партытуры 
чытання байкі і падрыхтуйце яе выразнае чытанне. 


Ў“Уладзімір Корбан 
МУЗЫКАЛЬНАЯ КАМЕДЫЯ 


Матулі неспакой: што робіцца з малым?! 
Ну так і трэцца ля шафёра! 

Ледзь толькі той на двор прыгоніць «ЗІМ», 
Сынок заўсёды з ім. 

Старанна калупаецца ў маторы. 

Пухір - а ведае і камеры і блок, 

Яму вядома шрубачка любая. 

Жалеззя ў свой пакойчык навалок, 

Пілуе нешта, склёпвае, згібае. 

«А можа, у хлопчыка да тэхнікі ухіл?..» - 
Не раз падказвалі суседзі. 

Матуля ў крык: «Мой Федзя 

Ды каб у бруд палез, у пыл? 

Я гэтага не дапушчу ніколі! 

У нас ён будзе піяністам - 

Сучасным Лістам'!!» 

Вось Федзя ўжо ў музычнай школе, 


І Ферэнц Ліст -- вядомы венгерскі кампазітар, піяніст, дырыжор. 

Развучвае дыезы ды бемолі!, 

Хоць і жадання ў яго няма. 

У хлопчыка ў кішэнях гайкі, 

Ён марыць аб майстэрстве пайкі... 
Але дарма. 

Матуля з ім змагаецца штосілы -- 
Выкідвае з кватэры гайкі і балты, 
Дзяўбе, дзяўбе: «Музыка ты!» 

І ўсё ж дабілася нарэшцце, адвучыла 
Ад «чорнай» працы хлапчука. 

Ды захадам такім сынка 

Яна таленавітым не зрабіла. 

Падрос ён, шавялюру адпусціў, 

-- Нуяк жа! - «Чыжыка» блямболіць 
навучыўся! 

«Я Шубертам”, Бетховенам” зрабіўся!» 
-- Дзе трэба і не трэба ён часціў 

І талентам сваім хваліўся 

Направа і налева як мага. 

І хто ён зараз дзякуючы маме? - 

Ні богу свечка і ні чорту качарга. 

А ў нас яшчэ бывае так часамі, 

Я дам параду мамам усім чыста: 

Не трэба перашкод малым рабіць. 
Куды шаноўней слесарам выдатным быць, 
Чым дрэнным піяністам. 


1. У байцы Кандрата Крапівы «Ганарысты Парсюк» асноўная думка 
твора раскрываецца праз іншасказанне, праз сюжэт, у якім галоўнай 
дзейнай асобай выступае Парсюк. Чым адрозніваецца ад папярэдняй 
байкі твор Уладзіміра Корбана «Музыкальная камедыя»? 

2. Знайдзіце ў тэксце байкі «Музыкальная камедыя» радкі, у якіх 
непасрэдна фармулюецца мараль байкі. Падумайце і адкажыце, ці 
толькі да гэтага выпадку -- захапленне хлопчыка тэхнікай -- можна 


Ва аа а ААА 


І Дыёзы ды бемблі -- знакі павышэння і паніжэння гуку ў нотным 
пісьме. 

7? Франц Шуберт -- аўстрыйскі кампазітар. 

З Людвіг ван Бетховен -- нямецкі кампазітар, дырыжор. 

дастасаваць гэтую думку. Які больш шырокі, абагульнены сэнс 
яна мае? 

3. У байцы ўжываюцца яскравыя выказванні тыпу: «Ні богу свечка ні 
чорту качарга». Скажыце, як яны называюцца і дзеля чаго ўжыты. 

4. Ці ёсць у гэтай байцы іронія, гіпербалы? 

5. Падрыхтуйцеся да выразнага чытання гэтай байкі. Прадумайце, з 
якой інтанацыяй трэба чытаць кожную яе частку. 


аа 


Пытанні і заданні да раздзела 


1. Якія рысы, уласцівыя эпічным і лірычным жанрам, 
аб'ядноўваюць у сабе паэмы, балады, прытчы, байкі? 

2. На прыкладзе адной з прачытаных вамі паэм раска- 
жыце пра яе жанравыя асаблівасці: тэму, ідэю, сюжэт, воб- 
разы-персанажы, аўтарскія перажыванні і пачуцці, адлюст- 
раваныя ў творы. 

З. На прыкладзе адной з балад пакажыце, што ўласціва 
гэтаму літаратурнаму жанру. 

4. Чым блізкія паміж сабой і чым адрозніваюцца паэма і 
балада? 

5. Што адрознівае прытчу ад іншых ліра-эпічных твораў? 

6. Што аб'ядноўвае такія літаратурныя жанры, як прыт- 
ча і байка? 

Знаніаіааінінікі мінім С71;) інапііаісінанініа вілаў наба інагві 


КАЛІ ХАРАКТАРЫ 
РАСКРЫВАЮЦЦА У ДЗЕЯННІ 


Р. сзррааааааааа аа аа аз: 


ДРАМАТЫЧНЫЯ ЖАНРЫ 


Асноўнай асаблівасцю драматычнага спосабу адлюст- 
равання жыцця з'яўляецца паказ чалавека ў дзеянні, рас- 
крыццё яго характару праз паводзіны, учынкі, выказванні. 
Гэтым драматычныя творы блізкія да эпічных. Але ў эпіч- 
ных творах звычайна расказваецца аўтарам пра тое, што 
адбывалася з героямі раней, пра падзеі, якія ўжо былі, 
прайшлі. У драматычных -- дзеянне паказваецца, яно ад- 
бываецца непасрэдна перад намі, падзеі разгортваюцца на 
нашых вачах. У драматычных творах адсутнічае аўтарскі 
аповед, апісанне, зрэдку сустракаюцца толькі тлумачэнні 
таго, як выглядае ецэна, ды рэмаркі -- кароценькія заўвагі 
аб знешнім абліччы персанажа, яго паводзінах. Сам падзел 
драматычнага тэксту на часткі вельмі адметны: гэта дзея, 
акт, карціна, з'ява. 

Драматычныя творы маюць форму дыялога -- размовы 
дзвюх і больш асоб. Але не ўсякі дыялог, не ўсякая размова 
можа быць асновай для драматычнага твора. Дыялог часта 
прысутнічае і ў эпічных творах -- раманах, аповесцях, апа- 
вяданнях, там, дзе героі абменьваюцца думкамі, што-небудзь 
паведамляюць адзін аднаму. У драматычных творах дыялог 
непасрэдна звязаны з дзеяннем, з канфліктам, што ляжыць 
у аснове сюжэта, ён падштурхоўвае, рухае дзеянне п'есы. 
Драматычныя творы часцей за ўсё сюжэтныя, заснаваныя 
на вострым канфлікце, барацьбе характараў. 

Побач з дыялогам у драматычных творах нярэдка су- 
стрэнем і маналог, або рэпліку -- разгорнутае эмацыянальнае 
выказванне, разважанні героя, звернутыя да гледача ці чы- 
тача. Гэтым драматычныя творы збліжаюцца з лірыкай, дзе 
форму маналога мае амаль кожны верш. 

Драматычныя творы звычайна пішуцца для пастаноўкі 
на сцэне. Іх змест раскрываецца пры дапамозе ігры акцёраў 
у адпаведным чынам аформленым спектаклі. Сувязь драма- 
тычных твораў з тэатрам абумоўлівае іх будову, кампазіцыю. 
Яны не могуць быць вельмі вялікімі па працягласці дзеяння, 
а гэта значыць, і па аб'ёме, не могуць мець, як у рамане, 
шмат сюжэтных ліній, дзейных асоб. 

Першым беларускім вандроўным лялечным тэатрам 
была батлейка (ХУІ -- пачатак ХХ ст.). Спачатку батлейка 
мела рэлігійны характар, але паступова батлейшчыкі 
пачалі ўводзіць інтэрмедыі, бытавыя сцэнкі камедыйнага 
характару. Падобныя лялечныя тэатры былі і ў іншых 
краінах: ва Украіне (ХХІІ ст.) ён называўся вертэп, у Расіі 
(ХУП ст.) гэта быў тэатр Пятрушкі. Аб'ядноўвала гэтыя 
тэатры тое, што ўсе героі спектакляў былі вясёлымі, не- 
пераможнымі абаронцамі слабых і прыгнечаных. 

Самыя даўнія з драматычных жанраў -- трагедыя і каме- 
дыя. Яны ўзніклі каля двух з паловай тысячагоддзяў таму, 
яшчэ ў Старажытнай Грэцыі, з народных прадстаўленняў, 
якія разыгрываліся ў час розных свят, карнавальных ві- 
довішчаў. Трагедыя мае ў сваёй аснове вельмі востры кан- 
флікт, непрымірымую барацьбу супрацьлеглых сіл, якая 
заканчваецца смерцю галоўнага героя. Камедыя -- наад- 
варот, паказвае такія жыццёвыя з'явы, якія выклікаюць 
смех. Смех можа быць і нязлосным, лёгкім (гумар), і вельмі 
з'едлівым, вострым (сатыра). Драма як жанр узнікла значна 
пазней. Яна адрозніваецца ад камедыі і трагедыі тым, што 
паказвае з'явы паўсядзённага жыцця, канфлікты, нярэдка 
вострыя (драматычныя), але без трагічнай развязкі. 

У залежнасці ад зместу, характару дзеяння вызначаюць 
такія віды камічных твораў, як вадэвіль, фарс (гл. Слоўнік 
літаратуразнаўчых тэрмінаў). 

Янка Купала 


ПАЎЛІНКА 


Камедыя ў двух актах 


Асобы: 


Сцяпан Крыніцкі, засцянковы шляхціч, 45 г. 
Альжбета, яго жонка, 40 г. 

Паўлінка, дачка Крыніцкіх, 19г. 

Пранцісь Пустарэвіч, сваяк Крыніцкіх, 50 г. 
Агата, яго жонка, 48 г. 

Якім Сарока, настаўнік, 25 г. 

Адольф Быкоўскі, 24г. 

Госці, музыкі 


Рэч адбываецца да рэвалюцыі, у хаце Крыніцкіх. 


АКТ ПЕРШЫ 


Абшырная святліца. Направа ад публікі вокны ў сад, бліжэй да ар- 
кестра -- стол; каля стала -- лавы і табурэцікі, над сталом -- вісячая 
недарагая лямпа, на сцяне -- абразы. Налева -- дзверы ў сенцы, 
бліжэй да аркестра -- куфар. Напроці - сцяна і дзверы ў бакоўку 
(каморку); справа пры сцяне ад бакоўкі -- ложак, засланы коўдрай, 
у галавах высока накладзена падушак; налева -- у кутку -- печ; на 
сцяне стрэльба, старасвецкі з гірамі гадзіннік і некалькі тандэтных! 
малюнкаў. Час - асенні вечар перад Пакровамі. 


З'ява І 
Паўлінка (адна) 


Стройная і досыць прыгожая дзяўчынка. Адзеўшыся ў недарагую 
крамніну, але чысценька; без хусткі -- у валасах колькі грабеньчыкаў. 
Сядзіць на ложку і пільна шые крамны кафтанік. Як падымаецца 

заслона - Паўлінка пяе. 


Ой, пайду я лугам, лугам, 
Дзе мой мілы арэ плугам; 
Ой, пайду я лугам, лугам! 
Ён арэ поле валамі, 

А я плачу ўсё слязамі; 

Ён арэ поле валамі. 


Перастаўшы пець. 


І Тандэтных -- тут: недарагіх, танных. 

Э-э, штось не пяецца сягоння. Неяк сэрцайка трасецца, як 
бы хто яго знячэўку перапужаў. А мо” гэта песня вінавата? 
Даліпантачкі аніяк не магу сама з сабой да ладу прыйсці. 
Ану, на шчасце зачну другую. Якую ж бы тут? Ага!.. (Пяе.) 


Дый чаго ж ты, дуб зялёны, 
Пахінаешся? 

Дый чаго ж ты, мой міленькі, 
Задумляешся? 


Пеючы, падыходзіць да акна і паглядае, пасля ізноў садзіцца. 


А ўсё-такі нешта нецікава на сэрцы. І чаго яму, беднень- 
каму, не стае? Піць іесці, дзякаваць богу, хватае, часам 
татка дае грошы і на сукенкі... Чаго, чаго, здаецца, тут 
хацець?.. Ох, ох, як жа маркотненька! Проста хоць збірай 
манаткі ды йдзі ўпрочкі з хаткі. Ужо вечарэе: зараз не будзе 
як шыць, а трэба сягоння канешне кончыць. Заўтра Па- 
кровы... у Міхалішках кірмаш... Эх, эх, каб хаця той прый- 
шоў, каго так хочацца сягоння пабачыць. (Садзіцца пры 
акне і пачынае зноў, шыючы, пець.) 


Ой, ляцелі гусі дый з-пад Беларусі, 
Селі яны, палі на сівым Дунаі! 


Селі яны, палі, ваду замуцілі 
Дый нас, маладзенькіх, з сабой разлучылі. 


Бадай тыя гусі марне запрапалі, 
Як мы любіліся -- цяпер перасталі. 


(Паглядзеўшы ў акно.) Ну, ужо зусім няма як без агню 
шыць! Зараз трэба запаліць лямпу. Цямнее і цямнее, 
ночка набліжаецца, а яго як няма, так няма! А шчыра 
абяцаўся, шэльма, напэўна прыйсці. (Шукае запалак і 
запальвае лямпу.) І што гэты тата да яго мае. З таго часу, 
як даведаўся, што ён на мяне мілым вокам паглядае, усё 
роўна як чорная кошка між імі перабегла. Ён-то нічога, 
але тата - дык жыўцом бы яго з'еў. Ну, але тата сваё, 
Якім сваё, а я -- сваё. Паглядзім, чый верх будзе: таткаў, 
ці мой, ці яго? (Падумаўшы. ) Казаў, прыйдзе сягоння, каб 
там і ліха гарэла. «Трэба, кажа, сякую ці такую зрабіць 
пастанову. Мы, кажа, не дзеці -- маем свой розум і можам 


802 


Образовательный портал уму.адч.Бу/ Национальный институт образования 


сабой пакіравацца. Толькі ты, кажа, Паўлінка, павінна на 
гэта прыстаць канешне, бо іначай, кажа, згінем, як рудыя 
мышы...» (Ускочыўшы.) Ай! нехта ідзе. Ён, ён, напэўна, ён! 


З'ява П 
Паўлінка, Якім 


Я кі м. Вось ія - як тут быў! Добры вечар яснепекнай 
панне Паўлінцы. Што, золатца маё ненагляднае, прачакалася 
трохі мяне, ненавісніка? (Глянуўшы на бакі.) А ці нікога 
няма? (Гаворачы, набліжаецца да Паўлінкі, вітаецца і хоча 
абняць яе.) 

Паўлінка (баронячыся). Ой, ой! памалу! Усе дома, 
усе дома. Толькі ў Якіма не ўсе дома, бо поначы ходзіць 
да маладых дзяўчат. Дадуць, дадуць зараз пытлю старыя. 
(Тупаючы нагой.) Пазваленне ёсць гэтак позна прыходзіць? 

Якім (садзячыся). Ёсць, ёсць, мая ты сакатушка, 
шчабятушка! Кажы толькі хутчэй, галубка мая бяскрылая: 
тата твой дома ці не? Бо ж сама ведаеш, якая ў нас з ім стра- 
шэнная любасць... 

Паўлінка (садзячыся за шыццё). Ой, чаму ж не ве- 
даю: як між катом і сабакам, якраз. Але, але смела будзь, як 
у бога пад прыпечкам. Паехалі абое на торг і, пэўна, позна 
вернуцца, бо маюць трохі сяго-таго да прадання і маняцца 
сякія-такія зрабіць пакупкі. Бачыш, заўтра мае быць трохі 
гасцей з кірмашу. (Абнімае Якіма, раптам знаходзіць у кі- 
шэні кнігу.) А гэта што? (Чытае няўмела першыя радкі з 
«Песні аб Сокале» М. Горкага. Потым ён забірае ў яе кнігу 
і сам чытае.) 

Я кі м. Та-а-к! Значыцца, тым кшталтам, вечарынка 
будзе. 

Паўлінка. Так, так! Вечарынка быць-то будзе, але не 
ўсе на ёй будуць. 

Я кі м. Эх, Паўлінка! Ты ўсё сваё; мне і так горка на 
душы, як бы хто там палын засеяў, а ты яшчэ прытычкамі 
сваімі соліш. Вазьму назлосць ды прыйду. Што ж яны са 
мною зробяць? 

Паўлінка. Зрабіць-то нічога не зробяць, але іты сам 
нічога не зробіш; а толькі пераробіш... 

Якім (робячы папяросу). Ці ясне-панна Паўлінка па- 
зволіць мне закурыць пры ёй? 

Паўлінка.Ого, скуль такая далікатнасць? Рукам каля 
дзяўчыны дае волю без пытання, а як папяроску закурыць, 
дык пазвалення просіць. Не пазваляю затое, вось і ўсё тут! 

Я кім. А я закуру. 

Паўлінка. А яне дам! 


Кідае шыццё і хоча адабраць папяросу. Нейкі час тузаюцца, бегаюць 
адно за адным па хаце і няўмысля раскідаюць на ложку падушкі. 


Якім (бегаючы). Ну, ужо годзе, годзе, Паўлінка! Болей 
нічому без твайго пазвалення даваць волі не буду. 
Паўлінка. Ну, калітак, то згода! 


Садзяцца. Я кім курыць. Паўлінка шые. 


Якім (памаўчаўшы). Паўлінка! 

Паўлінка. Га! Ці пан Якім забыўся, як я завуся? 

Я кі м. Ды не! Я хацеў бы, золатца, сур'ёзна з табой 
пагаварыць. 

Паўлінка. І-і1!!! Ведаю я гэтыя сур'ёзнасці. Періш- 
наперш будзе, ці я люблю, пасля - ці вельмі моцна, а 
пасля -- ці гатова ўсё чысценька зрабіць, што чарнабрывы 
Якім захоча, а там, а там... і паехала, як на непадмазаных 
калёсах... Ці ж не праўда? 

Я к ім. Праўда то праўда, але ўсяму мусіць быць канец. 

Паўлінка. Ну, дык слухаем, вашэці. А вось можа 
і новую песеньку нам спяіцё. Адно толькі за ўмовай: або 
надта вясёлую-вясёлую, каб аж лявоніху захацелася ісці, 
або такую сумна-сумненькую, што, выслухаўшы яе, -- раз, 
два, ды бухтыль у вір галавою! вось так! 


Паказвае і чуць не валіцца; Якім падхоплівае і садзіць яе на лаве. 


Я к ім. Гэта будзе ад цябе, маё ты сонейка, залежаць. Як 
захочаш -- такая і песенька выйдзе: або вясёлая, радасная, 
як бы самое неба яснае, або сумная, гаротная, як асеннія 
хмары над гэтай зямелькай чорнай. (Памаўчаўшы.) Эх, эх! 
І дакуль жа ўсё гэта будзе цягнуцца? Дакуль, як сухавей, 
сушыць і мучыць нас будзе? 

Паўлінка (жартаўліва). Толькі не нас, а мяне, трэба 
гаварыць. Мне дужа добра, весела і так лёганька, лёганька 
на сэрцы, што... 

Я кім (з дакорам). Паўлінка! 

Паўлінка (закрываючы губы рукой). Ну, ну, ужо 
маўчу... як нямая рыба. 

Якім (як бы сам да сябе). Калі, калі ўжо надойдзе тая 
часінка, што нас злучыць навекі, і мы ўжо ніколі не рас- 
станемся? Калі? Калі?.. 

Паўлінка. Ха-ха-ха! На святое ніколі. Вельмі ўжо 
татка мой заеўся на цябе з таго часу, як даведаўся, што мы з 
табой злюбіліся. Ну, а без таты гэты інтэрас наладзіць будзе 
вельмі трудна. 

Я к ім. Трудна то яно трудна, але няма таго злога, каб 
не выйшла на добрае. Хоць бы, прымерам, мы з табой так 
зрабілі: выбраўшы падхадзячую часіну, калі стары будзе не 
ў злосці, узяліся з табой за рукі, падышлі да яго, укленчылі і 
сказалі: так ітак, наш добры бацечка, -- я люблю Паўлінку, 
а я люблю Якімку -- вельмі-вельмі моцна, так, што і жыцця 
нам аднаму без аднаго нямашака, ну дык супакойце нашы 
сэрцайкі, дайце нам пазваленне ўзяць ды пажаніціся. 

Паўлінк а. Э-э!!! Не туды, мой дурненькі Якімка, 
паехаў! Уедзеш гэтак у нерат, што ні ўзад ні ўперад. Каб 
гэта яшчэ толькі з мамкай, то яно сяк-так, як табе не раз я 
і казала, але са старым дык чыстая бяда, настаяшчае гора. 
Хоць ты яму кол на галаве чашы, дык нічога не выдзеўбеш. 
«На парог, кажа, каб і не важыўся паказвацца; мазгаўню, 
кажа, гаду пашчапаю!» Вось і рабі з ім, што хочаш! Каб мог, 
дык на першай асіне павесіў быў цябе. Ну, ідзе ж у такім 
разе набрацца смеласці, ісці кленчыць перад ім і прасіць 
пазвалення?.. Задасць такога пытлю і табе, і мне разам, што 
і жаніцьба ў галаву не палезе. 

Я кі м. Так то яно так! Але я неяк усё яшчэ надзеі не 
трачу, - а ну ж адпусціцца. Быў жа такі чае, што мяне 
любіў ды нават у бядзе то тады, то сяды памагаў. 

Паўлінка. Быў час, але вадою сплыў. Памагаў, пакуль 
не ўбачыў, што трэба і дачкою памагчы, а як да гэтага стала 
даходзіць, вось у ім і адазвалася шляхоцкая фанабэрыя. 
Другую песню цяпер пяе. Нож точыць... востра нож точыць 

родны мой татка на таго, каго сам калісь любіў і каго я 
палюбіла... (Устаючы, горача.) І на векі вечныя любіць буду. 


Ідзе і папраўляе падушкі, за ёй - Якім, абнімае яе і садзяцца, абняў- 
шыся, на ложку. 


Якім (памаўчаўшы, ласкава). Паўлінка! 

Паўлінка (смеючыся). Ізноў забыўся, як завуся? 

Я кі м. А ты ізноў сваё... Слухай, міленькая: ці ты 
надумалася зрабіць тое, аб што я цябе надовічы прасіў і 
маліў? Сама ж ты, золатца, казала мне не раз і цяпер ка- 
жаш, што татка твой ні на якія просьбы не згодзіцца. Зна- 
чыцца, сама добра разумееш, што іншага выхаду для нас 
нямашака. А гэтак, як я казаў, будзе найлепей. Ці то мы 
будзем першыя, або апошнія? Янка Лукашонак з сваёй Зо- 
сяй так зрабілі, Ігнась Манякоўскі з сваёй Дамінісяй, ды 
1 шмат хто... Бацькі спачатку пазлуюць, пазлуюць трохі і 
адпусцяцца, -- ведама, бацькаўскае сэрца. Вось мы з табой, 
міленькая, такім парадкам самі сабе шчасце збудуем і нічыёй 
ласкі прасіць не будзем. Адно, абы твая згода -- і ўсё будзе 
добра. Я ўжо, прызнацца табе, гаварыў з папом. Ён заўтра 
прыязджае ў Міхалішкі імшу адпраўляць і заначуе ў вако- 
ліцы. Ну, а мы к яму... раз, два і -- гатова. 

Паўлінка. Думаць то я думала, але неяк страшна. 
Можа б было лепей, каб яшчэ трохі пачакаць, а то так скора, 
раптам... Хто спяшыць, той людзей смяшыць. 

Я к ім. Якая ты нядобрая, Паўлінка! Ты зараз -- страш- 
на, страшна, пачакаць, пачакаць! Гэтак і ўсю сваю моладасць 
пачаканкамі перачакаем. А так гэта дачэснае жыццё можна 
добра наладзіць, так добра, абы толькі ахвота ў нас была ды 
вытрываласць. 

Паўлінка. А што калі зловяць? Гэта ж я не выжыву 
з сораму, людзі вочы выберуць, нельга будзе на свет пака- 
зацца. Цяпер і то колькі ўсякай брыды ўслужлівыя суседзі 
1 суседкі на нас вернуць, а што і гаварыць тады, як нам гэта 
«бог наш уцечка» не ўдасца. 

Я кі м. Не бойся, золатца, не зловяць! Усё пойдзе глад- 
ка. Заўтра ў вас вечарынка; пасля вечарынкі ўсе будуць 
спаць моцна, так што хоць з гарматаў страляй -- нічога не 
пачуюць. Я ўсё акуратна прыгатую, ты толькі звяжаш у 

клумак што патрэбнейшае, а там праз момант - іты мая на 
векі вечныя. 

Паўлінка (нібы са злосцю). Не я твая, а ты мой на 
векі вечныя! 

Я кім. Ну, хай будзе, як Сора казала; але гэта толькі 
тады ў нас выйдзе, калі ты прыстанеш на тое, аб што я цябе 
прасіў і прашу. 

Паўлінка (падумаўшы, смеючыся). Ну, згода да... 
заўтрашняга дня, а там пабачым. 

Якім (павесялеўшы). І даўно ўжо трэ” было гэтак ска- 
заць, мая ты кветачка майская. Заўтра вечарам, як толькі 
ўсе паўкладаюцца, -- я ўжо ў садзе пад акном буду на цябе 
чакаць. Ты аконца адчыніш, лахі пад пахі ды скакель з хаты 
ў сад, як пятух! 

Паўлінка. Гэта ты, як пятух,ая, як... 

Якім (перапыняючы). Як курыца. 

Паўлінка. Некурыца, а як зязюлька. 

Я кім. Як зязюлька, праз акно фырр! а пятух цап, а поп 
крапілам пырсь! а там... 

Паўлінка (смеючыся). А там ізноў фырр!.. 


Размахвае рукамі і хоча вырвацца. Якім мацней прыціскае яе к сабе 
1 хоча пацалаваць; яна нібы бароніцца, а пасля хватае яго за шыю, і 
доўга горача цалуюцца. 


Я кім. Ох, каб гэтак усё жыццё і кожную мінутку. 

Паўлінк а. Ого! Разласаваўся!.. Аскому нагоніш, 
пакуль ахвоту спагоніш. (Прыслухаўшыся.) Ой, недзе 
туркоча! Ці не едуць толькі нашы з торгу! 

Якім (прыслухаўшыся). Такі ж нехта едзе! 

Паўлінка (сумна). Значыцца, Якімка, трэба ўжо табе 
рабіць фырр! 

Я кім (устаючы, з уздохам). Нічога не парадзіш - 
трэба!.. Ой, гэтыя бацькі! І чаму гэта не родзяцца на свет 
дочкі без бацькоў!.. 

Паўлінка (устаючы). Ах, чуць не забылася. Ці пры- 
нёс мне тое, што абяцаўся? 

Я кім. А як жа, прынёс, маё ты золатца. (Дастае з кішэ- 
ні фатаграфію і аддае Паўлінцы.) 

Паўлінка (прыглядаючыся да фатаграфіі, весела). 
Вот так добра! Заместа аднаго маю ўжо двух: аднаго, што сам 

ходзіць да дзяўчат і рукам волю дае, а другога, што трэба 
насіць за... пазухай. (Смяецца.) 

Я кім (любуецца ёю, хватае і цалуе). Ах ты, зязюлька 
мая ненаглядная! 

Паўлінка (баронячыся). Ну, ну, петушок! Не гара- 
чыся: паспееш з козамі на торг. (Выпіхаючы Якіма з хаты.) 
Марш дадому! Раз, два, тры!.. 

Якім (у дзверах). Помні, Паўлінка, -- заўтра!.. (Вы- 
ходзіць.) 


З'ява Ш 
Паўлінка (адна) 


Паўлінка (папраўляе ложак, пасля прыглядаецца да 
фатаграфіі, цалуе яе і хавае за пазуху, прыціскаючы грудзі 
рукамі). А што, смачна? цёпленька?.. Га?.. Каля самага 
сэрцайка дзявочага... Пэўна чуеш, як яно, бедненькае, 
трапечацца. Выгадна табе тут, як нідзе, нікому!.. Але не, 
не! Гэтак не выпадае. Яшчэ трохі порана... Паслязаўтра - 
іншая рэч. А цяпер... (Ідзе к абразу.) Пасядзі лепш, саколік, 
за абразікам. Седзячы гэтак у бога за плячыма, меней будзеш 
мець грэшных думак у галаве, чымея песцячыся тут (па- 
казвае) у маладой дзяўчыны. (Напяваючы, падыходзіць да 
сцяны, хавае фатаграфію за абраз і як ні ў чым не бывала 
садзіцца за шыццё.) 


Дый чым жа твая, дзеванька, 
Галоўка занята? (і г. д.) 


З'ява ІУ 


Паўлінка, Сцяпан, Альжбета 


Сцяпан (п'янаваты ўваходзіць з Альжбетай з сенцаў 
і прыпявае). 


Дзе мы едзем, дзе мы йдзём, -- 
Карчмы не мінаем; 

Дзе заедзем, дзе зайдзём, -- 
Там і пагуляем. 


Альжбета (кладучы пакупкі на куфар і раздзяваючыся, 
да Сцяпана). Не смяшы ты людзей. Калі падпіў, дык ляж 
спаць! 

Сцяпан. Маўчы, баба!.. Ты, каханенькая, родненькая, 
нічога не разбіраеш... Валасы доўгія, а розум кароткі. 
(Прыпявае.) 

Ой, там, на гарэ, 
Мужык жонкай арэ, 

А другая падбягае: 
«Запражы ж ты мяне». 


(Хоча абняць Альжбету.) 

Альжбета (адпіргнуўшы). Ах ты, гнілая качарэжка! 
Яшчэ можа табе чаго захочацца?.. 

Сцяпан (выкручваючы нагамі). 


Дзед боб малаціў, 
Баба падсявала... 


Паўлінка. Тата! Ды кіньце ўжо!.. Ось лепей раз- 
дзявайцеся ды можа чаго з'ясцё. 

Сцяпа н. А можа гэта і добра, каханенькая, род- 
ненькая... Каб так кіслай ды гарачай капусты. (Скідае воп- 
ратку і кладзе на куфар.) 


Скіну бурку, скіну боты 
Дый надзену лапці; 

Кожны дурань ці разумны - 
Пан у сваёй хаце. 


Садзіцца за стол. 


Паўлінка (кінуўшы шыццё на ложак, да Альжбеты). 
Мамка, дастаньце з куфра настольнік, а я прынясу вам 
з'есці. (Выходзіць.) 


З'ява У 


Сцяпан, Альжбета 


Альжбета (дастаючы настольнік з куфра). З кім ты 
гэтак намурзаўся? 

Сцяпан (закурваючы люльку). Я і з тым, я із сім, а 
ты, каханенькая, родненькая, згадай, - з кім? 

Альжбета. А немач цябе ведае, з кім! 

Сцяпан.Ціжя не казаў, што ў цябе тут (торкаючы 
сабе пальцам у лоб) не ўсе дома? Але слухай: з зяцем! 

Альжбета (здзівіўшыся). З зяцем?! 

Сцяпа н. Так, так, каханенькая, родненькая. Хто з 
сватам, хто з сваццяй, а як Сцяпан Крыніцкі, дык з родным 
зяцем. 

Альжбета (накрываючы стол). Такі праўду кажуць, 
што гарэлка людзей з поля зводзіць. Калі ж ты ўспеў яго на- 
жыць?.. Дачка яшчэ замуж не выйшла, а бацька ўжо зяця мае! 

Сцяпа н. Калі не маю цяпер, дык буду мець у чацвер. 
Гэта, бачыш, ён яшчэ толькі збіраецца падмазацца да нашай 
Паўлінкі; ну, а каб слізчэй усё пайшло, дык перш мяне ён 
падмазаў. 

Альжбета (садзіцца). Так бы і казаў адразу. А хто ж 
гэта такі? 

Сцяпан. Адольф Быкоўскі! 

Альжбета. Э-э! Я думала, хто там!.. Ажно нічога 
людскога. Толькі ездзіць ды нюхае, якая дзяўчына пасагу 
больш мае, а сам дык голы, як бізун. 

Сцяпа н. Пасаг нюхае, бо нос мае. Але ўсё-такі гэта 
для нас блін ды яшчэ маслам падмазаны. Ён сам мне, каха- 
ненькая, родненькая, хваліўся, што яго гаспадарка ў сто 
раз лепшая ад усіх тутэйшых гаспадароў. За аднаго каня 
толькі, казаў, заплаціў сёлета тры сотні. «На гэтым жа кані, 
кажа, заўтра да васпанства заедуся з кірмашу». (Мацаецца 
па кішэнях, сам сабе.) Дзе ж бы яна падзелася?.. (Да 
Альжбеты.) Ты, баба, ці не бачыла кніжкі, што я купіў ся- 
гоння? Дзе яна прапала? 

Альжбета. А штоя, пастушка над тваімі кніжкамі? 
Прапіў можа з гэтым сваім зяцем. 

Сцяпан (ідзе к куфру, знаходзіць у бурцы кніжку і кла- 
дзе яе за абраз, дзе Паўлінка палажыла фатаграфію). Ка- 
ханенькая, родненькая, не думай, што я якую дрэнь выбраў 
сабе на зяця. Заўтра ён прыедзе, паглядзіш, дык адразу што 
другое запяеш. Адным словам, хлапец: шляхоцкага заводу, 
з рызыкай, з усякай далікатнасцяй і ўсё такое... 


З'ява УІ 
Паўлінка, Сцяпан, Альжбета 


Паўлінка (уваходзячы з міскай, з лыжкамі і хлебам. 
пад пахай). Аб кім гэта, татка, гаворыце, што мае ўсякую 
далікатнасць і ўсё такое? (Ставіць яду на стол і садзіцца 
за шыццё.) 


310 


Образовательный портал уму.аёч.Бу/ Национальный институт образования 


Сцяпан (едучы.) Вельмі васпанна цікавая! Скора са- 
старышся, каханенькая, родненькая, як усё будзеш ведаць. 

Паўлінка (просячы). Скажыце, скажыце, татачка! 

Сцяпа н. Ага, ні села ні пала, захацела баба сала! 
Калі ўжо табе, каханенькая, родненькая, так хочацца, дык 
скажу. (З павагай.) Знакам тым, гэты паніч з далікатнаецяй 
із усякім такім -- мой зяць. 

Паўлінка (пырснуўшы смехам). Зяць?! 

Сцяпа н. Знакам тым, ён не саўсім яшчэ зяць, але скора 
на яго выкіруецца. 

Паўлінка. А як жа годнасць гэтага... гэтага, ну, як 
яго... што некалі татавым зяцем зробіцца? 

Альжбета. Дык гэты ж, гэты... Ты, пэўна, яго бачыла 
некалі... Адольф Быкоўшчык. 

Паўлінка. Быкоўшчык!! 

Сцяпан. Але. Але! Пан Адольф Быкоўскі! 

Паўлінка. Ну, хіба, татка, для яго другой дачкі па- 
стараецеся або самі з ім ажэніцеся, каб перарабіць яго з 
простага чалавека на свайго зяця. 

Сцяпан. А ты што? Зломак? 

Паўлінк а. Зломак - не зломак, але і за ламаку не 
пайду. 

Сцяпан. А дзяга нашто? 

Паўлінка. На ўсё, толькі не на паганяку к замужству. 

Сцяпа н. Каханенькая, родненькая, яшчэ паглядзім, 
дзе каго пасадзім. 

Альжбета (едучы, да Сцяпана). Еш вот лепей, чымся 
з пустога ў парожняе пераліваць. Як прыедзе сватацца, тады 
тое і будзе. 

Паўлінка. Татка, ведаеш не сягоння, за каго я толькі 
пайду, або за нікога. 

Сцяпан (змяніўшыся, кідаючы лыжку аб стол). 
Што?.. За каго?.. 

Паўлінка (устаючы і ідучы к ложку). За каго? За 
Якіма. 

Сцяпан (стукаючы кулаком па стале). Маўчы, 
гадаўка! Раз сказаў, каб гэтага шэльмы і звання не было ў 
маёй хаце, каб яго імені я не чуў ніколі... гэтага недавярка, 
гэтага ...гэтага забастоўшчыка! Дык і не забывайся аб гэтым, 
каханенькая, родненькая... 

Паўлінка (паірытавана). Нашто дарэмшчыну вясці. 
Ен нікому ніякай забастоўкі не рабіў і не робіць. 
Сцяпан (закурваючы са злосцю люльку). Чорт яго 


бяры, не тут успамінаючы, -- рабіў ці не рабіў. Знаць і 
бачыць не хачу яго ў сваёй хаце, гэтага хамуйлу, гэтае 
плюгаўства. 


Альжбета. Прыбірай, Паўлінка, ужо са стала! 

Паўлінка (кінуўшы на ложак шыццё і ідучы к 
сталу). А даўно гэта, татка, сам з ім цалаваўся? 

Сцяпа н. Каханенькая, родненькая, не лезь у вочы. 
А не, то вон з хаты іцябе з гэтай дрэняй выганю. 


Паўлінка ідзе з міскай к дзвярам; неўспадзеўкі дзверы адчыняюцца, 
увальваецца ў хату п'яны Пранцісь Пустарэвіч, заім - яго 
жонка. Пранцісь няўмысля выбівае міску ў Паўлінкі. 


Паўлінка. Ай, што ж гэта, дзядзька, зрабілі? 


З'ява УП 
Паўлінка, Сцяпан, Альжбета, Пранцісь, Агата 


Пранцісь. Глупства, глупства, пане дабрудзею! Па- 
хвалёны Езусе. Собственно, адкупім, адкупім, вось-цо-да! 

Сцяпан і Альжбета. Навекі. 

Альжбета. А мае ж вы родненькія, ці ж гэта вы ўсё 
яшчэ з рынку едзеце? Здаецца ж, раней за нас выехалі? 

Пранцісь. Собственно, вось-цо-да, кабыла заблудзіла, 
пане дабрудзею. 

А гата. Тудэма-сюдэма, ці ж гэта мачыляпа калі пры- 
ехаў у сваім часе дамоў! Ён жа, як рызнік, то туды, то сюды 
блытаецца па дарозе. 

Пранцісь. Пане дабрудзею, тваё бабскае дзела -- маў- 
чаць! Я, собственно, вось-цо-да, спрытны, -- тонка панімаю, 
што і як раблю. 

Альжбета. Ды садзіцеся ж, мае міленькія! 

А га та. Тудэма-сюдэма, куды тут садзіцца! Ноч на 
дварэ, кабыла за плотам, паўвярсты да дому, а гэты, тудэма- 
сюдэма, начніца касавокая, не вытрываў, каб людзям не 
нарабіць уночы неспакойства. (Садзіцца, а за ёй - іншыя.) 

Сцяпа н. Э, што там такое! Выспімся! Дзякуй богу, 
ночка не пятровая, а пакровая. 

Паўлінка (падбіраючы чарапкі). Заўтра госці будуць, 
а дзядзька апошнюю міску стоўк. Трэба, каб на кірмашы 
дзве адкупіў. 

Пранцісь. Глупства, пане дабрудзею, глупства! Хаў- 
турнага, собственно, вып'ем па місцы. (Дастае з бакавой 
кішэні пляшку, пацягае з яе і хавае назад.) 

Альжбета (смеючыся). А каб гэта нам сваток даў 
гэтай сусолькі пассаць. Ці ж мы з сваццяй паскрэбкі... 

Паўлінка (выходзячы з чарапкамі). Ого! Гэтых свян- 
цоных кропель дзядзька і канаючаму не даў бы, не то, што... 
(Выходзіць.) 


З'ява УШІ 


Сцяпан, Альжбета, Пранцісь, Агата 


Пранцісь (услед Паўлінцы). Глупства, глупства, пане 
дабрудзею. Маладзенькая яшчэ, маладзенькая! Лазы трэба, 
собственно, вось-цо-да. 

Агата (да Альжбеты ). Што, свацейка, тудэма-сюдэма, 
добрага куплялі на рынку? 

Альжбета. Ат, сёе ды тое. Паглядзіце, калі хочаце. 
Нічога такога цікаўскага. (Устаюць і ідуць абедзве да куфра 
і разглядаюць кінутыя на ім пакупкі.) 

Пранцісь (да Сцяпана). Чуў, сват, пане дабрудзею, 
што сягоння людзі казалі? 

Сцяпан. Не, не, каханенькі, родненькі, не чуў, не было 
калі! А што? 

Пранцісь. Дыяк жа, вось-цо-да! Кажуць, пранцуз, 
пане дабрудзею, ідзе на Барысава па шапку і рукавіцы, што 
калісь там заставіў. Чатырыста тысяч войска з сабой вядзе 
і, собственно... 

Агата (перабіваючы з месца). Не чатырыста тысяч, а 
чатыры сотні тысячаў... 

Пранцісь. Глупства, глупства, пане дабрудзею. Усё 
роўна ідзе, вось-цо-да. Спранжыновы касцёл з сабой нясе, 
пане дабрудзею. 

Агата (з месца). Тудэма-сюдэма, не нясе, а на паветры, 
на машыне, што лётаюць, гэты касцёл вязе. 

Сцяпан і Альжбета (здзівіўшыся). Ай-я-я! Аж на 
паветры касцёл вязуць!.. 

Агата. Але ж, але! Тудэма-сюдэма, я сама на свае вушы 
чула. 

Сцяпа н. Во калі пайшло ўсё ўверх нагамі! Як паставяць 
гэты спранжыновы касцёл, то можна будзе спадзявацца і для 
нашага брата якога-такога палягчэння. Дзякуй богу, дзякуй 
богу!!! А вось мая гэта ахмістрыня, дачушка мая сакатушка, 
сплуталася з гэтым... з гэтым бязбожнікам, і хоць ты ёй вар 
на галаву лі. 

Пранцісь. Маладзенькая, собственно, вось-цо-да. 
Бярозавай кашы не шкодзіла б, пане дабрудзею. 

Альжбета. Дужа трудна паладзіць з цяперашняй 
моладдзю. Пайшло такое распуства на свеце, што не дай 
божа! Заместа кніжак ды набажэнства -- чытаюць нейкія 
дрындушкі. Вецер у ва ўсіх па галаве ходзіць. Гэта ж мне 
калісь сказалі: ідзі за Сцяпана, - я і пайшла без ніякай 
спрэчкі са сваімі старымі. 

А гата. А так, так, тудэма-сюдэма! І мой, як да мяне 
пасватаўся, бацька-нябожчык і кажа: ідзі, бо ўсё роўна ніхто 
цябе лепшы не возьме; я падумала, тудэма-сюдэма, ну і 
пайшла. (Глядзяць абедзве на сваіх мужоў, пасля -- адна на 
адну, плююць кожная ў другі бок і разглядаюць ізноў клункі.) 

Пранцісь. Так, так, пане дабрудзею, іначай калісь 
было. (Дастае пляшку і п'е, а пасля дае Сцяпану.) Собствен- 
но, глупства, вось-цо-да, было, а ты, сват, выпі, каб тое, што 
было, у памяці не сядзела. 


Сцяпан п'е, Пранцісь прытрымлівае за пляшку, каб той залішне не выпіў. 


Сцяпан (абціраючы вусы ды сплёўваючы ). Шчыпецца, 
каб яе гаручка! 

Пранцісь (хаваючы гарэлку). Ага, вось-цо-да, шчы- 
пецца, собственно, бо чужая, пане дабрудзею. (Абодва за- 
курваюць.) 

Альжбета (да Агаты). А ці заўтра, свацейка, будзеце 
на кірмашы? 

А гата. Ды трэба ж будзе як сцягацца. 


З'ява ІХ 


Тыя жі Паўлінка 


Паўлінка (уваходзячы, да Альжбеты.) Можа б, 
мамка, прыціснулі сыр, бо да заўтрашняга не адціснецца. 

А льжбета. Яшчэ паспее... Дай мне з цёткай раз- 
гаварыцца. 

Паўлінка. Ідзіце, ідзіце, мамка, а я за вас з цёткай 
пагавару. 

А гата. Ідзіце, свацейка, тудэма-сюдэма, не зважайце 
на мяне. Мы тут з Паўлінкай пачакаем на цябе. 

Альжбета (выходзячы). Ну, як сабе хочаце. 


Паўлінка з Агатай садзяцца на куфры і жыва аб чымсьці гавораць. 


З'ява Х 


Паўлінка, Сцяпан, Пранцісь, Агата 


Сцяпа н. Знаеце, сваток, гэтага, гэтага... як ён... а каб 
цябе... (Да Паўлінкі.) Паўлінка, як гэты завецца, што мяне 
сягоння падмазываў? 

Паўлінка (з месца). А скуль жа я магу ведаць, хто 
татку мазаў? 

Сцяпан. Ну, гэты ж?.. каб ён цяміўся... зяць, зяць! 

Паўлінка (прыпамінаючы). Як жа ён, як?.. Здаецца, 
Бык... Бычок... 

Сцяпан. Ага, ён, ён. Не, не так! Быкоўскі, каханенькая, 
родненькая, вось як. Пан Адольф Быкоўскі. (Да Пранціся.) 
Дык бачыш, сваток, ён, значыцца, падлабуньваецца да маёй 
Паўлінкі. Што ты на гэта? 

Пранцісь (дастаючы гарэлку). Глупства, глупства, 
пане дабрудзею. Собственно, бычок, вось-цо-да, больш ні- 
чога. (ІГ'е і дае гарэлкі Сцяпану.) 

Сцяпан (выпіўшы). Заўтра, знакам тым, прыедзе 
абнюхаць, як і што, дык і сваток са сваёй загляньце да нас. 
А ну ж, каханенькі, родненькі, можа які гандаль будзе 
наладжвацца, дык прыкінеш якое слаўцо. Прыедзьце толькі. 

Пранцісь. Глупства, пане дабрудзею, і прыйсці 
можна. Собственно, блізка, вось-цо-да. 

Сцяпа н. Блізка то блізка, але каб не было слізка: на 
дождж як бы збіраецца. 

Паўлінка (з месца). А цітатка, каня паілі? 

Сцяпа н. Не, каханенькая, родненькая. Зараз пайду. 
(Да Пранціся.) Можа разам з сватам пойдзем? Я свайго 
напаю, а сват свайго паглядзіш, ці добра прывязаны. 

Пранцісь. Глупства, пане дабрудзею. Собственно, 
жонка завязе, калі б кабыла ўцякла. (Да Агаты.) Праўда, 
баба? 

Агата (з месца). Што - праўда? 

Пранцісь. Собственно, калі б кабыла ўцякла, то мяне 
тады ты дамоў завязеш, пане дабрудзею. 

А гата. А каб ты, тудэма-сюдэма, бокам ездзіў! Ідзі 
скарэй, паглядзі! Гэта ж і мне з памяці сышло. 

Сцяпан. Пойдзем, каханенькі, родненькі. (Абымаюцца 
і сланяючыся выходзяць, напяваючы.) 


Чаму ж нам не пець, 
Чаму ж не гудзець, 
Калі ў нашых хатачках 
Парадак ідзець? 


З'ява ХІ 


Паўлінка, Агата 


Паўлінка. Але ж калія яго люблю, цётачка. 

А гата. Мала што, дзеткі, тудэма-сюдэма, любіш яго, 
але калі бацька не хоча, дык падумай, што людзі скажуць, 
як супроці волі старых пойдзеш. 

Паўлінка. Аштотам людзі? Яны ж з ім жыць за мяне 
не будуць і па маёй смерці за мяне пакутаваць не будуць. Па- 
гавораць, пагавораць ды перастануць, як намазоляць языкі. 

А гата. Як уважаеш, мае дзеткі. Што ж, я, тудэма- 
сюдэма, нічога не дараджу. 

Паўлінка (заламаўшы рукі на каленях). Калі ён такі 
добры, такі разумны, што і сказаць не магу. 

Агата. Усе яны добрыя, пакуль не ўбярэ каторы дзяў- 
чыны ў свае рукі, а як убярэ, тады на іншы лад, тудэма- 
сюдэма, зайграе, а ты танцуй пад яго дудку. І мой, пакуль 
толькі сватаўся да мяне, -- патульны быў, як цялё, а як 
ажаніўся, дык праўдзівым ваўком зрабіўся. 

Паўлінка (як бы не зважаючы на гаворку Агаты). 
Кніжкі мне прыносіў... Хораша так аб усім расказваў... як 
трэба жыць, як людзей трэба ўсіх любіць, і шмат, шмат чаго. 
І любіць жа ён гэтых людзей зусім неяк не так, як мы іх 
любім. Гэта ж трэба ведаць, столькі мой тата на яго ўсякай 

дарэмшчыны нагаварыў і ачарніў, а ён хоць бы што. «Ведама, 
кажа, чалавек: яму нешта абышло ці не спадабалася, дык і 
помстуе. У нас, кажа, усё ідзе не так, як трэба. Людзі, кажа, 
у нас, як звяры: адзін на другога кідаюцца, адзін другога 
цкуюць, пад'юджваюць, ненавідзяць адзін другога. Змалку 
дзён, кажа, прывыкаюць у ненавісці жыць, змалку дзён іх да 
гэтага вучаць і дома, і за домам. Сляпыя, кажа, усе сляпыя. 
Адзін над другім не маюць ніякай літасці, хоць усіх душаць 
зверху ўсялякія пошасці ды злыдні». 

Агата. Чулая, чула аб ім не раз. Вельмі ўжо, кажуць, 
тудэма-сюдэма, разумны і добры ён. 

Паўлінка (ажывіўшыся). А што ж, ці не праўда? 
І ўсё б было добра, каб не гэты тата: хоць немаведама што 
рабі з ім... 

Агата. Трэба, дзеткі, пачакаць, ану ж, тудэма-сюдэма, 
ліха перамелецца, і ўсё добра будзе. 

Паўлінка. Трэці год, цётачка, чакаем, і нічога не 
выходзіць. Трэці год трасуся і выглядаю той часінкі, каб 
толькі з ім пабачыцца. Павешуся, цётачка, павешуся, калі 
мяне з ім разлучаць!.. 

Агата (хрысцячыся). Мёйца, сына! Тудэма-сюдэма, што 
ты, Паўлінка? Пабойся бога гэткія рэчы гаварыць напроць 
ночы! Цьфу! матачка найсвентшая! 

Паўлінка (паказваючы). Калі тут, цётачка, так пад 
сэрцам баліць, што і жыць неўмагату. Такі ён міленькі, такі 
прыгожанькі, такі паелухмяны... (Заглядзеўшыся ўдаль.) 
Калі яшчэ з татам былі яны добра, прыйдзе, бывала, вады 
за мяне прынясе, дрэўкі нашчапае. Не глядзіць на тое, што 
калісь вучыўся, а цяпер сам вуча і большых, і меншых. Ні- 
колі ад яго слова благога не чула. Так, ведаеце, цётачка, і 
хочацца з кім-колечы аб ім гаварыць і думаць без канца і 
пачатку. І чаму я такая няшчасная? (Са слязьмі.) Бацька 
родны хоча мяне адарваць ад таго, хто мне цяпер мілей ад 
усяго чыста -- жыцця, хаты роднай, цэлага свету. І чаму ж 
я такая няшчасная? 

Агата (тулячы да сябе Паўлінку, праз слёзы). Ціха, 
мае дзеткі, ціха. Не гаруй, не маркоцься, міленькая, вельмі. 
Неяк жа ды будзе. Бог найвышэйшы, тудэма-сюдэма, 
міласэрны, і аб тваёй тут цяжанькай долі не забудзецца. 

Паўлінка (як бы збудзіўшыся). А няхай сабе будзе, 
што мае быць - я свайго такі даб'юся, або згіну, каб і следу 
не засталося. 

Агата. А ўсё ж такі, скажы мне, дзеткі, чаму так твой 
тата на яго заеўся? 

Паўлінка. Бо... бо Якім з мужыкоў... 


З'ява ХП 
Паўлінка, Агата, Сцяпан, Пранцісь 


Пранцісь (за дзвярыма). Глупства, вось-цо-да. Не 
дзе падзелася! Я знаю, собственно, дамоў уцякла, пане даб- 
рудзею. 

Сцяпан (уваходзячы ў хату, а за ім Пранцісь). І трэ” 
было ж свату так дрэнна яе прывязаць, ды ў гэткую яшчэ 
цемру. 

Агата (усхапіўшыся). Каго прывязаць? 

Пранцісь. Кабылу, кабылу, пане дабрудзею. Ужо ж 
не цябе, вось-цо-да. 

А гата. Дык дзе ж кабыла? 

Пранцісь (дастаючы пляшку). Собственно, няма 
кабылы, дзе была, вось-цо-да, пане дабрудзею. 

Агата (падбягаючы да Пранціся з кулакамі). Дык 
чаго ж ты, тудэма-сюдэма, несвянцоная костка, рассеўся, 
як у сваёй хаце! 

Пранцісь (пацягваючы з бутэлькі). Глупства, глуп- 
ства, вось-цо-да. Пасвенцім, собственно, пане дабрудзею, 
калі несвянцоная. 

Агата (хоча вырваць пляшку, Пранцісь не дае). Вот 
я цябе зараз, тудэма-сюдэма, як высвенчу гэтай пляшкай 
па галаве, дык і сваіх не пазнаеш, няшчасны ты «вось-цо- 
да». (Галосячы.) А божа ж мой, бацюхна мой! Нашто мяне 
пакараў гэтай, тудэма-сюдэма, п'яніцай, гэтай недарэкай, 
гэтай куксамордай, гэтай... гэтай... 


З'ява ХШ 


Тыя жі Альжбета 


Альжбета (убягае, трымаючы ў руцэ клінок з тва- 
рагом). Што гэта ў вас тут парабілася, мае міленькія? 

Паўлінка. Кабыла дзядзькава ўцякла ці хто ўкраў. 
(Ідзе, гадзіцца на ложак і шые.) 

Альжбета (да Пранціся). Дык чаго ж, сватка, ча- 
каеце? Бяжыце скарэй дамоў, -- пэўна, там; гэта ж ёй не 
першыня. 

А гата. Ці ж гэту, тудэма-сюдэма, трухлявую калоду 
зрушыш з месца! Сядзіць жа вось анцыхрыст, каб яму моль 
пяты пабіла, і з месца не скранецца. 

Сцяпан (закурваючы люльку). Супакойцеся, свацця. 
Не дзе яна дзенецца. Каханенькая, родненькая, яна дома, 
напэўна дома. 

Агата. А сват, тудэма-сюдэма, не сунься з сваім носам 
туды, куды цябе не просяць. (Да Пранціся.) Ідзём! Чуеш ці не!.. 

Пранцісь (устаючы). Глупства, пане дабрудзею, 
глупства. Мае мазгі спрытныя. На табе, вось-цо-да, паеду, 
собственно, дамоў. 

Агата (выводзячы Пранціся). Бывайце здаровы! Па- 
хвалёны Езус!.. Падла гэты, ламака, нарабіў работы! (Выхо- 
дзяць, за імі - Альжбета з клінком.) 


З'ява ХІЎУ 
Паўлінка, Сцяпан 


Сцяпа н. Ох, ідаюцца ж гэтыя сваякі ў знакі. Але, 
дзякуй богу, дзве дзюркі ў носе і сканчылося, -- ужо па- 
збыўся. 

Паўлінка. Адаўно гэта таткаў гняды ўцёк з Лужанкі, 
і татка дамоў пехатой прытрапаў? 

Сцяпан. Што было, тое сплыло і болей, каханенькая, 
родненькая, не будзе, як кажуць людзі. 

Паўлінка. Паглядзім. Заўтра кірмаш. 

Сцяпан. Не бойся, каханенькая, родненькая. Я кабылу 
злаўлю, але і ты глядзі, каб мне таго зяця злавіла, аб якім я 
табе сягоння гаварыў. 

Паўлінка. Што ён конь ці вол, каб я яго яшчэ мела 
лавіць? 

Сцяпан. Неконь іне вол, атак сабе, дойная жывёліна. 

Паўлінка. Дык, татка, яго і дойце, калі ён для вас 
такі дойны, а я іне думаю. 

Сцяпа н. Нічагутанькі, каханенькая, родненькая. 
Надумаешся, ваша, як пакармлю бярозавай кашай. Вось 

толькі каб пагода была добрая, а то казаў ён, што на кірмаш 
не паедзе, калі будзе дождж ісці. 
Паўлінка. Ліха не возьме! Гэткі цукар не размокне. 
Сцяпа н. Каханенькая, родненькая, як скажу, так і 
будзе; дзве дзюркі ў носе і сканчылося. Вось толькі трэба 
даведацца, ці будзе напэўна заўтра пагода. Купіў я сягоння 
каляндар -- нейкі беларускі, як кажа крамнік. Пытаўся 
ў яго, ці піша аб пагодзе, дык крамнік гавора мне, што аб 
пагодзе напісана ў ім болей, як аб чым іншым. Значыцца, 
паглядзім праўды. 
Ідзе і дастае з-за абраза каляндар, адтуль валіцца на зямлю фатаграфія. 
Паўлінка, саскочыўшы з ложка, падбягае падняць яе, але не паспявае. 


Сцяпан (падымаючы фатаграфію). А гэта што такое? 

Паўлінка (хочучы адабраць). Гэта мая. Аддайце мне, 
тата! 

Сцяпан. Я пытаюся - хто гэта? 

Паўлінка. Ціж, тата, не бачыце? 

Сцяпан (са злоснай насмешкай). Ха-ха-ха! Якім!.. 
Хай жа ён прападзе саўсім. (Хоча рваць, Паўлінка адбірае.) 

Паўлінка (скрозь слёзы). Аддайце, татачка, аддайце, 
не рвіце! не здзекавайцеся над ім... 

Сцяпан (адпіргнуўшы ад сябе Паўлінку). Адчапіся ад 
мяне, гіцлёўка! Я вам тут наразводжу шашняў... 


Стукат у сенцах. Уваходзяць Пранцісь, Агата,а за імі 
Альжбета. Паўлінка стаіць патупіўшыся, глытаючы слёзы, і скубе 
пальцамі фартух. 


З'ява ХУ 


Паўлінка, Сцяпан, Альжбета, Пранцісь, Агата 


Пранцісь. Глупства, пане дабрудзею. Я, вось-цо-да, 
казаў, собственно, не дзе падзенецца. 

Агата (дражнячы). Вось-цо-да, вось-цо-да! Сам кабылу, 
тудэма-сюдэма, паставіў у вас пад паветкай, а шукае за 
плотам. Дарма толькі поўзалі і елядоў прыглядаліся. 

Альжбета. Ну, дзякуй богу, што хоць найшлася. (Да 
Сцяпана.) Што ты там круціш у руках? 

Сцяпан (тыкаючы фатаграфію ў твар Альжбеце). 
На, на! Любуйся, якія празэнты атрымлівае твая дачушка! 

Альжбета (закрываючы рукой твар). Чаго соваешся... 
Такая яна і твая, як мая. 

Сцяпан. Лжэш! Каб яна была мая, то была б такая, якія. 

Пранцісь. Пакажы, пакажы, пане дабрудзею, што 
гэта за птушка? 

Сцяпан (паказваючы ). На, глядзі, сваток! Павіншуй 
мяне з такой дачушкай і з гэтым, з гэтым гарэтыкам! 

Пранцісь (разглядаючы). Эге! Гэта гэты разумненькі, 
вучоны, грамацей... Собственно, Сарока, вось-цо-да. 

Сцяпан. Але ж, але! Якім Сарока. 

Агата (да Сцяпана). Тудэма-сюдэма, пакажыце і мне, 
сватка. 

Пранцісь (да Агаты). Ты, пане дабрудзею, баба, не 
лезь сюды з цікавым носам. Собственно, пільнуй сваёй спад- 
ніцы і панчохаў, вось-цо-да. А мы суд, суд зробім... правы 
і скоры. 

Паўлінка (падыходзячы да Альжбеты, ласкава). 
Мамачка, адбярыце яе ў таткі. 

А льжбета. Штоя з ім, дзеткі, зраблю? Яшчэ біцца 
будзе... 

Сцяпан (да Пранціся). А добра, сватка, кажаш. Зробім 
суд, перасуд добрым складам над гэтым гадам. А які? 

Пранцісь. А такі, пане дабрудзею: стражнікаў 
паклікаць, спраўніку данясці. Собственно, інквізітарскі суд 
зрабіць -- па палавіне шась! і гатова, вось-цо-да. 

Паўлінка (кідаючыся да Сцяпана і цалуючы яму рукі, 
скрозь слёзы ). Татачка, аддайце! Не здзекавайцеся над ім!.. 
Ён жа вам нічога благога не зрабіў. 

Сцяпан (са злосцю). Спаць, спаць пайшла, калі гэт- 
кага знайшла! Спаць! (Рве фатаграфію.) 

Паўлінка (з плачам апускаючыся на лаву). Татка, 
згубіць мяне хочаце... Гвалтам з хаты выгнаць. 

Пранцісь (дастаючы пляшку). А цяпер, собственно, 
вып'ем хаўтурнага, вось-цо-да. (П'е.) 

Паўлінка (усхапіўшыся з лавы, кідаецца да Пран- 
ціся). Па кабыле сваёй пі хаўтурнага, а не па чалавеку, якога 
і падноскаў не варт! (Вырываючы і разбіваючы аб зямлю 
пляшку.) Вось-цо-да! 

Пранцісь (развесіўшы рукі, здзіўлены, як і ўсе). О-о-о!!! 


Заслона 

АКТ ДРУГІ 


Тая ж самая -- што ў першым акце -- святліца. За сталом сядзяць: 
Сцяпан, Альжбета і госці - тры хлопцы і тры дзяўчыны. 
Мужчыны сядзяць з аднаго канца стала, а жанчыны - з другога. 
П'юць гарбату, наліваючы на сподкі; закусваюць. Дзецюкі з дзяўча- 
тамі жартуюць, перакідваючыся крошкамі ад хлеба. З левай стараны 
(гледзячы ад публікі) пры сцяне ад бакоўкі сядзяць два музыкі 
1, зводзячы інструменты, ціха перагаварваюцца між сабой. Ля дзвярэй 
ад сенцаў, у канцы куфра, на табурэце стаіць самавар. Па ў лінка, 
прыбраўшыся па-святочнаму, увіхаецца каля гасцей. Трохі ў твары 
змяніўшыся; час ад часу ўздыхае і няўзнак паглядае ў акно; адно 
стараецца быць з усімі вясёлай і бойкай. Як падымаецца заслона -- 
Паўлінка нясе гарбату. 


З'ява І 
Паўлінка, Сцяпан, Альжбета,госці, музыкі 


Паўлінка (стаўляючы гарбату перад Сцяпанам). 
Што ж гэта нешта татавага зяця так позна ні слуху ні духу? 
Ці не знюхаў ён, што ў мяне пасагу нямашака? 

Сцяпа н. Каханенькая, родненькая, не бядуй. Не будзе 
Гірша, будзе чорт іншы. 

Паўлінка (насмешліва). Мала што будзе... Але ж, 
калі мяне ўжо неяк, як цмокам, стала цягнуць да гэтага 
Бык... Бычка... Ах, як яго?.. 

Сцяпан (з націскам). Быкоўскага. 

Паўлінка (падыходзячы да другога канца стала). 
Можа Адэльцы яшчэ шкляначку? 

Адэлька (госця). Цзякуй. Ужо напілася. 

Альжбета. Ды бяры! Што там пытаешся? Панна Адэля 
толькі дзве выпіла. 

Адэлька. Калі ж болей не хочацца. 

Паўлінка (забіраючы шклянку). Вып'еш, вып'еш, 
Адэлька, -- змесціцца. 

Альжбета (падсоўваючы гасцям яду). Старайцеся, 
госцікі, старайцеся. Вось -- сыр, масла, вяндліна! Такі ж 
сягоння трохі папрацавалі каля полькі ды лявоніхі. 

Колькі галасоў (перажоўваючы і сёрбаючы). Цзя- 
куй, дзякуй! Мы стараемся. 

Сцяпан. Чым хата багата - тым рада. Хлеб на стале - 
рукі свае. Выбачайце толькі, каханенькія, родненькія, што 

гарэлкі няма. Але я ў гэтым не вінават. Хацеў узяць у Мі- 
халішках, дык, як на ліха, манаполька цэлы дзень была 
закрыта. 

Музыка (убок да другога). Каб не салгаў, дык бы іне 
жыў. Я сам бачыў, як пасля імшы адбываўся з пляшкамі 
пры манапольцы нешпар. 

Другі музыка. Слухаць! Скнэра і больш нічога. 

Паўлінка (паставіўшы Адэлі шклянку, да аднаго з 
гасцей). Можа пан Вінцусь яшчэ вып'е?.. 

Вінцусь (госць; уціраючы канцом настольніка губы і 
лоб). Яно б то было ўжо і досыць, але, калі панна Паўлінка 
так пекна просіць, дык можна яшчэ са шкляначку. 

Паўлінка (ідучы са шклянкай). Гэты ўжо дык пятую 
шклянку бабохае... 

Сцяпан (да Альжбеты). Ці добра хаця ты прасіла 
Пустарэвічаў? Чаму іх так доўга няма? 

Альжбета. Кабіне прасіла, то прыедуць. ( З насмеш- 
кай.) Пэўна, собственно, кабыла заблудзіла. 

Адзін з гасцей. Штось сягоння на кірмашы Якіма 
Сарокі не было. А то, бывала, такім франтам пахаджывае, 
што куды мяне вядзеш, пусці мяне к чорту. 

Паўлінка (стаўляючы гарбату). А пану Банадысю 
зайздрасць, што так прыадзецца не патрапіць, хоць мо і мае 
за што. 

Госць. Чымся грошы траціць на адзежу, я лепей іх 
каму пазычу. 

Паўлінка (садзячыся на ложку). І працэнцік добры 
злуплю, каб аж у пяты другому закалола. 

Госць (самадавольна). Хе-хе-хе! А панне Паўлінцы 
злосць яшчэ не адышла, што калісь гэтаму ягамосці Сароцы 
не за які працэнт не пазычыў. 

Паўлінка. Вельмі ж яму гэтым і не пашкодзілі. 
Нашліся людзі, што і без працэнтаў пазычылі і далі яму 
магчымасць паехаць на настаўніцкія курсы. Цяпер нічыёй 
ласкі не патрабуе. 

Адна з гасцей. Пэўна, што не! Такі чалавек нідзе 
не прападзе. 

Сцяпан (прыслухваючыся дагэтуль гутарцы аб Саро- 
цы). Каханенькія, родненькія, кіньце аб гэтым свінапасе 

гаварыць. Прыелася ўжо мне гутарка аб ім горш горкай 
рэдзькі. І ці гаманіце аб ім, ці не гаманіце - усё роўна нічога 
не выйдзе. Я ўжо яму даў дарогу. 

Паўлінка (неспакойна). Якую дарогу? 

Сцяпан. А ты, каханенькая, родненькая, не слухай 
вушы развесіўшы, ды лепей гасцей глядзі. Дзве дзюркі ў 
носе і сканчылося. 


Нейкую хвіліну ціха. Паўлінка падыходзіць браць шклянкі, але ўсе 
адказваюцца. 


Альжбета. Што ж, выбачайце, госцікі. Не хацелі піць 
і есці, пасля самі будзеце жалець. 

Сцяпан. Выбачайце, выбачайце, каханенькія, роднень- 
кія, адно не скажыце, што ўсяго было ўдаволь, толькі пры- 
нукі не было. 

Колькі галасоў (устаючы з-за стала). Дзякуем, 
дзякуем пану гаспадару і пані гаспадыні. Падмацаваліся, 
хвала богу, як лепей не трэба. 

Паўлінка (устаючы з ложка). Проша паненак сюды 
прысесці, а, паны кавалеры, вазьміце сабе табурэцікі ды вось 
тут падсядзьце, а я тым часам пачастую гарбатай нашых 
музыкаў. 

Сцяпан і Альжбета (вылазячы з-за стала). А як 
жа -- трэба, трэба! 

Дзяўчаты садзяцца на ложку, хлопцы каля іх на табурэтах; 
жартуюць між сабой. 


Альжбета (падыходзячы да музыкаў). Хадзіце, мі- 
ленькія, выпійце са шкляначку гарбаты. 

М узык і. Дзякуем пані! Мы ўжо сягоння пілі. 

Альжбета. Мала што калі было, а цяпер трэба яшчэ 
падмацавацца. (Забірае інетрументы і кладзе іх на куфар, 
садзіць музыкаў за стол і сама садзіцца. Да Паўлінкі.) А ты, 
дзеткі, налі музыкам гарбаты! 

Сцяпан (закурваючы люльку). Выбачайце толькі, ка- 
ханенькія, родненькія, што гарэлкі няма. 

М узык і. І без гэтых кропель будзем жывы. 


Чуваць стукат у сенцах. 

Сцяпан. А бач, нехта такі хоць нарэшце з'явіўся. Трэба 
ісці ды глянуць, а то яшчэ ў дзверы не луча. ( Ідзе.) 

Адзін з гасцей. Нясі, божа, нежанатага ды багатага! 

Адна з гасцей. Жаніць будзем! 

Паўлінка (стаўляе музыкам гарбату, падыходзе і 
глядзіць у акно. Убок.) Ах, як жа цёмненька! 

Адзін з гасцей. Каготак, панна Паўлінка, вы- 
глядаеце? 

Паўлінка. Таго ж - нежанатага ды багатага. 


З'ява П 


Тыя ж і Адольф Быкоўскі 


Сцяпан (спатыкаючы Адольфа ў дзверах). А-а! На- 
рэшце з'явіўся, дарагі госцік! Што ж гэта, каханенькі, род- 
ненькі, так доўга чакаць на сябе нас заставіў? 

Адольф (вешаючы пальто на сцяне каля парога). Па- 
хвалёны ў хату! 

Колькі галасоў. Навекі! Навекі! 

Адольф (вітаючыся са Сцяпанам). Выбачайце, 
што трохі прыпазніўся. Але гэта вінават мой жарабец. Як 
панёс з гары, што каля Прытыкаў, - і мяне выкінуў, і вось 
зламаў, так што аж мусіў другую каламажку ўзяць; праз тое 
і замарудзіў. 

Адзін з музыкаў (убок да другога). Каб ён толькі 
дыхаў. Які яго чорт нёс! Прыстаў конь, ды ўсё тут. 

Другі музыка. Няўжо ж што. У мае вочы заплаціў 
вясной за нейкую здыхляціну трыццаць рублёў, і тая ўжо 
скарэй яго панясе. 

Сцяпан (да Адольфа). Проша ж, проша далей, сюды, 
дзе бліжэй кут і дзе ўсе тут. 

А доль ф. Дзякую, дзякую, вашэці. Проша са мной 
клопату не рабіць. 


Ідзе і з усімі вітаецца; Альжбету цалуе ў руку, стоячы к ёй бокам і не 
згінаючыся. 


Альжбета. Проша пана Адольфа, проша за стол! Можа 
вып'еце гарбаты і чаго закусіце? (Да Паўлінкі.) Паўлінка, 
налі пану Быкоўскаму гарбаты! 

Адольф (садзячыся за стол з другога канца ад музы- 
каў і закурваючы папяроску). А што ж у васпанства добрага 
чуваць? 

Сцяпан (прысаджваючыся к сталу). Цы што ў нае 
чуваць? -- Старая баба не хоча здыхаць, а маладая замуж 
ісці. 

Адольф (самадавольна). Хе-хе-хе! Старую трэба 
пшыдусіць, а маладую пшымусіць. 

Альжбета (да Сцяпана). А, ваша, схадзі паглядзі, ці 
добра прывязаны конь пана Быкоўскага. 

Адольф. Нетурбуйцеся. Я яго добра прывязаў. 

Сцяпа н. Каханенькі, родненькі, хоць і прывязаў, але 
сена, пэўна, не даў. У нас так: госць як папала, а жывёліну 
дык трэба добра дагледзець. ( Выходзіць.) 


З'ява ШІ 


Тыя ж без Сцяпана 


Паўлінка (стаўляючы перад Адольфам гарбату і 
сама садзячыся воддаль). Што ж гэта пана Адольфа конь 
хацеў разнясці? 

Адольф. А як жа! Тры сотні вясной заплаціў і толькі 
клопату нажыў. Але ў мяне ўсё так! Каровы мае кожная 
варта па якой сотні рублёў; як загілююць летам, дык і на 
добрым кані іх не ўгоніш. 

Паўлінка (хітравата). Пэўне і авечкі ў пана Адоль- 
фа таксама гілююць? 

Адольф. Атак, так! Маю пятнаццаць старых і дваццаць 
маладых. Як ударыць гарачыня, дык яны чуць не ўсе чыста 
круцяцца на адным месцы. 

Паўлінка (ідучы па гарбату для сябе, убок). Маты- 
ліцы авечак мучаць, як ісам тут (паказваючы пальцамі на 
сваю галаву) матылі мае, а думае, што яны зыгуюць. 

Альжбета. Якія ж сёлета ўраджаі ў пана Адольфа? 

Адольф. А нішто сабе. (Відам лгучы.) Жыта нажаў 
коп са дзвесце, аўса таксама са дзвесце, ячменю -- з сотню. 

Адзін з гасцей. Аколькіж у пана зямлі? 

Адольф. Валокі з паўтары добрыя будзе. 

Госць. І лесёсць? 

Адольф (абціраючы хустачкай лоб). А як жа - ёсць: 
з паўвалокі, калі не болей. Сосна ў сасонку! 

Госць. Ісенажаць ёсць? 

Адольф. Ёсць, ёсць! Над самай рэчкай, таксама з паў- 
валочку. Мурог, як шафран. 

М у зыка. Дык у пана ўсяго з паўвалочку ворнай зямлі? 

Адольф. Н-нуу, так! З добрую паўвалочку! 

Альжбета. У нас ворнай зямлі, мусіць, іса тры валокі 
будзе, і то мы столькі не нажалі. 

Паўлінка (сеўшы з гарбатай пры стале). Пан 
Адольф лепшы, відаць, за нас гаспадар. 

А доль ф.О, у мяне гаспадарка ні ў чым не зблыша. 
У мяне жонка і то будзе лепшая, як у ва ўсіх. 

Адзін з гасцей. Кабтолькі не ўдалася наравістая. 

Паўлінка. Цікавасць, ці пан Адольф ужо затаргаваў 
сабе якую? 

Адольф. Гэта, пакуль што, сакрэт. 

Паўлінка. А мнепан Адольф скажа? 

А доль ф. Так. Але перш тату і маме, а пасля ўжо і 
васпані на самае вушка. 

Паўлінка (беручы ў яго шклянку). Цобра, добра! Пан 
Адольф як ведаў, што я трохі глухавата. 

Адольф. Глухавата?! 

Паўлінка (ідучы па гарбату, убок). Трэба шэршня за 
нос павадзіць, каб і дзясятаму заказаў, як жонкі купляць. 

Альжбета. Пан Быкоўскі, здаецца, у нас першы раз? 

Адольф. Атак - першы! 

Адна з гасцей. Дык пану трэба даць пацалаваць 
старую бабу. 

Адзін з гасцей. Пан Адольф толькі да маладых ды 
багатых лас, а старыя ў яго ў рахунак не йдуць. 

А доль ф. А праўда, праўда! Я толькі да маладых маю 
імпэт. 

Альжбета (убок). Ідурны ж ён, як відаць. 

Паўлінка (падаючы гарбату Адольфу). Да каго гэта 
маеце такі імпэт, да дарагіх кароў ці дарагіх кабыл? 

Альжбета. Ды не! Пан Быкоўскі мае імпэт толькі да 
маладых дзяўчат. 

Адольф (п'ючы гарбату). Але ж, але. Толькі да ма- 
ладых дзяўчат. 

Паўлінка. А кільчака часам з гэтага не нагоніце на 
язык? 

Альжбета. Штоты?! Ці ж пан Быкоўскі конь? 

Музыка (убок да другога). Конь не конь, а як відаць, 
дык быдлё парадашнае. 

Адольф (да Паўлінкі). Панна Паўлінка дык усё мне 
капліменты гавора. 

Паўлінка (рассеяна). Ага! Капліменты. (Да музы- 
каў.) Мацуйцеся, мацуйцеся, музыканцікі. А то ўжо ногі 
чэшуцца. Так іхочацца з панам Адольфам сыпнуць лявоніху. 

Адольф. Фі'Я такіх мужыцкіх танцаў не гуляю. 

Музыка (да Паўлінкі). Дзякуем! Ужо як належыць 
сабраліся, цяпер можам і рэзнуць што-колечы для паненкі. 
(Садзяцца на свае месцы і зводзяць інструменты.) 

Паўлінка (да Адольфа). А якія ж вы танцы гуляеце? 

А доль ф. Гэрц-польку, падзі-спаць, манчыз, падзі- 
кварту. (Выходзячы з-за стала, цалуе Альжбету ў руку, да 
Паўлінкі.) Ну, што ж? Можа, мы з паненкай папрабуем? 

Паўлінка. Калі ж я гэтых мудрых танцаў не толькі 
што не ўмею, але ніколі нават іх і не бачыла. 

Адольф. Не бойцеся! Я на ўсе лады выўчу паненку ска- 
каць. (Бярэ Паўлінку як да танца, да музыкаў.) Зайграйце 
нам гэрц-польку! 

М узыка. Мы гэтага не ўмеем. 

Адольф. Ну, дык падзі-спаць! 

Музыка. Першы раз чуем. 

Адольф. А можа падзі-кварту знаеце? 

М у зык а. Ігэта першы раз чуем. 

Паўлінка (як бы бядуючы). А-ей-ей! Вось табе і на! 
Так і не наўчуся гэтых панскіх танцаў. 

Адольф. Небядуйце вельмі. Я буду вытылінгіваць на 
язык, а васпанна толькі прыслухоўвайся ды вырабляй нагамі 
так, якія. 

Паўлінка. Значыцца, будзем гуляць пад язык. 


Смех. Адольф іграе на язык і без толку выкручваецца з Паўлінкай. 


Адольф (паказваючы). Вось так, вось так! Правую 
нагу сюды, а левую туды. Галава ў левы бок, а задам пад 
парог, ды вось так!.. Раз, два, тры, то направа, то налева... 


Усе прыглядаюцца да іх і смяюцца. 


828 


Образовательный портал уму.аёч.Бу/ Национальный институт образования 


З'ява ІУ 


Тыя жі Пранцісь, Агата, Сцяпан 


Пранцісь (п'яны). Пахвалёны Езус. Вось-цо-да, пане 
дабрудзею. 

Колькі галасоў. Навекі! Навекі! 

Пранцісь (глянуўшы на Паўлінку і Адольфа). А гэта 
што такія, собственно, за выкрутасы, як у цырку ці ў су- 
машэдшым доме? 

Адзін з гасцей. Гэта пан Быкоўскі навучае панну 
Паўлінку навамодных танцаў. 


Пранцісь і Агата распранаюцца. 


Пранцісь. Можна, можна далей круціцца, як у хва- 
робе святога Лявэнтага. Далей, далей! Раз, два, тры, вось- 
цо-да! 

Адольф (далей паказваючы Паўлінцы). Вось як, вось 
так! То направа, то налева. Раз, два, тры! То туды, то сюды, 
ножка ў ножку, раз, два, тры! 

Паўлінка (вырываючыся). Не, такі нічога не выйдзе. 
Не кемкая я да навукі. 

Адольф (садзячы Паўлінку). Гэта толькі трудна пер- 
шы раз, а пасля пойдзе ўсё гладка, як пугай высмаліць! 


Ходзіць па хаце, махаючы каля твару хустачкай. Пранцісь, Агата 
і Сцяпан садзяцца за стол; Альжбета падае ім гарбату. 


Пранцісь (закурваючы люльку са Сцяпанам). Соб- 
ственно, пане дабрудзею, кабыла заблудзіла і праз тое трохі 
спазніліся. Але гэта глупства, глупства! Яшчэ парой будзе, 
вось-цо-да. 

Агата. Якое чорта заблудзіла! Пакуль аб'ехаў, тудэма- 
сюдэма, усю ваколіцу, як пагарэлец, дык і поўнач чуць не 
агарнула. Тудэма-сюдэма, усё гары тэй сабе шукаў. 

Пранцісь. Ты, баба, собственно, маўчы, вось-цо- 
да! Ты нічога ніколі не кеміш, а я маю розум спрытны. 
Я, пане дабрудзею, Барнашоў, дзе пайшоў, там і прайшоў. 
(Да гасцей.) А вы, маладзічкі, не зважайце, вось-цо-да, ды 
танцуйце, пане дабрудзею, пакуль казінеп не ўбіўся ў ногі. 

Паўлінка. А праўду дзядзька кажа. Будзема гуляць, 
нашто дарма час марнаваць! (Да музыкаў.) Зайграйце, калі 
ласка, польку, але такую, як ведаеце... каб аж свет хадыром 
пайшоў! 

Музыкі іграюць польку; усе, апрача старых, танцуюць: Адольф з 
Паўлінкай, другія госці -- хто з кім. За сталом Пранцісь са Сцяпанам 
частуюцца гарэлкай з пляшкі, якую першы прынёс з сабою. 


Адольф (танцуючы, прыпявае). 
Танцовала рыба з ракем, 
А пятрушка з пастарнакем, 
А цыбуля дзівовала, 
Цо пятрушка танцовала... 


Паўлінка (адпяваючы). 
А на печы, на лучыне, 
Дзеўкі грошы палічылі; 
Налічылі паўталера 
Дый купілі кавалера. 


Адольф. 
Дзяўчынэчка суха, бледна, 
Я да цебе ў госці еду, 
І конікаў не жалую, 
Ушыстку ночку машырую. 


Паўлінка. 
У гародзе ячмень родзіць, 
А да мяне Якім ходзіць. 
Радзі, радзі, ячмень гусцей, - 
Хадзі, хадзі, Якім, часцей! 


Адольф. 
Сядзіць голуб на галіне, 
Салавей на ветке; 
С аднэй дзевушкай гуляю, 
Другая в прыметке. 


Паўлінка. 
Ажаніся, не ляніся, - 
Будзеш панаваці: 
З аднэй будзеш свінні пасвіць, 
З другой -- заганяці. 

Адольф. 
Наша поле камяніста - 
Ні праехаць, ні прайсці. 
Нашы дзевачкі фарсісты -- 
Нельга к ім і падысці. 


Паўлінка. 
Я фарсуха, ты католік; 
Не руш мяне за падолік, -- 
Мой падолік шоўкам шыты, 
Хто палезе, будзе біты! 


Сцяпан (яксціхла гульня). Брава, брава, пан Адольф! 
Складзен да танцаў, як, не раўнуючы, закрыстыян да ружанцаў. 

Пранцісь (пацягваючы з пляшкі). Глупства, глуп- 
ства, вось-цо-да! Собственно, хоць у кішэні пуста, затое ногі 
сыплюць густа. Каб яму яшчэ ды мой розум растропны, дык 
зусім было б добра, пане дабрудзею. 

А гата. Кінь ты ўжо, тудэма-сюдэма, плявузгаць, як 
латак у млыне! Гуляюць -- няхай гуляюць; ты сваімі ка- 
чэргамі так не патрапіш. 

Альжбета (да Пранціся). Можа б чаго, сватка, за- 
кусілі? 

Пранцісь. Глупства, вось-цо-да. Собственно, закушу, 
закушу. (Да гасцей.) А вы, пане дабрадзею, забаўляйцеся, 
пакуль гаспадар вон з хаты не гоне, вось-цо-да. 

Паўлінка (да Адольфа). Можа, пан Адольф, спяеце 
нам што-колечы? Я чула, што вельмі пекны голас маеце. 

Адольф (астанаўліваючыся). Э-э! які там пекны! Ось 
так сабе! Канешне, лепшы, як у іншых. 

Колькі галасоў. Дык проша спець. Мы ўсе просім. 

А до ль ф. Калі ўжо так пекна просіце, дык можна. 
А якую ж бы панна Паўлінка хацела? 

Паўлінка. А ўсёроўна, хоць якую! Ну, якая лепей у 
пана Адольфа выходзе. 

Адольф (пяе няскладна, махаючы хустачкай па 
твары). 

Плываё голэмбі, 
Летаё лабэндзі; 
З нашэго кахання, 
Пэўна, ніц не бэндзе. 
331 


Образовательный портал уму.аёц.Бу/ Национальный институт образования 


Паўлінка. Атакі ж нічога не будзе. 

Адзін з гасцей.Ціж гэта «голэмбі» плываюць, а 
«лабэндзі» лятаюць?! 

Адольф. Ну, калі перабіваеце, дык саўсім не буду пець. 

Альжбета. Хай пан Быкоўскі на іх не зважае ды пяе; 
ведама, -- блазнота, што яны знаюць! 

Паўлінка (паглядзеўшы ў акно). Выбачайце, пан 
Адольф! У мяне няўмысле вылецела слаўцо. 

Колькі галасоў. Выбачайце, выбачайце! Просім, 
просім. Больш не будзем! 

Пранцісь. Собственно, пане дабрудзею, завядзі яшчэ 
сваю шарманку: яна ў цябе прост, як грамафон, вось-цо-да, 
трубіць. 

А доль ф. Ну, ужо буду! Але калі яшчэ хоць раз пера- 
пыніце, тады загневаюся і саўсім кіну пець. Пейце тады самі! 

Колькі галасоў. Не, не! Не будзем! 

Адольф (пяе). 


Гляжу я без толку на хладную шаль, 
І чорную душу церзае печаль. 


Паўлінка (душачыся ад смеху). Ці ж у пана Адольфа 
чорная душа? 

Адзін з гасцей. Нашто ж глядзіш на яе, пан, без 
толку? 

Адольф (насупіўшыся). Болей пець вам не буду, хоць 
на каленях прасіце. Пейце сабе самі, калі такія разумныя! 
(Садзіцца.) 

Паўлінка. Дык іспяём, калі пан Адольф такі някемкі, 
што нават жартаў не разумее. ( Убок.) Эх, скарэй бы ўсё гэта 
скончылася! 

Адзін з гасцей. Атакі ж спяём, і ўсе разам. 

Паўлінка (да Адольфа хітравата). А пан Адольф 
нам паможа? 

Адольф. Анідумаў. 

Колькі галасоў. А што мы спяём? 

Паўлінка. «Дый куды ж ты, дуб зялёны, пахіна- 
ешся?..» 

Адольф. Фі, мужыцкая! 

Паўлінка. А пан Адольф можа б хацеў, каб завялі 
якога манчыза?! 

Пранцісь. Собственно, вось-цо-да, калі такой панскай 
натуры, дык пазатыкай кудзеляй вушы, пане дабрудзею. 

Сцяпан (да Пранціся, сціха). Каханенькі, родненькі, 
не кратайце яго! Ён, бачыш, як я ўжо і казаў, масціцца да 
маёй Паўлінкі. Як будзеш яму наругацца, дык гатоў яшчэ 
адбіцца, а я яго стараюся прыручыць. 

Паўлінка. Ну, дык што? Згода на гэту? 

Колькі галасоў. Згода, згода!! А паеля другую. 

Паўлінка. Толькі не збівацца з толку. Глядзець, як 
буду я рукамі тахты адбіваць. 

Колькі галасоў. Добра, добра! 


Пяюць. Паўлінка, сумна ўсміхаючыся, дырыгуе, пасля і Пранцісь 
падходзе і пляшкай адмахвае тахты; музыкі такжа сваёй ігрой 
памагаюць. 


Дый куды ж ты, дуб зялёны, 
Пахінаешся? 
Дый чаго ж ты, мой міленькі, 
Задумляешся? 


Пранцісь (як перасталі пець). А цяпер, вось-цо-да, 
«Як жа мне не пець», пане дабрудзею. 

Адольф. Ізноў мужыцкую? 

Пранцісь. Але, мужыцкую, але, вось-цо-да! А васпан, 
собственно, сваю панскую схавай свінням на снеданне. 

Агата (падыходзіць і цягне Пранціся за полы). Кінь 
ты ўжо, тудэма-сюдэма, з поля сходзіць! 

Пранцісь. Вось-цо-да, адчапіся ад мяне, пане даб- 
рудзею! 

Паўлінка. Ну, будзем пець «Як жа мне не пець, як 
жа не гудзець?..». 


Пяюць, як першую. 


Пранцісь (якскончылі). А цяпер, собственно, «Чачо- 
тачку», пане дабрудзею. 

Колькі галасоў. Чачотачку, чачотачку! (Пяюць 
чачотачку.) 


Спарадзіла чачотачка семера дачок, 
Спарадзіла невялічкіх семера малых... 

Альжбета (яксціхлі). Аддыхніце, міленькія, хоць 
трохі, а то замарыліся дужа. (Да Пранціся.) Хадзіце, сваток, 
за стол, ды можа чаго закусіце, бо і ты ж памагаў. 

Пранцісь (садзячыся). Собственно, глупства, вось- 
цо-да. Маладым трэба паказаць, паказаць, пане дабрудзею, 
а яны ўсё патрапяць... правільна толькі навучыць іх. (Папі- 
ваючы з пляшкі, да Сцяпана.) А ты, сват, трымайся, вось-цо- 
да. Ім не дам, яны маладзічкі яшчэ, паспеюць. 

Сцяпа н. А праўда, праўда, сватка! Яшчэ іх пара не 
ўцякла. (Выпівае.) 

Паўлінка (каля гасцей). А што ж мы цяпер будзем 
рабіць? Ужо напяяліся, дык можа ізноў пагуляема? 

Пранцісь (закусваючы). Собственно, пачакайце, я 
зараз скамандую, пане дабрудзею, за што і як узяцца, бо мой 
розум растропны, а вы нічога не ведаеце. 

Паўлінка. Ну, добра, пачакаем. (Да Адольфа.) Што ж 
гэта, пан Адольф, надуўся, як мыш на крупы або як апошняе 
ў печ усыпаўшы? 

Адна з гасцей. Пан Адольф, відаць, закахаўся. 

Адольф. Ну, дык што, калі закахаўся? 

Пранцісь (перажоўваючы яду). Собственно, цяпер, 
вось-цо-да, пойдзем лявоніху, пане дабрудзею! 

У се. Лявоніху! Лявоніху! 

Адольф. Ізноў мужыцкае! 

Паўлінка (да Адольфа, прыпадхлебваючыся). А мы 
з панам Адольфам сыпнем лявоніху, сапраўды, сыпнем! 
Адпусціцеся на мяне, грэшную, болей ці ўдасца так весела 
з вамі паскакаць. 

Адольф. Дыя ўжо вельмі не гневаюся. Калі ўжо так 
хочаце, дык пойдзем, што ж там надта такое?! 

Пранцісь (да музыкаў). Собственно, рэжце, пане 
дабрудзею! (Да Альжбеты.) А мы з сваццяй тупнем, вось- 
цо-да!.. 

Сцяпан (да Агаты). А мы з сваццяй, каханенькая, 
родненькая! 


Музыкі іграюць лявоніху. Кабеты трохі ўпіраюцца, але пасля ідуць, 
за імі іншыя госці. Паўлінка з Адольфам. 

Пранцісь (прыпявае). 


О, Лявоніха Сымоніха была, 
Ды Лявону хлеба, солі не дала! 
О, Лявоніха Сымоніха, а-ей! 
Не хадзі ламаць капусткі маей! 


Альжбета. 


Сцяпан. 


Агата. 


Адольф. 


Хоць капуста зарасла лебядою, 
Не пайду яе палоць за табою. 
Прападзі ты і з капустай сваёй, 
Не сушы ты маладосці маёй! 


О, Лявоніха, ты жонка мая, 
Дый не мытую сарочку дала; 
Не качаную, не мытую, 
Толькі шоўкам абашытую. 


А мой татка, дзевярусенька, 
Вядзі мяне памалюсеньку. 

Не вядзі мяне па пожынцы, 
Вядзі мяне па дарожынцы; 

Па пожынцы мае ножкі не йдуць, 
Па дарожынцы дык самі бягуць. 


Як я бегаў, дык і бегаў, 
Абы мілую праведаў; 

Як каціўся, дык каціўся, 
Абы к мілай прыхіліўся. 


Паўлінка. 


А калі ж я у матулькі жыла, 

Як вішанька у садочку цвіла, 
Дасталася злому духу -- мужыку, 
Ссушыў мяне, як ліпінку у духу. 

Адольф. 


Ты, бярозачка, бярозка мая, 
Ты, бярозка, нецярэбленая; 
Тваё лісце не сярэбранае, 
Нашы дзеўкі непаседлівыя. 


Паўлінка. 


Не вядзі мяне ні ў лес, ані ў сад, - 
Завядзі мяне к татульку назад; 

Не вядзі мяне у лес, а ні ў бор, - 
Завядзі мяне к татульку на двор! 


Пранцісь (як перасталі гульню, да Сцяпана). Собст- 
венно, і дала ж твая баба мне дыхту, вось-цо-да. Аж лыткі 
трасуцца, пане дабрудзею. 

Сцяпа н. І твая, каханенькі, родненькі, не адстала, -- 
аж дыхавіцу чуць мне не нагнала. 

А гата. Абодва вы кавалёвыя мяхі, тудэма-сюдэма, 
непаваротлівыя, дык і здаецца, што нехта вам дыхту нейкага 
даваў. 

Альжбета. А праўда, свацейка, праўда. Ім толькі каля 
пляшкі круціцца, а не з дарэчнымі жанкамі лявоніху ісці. 

Пранцісь. Ага, собственно, добра, што свацейка, пане 
дабрудзею, успомніла (Дастае пляшку і частуецца з Сця- 
панам.) 

Паўлінка (да Адольфа). Ну, як жа пану Адольфу 
спадабаўся наш мужыцкі танец? Як я ўважаю, дык лепей 
у вас лявоніха выходзе, чымся тое нейкае «падзі-кварта». 
І прыпеўкі складныя знаеце. 

Адольф (нібы скромна). А трохі ж нейкіх навучыўся 
калісь. 

Адзін з гасцей. Пара нам і чэсць знаць! Пэўна, ужо 
каля поўначы матаецца. 

Колькі галасоў. Так, так, час рухацца дамоў! 

Паўлінка (заблягчэннем, убок). Дзякуй богу!.. (Да 
гасцей.) А можа б яшчэ пагулялі? 

Альжбета. Каму далёка, то яно так, а каму блізка, 
дык не шкодзіць яшчэ пазабаўляцца. 

Колькі галасоў. Не! Не! Ужо час і пара! 

Паўлінка. Ну, дык хай музыкі на адходнае хоць 
марша зайграюць, каб весялей усім снілася і каб моцна, 
моцна ўсім спалася. 

Сцяпан. А гэта не шкодзіць. (Да музыкаў.) Што ж, 
каханенькія, родненькія, зайграйце, калі ласка, яшчэ што- 
колечы на адходнае дарагім госцікам, а там дзве дзюркі ў 
носе і сканчылося. 


Музыкі іграюць марш. Госці адзяваюцца, адвітваюцца і выходзяць, 
за імі - музыкі. 


З'ява У 


Паўлінка, Адольф, Сцяпан, Альжбета, Пранцісьі 
Агата 


Сцяпа н. Вось і пацішэла трохі ў нашай хаце, няма ўжо 
каму скакаці. 

Пранцісь. Собственно, глупства, вось-цо-да. Было 
шумна, пане дабрудзею, і будзе шумна! 

А гата. А так, так, тудэма-сюдэма, як будзе вяселле ў 
Паўлінкі. 

Паўлінка. Э-э, майго вяселля ніколі не будзе, зна- 
чыцца, і шумна не будзе! 

Адольф. Ціж у бацькоў маладога, паненка, думаеце, 
не хваце на вяселле? 

Паўлінка. Хваце не хваце, а такі вяселля майго ніхто 
не ўбача... 

Сцяпа н. Гэта, каханенькая, родненькая, пабачым. 
Яшчэ я на тое ёсць, і ў сваёй хаце гаспадар, а не госць! Жыта 
повен аруд і сала не адзін пуд. 

Пранцісь. Собственно, глупства, вось-цо-да. Часам 
ці вяселле, ці павесіў -- адно на другое, пане дабрудзею, 
выходзе. 

А гата. А ты, «вось-цо-да», прыкусі свой язык і не 
тыцкайся, тудэма-сюдэма, туды, куды цябе не просяць. 
Напіўся, наеўся, дык і маўчы! 

Альжбета (да Агаты). Што ж там, свацейка, такое? 
Сват жа нічога благога не кажа. (Да Паўлінкі.) Прыбірай 
ты ўжо, дзеткі, са стала. 

Пранцісь. Собственно, ці свінні елі, ці шляхта папа- 
савалася -- гэтак, вось-цо-да, стол выглядае, пане дабрудзею. 

Паўлінка. Добра, мамка, зараз. (Да Адольфа.) А пан 
Адольф мне паможа! 
Адольф. Калі патраплю, дык чаму ж не? 


Прыбіраюць са стала; пасудак стаўляюць на табурэце, каля самавара. 


А льжбета. Вы бы, дзеткі, заняслі пасудак на тую 
палавіну. 

Паўлінка. Усё роўна, я пасля занясу сама, а цяпер... 
(паглядаючы хітравата на Адольфа) я баюся з панам 
Адольфам ісці адна на тую палавіну!.. 

Адольф (несучы пасудак, убок). Відаць, дзеўка 
ўлялюскалася ў мяне па самую шыю. 

Паўлінка (ідучы к сталу, убок). І собіла ж Богу 
стварыць гэткую чапялу недарэчную! 

Пранцісь (да Паўлінкі). А праўда, собственно, лепш 
старожа, як варожа, пане дабрудзею. 

Агата (да Пранціся). А ты, «старожа», не мялі попус- 
ту, адумай, як дахаты ісці. 

Пранцісь. Пане дабрудзею, дык і пойдзем; што ж там, 
собственно, такое. 


Развітваюцца абое і выходзяць. Альжбета памагае прыбіраць са стала. 


З'ява УІ 


Паўлінка, Адольф, Сцяпан, Альжбета 


Паўлінка. Нетак, пан Адольф, бярэш шклянкі; трэба 
вось як. (Паказвае.) Ну, і зграбны ж! не раўнуючы - як вол 
да карэты. 

Адольф. А панна Паўлінка ўсё капліменты мне гавора. 

Паўлінка (убок). Дурню плюнь у вочы, а ён скажа: 
дождж ідзе! 

Альжбета (да Сцяпана, які клюе носам за сталом). 
Што ты табаку важыш? Ідзі ды кладзіся спаць. Гэта ж табе 
тут не карчма! 

Сцяпан (сонна). Каханенькая, родненькая, я наважу, 
аты купіш. Сон - не кепская рэч. Для чаго калядкі -- доб- 
рыя святкі, што пад'еў ды на палаткі. (Вылазячы з-за стала, 
да Адольфа.) Каханенькі, родненькі, выбачай... Забаўляйся 
тут з Паўлінкай, а я прыкархну трохі... Сягоння яшчэ досві- 

та мяне мая ўспарола. (Адводзячы Адольфа ў старану.) Ну, 
што? Як мая Паўліна... падышла пад мысль? 
А дольф. О, важная маладзіца! Хоць сягоння гатоў з 
ёю жаніцца. 
Сцяпан. Ну, так тупай каля яе; толькі смела; яна дзеў- 
ка падатлівая, хоць можа і мае трохі якіх мухаў у носе. 
Адольф. Хэ-хэ-хэ! Я да ўсякай патраплю падлізацца. 
Сцяпан. Ну, дык падлізывайся, каханенькі, родненькі. 
(Адвітваецца і ідзе ў бакоўку.) 


З'ява УП 


Паўлінка, Адольф, Альжбета 


Альжбета (сціраючы стол). А ты, Паўлінка, можа ў 
карты пайграеш з панам Адольфам? 

Адольф (закурваючы). Ды і мне ўжо трэба збірацца 
дамоў. 

Паўлінка.Ціж пан Адольф рассыпаўся, што маніцёся 
збірацца? Заедзеце яшчэ; каня ж маеце не жартачкі!.. 

Адольф. О, конь мой добры! 

Альжбета. Ну, дыкічаго ж спяшацца?.. Нам, старым, 
як той кажа, такая рэч: пад'еў ды на печ. 

Паўлінка (убок). Чаго добрага - заначуе, вось 
будзе бяда! (Голасна.) А пагода сягоння нядрэнная. Нават 
месяц свеціць, што рэдка на пакровы. Будзе добра для пана 
Адольфа дамоў ехаць. 

Адольф. А хоць бы ідрэнная, дык мне блізка, жарабец 
Мой у момант дамчыць. 

Альжбета (да Паўлінкі). Ну, дык паглядзі ж ты, дзе 
карты, ды пазабаўляйцеся яшчэ трохі з панам Адольфам, 
бо я, мусіць, зраблю следам за дзедам. Трохі ж сягоння такі 
натупалася. 

Адольф. Проша, проша, панічка! На нае, маладых, не 
зважайце. 

Альжбета. А ўжо ж ятакі і пайду. 

Адольф (цалуючы ў руку Альжбету). Хутка і я паеду, 
вось толькі дам аднаго гаспадара панне Паўлінцы. 

Паўлінка. Паглядзім - хто каму?! 


Шукае карт. А ль ж бета выходзіць у бакоўку. 


839 


Образовательный портал уму.аёч.Бу/ Национальный институт образования 


З'ява УШ 
Паўлінка, Адольф 


Адольф. Чаго паненка шукае? 

Паўлінка. Таго, чаго яшчэ не маю, - карт. 

Адольф (глянуўшы на акно). А вось яны, на акне. 

Паўлінка (убок). Думала, што не ўбачыць; скарэй бы 
можа з хаты выпхнула, не найшоўшы карт. (Да Адольфа.) 
Ну, калі ёсць, дык будзем іграць. (Паглядзеўшы ў акно.) 
А ў што? 

Адольф. У гаспадара. 

Паўлінка. Гэта, значыцца, у дурня? 

Адольф. Ну, гэта толькі мужыкі так гавораць. (Раздае 
карты.) 

Паўлінка. А як пан Адольф думаў, хто мы? То ж 
таксама мужыцкага роду. 

Адольф. Першы раз чую! 

Паўлінка. Дыіпан Адольф таксама мужыцкага роду. 
(Іграюць у карты.) 

Адольф (здзіўлены). І я?! 

Паўлінка. Але, але! Калісь былі ўсе мужыкі, ну 
дык цяпер кожны чалавек мужыцкага роду, хоць каторы і 
прыкідваецца панам ці графам. Ды і што гаварыць! Адам і 
Ева і то былі мужыкамі. 

Адольф (здзіўлены). Адам і Ева?! 

Паўлінка. І Ной, і Езус... 

Адольф. Што я чую? Адкуль гэта, панна Паўлінка, 
усё ведаеце? 

Паўлінка. Ого, нескажу! 

Адольф (просячы ). Проша сказаць. 

Паўлінка. Не тэй б'іце! Вот салапяка! 

Адольф (паправіўшыся). Цы скажыце! 

Паўлінка (нецярпліва). Ну, добра. Запытайцеся ў 
Якіма Сарокі: ён усё вам раскажа. (Адольф праігрывае.) 
Дурань пан! Дурань пан! 

Адольф (папраўляючы). Гаспадар. (Раздае карты.) 

Паўлінка (убок). Які чорта гаспадар, калі дурань? 

Адольф. Што панна Паўлінка кажа? 

Паўлінка. Кажу: але, гаспадар. (Хвілю маўчаць. 
Паўлінка ўбок.) Што тут гаварыць з гэтай вандзонкай. 
І трымае ж яго нядобрае! (Да Адольфа.) А ці, пан Адольф, 
жаніцца хочаце? 

Адольф. Ой, страшэнна хачу. А панне Паўлінцы замуж 
хочацца? 

Паўлінка. Ого, яшчэ іяк хочацца!.. Калі ўдасца, дык 
яшчэ і сягоння, можа, пайду. 

Адольф. Аяжяшчэзтаткам і мамкай вашымі нічога 
аб гэтым не гаварыў. 

Паўлінка. Абчым - аб гэтым? 

Адольф. Ну, аб тым, як я жаніцца буду, а панна Паў- 
лінка замуж ісці. (Праігрывае.) 

Паўлінка. Ізноў пан дурнем! Ізноў дурнем! 

А доль ф. Гаспадаром!.. (Раздае карты.) 

Паўлінка. А можа ўжо будзе? Нешта спаць як бы хо- 
чацца. (Зявае, устае і паглядае ў акно. Убок.) А што, калі 
не прыйшоў? 

Адольф (непачуўшы). Хто не пайшоў? 

Паўлінка.Я кажу, каб хаця дождж не пайшоў. (З уда- 
ванай жаласцю.) Я так жалею, так жалею пана Адольфа, каб 
не замок, што аж тут нешта трасецца. (Паказвае на грудзі.) 

Адольф. Ія таксама панну Паўлінку жалею і цяпер, 
1 потым. 

Паўлінка. Калі гэта потым? Як пан Адольф яшчэ 
дурня возьме? 

Адольф. Ды не! Тады, як будзем... як будзем... ну, як 
гэта сказаць? 

Паўлінка. Ізноў скруціў! (Папраўляе.) Вось гэтак 
было, гэтак біць трэба, а з гэтай хаджу, і пан Адольф ізноў 
дурань, дурань, дурань! 

Адольф. Гаспадар! 

Паўлінка. Усё роўна, хоць гаспадар, але, як карты 
паказваюць, дык дурань! 

А доль ф. Хай будзе і так! Цяпер за тое, што панна 
Паўлінка мяне гэтак абыграла, вазьму ды паеду. ( Устае.) 

Паўлінка (з аблягчэннем, убок). Сабраўся-такі на- 
рэшце. 

Адольф. Дабранач панне Паўлінцы! Проша чакаць, - я 
прыеду па канчатак. 

Паўлінка. Забярыце лепей яго цяпер! 

Адольф. Каго? 

Паўлінка. Ды канчатак той. 

Адольф. А панна Паўлінка ўсё жартуе. (Адвітваецца. 
Выходзячы, убок.) Вот так на ўсе бакі дзеўка! Адным словам, 
як сторублёвая кабыла. Гэткая -- дыхт для мяне жонка! 


З'ява ІХ 
Паўлінка (адна) 


Паўлінка (неспакойна). А той, можа, хай бы лепей 
1 не прыйшоў. Так усё неяк у сярэдзіне трасецца... І нашто 
гэта я яму абяцала? Лепей было б пачакаць. Што тут рабіць? 
(Ходзіць ад акна да акна і паглядае.) Падшахнула ж мяне 
нядобрае на згоду прыстаць! (Сумна-весела.) А можа не 
прыйдзе?.. (Сумна.) А калі не прыйдзе, то, значыцца, ён 
ужо мяне не любіць болей. Не, няхай прыйдзе лепей, а 
там -- што будзе, то будзе. Трэба паваражыць. (Стукае 
ў пальцы.) Прыйдзе, не прыйдзе, прыйдзе, не прыйдзе, 
прыйдзе... ( Весела.) Прыйдзе, прыйдзе! А цяпер -- любіць 
ці не любіць? Ну, гэта трэба на карты паваражыць. (Бярэ і 
перакідае карты.) Любіць, не любіць, к сэрцу прыжме, к 
чорту пашле; любіць, не любіць, к сэрцу прыжме... (Весела.) 
Так, так, любіць, к сэрцу прыцісне! Ну, раз карты гэтак 
паказалі, то трэба збірацца. Але мушу ўперад паслухаць, 
ці спяць старыя. (Ідзе і падслухоўвае ў дзверах бакоўкі.) 
Спяць, ажно храпуць, як бы суконкі дралі. (Падыходзіць, 
глядзіць у акно, задумваецца.) Што тут узяць? Ага, трэба 
заглянуць у куфар. (Адчыняе куфар, капаецца ў ім; дастае 
пацеркі і прымярае.) Во! Гэта дык трэба забраць, -- так мне 
з імі да твару ідзе. Ну, сукенку новую таксама трэба ўзяць. 
Усё гэта звяжам у хустку. (Рассцілае хустку і складвае 
свае рэчы.) А-а, і чаравічкі мушу забраць, бо ў чым жа я з 
ім бегаць буду? Шнуровачку такжа вазьму, бо хто ж яе тут 
будзе насіць?.. І-1!! ужо болей, здаецца, нічога. (Звязвае і ідзе 
к ложку. Чуваць шорах за акном. Паўлінка сціхае.) Ай, хтось 
там прыйшоў! ( Весела.) Прыйшоў мой міленькі, прыйшоў! 
Такі карты праўду паказалі. (Ідзе к акну.) Хто там? 

Голас зза акна (прыдушаны). Я!.. Я!.. 

Паўлінка (углядаючыся ў акно, убок). Нічагутанькі 
не відаць! Цемната страшэнная! (У акно.) Хто - я? 

Голас. Я!.. Я!.. Ну, ці ж не пазнала? 

Паўлінка. Пачакай мінутку. Вось я зараз. Толькі па- 
душачкі звяжу і коўдру. 

Голас. Ды мне нічога не трэба! 

Паўлінка. Мала што не трэба, а я вазьму... (Хутка 
ідзе к ложку, звязвае падушкі і коўдру ў посцілку.) Ну, 
ужо гатова! (Адчыняе акно і выкідвае вузлы.) Пераймай, а 
зараз - і мяне! (Да сябе.) Трэба з бакоўкі ўзяць верхнюю 
вопратку і хустку, толькі б хаця ж старыя не прабудзіліся. 
(Зніжае агонь у лямпе і ідзе ў бакоўку. Па нейкім часе вы- 
ходзіць стуль адзеўшыся.) А цяпер і сябе трэба выкінуць! 
(Шыбка ідзе к акну. Чуваць шорах у бакоўцы.) Ай, нехта 
ўстаў! 


З'ява Х 
Паўлінка, Сцяпан 


Сцяпан (выбягае з бакоўкі, ахінуўшыся коўдрай). Хто 
тут? Хто тут лазіць апоўначы? Альжбета! Альжбета! Хутчэй 
сюды! (Паўлінка, перахрысціўшыся, кідаецца ў акно. Сцяпан 
убачыў.) Гвалт! Злодзей! (Бяжыць к акну і хватае Паўлінку 
за ногі.) Альжбета! Скарэй сюды! Стрэльбу хватай!!. 


З'ява ХІ 


Паўлінка, Сцяпан, Альжбета 


Альжбета (выбягае - як Сцяпан - акрыўшыся 
коўдрай; уся трасецца). Матачка найсвентшая! Што тут 
робіцца?! (Мацае па сцяне.) Зараз, зараз нясу стрэльбу. 
(Хватае за гіру ад гадзінніка, гадзіннік з грохатам валіцца 
са сцяны і разбіваецца.) Ай, што ж я нарабіла!!! 

Сцяпан (трымаючы Паўлінку за ногі, да Альжбеты). 
Куды цябе немач уперла? Падкруці хутчэй кнот ды памажы 
цягнуць!.. 

Альжбета (бяжыць к лямпе). Ужо, ужо! 

Паўлінка (перавесіўшыся праз акно). Цягні, братка, 
ямчэй! 

Альжбета (падкруціўшы кнот і бегучы к Сцяпану). 
Божухна мой! Гэта ж Паўлінка! Скуль ты ўзяў таго злодзея? 

Сцяпа н. Каханенькая, родненькая, не мялі языком 
ды вось памагай цягнуць; там нейкі гад яе за рукі трымае. 

Паўлінка. Мацней, мацней, браток! 

Альжбета (памагаючы Сцяпану цягнуць). Што ты, 
дзеткі, здурэла, ці што?.. (Сцягваюць Паўлінку з акна на 
хату.) 

Сцяпа н. Ты гэта, каханенькая, родненькая, куды 
манілася ляцець? 

Паўлінка (апіраючыся рукой аб стол, патупіўшыся). 
Я!.. Я!.. хацела замуж ісці! 

Сцяпан і Альжбета. Празакно?! 

Паўлінка. А што ж калітатка і мамка праз дзверы 
не пускаеце. 


З'ява ХП 


Тыя жі Пранцісь, Адольф, Агата 


Пранцісь (без шапкі ўвальваецца ў хату, трымаючы 
за каўнер Адольфа). Собственно, пане дабрудзею, злодзея, 
злодзея злавіў, вось-цо-да. 

Агата (цягнучы вузлы). А як жа, тудэма-сюдэма, з 
гэтымі катомкамі каля вашага акна капаўся. 

Паўлінка, Сцяпан і Альжбета. Пан Быкоўскі? 

Пранцісь. А так, так, пане дабрудзею. Адольф, 
Адольф! Злодзей, собственно, вось-цо-да! 

Сцяпан (да Адольфа). Дык гэта ты мне хацеў дачку 
ўкрасці, зладзюга, каханенькі, родненькі! 

Адольф (заікаючыся і не разумеючы, у чым рэч). 
Я... я... збіўся тут каля саду з дарогі, дык хацеў у панны 
Паўлінкі запытацца праз акно, кудой выехаць... 

Пранцісь. Собственно, злодзей, злодзей! Вузлы з хаты 
праз акно павыцягваў. Можа і шапку маю ўкраў. 

А гата. Ты зараз, п'яніца, тудэма-сюдэма, і галаву за- 
будзешся. Гэта ж аж дамоў давалокся і тады толькі агле- 
дзеўся, што шапкі забыўся. 

Пранцісь. Собственно, а баба нашто, -- каб усяго 
пільнавала. Але злодзея, пане дабрудзею, злавіў, злавіў, 
вось-цо-да. 

Сцяпан (да Паўлінкі). Дык гэта ты, каханенькая, 
родненькая, за яго хацела замуж уцякаць, як даведалася, 
што гэнага гада, гэнае плюгаўства за афішкі арыштавалі? 

Паўлінка (глуха). Божухна мой, божа! Якімку 
арыштавалі! 

Сцяпан (самадавольна). Хе-хе-хе! ужо гэтае мужыцкае 
насенне не будзе больш нашых сцежак паганіць. 

Паўлінка. Якімку арыштавалі! Майго саколіка не- 
нагляднага арыштавалі. 

Сцяпан (да Адольфа). А ты, каханенькі, родненькі, 
негадзяй, вірутнік з-пад цёмнай гвязды, вон з маёй хаты, каб 
твая і нага тут не была! Не мог, як трэба, па-хрысціянску - 
з сватам, з запаведзямі маю дачку ўзяць, але, як злодзей, 
хацеў праз акно вывалачы! Вон! Вон! 

Адольф. Я... я... толькі хацеў дарогі запытацца... 

Пранцісь (развязваючы вузлы). Собственно, злодзей, 
пане дабрудзею! Падушкі і сукенкі дзявочыя праз акно 
пакраў. К урадніку, марш! К урадніку, гіцаль, вось-цо-да! 

Паўлінка. Якімку арыштавалі! Маю зорачку ясную 
арыштавалі. (Дзіка.) Ха-ха-ха! Звяры сляпыя!!! (Як сноп, 
валіцца на зямлю. Суматоха. Ерыкі: «Вады! Вады...» ) 

Пранцісь. Собственно, пане дабрудзею, у мяне ёсць 
кроплі. (Дастае з кішэні пляшку і пырскае ў твар Паўлінцы 
гарэлкай.) 

Агата (кідаючыся да Пранціся). Тудэма-сюдэма, 
ашалеў!.. 

Сцяпан (панура). Каханенькія, родненькія, дзве дзюр- 
кі ў носе і сканчылося. 


Заслона 


. Чаму Паўлінка і Якім Сарока сустракаюцца ў сакрэце ад бацькоў? 

. Якія выказванні і паводзіны Паўлінкі сведчаць пра тое, што яна кахае 
маладога настаўніка? 

. Па якіх каларытных выслоўях Сцяпана Крыніцкага і Пранціся Пуста- 
рэвіча іх можна адрозніць паміж сабой? 

. Як ставіцца Паўлінка да сваіх бацькоў? 

. Знайдзіце ў тэксце другога акта п'есы неабходны матэрыял для 
характарыстыкі Адольфа Быкоўскага, Сцяпана Крыніцкага, Пранціся 
Пустарэвіча, падкрэсліўшы пыхлівасць, духоўную абмежаванасць 
засцянковай шляхты. 


(ёз) го -з 


Оп в 


Ба аа аа А ААА 

Бы аа аа аа аа аа аа аа аа 


б. Складзіце план характарыстыкі аднаго з разгледжаных на ўроку 
персанажаў камедыі. Адбярыце матэрыял для вуснага паведамлення 
«Якой я ўяўляю сабе Паўлінку?». 

7. Каму з герояў аўтар сімпатызуе, каго асуджае, высмейвае? 

8. Знайдзіце ў творы прыклады камічнага паказу персанажаў і паспра- 
буйце адрозніць, дзе камізм не злосны (гэта значыць ужываецца гу- 
мар), а дзе -- надзвычай востры, з'едлівы, іншымі словамі, пісьмен- 
нік выкарыстоўвае сатыру. 

9. Якімі прыёмамі і сродкамі ствараюцца смешныя, камічныя сцэны, 
вобразы герояў? Прывядзіце прыклады. 

0. Калі ёсць магчымасць, падрыхтуйце для інсцэніраванага прад- 
стаўлення якую-небудзь сцэну з камедыі «Паўлінка». Падумайце, 
як аформіць гэту сцэну, апрануць выканаўцаў. Звярніце ўвагу 
на фотаздымкі выканаўцаў адной з галоўных роляў (Паўлінкі). 
(Гл. уклейку). 

1. Падрыхтуйце вуснае або пісьмовае сачыненне-разважанне па ад- 
ной з прапанаваных у выглядзе пытанняў тэм: 1) што з'яўляецца 
галоўнай перашкодай на шляху Паўлінкі да шчасця? 2) якія рысы 
характару Паўлінкі дазваляюць атаясамліваць яе вобраз з вобразам 
Беларусі пачатку ХХ ст.? 

. Улічваючы разгляд усіх папярэдніх пытанняў, вызначце жанр п'есы 
Янкі Купалы «Паўлінка». 

. Якія іншыя драматычныя творы вы чыталі або глядзелі ў тэатры, па 
тэлевізары? Якіх беларускіх драматургаў, артыстаў ведаеце? 


-х 


-х 


ра 
го 


-х 
(с) 


Пытанні і заданні да раздзела 


1. Чым адрозніваюцца драматычныя творы ад эпічных і 
лірычных? 

2. Якімісродкамі і прыёмамі паказу жыцця вызначаюцца 
драматычныя творы? 

З. Назавіце асноўныя жанры драматычнага роду. Чым 
яны адрозніваюцца адзін ад аднаго ў паказе жыцця і герояў? 

4. Каго вы ведаеце з беларускіх драматургаў? Прыгадайце 
самых выдатных драматургаў свету. Назавіце вядомыя вам 
творы гэтых аўтараў або пастаўленыя па іх спектаклі. 

5. Напішыце пісьмовы водзыў на прагледжаны вамі спек- 
такль ці фільм. 

6. Падрыхтуйце выразнае чытанне ўрыўка з драматычнага 
твора (на ваш выбар). 

ДАДАТАК 








Максім Танк 


хт 


Я спытаў чалавека, 

Які прайшоў праз агонь, 
І воды, 

І медныя трубы: 

-- Што самае цяжкое 

На гэтым свеце? 

І ён адказаў: 

-- Прайсці праз вернасць. 


Сяргей Чыгрын 
ТРЫЯЛЕТ 


Чыстая, вясёлая вада 

З красавіцкім сонейкам у згодзе. 
Па балоце першы бусел ходзіць - 
Чыстая, вясёлая вада. 

Будзе шчасце, кажуць у народзе, 
Буслу кола пакладзі на дах. 
Чыстая, вясёлая вада 

З красавіцкім сонейкам у згодзе. 

ДАВЕДНІК ПРА АЎТАРАЎ ТВОРАЎ, 
ЗМЕШЧАНЫХ У ВУЧЭБНЫМ ДАПАМОЖНІКУ 








Максім Багдановіч (1891- 191'9 - нарадзіўся ў Мінску. 
Раннія дзіцячыя гады правёў у Гродне, пасля жыў і вучыўся 
ў Ніжнім Ноўгарадзе і Яраслаўлі. Скончыў юрыдычны ліцэй 
і восенню 1916 г. пераехаў у Мінск. Цяжкая хвароба пры- 
мусіла паэта ехаць на лячэнне ў Ялту, дзе ён і памёр. 

Першы твор -- апавяданне «Музыка» -- М. Багдановіч 
апублікаваў у 1907 г. У 1914 г. у Вільні выдаў зборнік вер- 
шаў «Вянок». Напісаў паэмы «Страцім-лебедзь», «Максім і 
Магдалена», для дзяцей -- паэму-казку «Мушка-зелянушка 
і камарык -- насаты тварык». Вядомы як публіцыст, літа- 
ратурны крытык, перакладчык. Многія творы паэта пакла- 
дзены на музыку. 

Рыгор Барадулін -- народны паэт Беларусі. Нарадзіўся 
ў 1985 г. на Віцебшчыне. Скончыў Ушацкую сярэднюю 
школу, БДУ. 

Першы зборнік вершаў «Маладзік над стэпам» выйшаў у 
1959 г. Аўтар шматлікіх зборнікаў паэзіі, кніг літаратурна- 
крытычных артыкулаў. Плённа працуе ў галіне перакладу. 
Лаўрэат Дзяржаўнай прэміі БССР імя Янкі Купалы. 

Данута Бічэль нарадзілася ў 1938 г. на Гродзеншчыне. 
Скончыла Гродзенскі педагагічны інстытут імя Янкі Купалы. 
Працавала настаўніцай, старшым навуковым супрацоўнікам 
Гродзенскага абласнога гісторыка-археалагічнага музея. 

Аўтар зборнікаў вершаў «Дзявочае сэрца», «Запалянкі», 
«Дзе ходзяць басанож» і інш., а таксама шматлікіх кніг для 
дзяцей. Лаўрэат Дзяржаўнай прэміі БССР імя Янкі Купалы. 

Васіль Быкаў (1924- 2003) -- народны пісьменнік Бе- 
ларусі. Нарадзіўся на Віцебшчыне. Вучыўся ў Віцебскім 
мастацкім вучылішчы. Удзельнік Вялікай Айчыннай вайны. 
Быў двойчы паранены. З вайсковай службай канчаткова раз- 
вітаўся толькі ў 1955 г. 


848 


Образовательный портал уму.аёдц.Бу/ Национальный институт образования 


Аўтар шматлікіх кніг апавяданняў і аповесцей -- «Жураў- 
ліны крык», «Альпійская балада», «Сотнікаў», «Абеліск», 
«Знак бяды», «Аблава», «Сцюжа» іінш. Лаўрэат Ленінскай 
прэміі, Дзяржаўных прэмій СССР і БССР. 

Анатоль Вярцінскі нарадзіўся ў 1931 г. на Віцебшчыне. 
Скончыў БДУ. Працаваў у газеце «Літаратура і мастацтва», 
выдавецтве «Беларусь», Саюзе пісьменнікаў БССР. Выдаў 
кнігі вершаў і паэм «Песня пра хлеб», «Тры цішыні», «Свят- 
ло зямное» і інш. Напісаў п'есы для дзяцей «Дзякуй, вялікі 
дзякуй», «Гефест -- друг Праметэя», «Скажы сваё імя, 
салдат». Працуе ў галіне перакладу. Лаўрэат Дзяржаўнай 
прэміі БССР. 

Сяргей Грахоўскі (1913-2002) нарадзіўся на Піншчыне. 
Скончыў літаратурны факультэт Мінскага педагагічнага інс- 
тытута. У 1936 г. быў рэпрэсіраваны, 17 гадоў знаходзіўся ў 
лагеры і ссылцы. Аўтар зборнікаў лірычных вершаў, апавя- 
данняў, аўтабіяграфічнай кнігі «Споведзь», за якую ў 1992 г. 
атрымаў Дзяржаўную прэмію Рэспублікі Беларусь імя Якуба 
Коласа. 

Анатоль Грачанікаў (1938- 1991) нарадзіўся на Гомель- 
шчыне. Скончыў Беларускі інстытут чыгуначнага транспарту. 
Працаваў у газеце «Літаратура і мастацтва», у розныя гады 
ўзначальваў часопісы «Вясёлка», «Бярозка», «Маладосць». 
Упершыню выступіў у друку ў 1957 г. Аўтар некалькіх збор- 
нікаў вершаў, кніг для дзяцей. Працаваў у галіне перакладу. 
Лаўрэат Дзяржаўнай прэміі БССР. 

Леанід Дайнека нарадзіўся ў 1940 г. на Магілёўшчыне, 
аўтар паэтычных твораў і гістарычных раманаў «След ваўка- 
лака», «Жалезныя жалуды», «Меч князя Вячкі». 

Генрых Далідовіч нарадзіўся ў 1946 г. на Стаўбцоўшчыне. 
Скончыў БДУ, працаваў настаўнікам беларускай мовы і літа- 
ратуры. З 1973 г. - у рэдакцыі часопіса «Полымя», з 1979-га 
па 2002 г. - у часопісе «Маладосць». 

Аўтар зборнікаў прозы «Дажджы над вёскай», «Цяпло 
на першацвет», «Маладыя гады» і інш. Працуе і ў жанры 
рамана: «Гаспадар-камень», «Пабуджаныя», «Свой дом», 
«Заходнікі». Лаўрэат Дзяржаўнай прэміі Рэспублікі Бела- 
русь імя Якуба Коласа. 

Аляксей Дудараў -- беларускі драматург. Нарадзіўся ў 
1950 г. на Віцебшчыне. Скончыў Беларускі тэатральна-мас- 
тацкі інстытут, быў акцёрам Тэатра юнага гледача, галоў- 
ным рэдактарам часопіса «Мастацтва». Друкуецца з 1973 г. 
Выдаў зборнік апавяданняў «Святая птушка». Аўтар п'ес 
«Вечар», «Парог», «Радавыя» і інш. Па сцэнарыях А. Ду- 
дарава зняты мастацкія фільмы «Купальская ноч», «Восень- 
скія сны», «Белыя росы» і інш. Лаўрэат Дзяржаўнай прэміі 
СССР за спектакль «Радавыя». 

Васіль Зуёнак нарадзіўся ў 1935 г. на Міншчыне. Скон- 
чыў БДУ. Працаваў у газеце «Піянер Беларусі», часопісах 
«Бярозка», «Маладоець», Саюзе пісьменнікаў БССР. Вы- 
ступае ў друку з 1954 г. Аўтар шматлікіх зборнікаў вершаў, 
у тым ліку гумарыстычных, кніг літаратурна-крытычных 
артыкулаў, нарысаў, твораў для дзяцей. Перакладае з рус- 
кай, украінскай, балгарскай і іншых моў. Лаўрэат Дзяр- 
жаўнай прэміі БССР імя Янкі Купалы. 

Віктар Карамазаў -- беларускі празаік і публіцыст. На- 
радзіўся ў 1934 г. на Магілёўшчыне. Скончыў БДУ. Праца- 
ваў у газетах «Звязда», «Літаратура і мастацтва», у часопісе 
«Полымя». Аўтар кніг аповесцей і апавяданняў «Падранак», 
«Вясёлка сярод зімы», «Дзяльба кабанчыка» і інш., раманаў 
«Пушча», «Бежанцы». 

Уладзімір Караткевіч (1930- 1984) нарадзіўся ў Оршы. 
Скончыў філалагічны факультэт Кіеўскага ўніверсітэта імя 
Т. Р. Шаўчэнкі. Працаваў настаўнікам. Аўтар зборнікаў 
апавяданняў 1 аповесцей «Блакіт і золата дня», «Чазенія», 
«Вока Тайфуна», раманаў «Каласы пад сярпом тваім», 
«Хрыстос прызямліўся ў Гародні», «Нельга забыць», «Чор- 
ны замак Альшанскі» і інш., зборнікаў паэзіі «Матчына ду- 
ша», «Мая Іліяда», «Быў. Ёсць. Буду», п'ес «Маці ўрагану», 
«Званы Віцебска», «Калыска чатырох чараўніц» і інш. Па- 
чынальнік гістарычнай тэмы ў сучаснай беларускай літа- 
ратуры. Выступаў як публіцыст і крытык. Працаваў як 
перакладчык. Лаўрэат Дзяржаўнай прэміі БССР імя Якуба 
Коласа. 

Якуб Коласе (Канстанцін Міхайлавіч Міцкевіч, 1882-- 
1956) -- народны паэт Беларусі. Нарадзіўся на Стаўбцоўшчыне 
ў сям”і лесніка. Скончыў Нясвіжскую настаўніцкую семі- 


850 


Образовательный портал мму.аёч.рБу/ Национальный институт образования 


нарыю, настаўнічаў, выкладаў у Мінскім беларускім педага- 
гічным тэхнікуме, БДУ, з 1929 г. быў нязменным віцэ- 
прэзідэнтам Акадэміі навук БССР. 

Дэбютаваў вершам «Наш родны край» (1906). Першы 
зборнік вершаў «Песні-жальбы» выйшаў у Вільні ў 1910 г., 
затым - кнігі прозы «Апавяданні», «Родныя з'явы». У са- 
вецкі час выдадзены кніга апавяданняў «Казкі жыцця», 
зборнік вершаў «Водгулле», паэмы «Новая зямля», «Сымон- 
музыка», трылогія «На ростанях», п'есы. Якуб Колас -- аўтар 
шматлікіх твораў для дзяцей: паэмы «Міхасёвы прыгоды», 
вершаванай казкі «Рак-вусач», вершаў. Лаўрэат Дзяржаўнай 
прэміі СССР. 

Уладзімір Корбан (1910- 1971) -- беларускі байкапісец. 
Нарадзіўся на Віцебшчыне. Працаваў у часопісе «Вожык» 
(1952- 1971). Аўтар зборнікаў сатырычных вершаў, баек і 
фельетонаў, гумарыстычных апавяданняў, кніжак для дзя- 
цей. Пераклаў на беларускую мову байкі І. А. Крылова. 

Кандрат Крапіва (Кандрат Кандратавіч Атраховіч, 
1896- 1991). Народны пісьменнік Беларусі. Нарадзіўся на 
Міншчыне. Працаваў настаўнікам, рэдактарам часопіса 
«Вожык», дырэктарам Інстытута мовазнаўства АН БССР 
(1952- 1956), віцэ-прэзідэнтам АН БССР (1956- 1982). 
Аўтар шматлікіх кніг сатыры і гумару: «Асцё», «Крапіва», 
«Байкі» і інш. Напісаў п'есы «Хто смяецца апошнім», 
«Мілы чалавек», «Канец дружбы», «Брама неўміручасці» 
і інш. Выдаў зборнікі прозы. Аўтар літаратуразнаўчых і 
крытычных прац. Пераклаў на беларускую мову творы 
І. А. Крылова, А. С. Пушкіна, М. В. Гогаля, У. Шэкспіра і 
інш. Тройчы лаўрэат Дзяржаўнай прэміі СССР. 

Аркадзь Куляшоў (1914- 1978) -- народны паэт Бе- 
ларусі. Нарадзіўся на Магілёўшчыне. Працаваў у газеце 
«Чырвоная змена», на Беларускім радыё, на кінастудыі 
«Беларусьфільм». У 1930 г. выйшаў першы зборнік вершаў 
«Росквіт зямлі». Аўтар зборнікаў паэзіі «Сцяг брыгады», 
«На сотай вярсце», «Новая кніга», «Сасна і бяроза», «Еры- 
лы» і інш., шматлікіх паэм. Пераклаў на беларускую 
мову творы А. С. Пушкіна («Цыганы», «Яўгеній Анегін»), 
М. Ю. Лермантава, С. Ясеніна і інш. Лаўрэат Дзяржаўных 
прэмій СССР і БССР. 

Янка Купала (Іван Дамінікавіч Луцэвіч, 1882-1942) - 
народны паэт Беларусі. Нарадзіўся ў фальварку Вязынка на 
Маладзечаншчыне ў сям”і арандатара. Скончыў Бяларуцкае 
народнае вучылішча, вучыўся ў Маскве, Пецярбургу. Удзель- 
нічаў у стварэнні нацыянальнага тэатра, Беларускага дзяр- 
жаўнага ўніверсітэта, Акадэміі навук БССР. 

У літаратуру ўвайшоў вершам «Мужык» (1905), а ў 
1908 г. выдаў першы паэтычны зборнік «Жалейка». Аўтар 
зборнікаў вершаў «Гусляр», «Шляхам жыцця», «Спад- 
чына», «Безназоўнае» і інш., паэм «Курган», «Магіла льва», 
«Сон на кургане» і інш., п'ее «Паўлінка», «Раскіданае гняз- 
до», «Тутэйшыя» і г. д. Напісаў шмат твораў для дзяцей 
(«Хлопчык і лётчык», «Алеся» і інш.). Пераклаў на бела- 
рускую мову «Слова пра паход Ігаравы», творы А. С. Пуш- 
кіна, Т. Р. Шаўчэнкі, І. А. Крылова, А. Міцкевіча і інш. 
Лаўрэат Дзяржаўнай прэміі СССР. 

Алесь Наўроцкі нарадзіўся ў 1937 г. на Гомельшчыне. 
Скончыў Мінскі медыцынскі інстытут. Працаваў фельчарам. 
Аўтар зборнікаў вершаў «Неба ўсміхаецца маланкаю», «Га- 
рачы снег» і інш., кнігі апавяданняў «Валун». 

Янка Сіпакоў (1936- 2011) нарадзіўся на Віцебшчыне. 
Скончыў БДУ. Працаваў у часопісах «Вожык», «Маладоець». 
Выдаў некалькі кніг паэзіі, аповесцей і апавяданняў, нары- 
саў. Пераклаў на беларускую мову творы А. С. Пушкіна, 
Т. Р. Шаўчэнкі, А. Блока, У. Уітмена і інш. Лаўрэат Дзяр- 
жаўнай прэміі БССР. 

Максім Танк (Яўген Іванавіч Скурко, 1912- 1995) - 
народны паэт Беларусі. Нарадзіўся на Мядзельшчыне. Пра- 
цаваў у часопісах «Вожык», «Полымя» (1948- 1966), у Саюзе 
пісьменнікаў БССР (1966- 1990). Прыйшоў у літаратуру ў 
30-я гг. Першыя кніжкі паэзіі «На этапах», «Журавінавы 
цвет», «Пад мачтай» выдаў у Вільні. Аўтар зборнікаў паэзіі 
«Каб ведалі», «След бліскавіцы», «Мой хлеб надзённы», 
«Прайсці праз вернасць», «За маім сталом», «Збор калосся» і 
інш., кнігі-дзённіка «Лісткі календара», кніг вершаў і казак 
для дзяцей. Пераклаў творы А. С. Пушкіна, У. Маякоўскага, 
польскіх паэтаў. Лаўрэат Ленінскай прэміі і Дзяржаўных 
прэмій СССР і БССР. 

СЛОЎНІК ЛІТАРАТУРАЗНАЎЧЫХ ТЭРМІНАЎ 








Адухаўленне -- адзін з відаў метафары, прыпадабненне нежы- 
вога прадмета жывой істоце, чалавеку. 

Актава -- васьмірадковы верш, які часцей за ўсё пішацца 
пяцістопным або шасцістопным ямбам і рыфмуецца па схеме 
абабабвв. 

Алегорыя -- гл. с. 294. 

Амфібрахій -- трохскладовая стапа з націскам на другім скла- 
дзе; вершаваны памер з такіх стоп. 

Анапест -- трохскладовая стапа з націскам на трэцім складзе; 
вершаваны памер з такіх стоп. 

Анекдот -- кароценькае жартоўнае апавяданне з нечаканай 
дасціпнай канцоўкай. 

Антытэза -- кантрастнае супастаўленне процілеглых вобра- 
заў, думак, перажыванняў для ўзмацнення ўражання ад іх ці вы- 
яўлення іх супярэчлівасці. 

Апавяданне -- гл. с. 191. 

Апісанне -- гл. с. 258. 

Аповед -- гл. с. 258. 

Аповесць -- гл. с. 256. 

Аўтарская характарыстыка -- гл. с. 258. 

Байка -- гл. с. 294. 

Балада -- гл. с. 291. 

Батлёйка -- вандроўны лялечны тэатр на Беларусі, сцэнай для 
якога служыла пераносная скрынка ў форме доміка або царквы з 
двух паверхаў, дзе разыгрываліся розныя прадстаўленні. 

Вадэвіль -- жанр драматычных твораў, лёгкая камедыя з зай- 
мальнай інтрыгай у аснове сюжэта. 

Гіпёрбала -- моцнае перавелічэнне ўласцівасцей, якасцей ці 
памераў прадмета або з'явы з мэтай узмацнення паэтычнай вы- 
разнасці. 

Гумар -- паказ жыццёвых з'яў або чалавека ў камічным, смеш- 
ным выглядзе; нязлосны, добразычлівы смех. 

Дактыль -- трохскладовая стапа з націскам на першым скла- 
дзе; вершаваны памер з такіх стоп. 

Драма -- род літаратуры, у якім жыццё паказваецца галоўным 
чынам праз дзеянне, дыялог, праз узаемаадносіны паміж перса- 
нажамі. 

Дыялог -- размова паміж двума або некалькімі персанажамі 
ў мастацкім творы, якая перадаецца пры дапамозе простай мовы. 

Жанр - форма літаратурнага твора, якая склалася гістарычна 
на аснове ўвасаблення пэўнага зместу. 

Завязка -- момант, з якога пачынаецца развіццё дзеяння ў 
літаратурным сюжэтным творы. 

Ідэя -- гл. с. 27. 

Інвёрсія -- гл. с. 126. 

Інсцэніроўка -- перапрацоўка літаратурнага твора для паста- 
ноўкі на сцэне тэатра або ў кіно. 

Інтанацыя -- тон, характар вымаўлення фразы, якія выяўля- 
юць пачуццё, настрой, душэўны стан чалавека. 

Інтымная лірыка -- гл. с. 121. 

Інтэрмедыя -- невялікія камічныя сцэнкі, якія разыгрываліся 
паміж актамі асноўнага дзеяння спектакля. 

Казка -- жанр вуснай народнай творчасці, звычайна празаічнае 
апавяданне фантастычнага або сацыяльна-бытавога зместу з выка- 
рыстаннем вымыслу (выдумкі). 

Камёдыя -- жанр драматычнай літаратуры, твор, у якім каміч- 
на, у смешным выглядзе паказваюцца розныя (часцей адмоўныя) 
з'явы жыцця з мэтай іх крытыкі. 

Камічнае -- тое, што выклікае смех, своеасаблівая форма кры- 
тыкі адмоўных з'яў у мастацкім творы. 

Канфлікт -- адлюстраванне ў літаратурным творы барацьбы, 
сутычкі характараў, што тлумачыцца процілегласцю інтарэсаў, 
намераў, імкненняў людзей. 

Кульмінацыя -- пункт найвышэйшага напружання ў развіцці 
дзеяння, сюжэта мастацкага твора. 

Легенда -- фальклорнае фантастычнае апавяданне, якое вы- 
даецца і ўспрымаецца як верагоднае, хоць яно і не пацверджана 
гістарычнымі фактамі. 

Лірыка -- гл. с. 101. 

Лірычныя адступлённі -- гл. с. 260. 

Лірычны герой -- гл. с. 107. 

Маналог -- разгорнутае, тэматычна адзінае выказванне літа- 
ратурнага героя або аўтара, звернутае да іншых асоб або да сябе. 

Метанімія -- гл. с. 132. 

Метафара -- перанос уласцівасцей адной з'явы на другую па- 
водле падабенства. 

Навела -- гл. с. 191. 

Ода - урачысты, узнёслы верш, хвалебная песня ў гонар важ- 
най падзеі, з'явы, асобы. 

Паданне -- вуснае празаічнае народнае апавяданне, у якім ад 
імя сведкі або ўдзельніка падзей расказваецца пра розныя цікавыя 

жыццёвыя з'явы, падзеі або пра выдатных людзей, іх учынкі, по- 
дзвігі. 

Паралелізм -- гл. с. 104. 

Параўнанне -- супастаўленне дзвюх з'яў з мэтай іх характа- 
рыстыкі адной праз другую. 

Партрэт -- апісанне ў літаратурным творы знешняга выгляду 
персанажа, яго твару, адзення, манеры паводзіць сябе. 

Пасланне -- лірычны верш у форме звароту аўтара да якой- 
небудзь асобы або групы людзей. Звычайна мае характар мана- 
лагічнай прамовы ці адкрытага ліста, які часта важны не сам па 
сабе, а як нагода для разважання. 

Паэзія -- адзін з асноўных відаў мастацтва слова. Вызначаецца 
вершаванай формай, шырокім ужываннем слоўных вобразаў 
(тропаў, фігур), настроенасцю на думкі і пачуцці яркія, узнёслыя, 
прыгожыя, гарманічна выказаныя, як у лірычных вершах. Ліры- 
ка -- заўсёды паэзія, але паэзія -- не толькі лірыка, гэта і ліра- 
эпічныя творы, вершы ў прозе і інш. (гл. Проза. Лірыка) 

Паэма -- гл. с. 277. 

Пейзаж -- апісанне прыроды ў літаратурным творы. 

Персанаж -- дзейная асоба ў літаратурным творы. 

Праблёма -- гл. с. 27. 

Проза -- адзін з асноўных відаў літаратурна-мастацкай твор- 
часці. Невершаваная літаратура, сваім зместам звернутая на 
пазнанне і адлюстраванне складаных жыццёвых з'яў, людскіх 
узаемадачыненняў, характараў. У празаічнай форме звычайна пі- 
шуцца эпічныя творы, але могуць быць і такія, як вершы ў прозе, 
свабодны верш (гл. Паэзія. Эпас). 

Прытча -- гл. с. 294. 

Развязка -- заключны этап у развіцці дзеяння ў эпічным або 
драматычным творы. 

Раманс -- невялікі лірычны верш напеўнага характару пра 
каханне. 

Рыфма -- сугучнасць канчаткаў вершаваных радкоў. 

Рэмарка -- аўтарская заўвага ў тэксце драматычнага твора, у 
якой даюцца тлумачэнні адносна таго, як выглядае, паводзіць сябе 
герой у дадзены момант, з дапамогай якіх рухаў, жэстаў, мімікі 
выяўляецца стан яго душы і г. д. 

Рэфрэн -- слова, радок ці некалькі радкоў, якія паўтараюцца 
пасля кожнай страфы. 

Санёт -- форма лірычнага верша з 14 радкоў, у якім радкі звы- 
чайна рыфмуюцца ў пэўным парадку (абба абба ввг дгд). Санет 
дзеліцца на дзве часткі: у першых дзвюх строфах развіваецца тэма, 
у наступных - робіцца вывад. Санеты пішуцца ямбам. 

Сатыра -- форма востракамічнага, выкрывальнага паказу ад- 
моўных з'яў, пры якім крытыкуюцца заганы грамадскага жыцця 
або асобных людзей. 

Сімвал -- гл. с. 110. 

Сінёкдаха -- гл. с. 132. 

Страфа -- група аб'яднаных рыфмоўкай вершаваных радкоў, 
якая паўтараецца на працягу твора. 

Сюжэтныя лініі -- кірункі сюжэта, звязаныя з найбольш знач- 
нымі характарамі мастацкага твора. 

Трагедыя -- гл. с. 300. 

Троп -- гл. с. 132. 

Трыялет -- форма лірычнага верша з васьмі радкоў, у якім 
два першыя і два апошнія, а таксама першы і чацвёрты радкі 
аднолькавыя. Такім чынам, першы радок паўтараецца тройчы, 
другі -- двойчы. 

Тэма -- гл. с. 27. 

Увасаблённе -- адзін з відаў метафары, перанясенне чалавечых 
уласцівасцей на з'явы прыроды. 

Фарс - лёгкая вясёлая камедыя бытавога зместу, з ужываннем 
знешне камічных прыёмаў. 

Характар -- мастацкі вобраз чалавека ў літаратурным творы, 
індывідуальнасць героя, што выяўляе яго адносіны да жыцця. 

Харэй -- двухскладовая стапа з націскам на першым складзе; 
вершаваны памер з такіх стоп. 

Экспазіцыя -- частка твора (перад завязкай сюжэта), у якой 
аўтар знаёміць чытача з героямі, месцам і часам дзеяння. 

Элегія -- лірычны верш, прасякнуты сумным настроем з 
прычыны грамадскай несправядлівасці, асабістага няшчасця, не- 
раздзеленага кахання, разважанняў аб жыцці і смерці і інш. 

Эпізод -- асобная падзея ў эпічным творы, якая мае пэўнае 
самастойнае значэнне ў развіцці сюжэта або ў характарыстыцы 
персанажа. 

Эпілог -- частка мастацкага твора, якая ідзе пасля заканчэння 
дзеяння. 

Эпітафія -- жалобны верш на ўшанаванне памяці памерлых. 
У Старажытнай Грэцыі -- вершаваны надпіс на надмагільным 
помніку. 

Эпітэт -- мастацкае азначэнне, якое вобразна характарызуе 
прадмет, з'яву або чалавека. 

Ямб - двухскладовая стапа з націскам на другім складзе; вер- 
шаваны памер з такіх стоп. 

ЗМЕСТ 


Дарагія васьмікласнікі! «ьсіььььвевьваач зена вада кавана аван 


У ТРОХ АБЛІЧЧАХ 


РОДЫ МАСТАЦКАЙ ЛІТАРАТУРЫ .................................... 
Рыгор Барадулін. Трэба дома бываць часцей .................... 
Віктар Карамазаў. Дзяльба кабанчыка ............................ 

Тэта, ідэя і праблема мастацкага твора .................. 
Аляксей Дудараў. Вечар (Скарочана) ............................. 
Аляксей Дудараў. Кім ыі ўка уа 

Пытанні і заданні да раздзела .................................. 


ГОЛАСАМ ДУШЫ І СЭРЦА 


ЛІРЫЧНЫЯ ЖАНРЫ. ..ььеаыесвыая еа вьаааесвааваа нанава вавек 
Народныя песні ....::гнзнаннснізае зывае заўва ава вечае 
Бяроза з лістом... анычевневын выцеснена занатаванае 
Зелянеюць, зелянеюць лугі, сенажаці... .......................... 
Паралелізм «ььыаныыссвыыавьаанааа аа аа аааыва ааааныаааавааа 


«Я - сын сваёй зямлі, нашчадак беларусаў...». 
Грамадзянская лірыка ............................................. 
Янка Купала. Спадчына ..і.енсыныеыьсаныевеак кай авана са аканне 
Лірычны герой ........................................................ 

